

جملہ حقوق محفوظ ہیں

ناشر:

۲۰۱۸ء

اشاعت ثانی:

۴۱۶

صفحات:

محسناتِ شعراِ اقبال

(شعراِ اقبال میں علم بیان اور علم بدیع کے محاسن)

1

ڈاکٹر بصیرہ عنبرین

ایمن اور اُمیمہ
کی معصومانہ علمی دل چسپیوں
کے نام

اس خواہش کے ساتھ کہ:

2

بگنچِ علم و حکمت پاسبان شو
بہارِ دانشی را باغبان شو
(اسلم انصاری)

ترتیب

۷	ڈاکٹر معین الدین عقیل	اقبالیات میں ایک یادگار تحقیق
۱۰	محمد اکرام چغتائی	تعارف
۱۵	ڈاکٹر بصیرہ عنبرین	پیش لفظ

حصہ اول

محاسنِ شعراِ اقبال: علمِ بیان کی رُو سے

۲۹	۱۔ اقبال کا تشبیہی نظام
۹۳	۲۔ اقبال کا استعاراتی نظام
۱۴۵	۳۔ شعراِ اقبال میں مجازِ مرسل کے قرینے
۱۶۷	۴۔ اقبال کا کنائی اسلوب

حصہ دوم

محاسنِ شعراِ اقبال: علمِ بدیع کی رُو سے

۲۱۵	۱۔ شعراِ اقبال میں تلمیحات
۳۱۶	۲۔ شعراِ اقبال میں تضمینات
۳۴۵	۳۔ دیگر صنائعِ بدائعِ لفظی و معنوی — شعراِ اقبال میں
۴۰۸	کتابیات

اقبالیات میں ایک یادگار تحقیق

گذشتہ کئی برسوں سے اقبال کا مطالعہ ہمارے مصنفین اور محققین مختلف موضوعات پر کرتے آئے ہیں اور اس طرح اقبالیات کے اس قدر گوشے سمیٹے جا چکے ہیں کہ اس کی مثال مشرقی ادبیات کی کسی شخصیت کے حوالے سے کم ہی تلاش کی جاسکتی ہے۔ قریب و دور کا شاید ہی کوئی پہلو اقبالیات میں اب ایسا رہا ہو جس کی طرف یکسر کوئی توجہ نہ دی گئی ہو۔ اقبال کی زندگی، عہد، فکر، شاعری اور اسالیب کا کوئی گوشہ غالباً اب ایسا نہیں جسے کسی نے نقد و تحقیق کے لیے اپنا موضوع نہ بنایا ہو۔ ایسے موضوعات میں فکر، عہد اور شاعری سے قطع نظر، کہ جن میں دل چسپی کے پہلو زیادہ رہتے ہیں اور مصنفین انھیں نسبتاً اپنا موضوع بھی خوب خوب بناتے ہیں، اسالیب، فن اور لسانی و فنی محاسن اپنی خشکی اور عمومی بے کیفی کے سبب کم ہی موضوع بنے ہیں۔ ایسے ہی موضوعات میں صنائع بدائع، عروض اور لسانی تشکیلات کا مطالعہ بھی شامل ہے جس کی طرف کم ہی توجہ دی گئی ہے کیوں کہ اس کے تقاضے دشوار گزار چوٹیوں کو سر کرنے کے مترادف ہیں اور بہت کم لکھنے والے ان چوٹیوں کو سر کرنے کی ہمت کر پاتے ہیں۔ لیکن بصیرہ عنبرین نے ایسی چوٹیاں کئی بار سر کی ہیں!

تصمیمیناتِ اقبال بصیرہ عنبرین کی ایسی اولین کاوش تھی جس میں نہ صرف اس موضوع کے حوالے سے بل کہ اس کے اچھوتے پن اور پھر فن تصمیمین اور فارسی واردوز بانوں میں اس کی روایات پر مشتمل بصیرہ کے مطالعے کی وسعت اس کتاب کے ہر پڑھنے والے کے لیے حیران کن، رشک آفریں اور متاثر کن رہی ہے۔ بہت کم مصنفین اور محققین اپنی پہلی ہی کاوش سے اس طرح متاثر کرتے ہیں جیسے بصیرہ نے اپنی اس منفرد تصنیف اور اپنی دقت نظری، تلاش و جستجو اور اپنی بالغ نظری سے اپنے قارئین کو متاثر اور حیران کیا ہے۔ تصمیمینات کا تعین اور پھر ان کی اصل تک رسائی اور وہ بھی محض اردو شاعری کی روایات تک مخصوص نہیں بل کہ فارسی کی طویل روایات میں

اصل اشعار اور مصرعوں کی تلاش اور ان کے شاعر کی نشان دہی کچھ آسان کام نہ تھا۔ یہ کام اردو شاعری کی کل روایات سے واقفیت کے ساتھ ساتھ فارسی زبان پر عبور اور اس کی کل روایات سے واقفیت کے بغیر ممکن نہ تھا۔ اس کے ساتھ ساتھ تصمیمین کے پس پشت اقبال کے تنقیدی شعور اور نفسیاتی محرکات کا تجزیہ بھی بصیرہ کے اس منفرد کام کا ایک اضافی وصف ہے۔ اس سارے عمل میں بصیرہ کی تنقیدی اور تحقیقی صلاحیتیں کھل کر سامنے آئی تھیں، اس پر ان کا اگلا قدم ان کی تحقیقی اور تنقیدی بصیرت کی مزید جہات کو ان کی دوسری تصنیف مقائنہٴ ارمغان حجاز، فارسی میں نمایاں کرنے کا سبب بنا۔ اس اگلی تصنیف میں بصیرہ نے رباعی اور دوہیتی کو موضوع بنایا۔ گویا ایک اور ایسے موضوع پر، جس پر بہت کم کسی نے تحقیقی اور روایتی سطح پر اقبال کے حوالے سے مطالعے اور تحقیق کا ایسا حق ادا کیا ہے جیسا بصیرہ عنبرین کی اس اپنی نوعیت کی منفرد اور مختلف تصنیف میں نظر آتا ہے۔

تعب ہے کہ بصیرہ اپنے مطالعے کے لیے ایسے موضوعات کا انتخاب کرتی ہیں کہ جنہیں بالعموم چھونے سے بھی لوگ احتراز کرتے ہیں۔ تصمیمین اور پھر اقبال کی رباعی اور دوہیتی کے حوالے سے بہت کم ہی کچھ کسی اور نے لکھا ہے یا اس میدان میں داخل ہونے کی جسارت کی ہے۔ بصیرہ نے یہ دونوں میدان سر کیے ہیں اور اقبالیات کے ان اچھوتے موضوعات کو اپنے تحقیقی اور تنقیدی مطالعے کا موضوع بنا کر ایک قابل تحسین اور قابل رشک مثال قائم کی ہے۔ اس دوسری تصنیف میں بصیرہ اپنی تنقیدی صلاحیتوں سے بڑھ کر اختلاف نسخ اور ترمیمات و باقیات کی ترتیب و تدوین کی اپنی استعداد اور صلاحیتوں کے توسط سے اپنے تحقیقی مزاج اور منہاج کا ثبوت فراہم کرتی ہیں۔ اقبال کے حوالے سے بصیرہ عنبرین کے یہ دونوں کام اپنی مثال آپ ہیں۔ واقعاً انھوں نے اقبالیات میں اچھوتے اور دوراز کار موضوعات کے انتخاب اور مطالعے کا حق ادا کرنے کی ایک قابل رشک مثال پیش کی ہے۔ ان دونوں تصانیف کے منظر عام پر آنے کے عرصے میں انھوں نے اپنے مختصر مقالات میں بھی مطالعے کے تسلسل کو برقرار رکھا ہے، مگر اب ایک زیادہ مبسوط اور وسیع تصنیف جو اقبال کے اردو کلام کے بیان و بدیع کے محاسن کے مطالعے اور تحقیق و تجزیے پر مشتمل ہے، بصیرہ کی مثالی ہمت و حوصلے اور لیاقت و استعداد کو ہمارے سامنے مزید نمایاں کر رہی ہے۔

کلام اقبال کے اسالیب اور بیان و بدیع کے محاسن پر چھوٹے بڑے چند کام ہی ہوئے

ہیں، لیکن ایک تخصیصی مطالعہ، جو بیان و بدلیج کے تمام متعلقہ موضوعات اور مباحث کا احاطہ کرتا ہو میرے علم میں نہیں۔ پھر تنقید، تحقیق اور تجزیاتی عمل کے ذریعے ان محاسن کے تعین کی کوئی جامع کوشش بھی ایسی نہیں جیسی اب اس زیر نظر تصنیف میں دیکھی جاسکتی ہے۔ بصیرہ عنبرین کوشعری محاسن، صنائع بدائع اور پھر فارسی اور اردو شاعری کی طویل تر روایات سے خاصی واقفیت ہے، جس کا ثبوت ان کی سابقہ تصانیف اور مقالات میں موجود ہے۔ ان کی زیر نظر تصنیف اپنے موضوع پر اب ایک مستقل کام بل کہ ایک ماخذ کی حیثیت رکھتی ہے۔ مصنف نے اپنے اس کام میں علم بیان اور علم بدلیج کے بنیادی مباحث کی روشنی میں اقبال کے شعری محاسن کا تنقیدی و تجزیاتی مطالعہ کیا ہے اور اس مطالعے کے دوران محض بیان و بدلیج کے عناصر کی جمع آوری تک ہی اپنے کام کو محدود نہیں رکھا بل کہ ان محاسن کے لسانی اور فنی اجزا کے استخراج کو اپنے مطالعے کا جزو لازم بھی بنا دیا ہے۔ اس اعتبار سے ان کا یہ کام اپنی نوعیت اور اپنے معیار کے لحاظ سے ایک ایسی کوشش سے متصف ہے جس کی کوئی اور مثال کم از کم میرے علم میں نہیں ہے۔ بصیرہ کا یہ مثالی کام محض ایک سرسری مطالعہ نہیں بل کہ اس موضوع کے تعلق سے مطالعے کی وسعت اور تنقید و تجزیہ کی گہرائی و گیرائی اور پھر موضوع کے فنی مباحث کا جامع طور پر احاطہ بھی کرتا ہے۔ اپنے اس مطالعے کے ضمن میں متعلقہ تمام اہم اور ناگزیر ماخذ ان کے پیش نظر رہے اور ان ماخذ اور معاون کتب سے انھوں نے بھرپور استفادہ بھی کیا ہے اور پھر اقبال کے اردو کلام کو، صاف ظاہر ہوتا ہے کہ، لفظاً لفظاً انھوں نے اپنے استخراج نتائج کے لیے پیش نظر رکھا ہے۔ اپنے اس مطالعے کے ضمن میں انھوں نے محض فنی محاسن کا تعین ہی نہیں کیا بل کہ تلازمات کو بھی اخذ کرنے اور ان کا تجزیہ کرنے کی بھی ایک جامع کوشش کی ہے۔ ان کا یہ کام اس حوالے سے اور اس سطح پر ایک ایسی انفرادیت کا حامل ہے جس کی کوئی اس جیسی جامع اور مبسوط نظیر میرے علم میں نہیں ہے۔

اقبال پر مختلف فکری اور فنی حوالوں سے متنوع کام ہوئے ہیں اور معیاری کاموں کی بھی کوئی کمی نہیں، لیکن ایسے مثالی کاموں میں، جو یادگار بھی رہیں گے، یقین ہے کہ بصیرہ عنبرین کی یہ تصنیف بھی ان میں شامل رہے گی۔ گویا اقبال پر ہونے والے مثالی اور یادگار کاموں میں ان کے اس زیر نظر کام کو فراموش نہ کیا جاسکے گا۔ اقبالیات کی دنیا میں بصیرہ کی آمد اور ان کے کیے ہوئے کام خوش آئند ہیں اور ایسے مزید بہتر اور بلند تر امکانات کی نوید بھی دیتے ہیں۔

ڈاکٹر معین الدین عقیل

تعارف

بیسویں صدی عیسوی کے عالم بے بدل مولانا مناظر احسن گیلانی مرحوم نے دو جلدوں پر مشتمل مسلمانوں کے نظام تعلیم و تربیت پر مفصل، جامع اور مبسوط تصنیف سپر قلم کی ہے، جس کے مطالعے سے اس نظام کی ایک امتیازی خصوصیت یہ بیان کی جاتی ہے کہ اس کا آغاز مہدی یعنی ماں کی گود سے ہوتا ہے۔ کسی ایسی لکھی پڑھی شخصیت کے متعلق، جس کا عمر بھر حصول علم ہی اوڑھنا بچھونا رہا ہو، یہی کہا جاتا ہے کہ وہ مہد سے لحد تک اپنے اسی ذوق و شوق کی آبیاری میں مشغول رہے۔

کس قدر تعجب خیز امر ہے کہ ہماری بیش تر تعلیمی لفظیات کا تعلق طبقہ اناث سے ہے، مثلاً کسی شخص کا اعلیٰ کردار، بلند اخلاق اور سلیقہ مندی بتانا مقصود ہو تو اُس کی زیور تعلیم سے آراستگی کی خوبی کو اجاگر کرنا لازمی سمجھا جاتا ہے۔ اسی طرح اگر کسی درس گاہ نے معلم کو زندگی گزارنے کے سود مند طور طریقے سکھائے ہوں، یا اُس کی چشم شعور کو وا کیا ہو، یا وہاں سے عمدہ آدرش لے کر فارغ التحصیل ہوا ہو، تو وہ اُسے بالعموم اپنی مادر علمی قرار دیتا ہے۔ مراد یہ ہے کہ انسان علم و دانش کے کتنے ہی ہفت خواں طے کر لے، شہرت عام کی کتنی ہی چوٹیاں سر کر لے، اس کا آغاز وہی مہد یعنی پالنا ہے، جس میں پڑے پڑے وہ ماں کی لوریاں، لوک گیت اور کہانیاں سنتے سنتے عمر کا یہ سنہری دور گزارتا ہے۔

غالباً اور نیشنل کالج برصغیر کا واحد ایسا تعلیمی ادارہ ہے کہ جس یونیورسٹی سے ملحق ہے، اس سے برسوں پہلے قائم ہو چکا تھا۔ پنجاب کی تعلیمی نشاۃ ثانیہ میں اس کالج کی گراں بہا خدمات ناقابل فراموش ہیں، جن کی تفصیل استاذی ڈاکٹر غلام حسین ذوالفقار مرحوم کی تاریخ، یونیورسٹی اور نیشنل کالج لاہور میں مرقوم ہے۔ بیسویں صدی کے اوائل میں دلبر صاحب

(A.C.Woolner) اس کے پرنسپل تعینات ہوئے۔ وہ بنیادی طور پر سنسکرت دان تھے، لیکن انھیں خانہ بدوشوں کی زبانوں کی جانکاری کا ایسا شوق پیدا ہوا کہ اسی کالج کے پچھواڑے چنگڑ محلہ آباد کر دیا، کیوں کہ وہ اس نظریے کو درست مانتے تھے کہ جرمن اسکالرز جن خانہ بدوش قبائل کو Zigeuner کا نام دیتے ہیں، یہ انھی کے جدِ اعلیٰ ہیں۔ دانش گاہ پنجاب کا معروف سنسکرت سیکشن، جس پر بھارت کی علمی اشرافیہ نظریں جمائے بیٹھی ہے، انھی کی دین ہے۔ ولتر صاحب کی ایسی ہی خدمات کے باعث آج بھی مال روڈ پران کا مجسمہ پورے علمی وقار سے کھڑا ہے۔ پرنسپل تو پرنسپل، یہاں کے اساتذہ بھی چار دانگ عالم میں اپنا ثانی نہیں رکھتے۔ ایک زمانہ تھا، جب وہ گھوڑوں پر سوار کالج آتے اور ان کے تلامذہ ساتھ ساتھ دوڑتے نصابی کتب کے مشکل مقامات کو حل کراتے۔ کیمرج سے فارغ التحصیل اساتذہ (ڈاکٹر مولوی محمد شفیع قصوری اور پروفیسر شیخ محمد اقبال قصوری) واپس آئے تو مشرقی و مغربی تحقیقی روایات کے اتصال کا ڈول ڈالا گیا۔ اس کے ساتھ ہی گھوڑے کی جگہ کارنے لے لی، لیکن اساتذہ کی اکثریت گھڑسواری کے بجائے پیدل رواں دواں رہی یا تانگے پر سوار ہو گئی۔ برسوں یہی چلن رہا۔ پایادہ اساتذہ کے سرخیل سجاد باقر رضوی مرحوم تھے، جن کے دائیں بائیں چلتے ہوئے تلامذہ اسی طرح استفادہ کرتے تھے، جس طرح گھڑسوار اساتذہ سے۔ جب زمانے نے کروٹ بدلی، معاشرتی پیمانے تبدیل ہوئے تو یہاں کے اساتذہ کی اکثریت چار بادو پہیوں کی سواریوں پر براجمان ہو گئی اور کچھ طلباء اگلی پچھلی سیٹوں پر بیٹھ کر ان کے ساتھ خوش گپیوں میں مصروف ہو گئے۔ مجھ جیسے چھوٹے شہر کے و سنیک نے اسی دور میں یہاں قدم رکھا، لیکن اسے روایت پسندی کہیے یا ماضی پرستی، کوشش پیہم کے باوجود یہاں کے گھڑسوار اساتذہ کو بھلا نہیں پایا اور علمی اعتبار سے ہمیشہ انھیں کے نقش پا کی کھوج میں رہا۔

پروردگار کے عطا کردہ علم والے تو برملا کہتے ہیں کہ خلقِ خدا کی فلاح مقصود ہو تو جیبوں میں روپے پیسے کی آمد و رفت مستحسن عمل ہے، لیکن یہ دعا بھی ضروری ہے کہ حُب مال دل میں نہ سما جائے۔ اس کے برعکس اکتسابی علم والے قلب و ذہن کی بات کرتے ہیں یعنی حصولِ علم کے ذوق و شوق کو ہمیز دی جائے اور ذہن کے بند درستیچے بھی کھلتے چلے جائیں۔ سچ پوچھیے تو اس درس گاہ نے ثانی الذکر فریضہ خوب نبھایا اور آئندہ زندگی کے لیے ایک راہ متعین کر دی۔ اس تناظر میں محاورہ یا تکلفاً نہیں بل کہ حقیقتاً اسے اپنی مادرِ علمی ہی سمجھا لیکن بسا اوقات ایک پھانس سی ذہن میں اٹک

جاتی ہے کہ اس معروف ترکیب کا محل استعمال درست بھی ہے یا نہیں؟ اس ذہنی الجھن کی ایک وجہ تو یہ تھی کہ میرے زمانہ طالب علمی میں یہاں طالبات کی اتنی زیادہ تعداد تھی کہ بالعموم باہر والوں کو اس پر لڑکیوں کے کالج کا گمان ہوتا تھا جب کہ سبھی معلمین طبقہ ذکور سے تعلق رکھتے تھے۔ دراصل جب سے یہ کالج قائم ہوا، یہی دستور چلا آ رہا تھا۔ بیچ بیچ میں اکا دکا کسی کالج برائے خواتین کی معلّمہ یا عالمہ کا نام ملتا ہے مثلاً محترمہ خدیجہ فیروز الدین اور محترمہ رضیہ نور محمد، جنھوں نے یہیں کے اساتذہ کی زیر نگرانی اپنے ڈی لٹ اور پی ایچ ڈی کے مقالات خصوصاً پر ڈگریاں حاصل کیں۔ ویسے ان دنوں اسے معیوب یا قابل اعتراض بھی نہیں سمجھا جاتا تھا۔ ہم پر تو نوآبادیاتی نظام مسلط تھا، آزاد ممالک میں بھی کم و بیش یہی صورت حال تھی۔ علامہ اقبال نے ۱۹۰۷ء میں کچھ وقت جرمن کے رومان پرورشہر ہائیڈل برگ میں گزارا۔ ان کے ثقہ سوانح نگار یہی لکھتے رہے کہ علامہ وہاں کی یونیورسٹی میں پڑھانے والی استانیوں کے ہمراہ دریائے نیکر کے کنارے گھومتے پھرتے رہے۔ وہاں جا کر اس یونیورسٹی کی تاریخ اور آرکائیوز سے معلوم ہوا کہ ۱۹۱۹ء سے قبل یہاں کسی پڑھانے والی خاتون کا نام تک نہیں ملتا۔

6

بلاشبہ اورینٹل کالج کی شناخت وہ علمی فضا تھی، جو یہاں کے اساتذہ کے اعلیٰ تحقیقی مطالعات نے قائم کر رکھی تھی۔ مزید یہ کہ نظم و ضبط کے طے شدہ اصولوں کی سختی سے پابندی کی جاتی تھی۔ میری نظر میں اس کالج کی مثال اس پُر شکوہ قلعے کے مانند ہے، جس کی فلک بوس دیواریں اور قد آدم دروازے دیکھنے والے کو مبہوت کر دیتے ہیں، لیکن جوں ہی اندر داخل ہوں تو یہاں کی کشادگیوں اور وسیع و عریض دالانوں کا پتا چلتا ہے۔ بہ ظاہر یہاں کے ماحول پر سخت گیری کی چھایا دکھائی دیتی ہے لیکن حقیقت میں وسیع القلمی کے مظاہر نمایاں ہیں۔ خدا بھلا کرے اس کالج کے شعبہ فارسی کا، جس نے پہلی بار اپنے اساتذہ میں ایک خاتون کو شامل کیا، لیکن میرے لیے یہاں کا شعبہ اُردو ڈھیروں مبارک باد کا مستحق ہے، جس نے اپنی ہی ایک ذہین اور باہمت طالبہ کو درس و تدریس کے لیے منتخب کیا اور یوں ایک نئی روایت کی بنیاد رکھی۔ اس اولین تقرری کا ایک اور لائق توجہ پہلو یہ ہے کہ اکیسویں صدی عیسوی شروع ہوتے ہی یہ ’انقلابی قدم‘ اٹھایا گیا۔ یقیناً خاتون اساتذہ اسے اپنے لیے نیک فال ہی سمجھیں گی۔ ممکن ہے، آئندہ یہ روایت تقویت پکڑتی جائے اور چند عشروں بعد یہ کالج معلمین کے اعتبار سے بھی خواتین ہی کا کالج دکھائی دے۔

متذکرہ بالا تصریحات کا مقصد یہ ہے کہ یونیورسٹی اور نیشنل کالج یا یہ الفاظ دیگر راقم السطور کی ”مادر علمی“ کے جس شعبہ اردو میں زیر نظر کتاب کی مصنفہ ڈاکٹر بصیرہ عمرین صاحبہ نے اولین خاتون معلمہ کی ذمے داریاں سنبھالی ہیں، وہ دنیاے علم و تحقیق میں ایک اعلیٰ مقام پر فائز ہیں۔ وہ اسی درس گاہ کی طالبہ رہی ہیں۔ انھوں نے ایم۔ اے (اردو) میں پنجاب یونیورسٹی میں سب سے زیادہ نمبر حاصل کرنے کا ریکارڈ قائم کیا اور ابھی تک وہ یہ اعزاز سنبھالے ہوئے ہیں۔ فارسی میں بھی ایم۔ اے کیا اور امتیازی پوزیشن حاصل کی۔ پنجاب پبلک سروس کمیشن کے امتحان میں پنجاب بھر میں اول آئیں اور فی الفور لاہور کالج برائے خواتین میں ان کا تقرر ہو گیا۔ چند سال بعد اپنی اعلیٰ تعلیمی اسناد و اعزازات کے بل بوتے پر اور نیشنل کالج آئیں اور ان دنوں یہیں بہ طور ایسوسی ایٹ پروفیسر اپنے تدریسی فرائض انجام دے رہی ہیں۔ اس دوران میں انھوں نے اپنا مقالہ خصوصی برائے ڈاکٹریٹ بھی مکمل کر لیا، جس کا نصف حصہ موجودہ کتاب کی صورت میں پیش کیا جا رہا ہے۔ بے شک اور نیشنل کالج کے معلمین میں ڈاکٹر بصیرہ عمرین صاحبہ کی شمولیت ان کے لیے باعث عزت و افتخار ہے اور بلا مبالغہ یہ بھی کہا جاسکتا ہے کہ وہ اپنی مادر علمی کے ماتھے کا جھومر ہیں۔ تمام کائنات میں نہ سہی کم از کم ان کی آمد سے کالج کی حد تک وجود زن سے رنگ آیا ہے۔

7

اقبال کی سوانح، شاعری اور افکار پر اتنا کچھ لکھا گیا ہے کہ ان کی مفصل فہارس بھی مرتب ہو چکی ہیں، الگ سے کتاب خانے قائم ہو گئے ہیں، مخصوص اداروں کے علاوہ ایک پوری یونیورسٹی مطالعہ اقبال کے فروغ میں کوشاں ہے اور اقبالیات ایک علیحدہ موضوع کی حیثیت اختیار کر چکا ہے۔ اس موضوع کے اختصا صبیبن کے قلم بھی رواں ہیں۔ اس ذخیرہ اقبالیات میں ہر طرح کی تحریروں شامل ہیں۔ شاید یہ بھی کسی نابغہ روزگار شخصیت کی پہچان ہے۔ اقبالیات کے ماہرین، متخصصین اور عام مصنفین کو اس بھیڑ میں کسی نو وارد کی سر آوردی کی خواہش یا کوئی نئی راہ نکالنے کی کوشش کوہ کنی سے کم نہیں اور اگر یہ نو وارد کوئی خاتون ہو، تو قاری انگشت بہ دندان، حیران و پریشان ادھر ادھر دیکھتا رہے گا۔ بصیرہ عمرین صاحبہ کی مساعی لائق تحسین ہے کہ انھوں نے ایک گھسی پٹی اور پیش پا افتادہ گزر گاہ کو چھوڑ کر اپنے لیے ایک نئی راہ نکالی ہے اور وہ بھی کانٹوں بھری یعنی علم بدیع اور علم بیان کے حوالے سے محاسن شعر اقبال کا تجزیہ و محاکمہ۔ برسوں پہلے بحر الفصاحت (نجم الغنی رام پوری) اور مواء الشعر (شمس العلماء عبدالرحمن) کو الٹ پلٹ کر

دیکھ لیا کرتے تھے لیکن سچ پوچھے تو یہ دونوں کتابیں ہمارے لیے نیند آور گولیوں کی حیثیت رکھتی تھیں۔ ان کی اثر پذیری زیادہ محسوس ہوئی تو قدرے کم اثر والی کتابیں بھی یعنی مقدمہ شعور و شاعری اور ہمداری شاعری (مسعود حسن رضوی ادیب) زیر مطالعہ رہیں۔ جب متبادل خواب آور ”ادویات“ کا استعمال شروع ہوا تو یہ سلسلہ بند ہو گیا۔ اس حوالے سے کم از کم میرے لیے موصوفہ کی جانکاہی اور اپنی نیند پر قابو پانے کی بے پناہ خداداد صلاحیت اچنبھے کی بات ہے۔ اس پر مستزاد یہ کہ انھوں نے اس سے پہلے اپنی ایک تصنیف (مقائسہ ارمان حجاز۔ بیاض اور مطبوعہ نسخوں کا تقابلی مطالعہ) میں اقبال میوزیم (لاہور) میں محفوظ تصنیفات اقبال کی بیاضوں کو بہ طور اساسی ماخذ استعمال کیا۔ اقبال کے اندازِ تحریر اور مسلسل قطع و برید کے عمل سے ان بیاضوں سے استفادہ تو دور کی بات ہے، انھیں پڑھنا بھی کارے دارد ہے۔ چند برس قبل مجھے ذاتی طور پر بھی اس کا احساس ہوا، جب اقبال اکادمی پاکستان نے راقم کو یہ ذمے داری سونپی کہ اقبال میوزیم میں موجود سبھی تحریروں کی نقول تیار کر کے ان کے ہاں منتقل کر دوں۔ اس وقت ان تمام بیاضوں کا ورق ورق دیکھنا پڑا اور یہ اندازہ ہوا کہ ان کا پڑھنا کتنا مشکل ہے۔ بصیرہ عمرین صاحبہ کی باریک بینی، ژرف انگیزی اور سعی پیہم قابلِ داد ہے کہ وہ اس مشکل مقام سے بھی بے آسانی گزر گئیں۔

ڈاکٹر بصیرہ عمرین صاحبہ کی زیر نظر تنقیدی و تحقیقی کاوش محسناتِ شعور اقبال یقیناً اقبالیات میں گراں بہا اضافہ ہے اور اس بات کا بین ثبوت ہے کہ راستے کی کٹھنیاں اپنی جگہ، اگر ہمت ”مرداں“ کے ساتھ مددِ خدا بھی شامل ہو تو کشتی مراد آسودہ منزل ہو جاتی ہے۔ اقبال پر تحقیقی معیار اور جامعیت کے اعتبار سے یہ ان کی تیسری کتاب ہے۔ یہ رسم دنیا دستور زمانہ سہی، پھر بھی میں انھیں اس تصنیف کی اشاعت پر مبارک باد اور ہدیہ تبریک پیش کرتا ہوں۔

محمد اکرام چغتائی

شعری حوالے سے اُردو شاعری پر اقبال کے اثرات سے قطع نظر کرتے ہوئے خالصتاً تنقیدی و تحقیقی سطح پر یہ کہنے میں یقیناً تاثر نہیں ہونا چاہیے کہ علامہ کی مفکرانہ و فلسفیانہ حیثیت نے اقبالیاتی ناقدین و محققین کی توجہ مسلسل اس طرف مبذول کیے رکھی۔ یوں شعرا اقبال میں پیامی اوصاف کے مقدم ہونے کے باعث ماہرین اقبالیات نے زیادہ تر علامہ کی فلسفیانہ شخصیت اور فکر انگیز پیغام کی مختلف جہتوں کو موضوع تنقید و تجزیہ ٹھہرایا۔

ظاہر ہے کہ اس سلسلے میں خاصے ممتاز، بے مثل اور کم عدیل کام بھی سامنے آئے اور بے شمار تنقیدی مضامین، کتب، تحقیقی مقالات، رسائل کے خاص نمبر اور چند ایک دائرہ معارف وغیرہ ارباب نقد و نظر کی تشریحی کا سامان کرتے ہیں۔ علاوہ ازیں اقبال پر بعض عمدہ تدوینی و تالیفی منصوبے بھی تکمیل کو پہنچے۔ یوں فکری و شخصی سطح پر ان پر رقم کیا گیا سرمایہ اپنی وسعت، تنوع اور معیار کے اعتبار سے خاصا برتر اور نمایاں رہا بلکہ یہ بھی ہوا کہ فکری حوالے سے بعض موضوعات پر تو اس قدر کثرت اور تواتر سے لکھا گیا کہ نقد اقبال میں بے جا تکرار کا پہلو در آیا۔ اس تناظر میں دیکھیں تو کلام اقبال کا فنی و شعری پہلو خاصا تشنہ محسوس ہوتا ہے کہ شعریات اقبال پر فکریات اقبال کے مقابلے میں قدرے کم مضامین اور کتب سامنے آئی ہیں۔ خاص طور پر اقبال کے تمام شعری و فنی کمالات پر کلی طور پر کوئی ایسا تحقیقی مطالعہ دکھائی نہیں دیتا جسے ہم مربوط، مبسوط اور مستحسن کاوش قرار دے سکیں۔ مراد یہ نہیں کہ ناقدین اقبال اس طرح متوجہ نہ ہوئے، بات یہ ہے کہ اس ضمن میں علامہ کے بعض فنی پہلوؤں پر جزوی طور پر تو مضامین و مقالات لکھے گئے، کچھ منظومات کے فنی تجزیات بھی ہوئے اور چند اچھی کتابیں بھی اقبال کے بعض خاص شعری ابعاد کا احاطہ کرتی ہوئی نظر آتی ہیں لیکن اگر تناسب کے اعتبار سے دیکھا جائے تو اقبال کے فن پر کیے گئے کام کا غالب حصہ شعرا اقبال کی فنی خوبیوں پر شاریاتی نوعیت کے تجزیوں پر مبنی ہے اور ظاہر ہے کہ ان کی حیثیت بنیادی طور پر جمع آوری کی ہے۔ ایسے مطالعات میں یہ جائزہ نہیں لیا گیا کہ فنی محاسن شعرا اقبال کی تاثیر و معنویت میں کس حد تک دخل ہیں اور کیوں کہ معجز آثار خصائص پیدا کرنے کا سبب بنے ہیں۔ کہا جا سکتا ہے کہ پاکستان و ہندستان کے بعض ممتاز اور مستند ماہرین اقبالیات کی چند استثنائی مثالوں سے قطع نظر شعرا اقبال کا یہ پہلو زیادہ تر تشنہ ہی رہا۔

پیش لفظ

اعلیٰ درجے کی شاعری فکر اور فن کے موزوں اور متناسب امتزاج سے ترتیب پاتی ہے۔ ایک بڑا شاعر جہاں موضوعاتی حوالے سے اپنی انفرادی شان کا اظہار کرتا ہے وہاں گونا گوں شعری کرشمہ کاریوں کے ذریعے اپنے پیش کردہ مضامین کو متنوع فنی ابعاد بخشنے پر بھی قادر ہوتا ہے۔ شعریت و معنویت کی ایسی حیرت آفریں آمیزش عموماً ان شعرا کے ہاں نظر آتی ہے جو ذاتی طرز احساس رکھتے ہیں اور اپنے شعر پاروں میں عرفان و حکمت کی پیش کش کے ساتھ ساتھ بیان کا جادو جگانے پر بھی یکساں قدرت رکھتے ہیں۔ اُردو کے شعری منظر نامے میں علامہ محمد اقبال کو یہ امتیاز حاصل ہے کہ انھوں نے اپنے منفرد اور میٹر کلام میں اچھوتے خیالات اور بلند تر افکار کی نمود بڑے نادر اور رفیع اسلوب میں کی ہے۔ اس میں کوئی شک نہیں کہ اقبال کی اولین حیثیت حکیم الامت کی ہے اور انھوں نے اپنی تفکر و تفلسف پر مبنی گراں قدر شاعری میں ایک بلند پایہ اور منظم فکری نظام سے جس طرح متعارف کرایا ہے، وہ صرف انھی سے منسوب ہے۔ تاہم دوسری طرف یہ بھی حقیقت ہے کہ اگر یہ پیغام دل کش اور دل پذیر پیرایہ بیان میں ادانہ ہوتا تو شاید اس قدر موثر نہ ہوتا اور نہ ہی اس انداز سے بعد کے بے شمار معروف اور غیر معروف شعرا کے کلام پر اس کے اسلوبی و فنی اثرات دکھائی دیتے۔ بات یہی ہے کہ علامہ کو اس امر کا قوی شعور ہے کہ فکر و فلسفے کی پیش کش اس وقت تک خام ہے جب تک شاعر فنی و شعری سطح پر اس میں رنگ نہ بھرے اور یہی پہلو شعر پارے کو دل میں اتر جانے کی خاصیت کا حامل بناتا ہے، بقول اقبال:

ع زانفس ہے اگر نغمہ ہونہ آتش ناک

پیش نظر کتاب: محسناتِ شعرِ اقبال (شعرِ اقبال میں علمِ بیان اور علمِ بدیع کے محاسن) اسی تشکی کو محسوس کرتے ہوئے ذخیرہ اقبالیات میں شامل کی جا رہی ہے۔ اپنی اوّلین حیثیت میں یہ راقمہ کے پی ایچ۔ ڈی کے مقالے: اقبال: کئی اُردو شاعری۔ فنی محاسن کا تحقیقی و لسانی مطالعہ کا ابتدائی نصف حصہ ہے جس میں تحسینِ شعری کے مشرقی و کلاسیکی مباحث اور محاسن کی روشنی میں شعرِ اقبال کا تنقیدی و تجزیاتی مطالعہ کیا گیا ہے۔ اس حصے میں کل سات اجزا پیش ہیں اور یہ مشرقی شعریات کے علومِ بیان و بدیع سے متعلق بنیادی محاسن کی رو سے اقبال کی شاعری کا مرتبہ متعین کرتے ہیں۔

علومِ شعری میں بیان و بدیع کی اہمیت سے انکار نہیں۔ یہ علوم جہاں کلاسیکی شاعری کو قوی بنیادیں فراہم کرتے ہیں وہاں شعروں میں بھی ان کی وساطت سے سبکِ تازہ کی تلاش و جستجو جاری و ساری رہی ہے۔ مجاز اور محسنات کے پیرایوں نے ہمیشہ سے شعرا کو اپنا اسیر کیے رکھا ہے اور بڑے بڑے فن کار بیان و بدیع کی سحر کاریوں سے استفادہ کرتے رہے۔ اردو شاعری میں میر و سودا، انشا و مصحفی، نسیم و آتش اور ذوق، میر حسن و مرزا شوق، نظیر و انیس، غالب و مومن اور امیر و داغ جیسے ممتاز شعرا ان علوم سے وابستہ محاسنِ شعری کو کمالِ بلاغت کے ساتھ برتتے آئے ہیں۔ پھر بیسویں صدی میں کلامِ اقبال نے کلاسیک وجدت کے ایک عجیب و غریب مرقعے کی صورت میں ڈھل کر نمایاں طور پر ان شعری علوم پر ماہرانہ گرفت کا ثبوت دیا ہے۔ یہ شاعر بے مثال فارسی اور اردو کی کلاسیکی شعری روایت سے انجذاب و اکتساب کرتا ہوا اپنی انفرادی صلاحیت کی نمود میں کہیں آگے نکل گیا ہے۔ اقبال نے علمِ بیان اور علمِ بدیع کی شعری خوبیوں کو ان کے متعین دائروں اور حدود و قیود سے بالاتر کر دیا ہے اور یوں متاخرین کے لیے خاصی تازہ اور کشادہ راہیں کھول دی ہیں۔ ان کے ہاں محسنات و اسالیب شعر اور لفظیات و ترکیبات کے بے شمار خزینے موجود ہیں جو شعراے نو کے لیے خاصی کشش رکھتے ہیں۔

پیش نظر کتاب کا حصہ اول: ”محاسنِ شعرِ اقبال: علمِ بیان کی رو سے“ علمِ بیان کے چاروں ارکانِ اساسی یعنی تشبیہ، استعارہ، مجاز مرسل اور کنایہ کے فنی معیارات، اغراض و مقاصد اور اصول و قواعد کی روشنی میں کلامِ اقبال میں متذکرہ شعری محاسن کے تجزیات و مطالعات پر مبنی

ہے۔ یہ حصہ چار اجزا میں تحریر کیا گیا ہے، جن سے ظاہر ہے کہ اقبال کے ہاں ’بیان‘ کی یہ خوبیاں اس قدر روانی اور بے ساختگی کے ساتھ جز و کلام بنی ہیں کہ باید و شاید۔ اس باب کے پہلے دو اجزا اقبال کے تشبیہی و استعاراتی شعری نظاموں سے متعارف کراتے ہیں۔ یہاں تشبیہ و استعارہ کے فنی سانچوں کو پیش نظر رکھ کر علامہ کے ہاں مختلف صورتوں کا نہ صرف سراغ لگایا گیا ہے بل کہ ان کے مختلف مجموعوں سے اشعار کا انتخاب کر کے تجزیات کیے گئے ہیں تاکہ معلوم ہو سکے کہ محاسنِ شعری کی نمود کس مجموعے میں کس انداز سے ہوئی اور اقبال نے ان سے کس حد تک انجذاب و اکتساب کیا ہے۔ اس تحقیقی مطالعے کو اس حوالے سے کیے گئے ماقبل کے فنی مطالعات کے تذکرے سے بھی وقیع بنایا گیا ہے اور بعض موثر فنی و شعری تنقیدی کاوشوں کا قدرے تفصیلی ذکر ہوا ہے۔ مزید برآں اقبال کے ہاں تشبیہ و استعارہ کی فنی کرشمہ کاریوں کو خالصتاً ان کے فکر و فلسفے کی روشنی میں تدربجی اعتبار سے پرکھا گیا ہے۔ اس طرح علمِ بیان کے پہلے دو ارکان پر منحصر یہ تفصیلی حصہ محاسن کی جمع آوری پر مبنی جامد مواد کی حیثیت نہیں رکھتا بل کہ اس میں تجزیاتی رنگ مقدم ہے۔ نیز اس سلسلے میں فکریاتِ اقبال کو بھی ملحوظ رکھا گیا ہے تاکہ معلوم ہو سکے کہ علامہ کا مقصود محض نغمہ گری نہ تھا۔ شعری محاسن ان کے ہاں مقصود بالذات نہیں بل کہ گہری معنویت سے ہم کنار ہیں۔ چون کہ زیادہ تر ان کا مقصد اپنے کلام میں معنی کی تہہ داری کو اجاگر کرنا ہے، لہذا بادی النظر میں ان کی شناخت ممکن نہیں ہو پاتی۔ جہاں تک اس حصے میں شامل مجاز مرسل اور کنایے کے مباحث کا تعلق ہے، ان کو تحریر کرتے ہوئے بھی مذکورہ طریقہ کار اپنایا گیا ہے تاہم ان دونوں موضوعات پر چون کہ اس حوالے سے پہلی بار کچھ لکھا گیا اس لیے میری کوشش رہی کہ اس حوالے سے شعرِ اقبال میں مستعمل تمام فنی انواع و اشکال زیر بحث آجائیں۔ علاوہ ازیں فکری سطح پر بھی ان محاسنِ شعر کے ذریعے ارسال و ابلاغ کی جو صورتیں پیدا ہوئی ہیں، انھیں نمایاں کر دیا گیا ہے۔ اس طرح یہ چاروں مطالعاتی جائزے اپنی اپنی حیثیت میں اس امر کے استنباط کی کوشش ہیں کہ اقبال کے بے مثل افکار کی بخت و تعمیر میں علمِ بیان کے کلیدی ارکان فنی کو نظر انداز کر کے شعرِ اقبال کا مطالعہ کرنا سہی ناتمام ہے۔

جہاں تک اس کتاب کے دوسرے حصے: ”محاسنِ شعرِ اقبال: علمِ بدیع کی رو سے“ کے

مشمولات کا تعلق ہے، یہ بنیادی طور پر تین ہیں اور تنقیدی طرز کے اعتبار سے یہاں بھی متذکرہ بالا روش کو اپناتے ہوئے کلامِ اقبال کے تنقیدی و فنی مطالعات رقم ہوئے ہیں۔ ویسے تو اقبال کی شاعری میں بعض استثنائی صورتوں سے ہٹ کر تمام کے تمام معروف اور مستعمل محسنات لفظیہ و معنویہ بھر پور شعری رچاؤ اور تخلیقی حسن کے ساتھ پیوند کلام ہوئے ہیں لیکن 'تلمیح' اور 'تضمین' کے باب میں انھوں نے جو حیرت انگیز تخلیقی استعداد دکھائی ہے اس کا تفصیلی تذکرہ ناگزیر تھا۔ چنانچہ اس حوالے سے دو مفصل اجزا کے تحت اقبال کے اردو کلام کی کم و بیش تمام تلمیحات و تضمینات زیر بحث ہیں۔ میں نے شعرا اقبال کا تلمیحی مطالعہ کرتے ہوئے اقبال پر اس حوالے سے کیے گئے گذشتہ تحقیقی رویوں کے برعکس محض شعری مثالوں کی جمع آوری اور متعلقہ تلمیحوں کی نشان دہی کے بجائے یہ کوشش کی ہے کہ تمام تلمیحات کو موضوعاتی تقسیم کے تحت فکریاتِ اقبال کی روشنی میں تجزیاتی صورت میں ڈھالا جائے تاکہ ہر موضوع کی نسبت سے اقبال کی پیش کردہ تلمیحات کے زاویے نمایاں ہو سکیں۔ تضمیناتِ اقبال کے سلسلے میں یہ ذکر ضروری ہے کہ راقمہ کی ایک کتاب تضمیناتِ اقبال چوں کہ اس موضوع پر شائع ہو چکی ہے اور یہاں بھی صنائع بدائع کے تذکرے میں علامہ کے اس کلیدی فن سے صرف نظر کرنا درست نہیں چنانچہ میں نے اس تصنیف میں اقبال کی تضمینوں کے مطالعے کو ایک نیا انداز دے دیا ہے یعنی یہاں کلامِ اقبال (اردو) کی تضمینات کو ایک جدول کی صورت میں تمام تر حوالوں اور شعرا کے انتساب کے ساتھ یک جا کر دیا ہے۔ نیز ہر مجموعے کے تضمینی رجحانات پر فنی اشارات کی روشنی میں جامع تبصرہ بھی شامل کتاب ہے۔ اس طرح یہ مطالعہ اپنی نئی صورت میں تحقیقی ذوق کی نشانی کا سامان برنگِ دگر کرتا ہے۔ اس دوسرے حصے کے تیسرے جز میں اقبال کے دیگر تمام لفظی و معنوی صناعات پہلوؤں کو احاطہ تحریر میں لایا گیا ہے۔ یہ لفظی و معنوی محسنات دو مزید حصوں میں زیر بحث آئے ہیں اور یہاں بھی کوشش یہی رہی ہے کہ محض شعری مثالوں کو یک جا کرنے کے بجائے اطلاقی و تجزیاتی پہلو فائق رہے۔ حیرت کی بات ہے کہ اس تحقیق کے نتیجے میں کم و بیش تمام لفظی و معنوی صنعتیں اقبال کے زیر استعمال نظر آتی ہیں اور کہیں بھی تصنع کا شائبہ تک نہیں، آورد کا گمان نہیں۔ ہر جگہ بے ساختگی ہے، روانی اور برجستگی ہے! اس قدرے مفصل حصے سے یہ ثابت ہے کہ قلم و بدیع کے مختلف محسنات سے اقبال

کی غیر معمولی دل چسپی رہی جو کہ اس مفکر شاعر کی شاعرانہ گرفت کا ایک حیرت انگیز مظہر ہے۔ یہ اقبال کا امتیازِ خاص ہے کہ ان کے ہاں شعوری کاوشوں پر مبنی یہ دونوں علوم شعری کمال درجے کی بے ساختگی سے برتے گئے ہیں۔ یہاں اس حد تک روانی اور قادر الکلامی کا احساس ہوتا ہے کہ اکثر مقامات پر ان محاسن شعری کی دریافت ناممکن دکھائی دیتی ہے۔ بسا اوقات تو کئی کئی بار کسی شعر پارے کی قرأت کے بعد اندازہ ہوتا ہے کہ شاعر نے کن وسائل شعری سے استفادہ کر کے بلاغت و معنویت کا حصول کیا ہے۔ پیش نظر اوراق اس امر کی تائید کریں کہ اقبال وہ نادر روزگار شاعر ہیں جنھوں نے انتہا درجے کی ذہانت و فطانت اور مشاقی فن سے شعری محاسن کو محض وسائل تزئین و آرائش، قیاس کرنے کے بجائے ترسیل و ابلاغ کا موثر وسیلہ بنایا ہے۔ ان کے ہاں تمام محسنات شعری بھر پور رچاؤ کے ساتھ ان کے پیش کردہ معانی و مطالب میں پیوست و پیوند ہو گئے ہیں۔ اس تفصیلی مطالعے سے ظاہر ہے کہ شعری خوبی کوئی بھی ہو اقبال نے اسے روایتی اور تقلیدی انداز میں برتنے کے بجائے فطری برجستگی، خداداد ذہانت اور اعلیٰ درجے کی تخلیقی استعداد کے ساتھ اپنا کر چیزے دگر بنا دیا ہے۔ یہاں یہ محض شعری و فنی محاسن ہی نہیں رہے بل کہ ترسیل معنی کا موزوں و متناسب ذریعہ اظہار بن گئے ہیں۔ ہر جگہ معنی افضل، ترغیب عمل مستحسن اور اصلاح احوال مقدم ہے۔ تشبیہات و استعارات ہوں یا کنایہ و مجاز مرسل کے مختلف انداز، تلمیحات و تضمینات ہوں یا صنائع بدائع لفظی و معنوی کی متنوع صورتیں۔ اقبال ہر جگہ ممتاز ہیں، ہر مقام پر باکمال ہیں!!

اس تحقیقی کاوش کو پیش کرتے ہوئے اس امر کی نشان دہی ضروری ہے کہ میں نے محاسن شعری پر لکھتے ہوئے زیر بحث محسنہ شعری کی ایک نئی، قدرے مکمل اور جامع تعریف متعین کرنے کی کوشش کی ہے۔ ایسا کرتے ہوئے اردو، فارسی، عربی اور انگریزی کی اہم لغات، فرہنگیں، دائرہ معارف، کتب ادبی اصطلاحات اور متعدد تحقیقی و تنقیدی کتابیں میرے سامنے رہی ہیں۔ نیز فنی محاسن کی کسوٹی پر شعر اقبال کو پرکھتے ہوئے یہ سہی کی ہے کہ یہ اطلاق ایک جامد اور مردج سانچے کی صورت اختیار کرنے کے بجائے قدرے تازہ، زندہ اور پرکشش عمل دکھائی دے۔ یاد رہے کہ اپنے موقف کی تائید کے لیے اقبال کے کلام سے شعری اسناد بھی بہم پہنچائی گئی

ہیں، جن کے صفحات نمبر، علامہ کے مختلف شعری مجموعوں کے اولین حروف کے مختصرات اختیار کر کے (جیسے: ب، د، ج، ض، ک، ح۔۔۔ وغیرہ) متن کے ساتھ درج کر دیے ہیں تاکہ تحقیق کو حوالوں کی کثرت سے بچایا جاسکے۔ نیز اقبال کے تمام اشعار علامہ کے اختیار کردہ املا میں منقول ہیں۔ اقبال کے ہاں مختلف شعری خوبیوں کا سراغ لگاتے ہوئے میں نے بارہا کلیات اقبال کا مطالعہ کیا۔ ان محاسن شعری کے حوالے سے قدیم و جدید محققین علوم بیان و بدیع کی پیش کردہ تعریفات، مباحث اور اصول و قواعد کی روشنی میں ان محسنات کو جانچنا، ان کی شعری حیثیات کا تعین کرنا، ان کی مختلف اقسام سے بحث، ملتی جلتی اشکال کا مطالعہ اور متنوع انواع و اوضاع محاسن کی جانچ پرکھ۔ اور پھر ان کی منفرد فکریات کے آئینے میں ان کی قدر و قیمت متعین کرنا اگرچہ کار دشوار تھا لیکن علامہ کی شاعری سے محبت و موافقت نے میرے لیے اس کام کو آغاز تا انجام باعث لطف و انبساط بنائے رکھا۔

تشکرات:

اب جب کہ کتاب کی اشاعت کا مرحلہ آیا ہے تو اولاً میں خداوندِ علیم و خبیر کا شکر بجالاتی ہوں جس نے مجھے یہ تحقیقی کام کرنے کی توفیق عطا فرمائی۔ اس موقع پر چند مشفق اور مہربان ہستیوں کا شکر یہ مجھ پر واجب ہے، جنہوں نے بعض مراحل پر میرے ساتھ تعاون کیا۔ یہ مقالہ استاد محترم ڈاکٹر تحسین فراقی کی نگرانی میں پایہ تکمیل کو پہنچا جس کے لیے میں ان کی ممنون ہوں۔ استاد الاساتذہ ڈاکٹر وحید قریشی صاحب (مرحوم) کے لیے میرے دل میں تشکر کے جذبات ہیں کہ بعض وقتی مباحث کی توضیح و تفہیم کے سلسلے میں انہوں نے اپنی علالت کے باوصف مجھے وقت دیا اور یوں مجھے ان سے علمی مشاورت کا اعزاز حاصل ہوا۔ محترم و مکرم جناب ڈاکٹر محمد اسلم انصاری صاحب کی سپاس گزار ہوں کہ بعض دقیق شعری و فنی جہتوں پر ان کی مدلل اور عالمانہ گفتگوؤں سے میں نے رہ نمائی لی۔ یہ تحقیقی منصوبہ میرے والدین کی مسلسل دعاؤں کا نتیجہ بھی ہے۔ سچ تو ہے کہ یہ میرے والد محترم (محمد رفیق مرزا صاحب) کے ایک دیرینہ خواب اور والدہ محترمہ کی دلی آرزو کی تکمیل ہے۔ ہمسر گرامی ڈاکٹر وحید الرحمن خان نے مقالے کے آغاز و اختتام اور

پھر اشاعت تک بھرپور تعاون کیا جس کے لیے میں ان کی ممنون ہوں۔

ممتاز محقق اور نفاذ جناب ڈاکٹر معین الدین عقیل نے اس کتاب پر اپنی موثر رائے سے نوازا۔ میں ان کی شکر گزار ہوں کہ وہ علمی و تحقیقی حوالے سے میری حوصلہ افزائی فرماتے ہیں۔ محترم محمد اکرام چغتائی صاحب کے لیے تشکر کے جذبات ہیں جن کی تعارفی سطور میرے لیے باعث اعزاز ہیں۔ ”بزم اقبال“ کے مہتمم پروفیسر محمد مظفر مرزا صاحب کا شکر یہ مجھ پر واجب ہے جن کی توجہ اور دل چسپی اس کتاب کی اشاعت کا محرک بنی۔

توقع ہے کہ یہ تصنیف اقبالیاتی تقیدات و تحقیقات اور شعری وقتی مطالعات کی روایت میں نقش تازہ ثبت کر سکے گی۔

ڈاکٹر بصیرہ عنبرین

ایسوسی ایٹ پروفیسر شعبہ اردو،

پنجاب یونیورسٹی اور نیشنل کالج،

لاہور

اپریل ۲۰۱۰ء

اس کتاب کی اشاعت ثانی کے لیے دارالانوار کے مہتمم محمد کبیر الدین رازی صاحب کی ممنون ہوں۔

ڈاکٹر بصیرہ عنبرین

یکم دسمبر ۲۰۱۷ء

محاسنِ شعراِ اقبال: علمِ بیان کی رُو سے

حصہ اوّل

12

مشرقی شعریات میں علمِ بیان کلیدی اہمیت کا حامل ہے۔ یہ علم اپنی اساس لغت کے بجائے مجاز پر اس طرح استوار کرتا ہے کہ لفظوں کے حقیقی، لغوی، وضعی یا عقلی معنوں کے ساتھ ساتھ ان کے غیر وضعی، قیاسی، اور وہمی و خیالی معانی سے بھی جذبات و تخیلات کا موثر اور دل پذیر پیرایے میں اظہار ہونے لگتا ہے۔ شعرا ازل ہی سے 'حقیقتِ منتظر' کو لباسِ مجاز میں دیکھنے کے متنی رہے ہیں لہذا علمِ بیان کی وضع کردہ مجازی دنیا میں ان کے لیے ہمیشہ سے خاصی کشش رہی ہے۔ شاعرانہ تخیل کے اظہار کے لیے اس علم میں گنجائش بھی بہت ہے کہ اس کے مختلف حربوں کو اختیار کر کے ان مطالب تک بہ آسانی رسائی ہو سکتی ہے جو تخلیق کار کے نہاں خانہ ذہن میں پنہاں ہوتے ہیں۔ پھر علومِ شعری میں چونکہ علمِ بیان وہ علم ہے جو الفاظ کے حقیقی کے ساتھ ساتھ مجازی معانی سے بھی بحث کرتا ہے اس لیے شعرا نے اکثر و بیش تر اس کی وساطت سے ابلاغِ شعری کا فریضہ پرتا شیر انداز میں انجام دیا ہے۔ اظہارِ مطلب کے لیے علمِ بیان کی خوبیوں کا وسیلہ اختیار کرنا اس لحاظ سے بھی اہمیت کا حامل ہے کہ اس علم کی غرض و غایت ہی ترسیل و ابلاغِ معنی میں رعنائی و لطافت کے عناصر اُجاگر کرنا ہے۔ محققینِ علمِ بیان نے اس کے بنیادی اجزائے ترکیبی تشبیہ، استعارہ، مجاز مرسل اور کنایہ قرار دیے ہیں جن کے استمداد سے تخلیق کار اپنے کلام کی زینت و زیبائش بڑھانے کے ساتھ ساتھ اس کے معنوی ابعاد کو ایجاز و بلاغت سے ہم کنار کر دیتا ہے۔ یہ حقیقت ہے کہ علمِ بیان، خیال کی مختلف پیرایوں میں ادائیگی کا بڑا موثر اور کارگر ذریعہ ہے۔ یہ علم کلامِ بلیغ کی جان اور شاعر کی قادر الکلامی کی دلیل ہے۔ علمِ بیان کی خوبیاں شعر پارے کی جدت و جودت میں اضافہ کر کے کلام کو منفرد بناتی ہیں اور شعری عمل بڑی حد تک ان کا رہن منت ہے۔ علمِ بیان کی معراج یہ ہے کہ اس کی وساطت سے کلام میں فصاحت و بلاغت، ایجاز و ایمائیت، حسن و عذوبت اور زور و دلالت کے عناصر پیدا ہو سکیں۔ جن کا حتمی نتیجہ کلام میں ترفیع اور بلند آہنگی،

محاسنِ شعراِ اقبال: علمِ بیان کی رُو سے

فکرفن کی یک جائی اور رنگینی وز بیائی کی صورت میں ظہور پذیر ہوتا ہے۔ اسی طرح اس علم کے غیر موثر، ناچینتہ اور بھونڈے استعمال سے شعر پارہ محض تکلف و تصنع لفظی بازی گری اور اعتدال سے انحراف کا مرتع بن کر رہ جاتا ہے اور اس قسم کی شاعری کسی طور بھی قلوب و اذہان میں انبساط و بہتر از کے جذبات پیدا نہیں کر سکتی بل کہ ایسی صورت میں اکثر و بیش تر کلام دل پذیر، سخیل اور سرلیج الفہم بننے کے بجائے بے مزہ اور بے سُر ہو کر رہ جاتا ہے۔

’بیان‘ کے لغوی معنی ’پیدا و ظاہر‘ یا ’واضح و آشکار‘ کے ہیں (۱) سلیمان حلیم نے ’فرہنگ جامع (فارسی۔ انگریزی) میں اسے "Exposition" (پیدا و ظاہر)، "Explanation" (تشریح)، "Explanatory Statement" (بیان تشریحی) اور "Declaration" (اعلانیہ یا ظاہر گفتن) کے معنوں میں مستعار لیا ہے (۲) انگریزی میں "Rhetoric" کو بہ یک وقت علم معانی، بیان و بدلیج اور فصاحت سے منسلک گردانا جاتا ہے، مثلاً حلیم "Rhetoric" میں علم معانی، بیان اور بدلیج تینوں کو شامل کرتے ہوئے لکھتے ہیں:

”Rhetoric : علم معانی و بیان 'Rhetorical' : معانی، بیانی، بدلیج، فصیح، مبنی بر الفاظی مصنوعی.....“ (۳)

اصطلاحاً علم بیان سے مراد وہ علم ہے جو ایک مضمون کو کئی طریقوں سے ادا کرنے کے ڈھب سکھاتا ہے اور اس کی مدد سے کسی بات یا خیال کو مختلف پیرایوں میں یوں ادا کیا جاتا ہے کہ دائرہ کار ترسیل مطلب کا حصول موثر طور پر ممکن ہو سکے۔ اصطلاحی اعتبار سے علم بیان کے دائرہ کار کی توضیح و تفہیم کے سلسلے میں ممتاز محققین علم بلاغت شمس الدین فقیر، دبئی پرشاد سحر بدایونی، مولوی نجم الغنی رام پوری، سجاد مرزا بیگ دہلوی اور جلال الدین احمد جعفری زینبی کے ذیل کے اقتباسات لائق مطالعہ ہیں:

”علم بیان چند قاعدوں کا نام ہے کہ ان کو اگر ایسی طرح سے یاد کریں کہ وہ سب ذہن میں حاضر رہیں تو ایک معنی کو کئی طریق سے ادا کر سکتے ہیں اور وہ طریق مختلف ہوتے ہیں۔ بعض ان میں سے اس معنی پر اس طرح سے دلالت کرتے ہیں کہ اس سے وہ معنی صاف سمجھ جاتے ہیں اور بعض سے وہ معنی صاف صاف اور واضح نہیں سمجھ جاتے بل کہ بعد فکر اور تاویل کے سمجھ میں آتے ہیں.....“ (۴)

”علم بیان وہ ہے کہ جس کو متحضر کھنے سے ایک معنی کو کئی طریق سے لکھ سکیں کہ ان میں سے کوئی طریق معنی مطلوب پر دلالت واضح رکھتا ہو اور کوئی واضح تر..... جب کوئی لفظ معنی موضوع لہ کے واسطے استعمال کیا جائے، اس کو حقیقت کہتے ہیں اور اگر معنی غیر حقیقی کے واسطے استعمال کریں، اس کو مجاز، مگر اس صورت میں معنی حقیقی اور مجازی میں کچھ علاقہ ضرور ہوگا اور مجاز میں جب کہ موضوع لہ متروک ہوں، پس اگر وہ علاقہ تشبیہ کا ہے اس کو استعارہ اور اگر اور کچھ علاقہ مثل ازوم و سمیت وغیرہ کا ہو، اس کو مجاز مرسل کہتے ہیں اور اگر معنی موضوع لہ کا بھی ارادہ جائز ہے، اس کو کنایہ کہتے ہیں..... پس چون کہ استعارہ منحصر ہے ادراک ماہیت تشبیہ پر، لہذا مدار علم بیان کا چار چیز پر ہے، تشبیہ، استعارہ، مجاز مرسل اور کنایہ.....“ (۵)

”علم بیان ایسے قاعدوں کا نام ہے کہ اگر کوئی ان کو جانے اور یاد رکھے تو ایک معنی کو کئی طریق سے عبارات مختلفہ میں ادا کر سکتا ہے۔ جن میں سے بعض طریق کی دلالت معنی پر بعض طریق سے زیادہ واضح ہوتی ہے۔ پس مراد اس سے یہ ہے کہ اگر کوئی شخص بعض معانی ایسے مختلف طریقوں میں ادا کرے کہ ان میں وضوح دلالت کا اختلاف نہ ہو بل کہ صرف الفاظ کا اختلاف ہو اس طرح کہ الفاظ مترادف میں معنی کو ادا کرے.....“ (۶)

”یہ ایک صورت مجازی کی ہے یعنی الفاظ کا اپنے حقیقی معنوں میں مستعمل نہ ہونا..... ظاہر ہے کہ جب الفاظ غیر وضعی معنوں میں استعمال ہوں تو یہ ممکن ہے کہ ایک کلام بہ نسبت دوسرے کے زیادہ واضح یا زیادہ دقیق ہو..... وہ علم جو ایسے اصول و قواعد بیان کرتا ہے جن کے ذریعے سے ایک مطلب مختلف عبارتوں میں اس طرح ادا کر سکیں کہ ایک کے معنی بہ نسبت دوسرے کے زیادہ یا کم واضح ہوں، علم بیان کہلاتا ہے.....“ (۷)

”علم بیان، ان چند قاعدوں کا جاننا ہے کہ اگر وہ سب ذہن میں حاضر ہیں تو ایک معنی کو کئی طریق سے ادا کر سکیں۔ وہ طریقے معنی پر دلالت کرنے میں بعض تو واضح ہوتے ہیں اور بعض اوضح..... دلالت کسی چیز کا اس طرح پر ہونا (ہے) کہ اس کے جاننے سے کسی دوسری چیز کا جاننا لازم آئے۔ دلالت کرنے والے کو دال اور جس پر وہ دلالت کرتا ہے، اس کو مدلول کہتے ہیں..... دلالت کی تین

قسمیں ہیں: وضعی، تصنعی، التزامی۔ (i) دلالت وضعی: لفظ اپنے معنی موضوع لہ کے پورے معنی پر دلالت کرے جیسے انسان کی دلالت حیوان ناطق پر۔ (ii) دلالت تصنعی: لفظ اپنے موضوع لہ کے جزو معنی پر دلالت کرے، جیسے انسان کی دلالت صرف حیوان پر۔ (iii) دلالت التزامی: لفظ اپنے موضوع لہ کے خارج از حقیقت معنی پر جو معنی موضوع لہ کے لوازم سے ہو دلالت کرے، جیسے انسان کی دلالت ضاحک پر.....“ (۸)

گویا علم بیان مجاز کی وہ صورت ہے جو چند ایسے اصول و قواعد پر مبنی ہے جن کو مختصر رکھنے سے ایک ہی معنی کو متنوع طریقوں سے بیان کیا جاسکتا ہے۔ ان مختلف طریقوں میں سے بعض معنی پر دلالت کرنے میں واضح ہوتے ہیں اور بعض غیر واضح۔ علم بیان کا مدار چار عناصر تشبیہ، استعارہ، مجاز مرسل اور کنایہ پر ہے اور یہ علم ان چاروں صورتوں سے اس طرح بحث کرتا ہے کہ ان کی مدد سے کلام میں ابلاغ تام کی نشان دہی ہو سکے۔ اس علم کے متذکرہ مباحث روزمرہ گفتگو کا حصہ ہونے کے باعث بڑی لطافت اور نفاست سے شعری زبان میں شامل ہو جاتے ہیں اور شاعر ان کی وساطت سے اپنے مخاطب کی تریسیل بھر پور طور پر کر پاتا ہے۔ یاد رہے کہ بعض محققین فن نے جدید شعری تقاضوں کو پیش نظر رکھتے ہوئے علم بیان کے اس متعین دائرے کو وسعت دے کر چند مزید مباحث مثلاً تمثیل (Allegory)، علامت (Symbol)، اسطورہ (Myth)، نخست تمثال (Archetype)، حس آمیزی (Synaesthesia)، قول محال (Paradox)، تجسیم (Personification) اور تجرید (Abstraction) کو بھی اس کے اجزا قیاس کیا ہے۔ (۹) تاہم خالصتاً کلاسیکی پیمانے کی رو سے علم بیان کے ترکیبی عناصر تشبیہ، استعارہ، مجاز مرسل اور کنایہ ہی شمار کیے گئے ہیں اور مشرقی شعریات میں انھی پر علم بیان کی دلکش عمارت استوار ہے۔

علامہ اقبال نے اپنی شعری اقلیم کو علم بیان کے بر محل استعمال سے جدت، رونق اور معنویت بخشی ہے۔ ان کے ہاں اس علم شعری سے شغف اور پسندیدگی کا رجحان ابتدا ہی سے ملتا ہے جس کے باعث وہ اپنے کلام میں فطری بے ساختگی سے فکری گہرائیوں اور فنی کرشمہ کاریوں کا ایک دل پذیر امتزاج پیش کرتے ہیں۔ انھوں نے علم بیان کی چاروں صورتوں تشبیہ، استعارہ، مجاز مرسل اور کنایہ کو موثر طور پر برتا ہے۔ اس سلسلے میں تشبیہات اقبال کا دائرہ بے حد وسیع ہے جو متنوع ابعاد کی حامل ہیں اور علامہ کے مخصوص نظریات و تصورات کی پیش کش میں مدد و معاون

ثابت ہوتی ہیں۔ خصوصاً تشبیہ تمثیل کو برتتے ہوئے ان کی تشبیہی جادو کاری دیدنی ہے۔ اقبال کے استعارے بھی شعری عروج کو چھوتے ہیں لیکن اس حوالے سے وہ زیادہ تر پیچیدگی و ابہام سے اجتناب کرتے ہیں اور تریسیل مطلب کے ارفع مقاصد کے پیش نظر ”استعارہ در استعارہ“ سے قدرے گریز کر کے روانی و شعریت کو برقرار رکھتے ہیں۔ اس شعری خوبی کو اپناتے ہوئے اساطیری اور تلمیحی و علامتی رنگ کی تشکیل و ترتیب استعارات اقبال کا اختصاصی پہلو ہے جس کی وساطت سے انھوں نے بے مثال معنویت اور ندرت کا حصول کیا ہے۔ مجاز مرسل کی کم و بیش تمام تر معروف اور غیر معروف صورتیں شعر اقبال میں بھر پور طور پر نمود کرتی ہیں اور کمال یہ ہے کہ کسی مقام پر شعوری کاوش یا تصنع و تکلف کا اشتباہ نہیں ہوتا۔ اسی طرح علم بیان کی چوتھی صورت کنایہ کے اعتبار سے بھی اقبال کا کلام ممتاز ہے اور ان کے کنائے اکثر و بیشتر ابہام اور ابہام کے بجائے فرد اور ملت کے مسائل کی گرہ کشائی بڑی عمدگی سے کرتے نظر آتے ہیں۔ اس پر مستزاد یہ کہ کنائے کی مختلف انواع بھی بڑی روانی سے کلام اقبال کا حصہ بن گئی ہیں بل کہ بہت سے مقامات پر کنائے کی قدرے پیچیدہ نوعیتیں اقبال کی خلافتانہ صلاحیت کے باعث بڑی مشاطی سے متحرک و موثر شعری پیکروں میں ڈھل گئی ہیں۔ حقیقت یہ ہے کہ علم بیان کی متذکرہ اشکال شعر اقبال کی رمزیت و معنویت میں اضافہ کرتی ہیں اور ان کے ذریعے انھوں نے اپنی تازہ بہ تازہ اور نو بہ نولفظیات و ترکیبات اور نئے شعری قریبوں سے دامن شعر کو وسعت دی ہے۔ اقبال نے ان لوازمات فنی کو اپنے کلام کی بلند آہنگی، تاثیریت و دل پذیری اور شان و شکوہ کے حصول کا وسیلہ بنایا ہے۔ انھی گونا گوں پہلوؤں کے باعث اقبال، علم بیان سے متعلق فنی محاسن کو برتتے ہیں اپنے پیش روؤں اور معاصرین پر برتری رکھتے ہیں اور اس قبیل کی نادرہ کاری سے مروج اسالیب شعری میں ان کے منفرد اور ممتاز مقام کا احساس بھی ہوتا ہے۔ آئندہ اوراق میں شعر اقبال میں علم بیان کے موثر استعمال سے پیدا ہونے والے منفرد پہلوؤں کا مفصل مطالعہ پیش کیا جاتا ہے:

”چیزی بہ چیزی مانندہ کردن است و درین باب از معنی مشترک میان مشبہ و مشبہ بہ چارہ نبود چون چند معانی بہ یک دیگر افتد و تشبیہ ہمہ را شامل شود پسندیدہ تر بود و تشبیہ کامل تر بود۔ و بہترین تشبیہات آن بود کہ معکوس توان کرد یعنی مشبہ و مشبہ بہ را بہ یک دیگر تشبیہ توان کرد۔۔۔ و ناقص ترین تشبیہات آن است کہ وہی بود آن را در خارج مثال تصوّر نتوان کرد۔۔۔“ (۳۴)

”این صنعت چنان بود کہ دہر یا شاعر چیزی بہ چیزی مانندہ کند در صفتی از صفات و اہل لغت آن چیز را کہ مانندہ کنند مشبہ خوانند و آن را کہ بذو مانندہ کنند مشبہ بہ و در صنعت تشبیہ نیکوتر و پسندیدہ تر آن باشد کہ اگر عکس کردہ شود و مشبہ بہ بہ مشبہ مانندہ آید سخن درست بود و معنی راست۔۔۔“ (۳۵)

”و آن صفت چیز است بہ چیزے کہ مقارب و مشاکل آں باشد از یک جہت مخصوصہ یا از جہات متعددہ نہ از جمیع جہات۔ اول را مشبہ گویند و ثانی را مشبہ بہ و ایں ہر دو را طرفین تشبیہ گویند و جہت یا جہات متعددہ را کہ ہر دو در آں مشارک باشند وجہ مشبہ گویند و حرف تشبیہ را کہ واسطہ انظہار مماثلت آں یکے با دیگرے باشد اداۃ تشبیہ گویند۔ از ایں کہ لفظ معلوم شد کہ برائے تحقیق تشبیہ چہار چیز ضروری است۔ مشبہ و مشبہ بہ، وجہ مشبہ و اداۃ تشبیہ و ایں چہار را ارکان تشبیہ گویند۔۔۔“ (۳۶)

”در لغت بہ معنی چیزی را بہ چیزی دیگر مانند کردن و در اصطلاح یعنی مقانہ و کشف و یاد آوری شباهت یا شباهت حالی بین دو چیز یا دو امر متفاوت۔ ایں کشف حاصل وقت و ذوق و قریح شاعر یا نویسنده است، بنا بر ایں اگر گفتہ شود خانہ من شبیہ خانہ تو است، ہر چند مقانہ انجام گرفتہ و وجوہ تشابہ درک شدہ است، اما ایں گفتہ تشبیہ نیست، زیرا تمہا با درک و کشف خصوصیات مشابہ پنہان در اشیا و عناصر موجود در طبیعت و زندگی است کہ تشبیہ بہ وجود می آید و تصویر خیالی آفریدہ می شود۔“ (۳۷)

”مانندگی یا تشبیہ مانند کردن چیزی است یا کسی بہ چیزی یا کسی دیگر، بر بنیاد پیوندی کہ بہ پندار شاعرانہ در میانہ آن دو می توان یافت۔ گاہ تشبیہ را با واژگانی و بڑہ نشان می دهند۔“ (۳۸)

”تشبیہ مانندہ کردن چیزی است بہ چیزی، مشروط بر ایں کہ آن مانندگی مبتنی بر کذب باشد نہ صدق، یعنی ادعائی باشد نہ حقیقی۔ توضیح ایں کہ ہمین کہ می گویم مانندہ کردن (تشبیہ مصدر باب تفعیل است

۱۔ اقبال کا تشبیہی نظام

لفظ ”تشبیہ“ بروزن تفعیل عربی زبان کے لفظ ”شبہ“ سے مشتق ہے جسے باہمی مشابہت (۱۰)، مماثلت (۱۱)، تشابہ (۱۲)، تمثیل، یکسانی و مانندگی (۱۳)، کنایہ و استعارہ (۱۴)، شاعرانہ یا تخیلی تقابل (۱۵)، مشابہ اور ہم شکل کرنا (۱۶)، مثال دینا (۱۷)، مانندہ کردن (۱۸)، چیزی را بہ چیز دیگر مانند کردن (۱۹)، مانند کردن چیز است بہ چیز دیگر در صفتی (۲۰)، شبیہ کردن (۲۱)، کشف یا نشان دادن شباهت دو کس، دو چیز یا دو امر متفاوت (۲۲) اشیء باشیء مثلاً، اور الحاقاً امریاً مرصعہ مشترکہ پنہما (۲۳) کے معنوں میں مراد لیا جاتا ہے۔ انگریزی میں بھی تشبیہ کو زیادہ تر ان سے ملتے جلتے ذیل کے لغوی مطالب سے تعبیر کیا گیا ہے:

"To compare (24), to Assimilate; allegory (25), comparison (26), likening, Parrallel, to like, to draw between two things (27), causing to resemble; making like similitude, simile, metaphor (28), A likeness (29), the Figure (30), Image" (31)

جب کہ اصطلاحاً اس سے مراد ”ایک صفت کلام (ہے) جس میں دو یا ہم مختلف چیزوں میں مماثلت یا موازنے کے لیے Like یا as کا استعمال کیا جاتا ہے۔“ (۳۲) گویا تشبیہ ”اصطلاح معانی میں ایک چیز کو دوسری چیز کے ساتھ کسی صفت میں مشابہ کرنے کو کہتے ہیں۔ اس میں وجہ شبہ ظاہر ہو یا نہ ہو۔ جسے تشبیہ دیں اسے مشبہ اور جس سے تشبیہ دیں اسے مشبہ بہ کہتے ہیں۔ مشبہ اور مشبہ بہ کو طرفین تشبیہ، اُس صفت کو وجہ شبہ اور جو اس پر دلالت کرے اسے حرف تشبیہ کہتے ہیں۔“ (۳۳) توضیح کے لیے اولاً معروف محققین فن کے زبان فارسی میں چنداقتباسات ملاحظہ کیجئے جن سے تشبیہ کے اصطلاحی مفہام تمام تراجزا کے ساتھ بخوبی متبادر ہوتے ہیں:

کہ برای تعدیہ است) معنائش این است کہ آن دو چیز علی الظاہ شبیہ بہ ہم نیستند و بین آن ہا شباهت (مانندہ بودن، مصدر ثلاثی مجرد) نیست و این ماہستیم کہ این مشابہت را ادعا و برقراری کنیم۔ لہذا چون معمولاً بہ این کلمتہ توجہ نمی شود، مافیہ مبتنی بر کذب بودن را بھت مزید تا کید بر تعریف افزودیم۔“ (۳۹)

تشبیہ کی اصطلاحی و فنی تعریفات ہی کے ضمن میں شمس الدین فقیر، دہلی پرشاد سحر بدایونی، سجاد بیگ مرزا دہلوی، مولوی نجم الغنی رام پوری، سید جلال الدین احمد جعفری زبیدی اور پنڈت دتاتریہ کپنی کے ذیل کے فنی اشارات بھی لائق اعتنا ہیں:

”تشبیہ لغت میں دلالت ہے اوپر اس بات کے کہ ایک شے دوسری شے کے ساتھ ایک معنی میں شریک ہے۔ شے اول کو مشبہ کہتے ہیں یعنی مانند کیا گیا اور دوسری شے کو مشبہ بہ یعنی اس کے ساتھ مانند کیا گیا اور وہ معنی کہ جس میں وہ دونوں شریک ہیں، اس کو وجہ شبہ کہتے ہیں یعنی وجہ مانند ہونے کی، کیوں کہ اگر وہ معنی نہ ہوں تو ان دونوں چیزوں کو آپس میں مشابہت نہ دیں اور علم بیان کی اصطلاح میں تشبیہ دلالت ہے دو چیز کی ایک معنی میں شریک ہونے پر اس طرح سے کہ بہ طور استعارہ کے نہ ہو۔۔۔ اور بہ طریق تجرید کے بھی نہ ہو اور تجرید علم بدیع کی اصطلاح میں یہ ہے کہ شے ذی صفت سے ایک اور شے مانند اس کے یعنی متصف اسی صفت کے ساتھ حاصل کریں، واسطے مبالغے کے تاکہ معلوم ہو کہ وہ شے ذی صفت پہلی اس صفت میں ایسی کامل ہے کہ اس سے ایک اور شے موصوفہ باریں صفت حاصل ہو سکتی ہے۔“ (۴۰)

”..... تشبیہ عبارت دلالت مشارکت دو چیز سے ہے ایک معنی پر ان دونوں کو اطراف تشبیہ یعنی مشبہ اور مشبہ بہ کہتے ہیں اور معنی مشترک کو وجہ شبہ۔ ضرور ہے کہ مشبہ اور مشبہ بہ اگر حقیقت میں مشترک ہوں گے تو صفت میں مختلف اور یا بالعکس کیوں کہ اگر حقیقت اور صفت دونوں میں اختلاف نہ ہوگا تو تشبیہ باطل ہو جائے گی اور صفت وجہ شبہ مشبہ میں کم اور مشبہ بہ میں زیادہ ہونا چاہیے ورنہ تشبیہ سے کچھ فائدہ نہ ہوگا اور تشبیہ سے جو مطلب منکمل کا ہوتا ہے اس کو غرض تشبیہ کہتے ہیں اور جو لفظ دلالت تشبیہ پر کرتا ہے اس کو ادات تشبیہ کہتے ہیں۔ پس واضح ہو کہ ارکان تشبیہ کے پانچ چیزیں ہیں، مشبہ، مشبہ بہ، وجہ شبہ، غرض تشبیہ اور ادات تشبیہ۔۔۔“ (۴۱)

”تشبیہ کے معنی ہیں کسی خاص لحاظ سے ایک شے کو کسی دوسری شے جیسا ظاہر کرنا..... جس چیز کو کسی دوسری چیز سے تشبیہ دیں وہ مشبہ اور جس سے تشبیہ دی جائے وہ مشبہ بہ کہلاتی ہے..... جو معنی مشبہ اور مشبہ بہ میں مشترک ہوں وہ وجہ شبہ کہلاتے ہیں..... غرض تشبیہ یہ ہے کہ مشبہ کی رفعت، اور حسن یا تحقیر و ذلت یا رعب و ہیبت وغیرہ صفات ظاہر کیے جائیں..... مانند مثل، سا، جیسا، سوں وغیرہ حروف تشبیہ کہلاتے ہیں۔ کلام میں یہ کبھی آتے ہیں اور کبھی نہیں۔ اطراف تشبیہ، وجہ شبہ، غرض تشبیہ، حروف تشبیہ، ارکان تشبیہ کہلاتے ہیں..... ارکان تشبیہ کے علاوہ پانچویں چیز اقسام تشبیہ ہیں۔“ (۴۲)

”تشبیہ لغت میں دلالت ہے اس بات پر کہ ایک شے دوسری شے کے ساتھ ایک معنی میں شریک ہے اور علم بیان کی اصطلاح میں تشبیہ سے مراد دلالت ہے دو چیزوں کی جو آپس میں جدا جدا ہوں۔ ایک معنی میں شریک ہونے پر اس طرح کہ بہ طور استعارے کے نہ ہو اور نہ بہ طور تجرید کے ہو۔ تجرید کا بیان علم بدیع میں آتا ہے اور تشبیہ کے بیان میں پانچ چیزوں سے بحث ہوتی ہے۔ ۱۔ مشبہ اور مشبہ بہ، ان کو طرفین تشبیہ کہتے ہیں۔ ۲۔ وجہ تشبیہ۔ ۳۔ غرض تشبیہ۔ ۴۔ ادات تشبیہ۔ یہ چاروں تشبیہ کے ارکان کہلاتے ہیں، ۵۔ اقسام تشبیہ۔۔۔“ (۴۳)

”تشبیہ کے لغت میں یہ معنی ہیں کہ دو چیزیں ایک معنی میں ایک دوسرے کی شریک ہونے پر دلالت کریں۔ اصطلاح علم بیان میں تشبیہ کی تعریف یہ ہے کہ دو چیزیں باہم ایک معنی میں شریک ہونے پر اس طرح دلالت کریں کہ وہ بہ طور استعارہ اور تجرید کے نہ ہو۔ ان دونوں چیزوں کو مشبہ اور مشبہ بہ اور اس معنی مشترک کو وجہ شبہ کہتے ہیں۔“ (۴۴)

”تشبیہ کے معنی ہیں یہ جتنا کہ ایک چیز ایک معنی میں بلا تجرید و بلا استعارہ دوسری چیز کی شریک ہے..... ان دونوں چیزوں میں اول چیز کو مشبہ کہتے ہیں یعنی مانند کیا گیا اور دوسری کو مشبہ بہ یعنی اس کے ساتھ مانند کیا گیا اور جو معنی دونوں میں مشترک ہیں۔ اس کو وجہ شبہ یعنی مانند ہونے کی وجہ کہتے ہیں اور جو کلمہ اس مانند ہونے کو ظاہر کرتا ہے اسے حرف تشبیہ کہتے ہیں۔۔۔ حرف تشبیہ کو ادات بھی کہتے ہیں اور وہ یہ ہیں: مانند، مثل، جیسا، کا سا، گویا وغیرہ، بعض مقامی خصوصیت رکھتے ہیں جیسے: کا ایسا، لکھنوسے مخصوص ہے۔ یہ چار چیزیں یعنی مشبہ، مشبہ بہ، وجہ شبہ اور حرف تشبیہ..... تشبیہ کے ارکان

چہارگانہ کہلاتے ہیں۔ ان میں اول دو کو اطراف تشبیہ بھی کہتے ہیں۔“ (۴۵)

معروف انگریزی کتب لغات و اصطلاحات میں اس شعری خوبی کے بنیادی خال و خط کو مد نظر رکھ کر اس پر بالعموم یوں روشنی ڈالی جاتی ہے:

"A word or phrase that compares something to something else, using the words like or as ...". (46)

"An expression that describes something by comparing it with something else, using the words "as" or "like" (47)

"A figure of speech in which one thing is likened to another, in such a way as to clarify and enhance an image. It is an explicit comparison (as opposed to metaphor, q.v., where the comparison is implicit) recognizable by the use of the words "like" or "as". It is equally common in prose and verse and is a figurative device of great antiquity....." (48)

"An explicit comparison between two different things, actions, or feelings, using the words "as" or "like",..... A very common figure of speech in both prose and verse, simile is more tentative and decorative than metaphor. A lengthy and more elaborate kind of simile, used as a digression in a narrative work, is the epic simile." (49)

لغات میں مندرجہ ان قریب المعانی مفاہیم اور علمائے فن کی مذکورہ بالا موثر و معتبر آرا کی روشنی میں علم بیان سے متعلق اس شعری وصف کی ایک جامع تعریف کا استخراج کیا جاسکتا ہے جس کے مطابق تشبیہ کے لغوی معنی مانند قرار دینے کے ہیں اور اصطلاحاً تشبیہ دو مختلف النوع چیزوں کی ایک معنی میں شرکت پر دلالت کرتی ہے۔ اس کے تحت شاعر افادے کی غرض سے دو مختلف چیزوں کو ایک شے مشترک کی بنا پر ایک حقیقت یا صفت میں ایک جیسا بنانے کی کوشش کرتا

ہے۔ تشبیہ کے اساسی ارکان چہارگانہ میں سے پہلا رکن 'مشبہ' اور دوسرا 'مشبہ بہ' کہلاتا ہے جب کہ وہ مشترک وصف جو دونوں کے مابین پایا جاتا ہے اسے 'وجہ شبہ' کہتے ہیں اور وہ کلمات جو ایک معنی میں شریک ہونے پر دلالت کرتے ہیں؛ کلمات تشبیہ یا 'ادات تشبیہ' کہلاتے ہیں۔ تشبیہ میں کلمات تشبیہ خواہ مذکور ہوں یا مذکور نہ ہوں لیکن ملحوظ ضرور ہونے چاہئیں۔ بعض اوقات تشبیہ دینے کی غرض و غایت کو بھی 'غرض تشبیہ' کے تحت اس کا پانچواں رکن شمار کیا جاتا ہے۔ شاعر بنیادی طور پر اسی غرض سے اپنی تشبیہ کی بہت و تعمیر کرتا ہے۔

متذکرہ اصطلاحی مفاہیم کے مطابق 'شبہ' سے مشتق اس شعری خوبی کو باہمی مشابہت و مماثلت کے لغوی معنوں سے اٹھا کر جب اصطلاحی و فنی نظام کے دائرے میں پرکھا جاتا ہے تو یہ مقانہ و موازنہ کی ایک ایسی صورت قرار پاتی ہے جس کے تحت ایک چیز کو دوسری چیز سے کسی مشترک وصف خوب یا بد کے پیش نظر مقارب و مشاکل قرار دیا جاتا ہے اور اس ضمن میں مشبہ اور مشبہ بہ دونوں کے معنی تشبیہ میں شامل ہو جاتے ہیں۔ بہترین تشبیہات وہی ہیں کہ جن میں معکوس صورت کا اہتمام کیا جاتا ہے یعنی مشبہ بہ کو بھی مشبہ کے مانند قرار دیا جاسکتا ہے اور اس طریقے سے بھی درست و راست معنوں کا حصول ہو سکتا ہے۔ جب کہ ناقص ترین تشبیہیں وہی ہوتی ہیں اور معلوم ہے کہ ان کو خارج میں تصور نہیں کیا جاسکتا۔ تشبیہ چون کہ دو امر متفاوت میں شباهت کا نام ہے، چنانچہ اصطلاحاً ایسا کرنا مشابہت کا مقابلہ، کشف اور یاد آوری ہے۔ یہ کشف شاعر یا لکھنے والے کی محنت، ذوق اور اسلوب بیان کا حاصل ہے۔ یاد رہے کہ صرف انسانی مزاجوں یا انسانی زندگی میں موجود اشیا و عناصر کے مابین پنہاں خصوصیات کا درک و کشف ہی تشبیہ کو وجود میں لاتا ہے اور ان کی خیالی تصویریں بنائی جاسکتی ہیں۔ تشبیہ کے عمل میں پندار شاعرانہ تک رسائی بہت ضروری ہے کیوں کہ کبھی کبھی تشبیہ معکوس الفاظ کے ذریعے بھی اپنا سراغ دیتی ہے۔ علمائے بلاغت کی رو سے تشبیہ کے سلسلے میں یہ بات بھی پیش نظر رہنی چاہیے کہ اس میں دو اشیا کے مابین قائم کی گئی مشروط مانندگی صدق کے بجائے کذب پر استوار ہونی ہے یعنی حقیقی کے بجائے اس کی نوعیت ادعائی ہو۔ اس کی وضاحت یوں کی جاسکتی ہے کہ جب ہم تشبیہ کے معنی مانند کردن قرار دیتے ہیں تو اس کے معنی یہ ہیں کہ شاعر یا تخلیق کار کی پیش کردہ دونوں چیزیں علی الظاہ شبہ نہیں رکھتیں، بل کہ وہ اس مشابہت کا ادعا کر رہا ہے اور اس صورت میں انہیں پیش کرنا چاہتا ہے۔ لیکن چون کہ عموماً ہماری اس نکتے کی طرف توجہ نہیں ہوتی اس لیے زیادہ سہل صورت میں ہم یہ کہہ سکتے ہیں کہ اس

مشابہت کے لیے معنی برکذب کی تاکید مزید ضروری ہے۔

محققین علم بیان کی مندرجہ بالا تعریفوں سے یہ بھی ثابت ہے کہ تشبیہ دلالت ہے دو چیزوں کی ایک معنی میں اس طرح شریک ہونے پر کہ وہ بہ طور استعارہ بھی نہ ہوں اور نہ بہ طور تجرید کے آئیں۔ تجرید علم بدیع کے دائرے میں آتی ہے جس سے مراد یہ ہے کہ مبالغے کے حصول کے لیے ایک ذی صفت شے سے ایک اور شے اسی صفت سے متصف لائی جائے۔ تاکہ معلوم ہو کہ وہ شے ذی صفت اس پہلی صفت سے کامل ہے کہ اس سے ایک اور شے بایں صفت حاصل ہو سکتی ہے۔ نیز تشبیہ چون کہ مشارکت کرتی ہے کسی خاص لحاظ سے دو چیزوں کو ایک معنی پر (جنہیں اطراف تشبیہ کہا جاتا ہے) لہذا اگر طرفین تشبیہ حقیقت میں مشترک ہوں گے تو صفت میں مختلف اور یا پھر اس کے برعکس صورت حال ہوگی کیوں کہ اگر حقیقت اور صفت میں اختلاف نہ ہوگا تو تشبیہ باطل ہو جائے گی اور یہ صفت وجہ مشبہ میں کم اور مشبہ بہ میں زیادہ ہونی چاہیے ورنہ تشبیہ سے کچھ فائدہ حاصل نہ ہوگا۔

اس سلسلے میں محققین فن کا یہ موقف بھی سامنے آتا ہے کہ تشبیہی نظام کے تحت کسی خاص لحاظ سے ایک شے کو دوسری شے جیسا ظاہر کرنے کی مختلف اغراض ہو سکتی ہیں۔ چنانچہ تشبیہ کے کلیدی ارکان چہارگانہ کے ساتھ غرض تشبیہ کی بڑی اہمیت ہے اور جیسا کہ بیان ہوا یہ تشبیہی اغراض مختلف ہو سکتی ہیں۔ غرض تشبیہ سے مراد یہ ہے کہ مشبہ کی رفعت اور حسن و تحقیر اور ذلت یا رعب اور ہیبت وغیرہ صفات کو ظاہر کیا جائے۔ انھی اغراض کے پیش نظر جب تشبیہ کے نظام کے تحت ایک شے دوسری شے کے ساتھ ایک معنی میں شریک ہوتی ہے تو ایک طرح سے یہ جتلا یا جاتا ہے کہ کوئی شے معنی میں بلا تجرید و بلا استعارہ دوسری چیز کے ساتھ مشارکت کر رہی ہے۔ ان تعریفوں سے یہ بھی مترشح ہے کہ تشبیہ، علم بیان کا وہ قرینہ ہے جو تشبیہی الفاظ کے ساتھ ایک چیز کا دوسری سے اتصال اس انداز سے کرتا ہے کہ اس کا امیج یا تصور زیادہ واضح اور بڑھا ہوا محسوس ہوتا ہے۔ یہ استعارے کے برعکس دو مختلف چیزوں، اعمال یا احساسات کے مابین زیادہ قطعی و متنوع، غیر مشتبہ و غیر مبہم، جامع و مانع اور عیاں و مفصل موازنہ ہے۔ استعارے میں یہ مماثلت مضموم و محذوف یا خفی و مضممن ہوتی ہے۔ اس کے مقابلے میں تشبیہ نوعیت کے اعتبار سے استعارے کے مقابلے میں زیادہ ہنگامی و غیر یقینی یا مشروط و تجربی ہوتی ہے۔ یہ محسنہ فنی مائل بہ آرائگی ہے اور اس میں آرائشی و زیبائشی عنصر غالب ہوتا ہے۔ یہ وسیلہ فن نثر اور شاعری دونوں میں یکساں طور پر برتا جاتا ہے

اور یہ محسنہ فنی مجازی وغیر وضعی طریقہ اظہار کی ایک قدیم، مستند اور مستحسن صورت ہے۔ اس کی ایک مفصل اور قدرے وضاحتی و صراحتی صورت جو کہ بیانیہ شاعری میں جملہ معترضہ کے طور پر یا اصل موضوع سے انحراف کرتے ہوئے برتی گئی ہے، رزمی و حماسی تشبیہ کہلاتی ہے۔

بہ غور دیکھیں تو تشبیہ محض ایک وسیلہ شعری سے کہیں زیادہ ایک باضابطہ اور بے مثال فن کا درجہ بھی رکھتی ہے جس کے توسط سے ایک باکمال شاعر گرد و پیش کے مختلف مظاہر میں مشابہت و مماثلت تلاش کر کے انھیں ایک دوسرے سے ملا ڈالتا ہے۔ تشبیہ، شاعر کے پیش کردہ امیج کو بہتر کرنے اور تاثر کو گہرا کرنے میں بھی معاونت کرتی ہے۔ اس شعری خوبی سے استفادے کے لیے شاعر یا تخلیق کار میں نمایاں طور پر ذہانت اور تخلیقی استعداد کا ہونا ضروری ہے۔ ایک اعلیٰ درجے کے تخلیق کار کی خلاقانہ نگاہ عام مشاہدوں پر نہیں پڑتی بل کہ وہ ایسے مختلف مظاہر میں تشابہات قائم کرتا ہے جو بہ آسانی کسی کے حاشیہ خیال میں نہیں آسکتے۔ ایسا کرتے ہوئے وہ چیزوں کے اختلافی پہلوؤں کو ضرور مد نظر رکھتا ہے کیوں کہ تشبیہ قائم ہی اسی صورت میں ہوتی ہے کہ ایک چیز میں دوسری چیز کے تمام تر اوصاف نہ پائے جائیں تاکہ وہ لیکن وہی چیز نہ بن کر رہ جائے۔ ایک قادر الکلام شاعر یہ بھی جانتا ہے کہ تشبیہ میں حقیقت اور صفت کا اختلاف ہی اس کی اصل خوب صورتی ہے وگرنہ تمام تر شعری ریاضت بیکار ہے اور اس سلسلے میں وہ یہ اہتمام کرتا ہے کہ صفت وجہ شبہ، مشبہ میں کم اور مشبہ بہ میں زیادہ لائے کہ اس سے بہتری کے امکانات بڑھ جاتے ہیں۔ حقیقت یہ ہے کہ شاعر کو ایک چیز کو دوسری چیز کے مقارب و مشاکل لانے میں خاصی مشکل پیش آتی ہے اور اس ضمن میں اسے اپنی قوت مشاہدہ کا امتحان بھی لینا پڑتا ہے کیوں کہ اگر وہ ایسا نہیں کر پاتا تو وہ محض خیالی دنیا کا اسیر ہو کر رہ جاتا ہے۔ ایک کامیاب شاعر اس امر سے بہ خوبی آگاہ ہوتا ہے کہ تشبیہ میں ایک شے دوسری شے پر زیادہ بلاغت سے دلالت کر سکتی ہے۔ وہ یہ بھی جانتا ہے کہ بعض اوقات قابل قبول مبالغے کے باعث تشبیہ، ”تجرید“ اور ”استعارہ“ جیسی شعری خوبیوں سے بلند تر ہوتی ہے۔ وہ اس رمز سے بھی آشنا ہوتا ہے کہ تشبیہ میں غرض تشبیہ کی حیثیت کلیدی ہے اور اس ہی کو مد نظر رکھ کر توصیف و تحقیر، رعب و ہیبت اور نفرت و محبت وغیرہ کے اوصاف ابھارے جاسکتے ہیں۔ ایک اچھا شاعر بعض اوقات اپنی تشبیہ میں تمثیلی ابعاد پیدا کر کے اسے منفرد اور نادر بنا دینے پر بھی قدرت رکھتا ہے اور اس طرح اس کے ہاں یہ محسنہ فنی زیادہ وضاحتی پیرایے میں ڈھل جاتی ہے۔ تشبیہ چون کہ طرز ادا میں جدت کی جان ہے لہذا باکمال شاعر

اس کی مدد سے روایتی مضامین میں ترفع کا وصف پیدا کر دیتا ہے۔ اعلیٰ درجے کا شاعر تشبیہات کے استعمال سے کلام میں حسن آفرینی کے ساتھ ساتھ جامعیت و معنویت کا حصول بھی کرتا ہے اور اس ضمن میں وہ بڑی وقت نظر سے خارجی حقائق سے مدد لیتا ہے اور یوں نہ صرف اپنی شاعری کو تاثیر و عذوبت کا مرقع بنا دیتا ہے بل کہ اس طرح اس کے داخلی واردات کی ترجمانی بھی مؤثر طور پر ہو جاتی ہے۔

کلام اقبال میں تشبیہ کی شعری حیثیت کا جائزہ لیں تو متذکرہ خصائص علامہ کے کلام میں بھر پور انداز میں جھلک دکھاتے ہیں۔ یہاں ہر مقام پر تشبیہ کو بڑی خوش سلیقگی کے ساتھ برتا گیا ہے اور یہی محض خوبی ترین و آرائش سے کہیں زیادہ معنی کی تہوں کو اجاگر کرنے میں مددگار ثابت ہوئی ہے۔ اقبال کی تشبیہیں نہ صرف ان کی خوش ذوقی کی آئینہ دار ہیں بل کہ پڑھنے والے کے ذوق شعری کی تسکین کا سامان بھی کرتی ہیں۔ علامہ بعض اعلیٰ اور نادر تشبیہوں کے خالق اور واضح بھی ہیں اور زیادہ تر اپنے کلام میں اس فنی خوبی کو اپنی اغراض شعری کے اس حد تک تابع کر دیتے ہیں کہ شعریت بھی برقرار رہتی ہے اور ترسیل مطلب کا فریضہ بہ طریق احسن سرانجام پاتا ہے۔ حقیقت تو یہ ہے کہ اقبال اپنے تصورات و نظریات کے ابلاغ کی خاطر ہی اس شعری حربے سے استفادہ کرتے ہیں اور جہاں کہیں انھیں موقع ملتا ہے وہ موضوع کی مناسبت سے اس کے ذریعے اپنے شعری بیانات میں برتری یا کمتری کے اوصاف پیدا کر دیتے ہیں۔ چون کہ ان کے خیالات اور نظریات بڑی حد تک مبالغہ آمیز اور عینیت و مثالیت سے بھر پور تھے لہذا وہ بڑی مشافی سے تشبیہ کی وساطت سے پیش کردہ تاثر کو گہرا کر دیتے ہیں۔ اسی طرح بعض مقامات پر اقبال نے دو متضاد تصورات و نظریات میں تفاوت یا فرق مدارج و مراتب کے اظہار کے لیے بھی تشبیہ سے کام لیا ہے۔ بسا اوقات تو ان کی اعلیٰ درجے کی تخلیقی استعداد نے روایتی یا عام تشبیہوں کو بھی اس حد تک جدت بخش دی ہے کہ حسن کلام میں اضافے کے ساتھ ساتھ کلام میں خاطر خواہ معنویت بھی برقرار رہی ہے۔ اس ضمن میں ناقدین اقبال کی چند آراء دیکھیے جن سے تشبیہات اقبال کے کچھ پہلو بھرتے ہیں:

”اقبال تشبیہوں کا بادشاہ ہے اور تشبیہ حسن کلام کا زیور ہے۔ اقبال مضمون کی طرفگی اور حسن کو اپنی تشبیہوں سے دو بالا کر دیتا ہے۔“ (۵۰)

”اقبال نے نہایت دقیق اور لطیف کیفیات و افکار کو نادر تشبیہ کے ذریعے یوں بیان کیا ہے کہ یہ گمان بھی نہیں گزرتا کہ فلسفے کے پیچ دار مسائل شعر کے قالب میں ڈھالے جا رہے ہیں۔“ (۵۱)

”اقبال بہ استثنائے چند اردو کی پوری شعری روایت میں پہلے شاعر ہیں جو کسی سادہ سے لفظ کو ایک پیچیدہ تصور اور گہرے فلسفیانہ معنی کا حامل بنا دیتے ہیں۔ اس میں کوئی شک نہیں کہ ان سے قبل اردو شاعری میں الفاظ کا یہ سرمایہ درآمد کیا جاتا تھا اور اس میں شاعر کا مافیہ و مدعا بھی ہوتا تھا لیکن اقبال کی انفرادیت و اہمیت یہی ہے کہ انھوں نے ایک سچے بوجھ فلسفہ و تصور کو شاعری کی زبان میں اس طرح پیش کیا جسے ہم ان کا لا شعوری تجربہ سمجھ کر قبول کرتے جو کسی بھی شاعر کا پیش قیامت عظیم ہے۔ اقبال کی تشبیہات کا یہی وہ انفرادی وصف بھی ہے جو انھیں دیگر تمام شعرا پر قدرے بالاتری دلاتا ہے۔“ (۵۲)

”..... اقبال کی تشبیہات محض روایتی انداز میں شعری ترین کا فریضہ انجام نہیں دیتیں بل کہ سچ یہ ہے کہ ان کی باطنی کیفیات میں ایک زبردست جمالیاتی تموج، فکری گہرائی اور فنی بالیدگی کا الا و جلتا رہتا ہے۔ جس کی لو سے خود ہمارے وجود میں بھی گرمی و شادابی کا گزر ہے۔“ (۵۳)

”..... علامہ نے وہ تشبیہات استعمال کی ہیں جن میں مسلسل تنگ و دو، کش مکش، سوز و جستجو، اور شوق و آرزو کے اثرات نمایاں ہیں۔ دریا، جو، سیل، آگ، شعلہ، پروانہ اور جگنو اسی لیے علامہ اقبال کو پسند ہیں.....“ (۵۴)

”اقبال کی تشبیہات بالعموم قریب الماخذ ہوتی ہیں اور ان میں قوت حس بہ درجہ اتم موجود ہوتی ہے۔ وہ جدت و تازگی سے لبریز شعر کے حسن کو دو بالا کرتی ہیں..... اقبال کی بعض تشبیہات میں عربی زبان کی تشبیہات کا انداز نمایاں ہے۔ مسجد قرطبہ کی پیش تشبیہات ایسی ہی ہیں..... بعض تشبیہات کی خوشہ چینی انھوں نے مغربی شعرا کے کلام سے بھی کی ہے..... ان کے علاوہ دوسری تشبیہات کا استنباط انھوں نے دیگر اردو شعرا کی طرح فارسی شاعری ہی سے کیا ہے۔ (تاہم) انھوں نے ان کی بھی اپنی اقتدا طبع کے مطابق نوک پلک درست کی ہے۔ اقبال کا پروانہ، جگنو یا شعلہ دوسرے شعرا کے روایتی

پروانے، جگنو یا شعلے سے بالکل مختلف ہے۔ بلبل و قمری کے بجائے باز اور شاہین کا انتخاب ان کے افکار کا آئینہ دار ہے۔ یہ دونوں پرندے انھیں اس لیے پسند ہیں کہ وہ مظہر قوت ہیں۔ مرد و مومن کی صفات کے مالک ہیں، باہمت ہیں، غیور ہیں، بلند پرواز ہیں۔ کہیں اپنا آشیانہ نہیں بناتے..... شاہین کے عنوان سے جو نظم انھوں نے لکھی ہے، اس میں پیش کردہ تشبیہات کا رنگ یہی ہے۔ اس کے علاوہ ناقد، دختر صحرا، اور ملکہ ابر رواں کہنا اس بات کا بین ثبوت ہے کہ اقبال تشبیہات استعمال کرنے کا صحیح شعور رکھتے تھے۔ اقبال نے اپنی دل پسند تشبیہات ماہ نو، جو، خورشید، شعلہ، انجم اور لالہ کو..... عمدگی کے ساتھ اپنے کلام کی زینت بنایا ہے۔“ (۵۵)

ایک بڑے شاعر کا کمال یہ ہے کہ وہ ارکان تشبیہ کے تناسب کا ہر ممکن خیال رکھے اور اسے اس امر کا شعور ہو کہ چاروں ارکان میں سے کس کے حذف کرنے سے شعر پارے کے حسن میں اضافہ ہو سکتا ہے۔ جیسا کہ ڈاکٹر سیرس شمیسا نے اپنی معروف تصنیف بیان میں لکھا ہے کہ شاعر کی بنیادی توجہ چاروں اراکین میں سے ’مشبہ‘ اور ’مشبہ بہ‘ کی جانب رہتی چاہیے اور اس ضمن میں ’مشبہ بہ‘ کو ’مشبہ‘ سے اعرف و اجلی ہونا چاہیے یعنی ’مشبہ بہ‘ میں وجہ ماندگی ’مشبہ‘ سے زیادہ قوی اور واضح تر ہونا لازمی ہے۔ تشبیہ دیتے ہوئے شاعر کے لیے یہ بہتر ہے کہ وہ ’وجہ شبہ‘ کا ذکر نہ کرے کہ اس کی موجودگی سے تشبیہ کی کھلی صورت برقرار نہیں رہتی اور شعر میں قدرے توضیحی رنگ پیدا ہو جاتا ہے۔ ہاں نئی یا جدید تشبیہ کی صورت میں ’وجہ شبہ‘ کا ذکر کرنا ضروری ہے تاکہ نامانوسیت کا خاتمہ ہو سکے۔ یعنی تشبیہ میں ’ادات تشبیہ‘ سے بھی جس حد تک ممکن ہو گریز کرنا افضل ہے تاکہ کلام زیادہ فطری اور بلیغ ہو جائے اور پڑھنے والا بھی بھرپور حظ اٹھا سکے۔ اسی لیے ایسی تشبیہ جس میں نہ ’وجہ شبہ‘ کا ذکر ہوتا ہے اور نہ ہی ’ادات تشبیہ‘ کا ’تشبیہ بلیغ‘، کہلاتی ہے۔ (۵۶) میر جلال الدین کزازی نے اسی حوالے سے اپنی بیان نام ہی کی کتاب میں لکھا ہے کہ تشبیہ کے چاروں ارکان میں سے دور کن ’وجہ شبہ‘ اور ’ادات تشبیہ‘ کو شاعری میں رد بھی کیا جاسکتا ہے تاہم دوسرے اجزا یعنی ’مشبہ‘ اور ’مشبہ بہ‘ سے گریز درست نہیں ہے اور ان کے بغیر تشبیہ کی تشکیل ممکن بھی نہیں ہے۔ ان اجزا میں سے ’مشبہ بہ‘ سب سے برتر ہے اور باقی تینوں کی اساس اسی پر ہے کہ یہ جس قدر واضح، رسا اور بلیغ ہوگا، تشبیہ زیادہ کامیاب ہوگی۔ ’مشبہ‘ اور ’مشبہ بہ‘ کو آپس میں مربوط بھی ہونا چاہیے۔ ’مشبہ‘ چونکہ حقیقت میں ’مشبہ بہ‘ کا پرتو ہے۔ اس لیے بھی ’مشبہ بہ‘ کو واضح، رسا اور جان دار ہونا چاہیے تاکہ برتر تشبیہ میں وجود میں آسکیں (۵۷) علامہ اقبال نے اجزائے تشبیہ کو برترتے ہوئے ان امور کا

خیال رکھا ہے اور ان کے کلام میں بہت کم تشبیہات ایسی ہیں جو فنی اسقام رکھتی ہیں۔ ذیل میں تشبیہ کے مختلف ارکان کے فنی تقاضوں اور اس کی متعین کردہ اقسام کو پیش نظر رکھتے ہوئے علامہ کے تشبیہی نظام کا جائزہ لیا جاتا ہے:-

(۱) طرفین تشبیہ (مشبہ و مشبہ بہ):

تشبیہ میں اس کے دو بنیادی ارکان مشبہ یا ’مانندہ‘ (۵۸) اور مشبہ بہ یا ’مانستہ‘ (۵۹) یعنی طرفین تشبیہ اکثر اوقات ایک ہی مقام پر ساتھ ساتھ دیکھے جاتے ہیں اور محققین فن انھیں تشبیہ کے لیے لازمی گردانتے ہیں۔ مولوی نجم الغنی نے طرفین تشبیہ کی فنی حیثیت پر یوں روشنی ڈالی ہے:

”طرفین تشبیہ دو چیزیں ہیں، ایک مشبہ، وہ جس کو تشبیہ دی جائے، دوسرے مشبہ بہ، وہ ہے جس سے کسی چیز کو تشبیہ دیں اور مشبہ سے اس صفت میں زیادہ ہو جس کی وجہ سے تشبیہ دی جائے اور یہ زیادتی خواہ از روئے حقیقت کے ہو خواہ از روئے ادعا کے اور اگر ایسا نہ ہو بلکہ وہ صفت دونوں میں برابر ہو تو تشبیہ صحیح نہ ہوگی کیوں کہ تشبیہ میں ایک کی زیادتی اور ایک کے نقصان کا مقصد ہوتا ہے اور جہاں دونوں کی مساوات کا مقصد ہو تو اس کو تشابہ کہتے ہیں، یعنی یہ اس کے مشابہ ہے۔ پس جہاں وجہ شبہ میں مشبہ اور مشبہ بہ دونوں کا برابر ہونا مقصود ہو اور یہ مقصود نہ ہو کہ ایک زائد اور دوسرا ناقص ہے، عام ہے اس سے کہ زیادتی اور کمی پائی جائے یا نہ پائی جائے، تو بہتر ہے کہ وہاں تشبیہ کو ترک کر دیں، کیوں کہ تشبیہ میں ایک کی زیادتی اور ایک کا نقصان مقصود ہوتا ہے۔“ (۶۰)

علمائے فن اس امر پر متفق اللسان ہیں کہ طرفین تشبیہ حسی اور عقلی دو اقسام پر مشتمل ہیں، جن میں حسی یا خیالی (۶۱) وہ ہیں جن کا ادراک حواس خمسہ ظاہری یعنی، بصر، سہ، شم، ذوق، اور لمس کی حیات سے کیا جاتا ہے جب کہ طرفین تشبیہ عقلی یا وہمی یا وجدانی (۶۲) وہ ہیں جو حواس ظاہرہ سے معلوم نہیں ہو پاتے بل کہ ان کے لیے عقلی وسائل یا وہم کا سہارا لینا پڑتا ہے۔ سجاد مرزا بیگ دہلوی نے تسہیل البلاغت میں اس تقسیم کی بڑے موثر انداز میں نشان دہی کی ہے۔ تاہم وہ وہمی کو عین حسی خیال کرتے ہیں اور اس کی توجیہ بھی پیش کرتے ہیں۔ ان کے مطابق:

”عالم موجودات میں جس قدر چیزیں ہیں، وہ حواس خمسہ ظاہری یعنی قوت باصرہ، سامعہ، شامعہ، ذائقہ، اور لامسہ سے محسوس ہوتی ہیں۔ یہ پانچوں قوتیں حواس خمسہ ظاہری کہلاتی ہیں۔ اس سبب

سے ارکان تشبیہ (۶۳) یعنی مشبہ اور مشبہ بہ بھی جب ایسے ہوں کہ وہ یا ان کا مادہ حواسِ خمسہ ظاہری کے ذریعے سے معلوم ہو سکے تو ان کو حسی کہتے ہیں..... لیکن بہت سی چیزیں خصوصاً غیر مادی اشیاء ایسی ہیں کہ وہ حواسِ ظاہری سے معلوم نہیں ہو سکتیں..... لیکن اطراف تشبیہ بن سکتی ہیں، ان کو عقلی کہتے ہیں۔ (اسی طرح) جب ایسی چیزوں سے جو قوتِ واہمہ کی اختراع ہیں، مشبہ اور مشبہ بہ بنائے جائیں تو وہ وہی کہلائیں گے..... وہی کو بھی حسی ہی سمجھنا چاہیے کیوں کہ وہم کا مادہ محسوسات کے دائرے سے خارج نہیں ہو سکتا..... اب رہی وجدانیات یا تاثرات..... جن کا ادراک صرف نفس کر سکتا ہے اور بیان میں نہیں آ سکتیں یا تمام اسما الصفتا..... سب غیر حسی اور علمائے بلاغت کی اصطلاح کے موافق عقلی ہیں، اس طرح مشبہ اور مشبہ بہ کی صرف دو صورتیں رہ جاتی ہیں، حسی اور عقلی..... (یوں) حسی اور عقلی کے لحاظ سے اطراف تشبیہ کی چار قسمیں ہوں گی:

- (۱) مشبہ اور مشبہ بہ دونوں حسی
- (۲) مشبہ اور مشبہ بہ دونوں عقلی
- (۳) مشبہ حسی اور مشبہ بہ عقلی
- (۴) مشبہ عقلی اور مشبہ بہ حسی

حسی تشبیہات زیادہ پر اثر ہوتی ہیں کیوں کہ ان کا تصور ذہن میں جلد آ جاتا ہے اور مشبہ کی صورت آنکھوں کے سامنے پھر جاتی ہے۔“ (۶۴)

اقبال نے اجزائے تشبیہ، مشبہ اور مشبہ بہ یعنی طرفین تشبیہ کو تمام ترقی یافتہ تہذیبوں کے ساتھ برتا ہے۔ ان کے ہاں یہ اکثر اوقات ساتھ ساتھ نظر آتے ہیں اور وہ کلام میں ان کی موجودگی کو لازماً شعر سمجھتے ہوئے انھیں اس طور پر لاتے ہیں کہ مشبہ اور مشبہ بہ میں سے ایک میں کسی وصف کی زیادتی یا کمی کے باعث کلی مساوات یا تشابہ کی صورت پیدا نہیں ہو پاتی بل کہ اس کے برعکس خفیف سے اختلاف کے ساتھ عمدہ تشبیہ تخلیق ہوتی ہے۔ یہ علامہ کی امتیازی خصوصیت ہے کہ ان کی تشبیہیں حسی اوصاف زیادہ رکھتی ہیں اور پانچوں حیاتیات کو محسوس کرنے میں بے مثل ہیں، جیسے:

تشبیہ شامہ:

مطمئن ہے تو، پریشاں مثل بڑھتا ہوں میں زخمی شمشیر ذوق جستجو رہتا ہوں میں
(ب، د، ۲۴)

تشبیہ سامعہ:

مری نوا میں نہیں ہے اداے محبوبی کہ بانگِ صورِ سرافیل، دل نواز نہیں
(ب، ج، ۳۸)

تشبیہ لامسہ:

گرد سے پاک ہے ہوا، برگِ نخیل ڈھل گئے ریگِ نواحِ کاظمہ نرم ہے مثلِ پرنیاں!
(۱۱۱، ۷۷)

تشبیہ باصرہ:

ارتباطِ حرف و معنی؟ اختلاطِ جان و تن؟ جس طرح اگلرِ قباپوش اپنی خاکستر سے ہے!
(ض، ک، ۵۵)

تشبیہ ذائقہ:

میں تو اس بارِ امانت کو اٹھاتا سرِ دوش کامِ درویش میں ہر تلخ ہے مانند نبات
(ح، ۴۸)

ان اشعار میں شاعر کا خوشبو کے مانند پریشان رہنا حسِ شامہ، نوا کو صورِ سرافیل کہنا حسِ سامعہ، ریگِ نواحِ کاظمہ کا مثلِ پرنیاں نرمی و نعومت کی حامل ہونا حسِ لامسہ، حرف و معنی کا جان و تن اور اگلر کے مانند اپنی خاکستر میں قباپوش ہونا حسِ باصرہ، اور درویش کی ہرچی اور کھری مگر تلخ بات کو مانند نبات قرار دینا حسِ ذائقہ کو بھرپور طور پر متاثر کرتا ہے اور یہ تمام اشعار سراسر حیاتی شاعری کا درجہ اختیار کیے ہوئے ہیں۔

اطراف تشبیہ یا طرفین تشبیہ کی مختلف صورتیں بھی شعرا اقبال میں بڑی روانی کے ساتھ نمود کرتی ہیں۔ وہ حسی و عقلی دونوں طرح کی تشبیہوں سے اپنی شاعری میں رعنائی پیدا کر دیتے ہیں۔ ان کے ہاں مشبہ اور مشبہ بہ دونوں بہ یک وقت حسی اور عقلی یا وہی بھی ہیں اور یہ بھی ہوا ہے کہ ان میں سے ایک حسی اور دوسرا عقلی ہو۔ اس طرح انھوں نے طرفین تشبیہ کی متذکرہ چاروں صورتیں بہ تمام و کمال برتنے کی بھرپور کاوش کی ہے۔ ان کا امتیاز خاص یہ ہے کہ پہلی نظر ڈالنے پر اس فنی کرشمہ کاری کا احساس تک نہیں ہوتا بل کہ بہ غور دیکھنے پر ہی پتا چلتا ہے کہ شاعر نے تشبیہ کا

جا دو جگایا ہے۔ اس سلسلے میں طرفین تشبیہ کی اول صورت یعنی مشبہ اور مشبہ بہ دونوں کا حسی ہونا تو اکثر اوقات اور اقلام اقبال میں نظر آتی ہے۔ ایسے شعر پارے لگی طور پر حیات کو متحس کرتے ہیں اور پڑھنے والا جگتے احساسات کے ساتھ شعر کا لطف اٹھاتا ہے۔ مثلاً:

جہاں میں اہل ایماں صورت خورشید جیتے ہیں اُدھر ڈوبے، اُدھر نکلے، اُدھر ڈوبے اُدھر نکلے! (ب، د، ۲۷۳)

روشن تھیں ستاروں کی طرح ان کی سنائیں خیمے تھے کبھی جن کے ترے کوہ و کمر میں (ب، ج، ۱۰۴)

مثال ماہ چمکتا تھا جس کا داغِ سجود خرید لی ہے فرنگی نے وہ مسلمانی! (ض، ک، ۳۲)

’شاہ‘ ہے برطانوی مندر میں اک مٹی کا بت جس کو کر سکتے ہیں جب چاہیں پجاری پاش پاش (ج، ۲۲)

ان اشعار میں ’اہل ایماں‘ (جو انسان ہیں)، ’سنائیں‘ (نیزے کی نوکیں)، ’داغِ سجود‘ اور ’شاہ‘ مشبہ حسی ہیں جب کہ ’خورشید‘، ’ستارے‘، ’ماہ‘ اور ’مٹی کا بت‘ مشبہ بہ حسی ہیں، جن کا ادراک حواسِ خمسہ ظاہری سے بہ خوبی ہوتا ہے اور طرفین تشبیہ دونوں حسی ہونے کے باعث علامہ کے ان اشعار کا شمار مشبہ اور مشبہ بہ کی پہلی صورت میں ہوتا ہے۔

طرفین تشبیہ کی دوسری صورت وہ ہے جس کے تحت شاعر مشبہ اور مشبہ بہ دونوں ہی عقلی لے کر آتا ہے۔ یاد رہے کہ عقلی طرفین تشبیہ وہ ہیں جن کا ادراک حواسِ خمسہ کے بجائے عقلی یا وہم سے ہوتا ہے۔ اقبال کے کلام میں اس کا اہتمام بھی ملتا ہے اور ایسے اشعار ان کے کلیدی تصورات و نظریات کی پیش کش میں خصوصیت کے ساتھ معاون ٹھہرے ہیں۔ چند شعر دیکھیے:

کہتے تھے کہ پنہاں ہے تصوف میں شریعت جس طرح کہ الفاظ میں مضمحل ہوں معانی (ب، د، ۵۹)

علم میں بھی سرور ہے لیکن یہ وہ جنت ہے جس میں حور نہیں (ب، ج، ۳۳)

فاش یوں کرتا ہے اک چینی حکیم اسرارِ فن شعر گویا روح موسیقی ہے رقص اس کا بدن! (ض، ک، ۱۳۳)

موت ہے اک سخت تر جس کا غلامی ہے نام مکر و فنِ خواجگی کاش سمجھتا غلام! (ج، ۳۵)

’تصوف میں شریعت کا پنہاں ہونا‘، ’علم‘، ’شعر‘ اور ’غلامی‘ مشبہ عقلی اور ’الفاظ میں معانی کا مضمحل ہونا‘، ’جنت‘، ’روح موسیقی‘ اور ’موت‘ مشبہ بہ عقلی ہیں۔ دونوں کا ادراک قوتِ واہمہ کے ذریعے یا عقل اور وہم و قیاس ہی کی وساطت سے ہو سکتا ہے، حواسِ خمسہ ظاہری سے ممکن نہیں۔

طرفین تشبیہ کی تیسری صورت کے تحت علامہ تشبیہ میں مشبہ حسی، اور مشبہ بہ عقلی لانے کا اہتمام کرتے ہیں۔ اس مقام پر بھی ان کے ہاں معنویت شعوری کاوش پر مقدم رہتی ہے:

وہ نمودِ اخترِ سیماب پا ہنگامِ صبح یا نمایاں بامِ گردوں سے جبینِ جبرئیل! (ب، د، ۲۵۸)

آئینہ روشن ہے اس کا صورتِ رخسارِ حور گر کے وادی کی چٹانوں پر یہ ہو جاتا ہے چور (ج، ۱۵۷)

پھول ہیں صحرا میں یا پریاں قطار اندر قطار اُدے اُدے، نیلے نیلے، پیلے پیلے پیر بہن (ب، ج، ۳۰)

ہوا خیمہ زن کاروانِ بہار ارم بن گیا دامنِ کوسار! (ج، ۱۲۲)

ان اشعار میں نمودِ اخترِ سیماب پا، آئینہ، پھول اور بہار مشبہ حسی ہیں جب کہ (بامِ گردوں سے نمایاں) جبینِ جبرئیل، رخسارِ حور، پریاں اور ارم مشبہ بہ عقلی ہیں۔ اول الذکر کا ادراک حواسِ خمسہ سے ممکن اور ثانی الذکر کا ناممکن ہے۔

اسی طرح طرفین تشبیہ کی چوتھی صورت کو برتتے ہوئے اقبال اپنی تشبیہات میں مشبہ عقلی اور مشبہ بہ حسی لانے کا التزام کرتے ہیں۔ چنانچہ تشبیہ کا انداز کچھ یوں ہو جاتا ہے:

زندگی ہو مری پروانے کی صورت یا رب! علم کی شمع سے ہو مجھ کو محبت یا رب! (ب، د، ۳۲)

نظر نہیں تو مرے حلقہ سخن میں نہ بیٹھ کہ نکتہ ہاے خودی ہیں مثالِ تیغِ اصیل! (ب، ج، ۶۳)

مثلِ خورشیدِ سحر فکر کی تابانی میں بات میں سادہ و آزادہ، معانی میں دقیق! (ضک، ۱۳۰)

خودی ہے مردہ تو مانندِ کاہ پیشِ نسیم خودی ہے زندہ تو سلطانِ جملہ موجودات! (ح، ۲۶)

”زندگی“، ”نکتہ ہائے خودی“، ”تابانی فکر“ اور ”مرگِ خودی“ مشبہ عقلی اور ”پروانہ“، ”تبعِ اصیل“، ”خورشیدِ سحر“ اور ”کاہ“ مشبہ بہ حسی ہیں۔ تشبیہ کی اطراف کی یہ شکل تیسری صورت کے برعکس ہے اور اقبال کی نادرہ کاری کا عمدہ اظہار ہے۔ تاہم طرفین تشبیہ کی متذکرہ چاروں اشکال میں ان کے ہاں زیادہ تر پہلی صورت یعنی مشبہ اور مشبہ بہ دونوں کا حسی ہونا مستعمل ہے اور اس قبیل کی صورتوں میں انھوں نے خوب خوب جدتیں نکالی ہیں۔

طرفین تشبیہ کے سلسلے میں محققین فن کے متعین کردہ اصولوں کو پیش نظر رکھتے ہوئے یہ کہنے میں کوئی باک نہیں کہ اقبال نے شعری و فنی شعور کے ساتھ بے مثال تشبیہیں تخلیق کی ہیں۔ وہ مشبہ اور مشبہ بہ کو تشبیہ کے لیے لازم گردانتے ہیں اور حسی و عقلی ہر دو طرح کے اطراف تشبیہ کو مدنظر رکھ کر ان کی چاروں صورتوں کو برتنے کی بھرپور کاوش کرتے ہیں۔ البتہ ان کی شاعری میں حسی طرفین تشبیہ زیادہ مستعمل ملتے ہیں، جس کے باعث ان کی بیشتر تشبیہیں حواس کو متحسس کرنے پر قدرت رکھتی ہیں۔ وہ اس امر کو بھی ملحوظ رکھتے ہیں کہ مشبہ یا مشبہ بہ میں سے ایک، وصف کے اعتبار سے دوسرے پر فائق ہو، تاکہ قدرے اختلاف کے نتیجے میں پُر تاثیر تشبیہ تخلیق پاسکے۔ علاوہ کے طرفین تشبیہ اس لیے بھی متاثر کن ہیں کہ انھوں نے ہر مقام پر شعوری کاوش سے کہیں زیادہ بے ساختگی و برجستگی کا احساس دلایا ہے۔

(۲) وجہ شبہ :

وجہ شبہ یا وجہ مشبہ (۶۵) یا وجہ تشبیہ (۶۶) یا مانروی (۶۷) وہ مشترک صفت یا معنی ہے، جس میں طرفین تشبیہ شریک ہوتے ہیں۔ مولوی نجم الغنی کے مطابق:

”وجہ مشابہت وہ معنی ہے کہ مشبہ اور مشبہ بہ دونوں اس میں شریک ہوں اور وہ معنی مقصود بھی ہوں اور مشبہ اور مشبہ بہ سے بہت خصوصیت رکھتے ہوں۔ اس کو وجہ شبہ بھی کہتے ہیں۔ اگرچہ شیر اور رستم بہت سی باتوں میں شریک ہیں۔ مثلاً حیوانیت اور جسمیت اور وجود اور حدوث دونوں میں پائے

جاتے ہیں مگر ان میں سے کوئی شے وجہ شبہ نہیں کیوں کہ ان چیزوں کا قصد نہیں کیا جاتا ہے۔ پس وجہ مشابہت کے لیے قصد کا ہونا ضرور ہے۔“ (۶۸)

سجاد بیگ مرزا لکھتے ہیں:

” (وجہ شبہ) وہ ایسا امر مشترک ہے جو مشبہ اور مشبہ بہ دونوں میں پایا جائے۔ تشبیہ کے لیے یہ ضروری نہیں ہے کہ تمام اوصاف ذاتیہ جو مشبہ اور مشبہ بہ میں مشترک پائے جاتے ہیں، وجہ شبہ ہوں بل کہ وجہ شبہ صرف وہ امور یا اوصاف ہوں گے جن کا ظاہر کرنا منطکم کا مقصد ہے، اس لیے وجہ شبہ کی صحیح تعریف یہ ہو سکتی ہے کہ مشبہ اور مشبہ بہ کے مشترک امور یا اوصاف ذاتیہ میں سے وہ امر یا صفت جس کے اظہار کا قصد کیا جائے..... وجہ شبہ کا اکثر ذکر نہیں کرتے لیکن بعض دفعہ اس کو ظاہر بھی کر دیتے ہیں..... وجہ شبہ اگر حسی ہو تو اطراف تشبیہ کا حسی ہونا ضرور ہے لیکن اگر وجہ شبہ عقلی ہو تو اطراف تشبیہ کے لیے ضروری نہیں کہ وہ عقلی ہو بل کہ ممکن ہے کہ دونوں حسی ہوں یا دونوں عقلی یا ایک حسی اور ایک عقلی۔“ (۶۹)

اس اعتبار سے وجہ شبہ، تشبیہ کا ایک اہم جزو ہے جس سے شاعر کے تخیل کی بلند پروازی مترشح ہوتی ہے اور اس کے طرز فکر کی جدت کا سراغ بھی ملتا ہے۔ ڈاکٹر سیروس شمیمی کے الفاظ میں:

”... بحثِ وجہ شبہ محم ترین بحث تشبیہ است چون وجہ شبہ بین جہان بینی و وسعت تخیل شاعر است و در نقد شعر بر مبنای وجہ شبہ است کہ متوجہ نوآوری یا تقلید ہنرمندی شویم۔ ہم چین در سبک شاعری توجہ بہ وجہ شبہ اہمیت بسیار دارد، زیرا تغییر سبک ہا در حقیقت تغییر و تحول در وجہ شبہ ہا است، باین معنی کہ در ہر سبک جدیدی بین اشیاء و امور تازہ بی وجہ شبہ و مشبہ بہ رابطہ ایجاد می شود یعنی ہنرمند بین دو چیز تازہ، شہادت می یابد و گاہی بین امور کہنہ، شہادت نوین کشف می کند۔ بہ طور کلی می توان گفت کہ تغییر نگارش ہا را باید در وجہ شبہ ہا جست۔ از طرف دیگر باید توجہ داشت کہ فہم ہر اثر ہنری مخصوصاً شعر در مرحلہ اول درک فہم وجہ شبہ ہا مطرح در آن است و فہم ہر وجہ شبہ تازہ، کشف اقلیم ذہنی نوینی است۔“ (۷۰)

اسی حوالے سے میر جلال الدین کزازی لکھتے ہیں:

”مانروی (وجہ شبہ) جان تشبیہ است۔ آفرینش ہنری در تشبیہ باز بستہ بہ مانروی است۔ پندار شاعرانہ در مانروی آشکاری گردد۔ اگر مانروی پنداری نو آیین و شگفت و پروردہ باشد تشبیہ ارزش

ہنری بسیار خواہد داشت؛ وارونہ آن، اگر مانروی فرسودہ و بی فروغ باشد، تشبیہ ارزش زبانشاختی نمی تواند داشت۔ مانروی است کے سرنوشت تشبیہ را، از دید ہنری، رقم می زند۔ برای گشودن راز تشبیہی باید مانروی را در آن باز یافت و باز نمود۔ از این روی، مانروی را می توان، بنیاد پیرین پایه تشبیہ شمرد کہ مانستہ (مشبہ بہ) نشانہ آشکار و نمونہ برترین آن است۔“ (۷۱)

گویا طرفین تشبیہ میں وجہ شبہ کا خصوصیت کے ساتھ مشترک ہونا نہایت ضروری ہے اور ایک اعلیٰ درجے کا شاعر اس عنصر کو مطلوب و مقصود ٹھہراتا بھی ہے۔ البتہ اس کے لیے یہ بات بہت اہم ہے کہ اس کی پیش کردہ ”وجہ شبہ میں سیاق و سباق، ترتیب الفاظ، نشست تراکیب اور مصرعوں کے تیسرے بتا رہے ہوں کہ بہت سی مشہور وجہوں میں سے کون سی وجہ مطلوب فن کار ہے۔ یہاں فن کار دھوکا کھائے گا تو کبھی ابلاغ کی منزل تو بچا یا اور اشارے کے نشان تک بھی نہ پہنچے گا۔“ (۷۲) کبھی کبھی وجہ شبہ کو تضاد سے بھی حاصل کرنے کی کوشش کی جاتی ہے اور اس مقصد کے لیے شاعر دو ضدوں کو باہم تشبیہ دے کر، ان کے متضاد مشترک معنوں کو وجہ شبہ اعتبار کر لیتے ہیں۔ صاحب بحر الفصاحت کا خیال ہے کہ ایسے مواقع پر شاعر ”ضدیت کو بہ منزلے تناسب کے سمجھتے ہیں اور اس قسم کی تشبیہ سے غرض دل لگی یا خوش طبعی یا تسخر اور استہزا ہوتا ہے۔“ (۷۳)

علمای بلاغت نے وجہ شبہ کی مختلف انواع بھی متعین کی ہیں اور متفقہ طور پر دو حوالوں سے اسے تقسیم کیا ہے۔ پہلی تقسیم کے تحت وجہ شبہ کو حقیقی، تحقیقی (۷۴) یا راستین (۷۵)، اضافی اور اعتباری یا تخیلی و پندارین (۷۶) میں رکھا جاتا ہے، جس میں حقیقی سے مراد وہ وجہ شبہ ہے جو مشبہ اور مشبہ بہ میں فی الحقیقت پائی جاتی ہے۔ اضافی وہ صفت وجہ شبہ ہے جو کسی ذات میں مقرر نہیں ہوتی بل کہ اس سے متعلق ہوتی ہے جب کہ اعتباری وہ صفت ہے جو واقعہ میں وجود نہیں رکھتی بل کہ قوت و اہمہ نے اسے فرض کر رکھا ہوتا ہے۔ دوسری تقسیم کے تحت وجہ شبہ مفرد یا واحد (۷۷) یا مانروی یگانہ (۷۸)، مرکب یا مانروی چونان یگانہ یا آمیغی (۷۹) اور وجہ شبہ متعدد یا مانروی چندگانہ (۸۰) میں منقسم ہے۔ اگر وجہ شبہ صرف ایک صفت ہو تو مفرد ہے اور اگر کئی اوصاف اس طرح ملا کر وجہ شبہ قرار دیئے جائیں کہ ان سے ایک مجموعی ہیئت تصور کی جاسکے تو مرکب ہے۔ اسی طرح وجہ شبہ متعدد یہ ہے کہ وہ اوصاف جو وجہ شبہ بن سکتے ہوں متعدد ہونے کے باوجود ان سے ایک مجموعی ہیئت حاصل نہ ہو بل کہ ان اوصاف میں سے ہر ایک صفت الگ الگ وجہ شبہ ہو۔ اس ضمن میں وجہ شبہ مرکب اور متعدد کے فرق کو ملحوظ رکھنا ضروری ہے۔ وجہ شبہ مفرد، مرکب اور متعدد کو حسی و عقلی اعتبار

سے سولہ اقسام میں بیان کیا جاتا ہے۔ (۸۱) جن کی وساطت سے اُردو شعرا نے مشاقی سخن کا بھرپور اظہار کیا ہے تاہم یہ صورتیں اس قدر پیچیدہ ہیں کہ کسی ایک شاعر کے ہاں ان کا بہ تمام و کمال نظر آنا کم یاب ہے۔

طرفین تشبیہ کے ساتھ ساتھ اقبال کے وجہ شبہ بھی لائق مطالعہ ہیں اور متذکرہ شعری معیارات پر پورے بھی اُترتے ہیں۔ ان کے ہاں وجہ شبہ سر تا سر ندرت و جدت سے عبارت ہیں۔ وہ مشبہ اور مشبہ بہ کو کسی ایک خصوصیت یا معنی کے تحت لانے کے لیے بھرپور تخلیقی صلاحیتیں صرف کرتے ہیں اور اپنے متعین کردہ اغراض و مقاصد کے لیے بعض چیزوں کی متنوع خصوصیات میں سے کچھ کو مشابہت کے لیے مستعار لے لیتے ہیں۔ تشبیہ کے اس اہم جز کی بُنت و تعمیر میں اقبال کی بے پایاں تخیلی استعداد کے ساتھ ساتھ ان کی اعلیٰ قوت مشاہدہ بھی معاون ٹھہرتی ہے۔ جہی تو ان کے وجہ شبہ جدت و ندرت اور تخیلی خصوصیات سے عبارت ہونے کے ساتھ ساتھ زندگی سے قریب تر محسوس ہوتے ہیں۔ یہ کہنا غلط نہ ہوگا کہ اقبال کے ہاں وجہ شبہ، عمل تشبیہ کی روح ہے اور اس محسوسہ شعری پران کی کامل گرفت کا منہ بولتا ثبوت ہے۔ علامہ نے اپنے تشبیہی نظام میں وجہ شبہ کے لیے سازگار اور موثر سیاق و سباق کی تشکیل کی ہے اور تراکیب کے دروبست اور مصرعوں کی بنت میں ایسی مہارت دکھائی ہے کہ ذہن مطلوب وجہ شبہ تک بہ آسانی رسائی کرتا ہے۔ یوں تشبیہ کو بہ طور وسیلہ شعری برتتے ہوئے مکمل ابلاغ بھی ہو جاتا ہے اور شعر میں تمام تر تشبیہی قرینے بھرپور طور پر سامنے آتے ہیں۔ بسا اوقات اقبال طنز و استہزا کی خاطر دو اضداد کو آپس میں تشبیہ دے کر ان کے متضاد مشترک معنوں کو بھی باہم وجہ شبہ کے طور پر لا کر اپنے کلام کی شعریت اور معنویت دو چند کر دیتے ہیں۔ جہاں تک وجہ شبہ کی اقسام کو اپنانے کا تعلق ہے، علامہ کے کلام میں ان کی جودت اور روانی بھی متاثر کن ہے۔ محققین بلاغت کی متعین کردہ متذکرہ اقسام کی اوّل الذکر صورت میں علامہ اقبال کے ہاں وجہ شبہ حقیقی، وجہ شبہ اضافی اور وجہ شبہ اعتباری میں بڑی جدت اور تازگی نظر آتی ہے۔ جیسے:

(۱) وجہ شبہ حقیقی:

تیرے احساں کا نسیم صبح کو اقرار تھا باغ تیرے دم سے گویا طبلہ عطار تھا
(ب، د، ۵۱)

کسے خبر ہے کہ ہنگامہ نشور ہے کیا؟ تری نگاہ کی گردش ہے میری رستا خیز!
(ب ج، ۱۶)

پہلے شعر میں وجہ شبہ حقیقی ”حسی“ ہے اور طرفین تشبیہ بھی حسی ہیں۔ ”بارغ“ مشبہ اور ”طبلمہ عطار“ مشبہ بہ ہے جب کہ وجہ شبہ حقیقی وحسی ”خوشبو“ ہے۔ دوسرے شعر میں وجہ شبہ حقیقی ”عقلی“ ہے اور طرفین تشبیہ بھی عقلی ہی لائے گئے ہیں۔ یہاں ”نگاہ کی گردش“ (یعنی آنکھیں پھیر لینا) مشبہ عقلی، ”رستا خیز“ مشبہ بہ عقلی اور قیامت یا پلچل برپا کر دینے کی صلاحیت، وجہ شبہ عقلی ہے۔ گویا وجہ شبہ حسی و عقلی دونوں ہی شعرا قبّال میں نمود کرتی ہیں۔

(ب) وجہ شبہ اضافی:

مرے سخن سے دلوں کی ہیں کھیتیاں سرسبز جہاں میں ہوں میں مثالِ سحاب دریا پاش
(ب د، ۲۳۹)

یہاں ”شاعر کی ذات“ مشبہ اور ”سحاب“ مشبہ بہ ہے جب کہ وجہ شبہ اضافی ’دریا پاش‘ ہے جو مذکور بھی ہے اور اضافی وجہ شبہ اس لیے ہے کہ سحاب کا کام تو ہر جگہ پر بغیر کسی مقام کی تخصیص کے برسنا ہے۔ یہاں حقیقی وجہ تو اصلاً برسنا ہی ہے لیکن شاعر نے وجہ شبہ اضافی کا اہتمام کر کے یہ مفہوم بہ خوبی پیدا کر دیا ہے کہ یہ بادل کا اضافی وصف ہے کہ اس کے دریا پر برسنے کے نتیجے میں بالآخر کھیتیاں سرسبز ہو جاتی ہیں۔ یعنی شاعر کا ادعا ہے کہ اس کے سخن سے دلوں کی کھیتیاں سرسبز ہوتی ہیں۔ یوں اس شعر میں وجہ شبہ اضافی شاعر کا اپنی سخن وری کے ذریعے دلوں کی کھیتوں کو سرسبز کرنا ہے، جو ایک اضافہ خوبی یا وصف ہے۔

(ج) وجہ شبہ اعتباری:

یہ موجِ نفس کیا ہے؟ تلوار ہے! خودی کیا ہے؟ تلوار کی دھار ہے!
(ب ج، ۱۲۷)

مشبہ ”موجِ نفس“ اور ”خودی“، مشبہ بہ ”تلوار“ اور ”تلوار کی دھار“ ہیں جب کہ طرفین تشبیہ میں وجہ شبہ حقیقی نہیں بل کہ فرضی یا اعتباری ہے۔ علامہ کی تشبیہوں کو مؤخر الذکر تقسیم یعنی مفرد، مرکب اور متعدد وجہ شبہ کی حسی و عقلی صورتوں کے لحاظ سے دیکھیں تو بھی ان کے ہاں ہر مقام پر دل نشینی اور ندرت نظر آتی ہے اور

یہاں بھی انھوں نے فنی کرشمہ کاری کا بہ طریق احسن اظہار کیا ہے۔ وجہ شبہ کی یہ تینوں اشکال تمام تر شعری نزاکتوں کے ساتھ پیوندِ شعر ہوئی ہیں اور ان سے اقبال کی تشبیہ کے فن سے دل چسپی کا بھی بہ خوبی اظہار ہوتا ہے۔ شعرا قبّال میں وجہ شبہ مفرد، مرکب اور متعدد کی حسی و عقلی صورتوں کا اندازہ کرنے کے لیے ان پر فردا فردا روشنی ڈالی جاتی ہے۔

(ل) وجہ شبہ مفرد:

کلام اقبال میں وجہ شبہ مفرد کثرت سے ہے اور اقبال نے اس سلسلے میں خوب ندرت دکھائی ہے۔ وجہ شبہ مفرد کی تمام تر حسی و عقلی صورتیں یہاں موجود ہیں اور علامہ نے اس سلسلے میں وجہ شبہ واحد حسی (جس میں مشبہ اور مشبہ بہ بھی حسی ہوں)، وجہ شبہ واحد عقلی (جس میں مشبہ اور مشبہ بہ حسی ہوں)، وجہ شبہ واحد عقلی (جس میں مشبہ حسی ہو اور مشبہ بہ عقلی) اور وجہ شبہ واحد عقلی (جس میں مشبہ عقلی ہو اور مشبہ بہ حسی) سے بڑے قرینے اور خوش سلیقگی سے فائدہ اٹھایا ہے، جیسے:

ہو گیا مانند آبِ ارزاں مسلمان کا لہو مضطرب ہے تو کہ تیرا دل نہیں دانائے راز
(ب د، ۲۶۴)

مشبہ حسی: لہو، مشبہ بہ حسی: آب، وجہ شبہ واحد عقلی: ارزانی۔

آہ! اُمیدِ محبت کی بر آئی نہ کبھی چوٹِ مضرب کی اس ساز نے کھائی نہ کبھی
(ب د، ۱۲۵)

مشبہ عقلی: محبت، مشبہ بہ حسی: ساز، وجہ شبہ واحد عقلی: چوٹ کھانا۔

زمتانی ہوا میں گرچہ تھی شمشیر کی تیزی نہ چھوٹے مجھ سے لندن میں بھی آدابِ سحر خیزی!
(ب ج، ۴۰)

مشبہ حسی: زمتانی ہوا، مشبہ بہ حسی: شمشیر کی تیزی، وجہ شبہ واحد حسی: تیزی یا کاٹ جو حسِ لامسہ کی رہنِ منت ہے۔

ہوا خیمہ زن کاروانِ بہار ارم بن گیا دامنِ کوسار!
(ب ج، ۱۲۲)

مشبہ حسی: دامنِ کوسار، مشبہ بہ حسی: ارم، وجہ شبہ واحد عقلی: خوب صورتی۔

وہ شعر کہ پیغامِ حیاتِ ابدی ہے یا نغمہٴ جبریل ہے یا بانگِ سرافیل! (ضک، ۱۳۲)

مشبہ عقلی: شعر، مشبہ بہ عقلی: نغمہٴ جبریل و صورِ سرافیل، وجہ شبہ واحد عقلی: اثر و تاثیر۔

(ب) وجہ شبہ مرکب:

اقبال وجہ شبہ کی منفرد صورت یعنی وجہ شبہ مرکب برتنے میں بھی ممتاز ہیں۔ وہ بڑی خوش اسلوبی سے شعر میں ایک سے زائد اوصاف لاکر اس طرح وجہ شبہ قرار دیتے ہیں کہ ان سے ایک مجموعی ہیئت حاصل ہو جاتی ہے۔ وہ وجہ شبہ مرکب حسی کا استعمال زیادہ کرتے ہیں اور ایسی تشبیہ میں مشبہ اور مشبہ بہ کبھی حسی ہوتے ہیں اور کبھی عقلی، مثلاً اس ضمن میں علامہ کا انداز تشبیہ ملاحظہ ہو:

تکلمہ کوئی گرا ہے مہتاب کی قبا کا؟ ذرہ ہے یا نمایاں سورج کے پیرہن میں؟ (ب، د، ۸۴)

مشبہ حسی: جگنو، مشبہ بہ حسی: مہتاب کی قبا کا تکلمہ (بٹن) اور سورج کے پیرہن کا ذرہ، وجہ شبہ مرکب حسی: روشنی اور گرنا یا نمایاں ہونا۔

جانبِ منزل رواں بے نقشِ پاماندِ موج اور پھر اُفتادہ مثلِ ساحلِ دریا بھی ہے (ب، د، ۱۲۲)

مشبہ حسی: شاعر کی ذات، مشبہ بہ حسی: موج اور ساحلِ دریا، وجہ شبہ مرکب حسی: رواں ہونا اور اُفتادہ ہونا۔

زندگانی ہے مری مثلِ ربابِ خاموش جس کی ہر رنگ کے نغموں سے ہے لبریزِ آغوش (ب، د، ۱۲۳)

مشبہ عقلی: زندگانی، مشبہ بہ حسی: ربابِ خاموش، وجہ شبہ حسی: خاموش اور نغموں سے لبریز ہونا۔

ہے رگِ گل صبح کے اشکوں سے موتی کی لڑی کوئی سورج کی کرنِ شبنم میں ہے اُلجھی ہوئی (ب، د، ۱۵۲)

مشبہ حسی: رگِ گل صبح کے اشکوں یعنی شبنم سے بھیگنا، مشبہ بہ حسی: سورج کی کرن کا شبنم میں الجھا ہوا ہونا، وجہ شبہ مرکب حسی: چمک اور نمی۔

مطلعِ خورشید میں مضمہ ہے یوں مضمونِ صبح جیسے خلوتِ گاہِ مینا میں شرابِ خوشگوار (ب، د، ۱۵۳)

مشبہ حسی: مطلعِ خورشید میں مضمونِ صبح کا مضمہ ہونا، مشبہ بہ حسی: خلوتِ گاہِ مینا میں شرابِ خوش گوار کا دکھائی دینا، وجہ شبہ مرکب حسی: مضمہ ہونا اور عیاں ہونا۔

(ج) وجہ شبہ متعدد:

بعض اوقات اقبال وجہ شبہ مرکب کے برخلاف شعر میں متعدد اوصاف سے ایک مجموعی ہیئت حاصل کرنے کے بجائے ہر صفت کے لیے الگ وجہ شبہ لاتے ہیں جس سے ان کے کلام کی خوب صورتی اور رعنائی میں اضافہ ہو جاتا ہے، مثلاً:

کیوں میری چاندنی میں پھرتا ہے تُو پریشاں خاموش صورتِ گل، مانندِ بُو پریشاں (ب، د، ۱۷۲)

مشبہ: شاعر کی ذات، مشبہ بہ: گل اور بو، وجہ شبہ متعدد: خاموشی اور پریشانی دونوں صفات کے لیے الگ الگ وجہ شبہ ہیں۔ یوں گویا یہاں متعدد اوصاف ہیں اور لکرا کر ایک ہیئت نہیں بناتے۔

ہنگامہ آفریں نہیں اس کا خرامِ ناز مانندِ برق تیز، مثالِ ہواِ خموش (ب، د، ۱۷۸)

مشبہ: موٹر، مشبہ بہ: برق اور ہوا، وجہ شبہ متعدد: تیزی اور خاموشی۔

اے حلقہٴ درویشاں وہ مردِ خدا کیسا ہو جس کے گریباں میں ہنگامہٴ رستا خیز! جو ذکر کی گرمی سے شعلے کی طرح روشن جو فکر کی سرعت میں بجلی سے زیادہ تیز! (ب، ج، ۲۶)

مشبہ: ذکر کی گرمی اور فکر کی سرعت، مشبہ بہ: شعلہ اور بجلی، وجہ شبہ متعدد: گرمی اور سرعت۔

جیسا کہ ذکر ہوا کہ وجہ شبہ کے سلسلے میں اقبال بعض مقامات پر طنز و استہزاء کے حصول کی خاطر دو اضداد کو آپس میں تشبیہ دے کر ان کے متضاد معنوں کو بھی باہم وجہ شبہ کے طور پر لاتے ہیں اور اس طریقے سے ان کے کلام کی کاٹ میں اضافہ ہو جاتا ہے۔ نیز وجہ شبہ سے منسلک اس پہلو کی

وساطت سے انھوں نے اپنی شاعری میں تحقارت یا مذمت کے عناصر بڑی روانی کے ساتھ پیدا کیے ہیں، جیسے:

الفاظ و معانی میں تفاوت نہیں لیکن ملا کی اذال اور مجاہد کی اذال اور!
پرواز ہے دونوں کی اسی ایک فضا میں کرگس کا جہاں اور ہے، شاہیں کا جہاں اور!
(بج، ۱۵۶)

تری حریف ہے یارب سیاستِ افرنگ مگر ہیں اس کے پجاری فقط امیر و رئیس!
بنایا ایک ہی ابلیس آگ سے تو نے بنائے خاک سے اس نے دو صد ہزار ابلیس!
(ض ک، ۱۴۲-۱۴۳)

اول الذکر مثال میں شاعر نے ملا اور مجاہد کی اذال کے مابین فرق اور تفاوت کو کرگس اور شاہین کی تشبیہات سے نمایاں کر کے ملا کی تحقیر کی ہے اور ثانی الذکر میں کار خدائی اور سیاستِ افرنگ دو اضداد ہیں جن کو طنز و استہزا کے حصول کے لیے باہم تشبیہ دے کر ان کے متضاد معنوں کو بہ طور وجہ شبہ لایا گیا اور اس طرح ایک دوسرے کے مقابل لاکر دونوں کا فرق یوں ظاہر کیا ہے کہ ابلیس نظام کی تذلیل کے اسباب پیدا ہو گئے ہیں۔

(۳) حروفِ تشبیہ:

حروفِ تشبیہ یا اداتِ تشبیہ یا ”مانواژ“ (۸۲) بنیادی طور پر عملِ تشبیہ کی نشان دہی کرنے کا وسیلہ یا ذریعہ بنتے ہیں۔ ادات کے لغوی معنی آنے کی ہیں اور اصطلاحِ علم بیان میں اس سے مراد ایک چیز کو دوسری کے مشابہ قرار دینے کے لیے بعض الفاظ کا کلام میں درآنا ہے جو اسم، فعل یا حرف ہو سکتے ہیں۔ ان کا ہمیشہ کلام میں آنا بھی ضروری نہیں یعنی یہ کبھی شعر میں آتے ہیں اور کبھی نہیں۔ ”بعض لوگ اداتِ تشبیہ کی غیر موجودگی سے تشبیہ کو استعارہ سمجھ لیتے ہیں۔ حال آں کہ صورت یہ ہے کہ تشبیہ کا ضعف یا اس کی قوت، اس کی ندرت و لطافت اور اس کی ایمائی کیفیت اس چیز میں مخفی ہے کہ شاعر نے ارکانِ تشبیہ میں سے کتنے رکن استعمال کیے ہیں۔ غور کرنے سے معلوم ہوگا کہ تشبیہ میں غرضِ تشبیہ تو اکثر دریافت کرنا پڑتی ہے، بیان کرنا نہیں پڑتی۔ وجہ شبہ کبھی ہوتی ہے کبھی نہیں ہوتی۔ اسی طرح اداتِ تشبیہ کبھی موجود ہوتے ہیں اور کبھی نہیں ہوتے..... چاروں ارکان میں سے صرف ایک رکن تشبیہ کو مکمل کر دیتا

ہے، یعنی اطرافِ تشبیہ اور باقی ارکان بغیر کسی نقصان کے حذف کیے جاسکتے ہیں۔“ (۸۳) چنانچہ اداتِ تشبیہ کی پہلی صورت ان کی موجودگی یا عدم موجودگی سے عبارت ہے اور تشبیہ میں اداتِ تشبیہ کی موجودگی یا عدم موجودگی کے پیش نظر انھیں واضح طور پر دو اقسام ”مرسل“ اور ”مؤکد“ میں تقسیم کیا جاتا ہے۔ اداتِ تشبیہ کے حوالے سے ان اشارات کی تائید محققین فن کے ذیل کے مختصر اقتباسات سے بخوبی ہوتی ہے:

”اداتِ تشبیہ بہ معنی لفظ کہ بر تشبیہ دلالت کنند، چنانچہ در فارسی لفظ چون و چو مانند آں ہر یکے از این الفاظ علت است برائے حصول تشبیہ۔“ (۸۴)

”اگر اداة تشبیہ مذکور باشد آن را تشبیہ مرسل می گویند والا تشبیہ مؤکد خوانند۔“ (۸۵)

”جس تشبیہ میں اداتِ تشبیہ ہوتے ہیں اس کو مرسل اور جس میں نہیں ہوتے اس کو مؤکد کہتے ہیں اور الفاظ تشبیہ مستعملہ اردو، سا، مانند، جیسا، جوں، چون، نظیر، مقابل، مشابہ، برابر، مثل، گویا، عدیل، برنگ، بسان وغیرہ ہیں۔“ (۸۶)

”مانواژ واژہ امی است کی بہ یاری آن مانندگی در میانہ دوسوی تشبیہ نشان دادہ می شود۔ مانواژ چندان بہرہ امی در چند شاعرانہ و زیباشناسی تشبیہ ندارد..... مانواژ در پارسی، واژگانی اند چون: گچون، چون، چو، مانند، بسان، بہ کردار و جز آٹھا..... اگر مانواژ در سخن آورده شدہ باشد، تشبیہ را سادہ (مرسل) می نامند..... واگر مانواژ را از سخن بستر، تشبیہ استوار (مؤکد) نامیدہ می شود.....“ (۸۷)

اداتِ تشبیہ کی دوسری صورت ”اضافتِ تشبیہ“ کے طور پر سامنے آتی ہے جس میں مشبہ بہ کو مشبہ کا مضاف بنا لیتے ہیں یعنی مشبہ بہ کو اضافت کے ساتھ مشبہ سے مربوط کیا جاتا ہے۔ ”اضافتِ تشبیہ“ حرفِ تشبیہ کا کام دیتی ہے اور اس کی موجودگی میں حرفِ تشبیہ کی ضرورت نہیں رہتی۔ زیادہ تر اضافتِ تشبیہ کا استعمال زبانِ فارسی میں نظر آتا ہے، تاہم اردو شاعری میں فارسی کے اثرات کے تحت بلاغت اور جامعیت کے حصول کے لیے اسے برتنے کا رجحان موجود رہا ہے۔ اضافتِ تشبیہ پر مبنی تشبیہوں میں صرف مشبہ، مشبہ بہ اور اضافتِ تشبیہ ہی سے تشبیہ کی بُنت کی جاتی ہے۔ عموماً اس کی دو صورتیں بتائی جاتی ہیں، پہلی یہ کہ اس میں اضافتِ تشبیہ (یعنی ہمزہ اور

زیر) کا اہتمام کیا جائے اور دوسری یہ کہ اس کا اُردو میں (کا، کی، کے، کو وغیرہ کی شکل میں) ترجمہ کر کے اسے جزو تشبیہ بنالیا جائے۔

علامہ کی تشبیہات میں ادا ت تشبیہ کی متذکرہ صورتیں بھی خوش آہنگی کے ساتھ مستعمل ملتی ہیں۔ وہ ایک چیز کو دوسری کے مشابہ قرار دینے کے لیے اسم، فعل یا حرف کو کبھی کلام میں لانے کا اہتمام کرتے ہیں اور کبھی نہیں کرتے۔ اس اعتبار سے ان کی ہاں حرف تشبیہ کی دونوں اقسام ”مرسل“ اور ”مؤکد“ موجود ہیں۔ چنانچہ تشبیہ مرسل کے تحت وہ اپنی تشبیہات میں مثل، اک، وار، جس طرح، عین، صورت، یعنی، وہ، جیسے، ایسی، سا، سی، صورت، صفت، مثال، آسا، گویا، یوں، مانند، یونہی، یا، غیرت، کوئی اور فقط جیسے الفاظ استعمال کرتے ہیں اور نہایت دل پذیر انداز میں اپنے نقطہ نظر کی ترسیل کرتے ہیں۔ عموماً حرف تشبیہ پڑھنے والے کے لیے تشبیہ کو نہایت سادہ اور بعض اوقات قدرے بے رنگ کر دیتا ہے لیکن اقبال کے ہاں فکری گہرائی اور اسلوب پر گرفت کے پیش نظر تشبیہ مرسل میں بھی حسن و معنویت قائم رہتی ہے۔ مثلاً:

کام دُنیا میں رہبری ہے مرا مثلِ خضرِ جُحْتہ پا ہوں میں
(ب، د، ۴۱)

پھر افضاؤں میں کرگس اگر چہ شاہیں وار شکار زندہ کی لذت سے بے نصیب رہا!
(ب، ج، ۱۶۴)

مکھوم کے الہام سے اللہ بچائے غارت گر اقوام ہے وہ صورت چنگیز!
(ض، ک، ۵۴)

جس سمت میں چاہے صفتِ سیلِ رواں چل وادی یہ ہماری ہے، وہ صحرا بھی ہمارا
(ا، ح، ۱۵)

یہاں ”مثل“، ”وار“، ”صورت“ اور ”صفت“ حروف تشبیہ ہیں اور ان کی موجودگی سے ”تشبیہ مرسل“ کی صورت ترتیب پائی ہے۔

یعینہ ”تشبیہ مؤکد“ کے تحت وہ حروف تشبیہ سے گریز کرتے ہوئے بھی اپنی جودت فکر کا بھر پور اظہار کرتے ہیں۔ ایسے مواقع پر اقبال کی تشبیہ کا انداز کچھ یوں ہو جاتا ہے:

سیر کرتا ہوا جس دم لبِ جو آتا ہوں بالیاں نہر کو گرداب کی پہناتا ہوں
(ب، د، ۲۸)

تو بے محیط بیکراں، میں ہوں ذرا سی آج جو یا مجھے ہمکنار کر یا مجھے بیکنار کر!
(ب، ج، ۷)

عصرِ حاضر ملک الموت ہے تیرا، جس نے قبض کی روح تری دے کے تجھے فکرِ معاش!
(ض، ک، ۸۳)

چھپے رہیں گے زمانہ کی آنکھ سے کب تک گہر ہیں آبِ ولر کے تمام یک دانہ
(ا، ح، ۴۱)

اقبال نے اضافت تشبیہ کی دونوں صورتوں کو بھی بڑی مہارت سے برتا ہے۔ وہ حرف اضافت کے ذریعے ترکیبی شکل میں بھی اس کا اظہار کرتے ہیں اور ترجمہ کرتے ہوئے بھی اضافت تشبیہ کی صورت پیدا کر دیتے ہیں تاہم ان کے کلام میں فارسیت چوں کہ زیادہ ہے، لہذا زیادہ تر پہلی صورت نظر آتی ہے۔ جیسے:

لاکھ وہ ضبط کرے پر میں ٹپک ہی جاؤں ساغرِ دیدہ پُر نم سے چھلک ہی جاؤں
(ب، د، ۸۶)

فقیرانِ حرم کے ہاتھ اقبال آ گیا کیونکر! میسر میر و سلطان کو نہیں شاہین کا فوری!
(ب، ج، ۶۰)

سفرِ عروںِ قمر کا عمارِ شب میں طلوعِ مہر و سکوتِ سپہرِ مینائی!
(ض، ک، ۱۰۴)

اُمید نہ رکھ دولتِ دنیا سے وفا کی رم اس کی طبیعت میں ہے مانندِ غزالہ
(ا، ح، ۴۵)

جب کہ کہیں کہیں وہ فارسی تراکیب کا اُردو میں ترجمہ کرتے ہوئے اضافت تشبیہ کا رنگ یوں جماتے ہیں:

شگفتہ ہو کے کلی دل کی پھول ہو جائے! یہ التجائے مسافر قبول ہو جائے!
(ب، د، ۹۷)

آج بھی اُس دیس میں عام ہے چشمِ غزال اور نگاہوں کے تیر آج بھی ہیں دل نشیں
(ب، ج، ۹۹)

تاثير ميں اڪسير سے بڑھ کر ہے یہ تيزاب سونے کا ہمالہ ہو تو مٹی کا ہے اک ڈھیر!
(ض ک، ۱۵۴)

سجھا لہو کی بوند اگر تُو اسے تو خیر دل آدمی کا ہے فقط اک جذبہ بلند
(ج، ۳۹)

(۴) غرضِ تشبیہ:

تشبیہ میں غرضِ تشبیہ کی کلیدی اہمیت ہے اور بعض محققین تو اسی کو اصل چیز گردانتے ہیں۔ ”غرضِ تشبیہ وہ ہے کہ تشبیہ ایک چیز کی دوسری چیز سے اس کے واسطے ہو اس لیے کہ اگر غرضِ تشبیہ کچھ نہ ہو تو تشبیہ فعلِ عبث ہوگی۔“ (۸۸) غرضِ تشبیہ شعر میں محذوف ہونے کے باوصف بہت اہم ہے اور ہر شاعر کے پیش نظر تشبیہ دینے کے لیے کچھ اغراض ضرور ہوتی ہیں جن سے اس کے تشبیہی نظام کا سراغ ملتا ہے۔ زیادہ تر غرضِ تشبیہ مشبہ سے متعلق ہوتی ہے تاہم کبھی کبھی شاعر اسے مشبہ بہ سے بھی وابستہ کر دیتا ہے اور دونوں صورتوں میں اس کا مقصد تشبیہ میں قوت پیدا کر کے اپنے مطمح نظر کی ترسیل کرانا ہی ہونا چاہیے۔ بنیادی طور پر غرضِ تشبیہ ہی وہ تصور ہے جس کی خاطر شاعر تشبیہ کا اہتمام کرتا ہے اور اس مقصد کے لیے مشبہ کی رفعت و تحسین، تذلیل و تفتیح، رعب و ہیبت، امکان و امتناع، ندرت و طرفگی اور توضیح و دل نشینی کے ساتھ ساتھ کبھی کبھار مشبہ بہ کی مشبہ پر اکملیت و ارفیعت بھی ظاہر کی جاتی ہے۔ گویا تشبیہ کا بنیادی جوہر ہے، سید عابد علی عابد کے الفاظ میں:

”اصل چیز تشبیہ میں غرضِ تشبیہ ہے..... غرضِ تشبیہ بہ اتفاق انتقاد مشرق و مغرب معروف سے مجہول کی طرف سفر ہے۔ یہ ایک ذہنی مسافرت ہے جس کے ذریعے پڑھنے والا شاعر کی تشبیہات کے ذریعے ان چیزوں کو جو کمالاً اس کے علم میں نہ آئی تھیں یا کبھی اس کے علم میں نہ آئی تھیں، معروف چیزوں کے وسیلوں سے پہچان لیتا ہے اور یوں مجہول اس کے لیے معروف، نامعلوم اس کے لیے معلوم اور پیچیدہ اس کے لیے سادہ ہو جاتا ہے۔ اگر ایک یہی غرضِ تشبیہ شاعر اپنے پیش نظر رکھے تو اسے اپنے فن کے ارتقا میں بہت بڑی حد تک کام یابی نصیب ہوگی۔“ (۸۹)

اقبال کی تشبیہیں اس لیے زیادہ کارگر اور سود مند ہیں کہ وہ غرضِ تشبیہ کی اہمیت سے آگاہ ہیں اور کسی موقع پر اپنی تشبیہ کو فعلِ عبث نہیں بننے دیتے۔ ان کے ہاں غرضِ تشبیہ اکثر و بیش تر مشبہ کی طرف راجع ہوتی ہے البتہ بعض مواقع پر وہ اسے مشبہ بہ سے منسوب کر کے بھی نہایت

پڑتا ثیر بنا دیتے ہیں۔ انھوں نے اپنی تشبیہات میں غرضِ تشبیہ کی وساطت معروف سے مجہول کی جانب بڑے قرینے سے سفر کیا ہے اور اس میں کوئی شک نہیں کہ ان کی تشبیہات کے ذریعے قاری نامعلوم امور کے متعلق معروف وسیلوں سے آگاہی حاصل کرتا ہے۔ یوں مجہول اس کے لیے معروف، نامعلوم اس کے لیے معلوم اور پیچیدہ اس کے لیے سادہ ہو جاتا ہے۔ ذیل میں اقبال کے ہاں مشبہ اور مشبہ بہ کی طرف رجوع کرنے والی اغراضِ تشبیہ کی نشان دہی کی جاتی ہے:

اول، وہ اغراضِ تشبیہ جن کا تعلق مشبہ سے ہے ان میں سرفہرست غرض یہ ہے کہ شاعر تشبیہ دیتے ہوئے مشبہ کی رفعت اور حسن کا اظہار کرے۔ علامہ کے تشبیہی اشعار کے پس منظر میں یہ غرض اکثر و بیش تر موجود ہے۔ جیسے:

دل نہیں شاعر کا، ہے کیفیتوں کی رستخیز کیا خبر تجھ کو، درونِ سیدہ کیا رکھتا ہوں میں
(ب، د، ۱۲۳)

روشن تھیں ستاروں کی طرح ان کی سنائیں خیمے تھے کبھی جن کے ترے کوہ و کمر میں
(ب، ج، ۱۰۴)

فطرت کا سروِ ازیلی اس کے شب و روز آہنگ میں یکتا صفتِ سورۂ رحمن!
(ض ک، ۶۰)

میں تو اس بارِ امانت کو اٹھاتا سرِ دوش کامِ درویش میں ہر تلخ ہے مانند نبات
(ج، ۴۸)

دوم، یہ کہ مشبہ کی تحقیر و تذلیل کا اظہار کیا جائے اور اس طرح وہ سننے والوں کو برا محسوس ہو۔ یہ غرض شعرِ اقبال میں یوں چھلکتی ہے:

اے تارو! نہ پوچھو چمنستانِ جہاں کی گلشن نہیں، اک بستی ہے وہ آہ و فغاں کی
(ب، د، ۲۱۵)

یہ عالم، یہ بت خانہ چشم و گوش جہاں زندگی ہے فقط خورد و نوش
خودی کی یہ ہے منزلِ اولیں مسافر! یہ تیرا نشین نہیں
(ب، ج، ۱۲۸)

ہوئی ہے ترکِ کلیسا سے حاکی آزاد فرنگیوں کی سیاست ہے دیو بے زنجیر
(ض ک، ۱۵۳)

سوم، یہ کہ مشبہ موجود حالت میں اچھا نہ ہو مگر تشبیہ میں غرض یہ ہو کہ مشبہ سننے والوں کو اچھا معلوم ہو:

اپنی اصلیت سے ہو آگاہ اے غافل کہ تو قطرہ ہے، لیکن مثالِ بحر بے پایاں بھی ہے
(ب، د، ۱۹۳)

عروجِ آدمِ خاکی سے انجم سہمے جاتے ہیں کہ یہ ٹوٹا ہوا تارِ امہِ کامل نہ بن جائے!
(ب، ج، ۱۰)

چہارم، یہ کہ شاعر مشبہ کی رعب و ہیبت کا اظہار کرنا چاہتا ہے۔ اقبال اس امر کا بھی اہتمام کرتے ہیں:

توڑ دیتا ہے بتِ ہستی کو ابراہیمِ عشق ہوش کا دارو ہے گویا مستیِ تسنیمِ عشق
(ب، د، ۱۱۴)

نظر نہیں تو مرے حلقہٴ سخن میں نہ بیٹھ کہ نکتہ ہائے خودی ہیں مثالِ تیغِ اصیل!
(ب، ج، ۶۳)

خدنگِ سینہٴ گردوں ہے اس کا فکرِ بلند کمنڈ اس کا تخیل ہے مہر و مہ کے لیے
(ض، ک، ۸۴)

پنجم، یہ کہ تشبیہ سے غرض حصولِ مبالغہ ہو۔ علامہ کے خیالات چوں کہ بہت رفیع تھے لہذا اسی ارفیعت کے پیش نظر یہ غرض تشبیہ ان کے ہاں خاصی نمایاں ہے، مثلاً:

اے حلقہٴ درویشاں وہ مردِ خدا کیسا ہو جس کے گریباں میں ہنگامہٴ رستا خیز!
جو ذکر کی گرمی سے شعلے کی طرح روشن جو فکر کی سرعت میں بجلی سے زیادہ تیز!
(ب، ج، ۲۶)

ہے گراں سیرِ غمِ راحلہ و زاد سے تُو کوہ و دریا سے گزر سکتے ہیں مانندِ نسیم!
(ب، د، ۶۱)

وہ بحر ہے آدمی کہ جس کا ہر قطرہ ہے بحرِ بیکرانہ!
(ض، ک، ۸۷)

ششم، تشبیہ سے یہ غرض ہوتی ہے کہ بیان کیا جائے کہ مشبہ کا وجود ممکن ہے اور یہ بات وہاں ہوتی ہے جہاں اس کے ممتنع ہونے کا بھی دعویٰ کر سکتے ہیں اور اس صورت میں یہ ہونا

چاہیے کہ مشبہ، وجہ شبہ کے ساتھ مشہور اور امکانیت میں مسلم ہو تا کہ مشبہ کے ممکن ہونے پر دلیل ہو۔ مثلاً اقبال کہتے ہیں:

انجمن میں بھی میسر رہی خلوت اس کو شمعِ محفل کی طرح سب سے جد اسب کا رفیق!
(ض، ک، ۱۲۹)

شاعر کا اذعایہ ہے کہ مردِ بزرگ کو انجمن میں بھی خلوت نصیب ہوتی ہے اور یہ دعویٰ بظاہر ممتنع معلوم ہوتا ہے اس لیے کہ یہ محال ہے کہ کسی کو انجمن میں خلوت میسر ہو لیکن جب اس کوشح کے ساتھ تشبیہ دی تو یہ امر ممکن ہو گیا یا اس کا امکان پیدا ہو گیا۔

ہفتم، یہ کہ مشبہ کے حال کی توضیح مقصود ہو یا قوت و ضعف و زیادتی اور کمی کے متعلق مشبہ کی مقدار ظاہر کرنا چاہیں۔ ایسی تشبیہوں میں مشبہ بہ، مشبہ سے زیادہ واضح اور مشہور ہوتا ہے۔ جیسے:

ایک فریاد ہے مانندِ سپندِ اپنی بساط اسی ہنگامے سے محفل تہ و بالا کردیں
(ب، د، ۱۳۲)

صورتِ شمشیر ہے دستِ قضا میں وہ قوم کرتی ہے جو ہر زماں اپنے عمل کا حساب!
(ب، ج، ۱۰۱)

اے کہ ہے زپرِ فلکِ مثلِ شررِ تیری نمود کون سمجھائے تجھے کیا ہیں مقاماتِ وجود
(ض، ک، ۱۱۴)

ہشتم، غرض تشبیہ سے یہ ہو کہ مشبہ کا حال سننے والے کے ذہن نشین ہو جائے اور اس قسم میں زیادہ تر غرض تشبیہ تمثیلی رنگ میں واقع ہوتی ہے۔ اس کے لیے ضروری ہے کہ مشبہ بہ، مشبہ سے اکمل اور اشہر ہوتا کہ پڑھنے والے کا ذہن فوراً اس تک رسائی پاسکے۔ مثلاً اقبال لکھتے ہیں:

آہ! مسلم بھی زمانے سے یونہی رخصت ہوا آسماں سے ابرِ آذاری اٹھا، برس، گیا
(ب، د، ۱۵۲)

صفتِ برق چمکتا ہے مرا فکرِ بلند کہ بھٹکتے نہ پھریں ظلمتِ شب میں راہی!
(ب، ج، ۷۶)

نہم، کہ مشبہ کو نادر اور طرفہ ظاہر کرنا مقصود ہو۔ یہ کیفیت وہی تشبیہات میں عموماً دو

طرح پائی جاتی ہے۔ اول یہ کہ مشبہ بہ فی نفسہ نادر ہو اور دوم یہ کہ مشبہ بہ فی نفسہ نادر نہ ہو لیکن مشبہ جب ذہن میں آئے تو اس کے ساتھ مشبہ بہ کا تصور کم آتا ہو۔ اقبال کے ہاں دونوں صورتوں یعنی مشبہ بہ کے فی نفسہ نادر ہونے یا نہ ہونے کے حوالے سے شعر دیکھیے:

اٹھی اول اول گھٹا کالی کالی کوئی حور چوٹی کو کھولے کھڑی تھی
(ب، د، ۵۷)

تیری بنا پیدار، تیرے ستوں بے شمار شام کے صحرا میں ہو جیسے ہجومِ نخیل!
(ب، ج، ۹۶)

پہلے شعر میں مشبہ بہ ”حور“ ہے جو چوٹی کھولے کھڑی ہے۔ اور یہ کالی گھٹا چھانے کے لیے نادر مشبہ بہ ہے جب کہ دوسرے شعر میں شام کے صحرا میں ہجومِ نخیل کا ہونا ایک عام بات ہے لیکن شاعر نے اسے مسجدِ قرطبہ کے قطار اندر قطار ستونوں کے لیے مشبہ بہ بنا کر ندرت و طرفگی پیدا کر دی ہے۔

(ب) وہ اغراضِ تشبیہ جن کا تعلق مشبہ بہ کے ساتھ ہے یا جن میں غرضِ تشبیہ، مشبہ بہ کی طرف راجع ہوتی ہے، دو ہیں۔ جن میں سے پہلی یہ ہے کہ وہ مشبہ جس چیز میں ناقص ہو، اس کو مشبہ بہ بنائیں اور دعوئی یہ کیا جائے کہ وہ مشبہ بہ، مشبہ سے ناقص نہیں بل کہ کامل ہے۔ محققین فن اسے ”تشبیہ منقلب“ سے بھی موسوم کرتے ہیں، مثلاً اقبال کہتے ہیں:

مطعمِ خورشید میں مضمونِ صبح جیسے خلوت گاہ مینا میں شرابِ خوشگوار
(ب، د، ۱۵۴)

یہاں مطعمِ خورشید میں مضمونِ صبح کا مضمون ہونا، مشبہ اور خلوت گاہ مینا میں شرابِ خوش گوار کا ہونا، مشبہ بہ ہے جو اپنی روشنی اور جھلک کے اعتبار سے یقیناً، مشبہ سے کم تر یا ناقص ہے لیکن ادعا یہی پیدا ہوتا ہے کہ برتر یا کامل ہے۔

دوسری صورت یہ ہے کہ جس شے کی شان کا اہتمام منظور ہو، اس کو مشبہ بہ بنائیں اور تشبیہ سے غرض یہی ہوتی ہے کہ مشبہ کے بجائے مشبہ بہ کی شان کا اہتمام کیا جائے، اس کو ”اظہار المطلوب“ کا نام بھی دیا جاتا ہے، جیسے:

شع کی طرح جنیں بزمِ گہ عالم میں خود جلیں، دیدہ اغیار کو بینا کر دیں
(ب، د، ۱۳۲)

مشبہ، فرد کی ذات ہے جو مشبہ بہ یعنی ”شع“ سے یقیناً افضل ہے لیکن یہاں شاعر کو مشبہ بہ کی شان کا اہتمام منظور ہے اور وہ اس کی شان یہ متعین کرتا ہے کہ شع خود جلتی ہے مگر دوسروں کو روشنی عطا کر دیتی ہے۔

یوں مشبہ اور مشبہ بہ سے وابستہ زیادہ تر اغراضِ علامہ کے ہاں نظر آ جاتی ہیں اور انھوں نے ترسیلِ مطلب کے لیے غرضِ تشبیہ سے استفادہ خاص کیا ہے۔ وہ اس کی کلیدی اہمیت سے آگاہ ہیں اور اسی لیے ان کے ہاں تشبیہ کا رعبث نہیں بل کہ معنی آفرینی کا مخزن بن گئی ہے۔

(۵) اقسامِ تشبیہ:

تشبیہ کی متعین کردہ بیش تر اقسام کلامِ اقبال میں مستعمل ملتی ہیں۔ خاص طور پر حسی و عقلی تشبیہوں کی ملی جلی اشکال (جن کا تذکرہ آغاز میں کیا گیا) تو اس قدر تنوع کے ساتھ نظر آتی ہیں کہ پڑھنے والا ان کی مشاقی فن کی داد دے بغیر نہیں رہ پاتا۔ اسی طرح وجہِ تشبیہ، اداتِ تشبیہ اور غرضِ تشبیہ سے متعلق بعض اقسام بھی گذشتہ اوراق میں بیان کی گئی ہیں جب کہ ارکانِ تشبیہ سے وابستہ دیگر نوعیتیں ذیل میں بیان کی جاتی ہیں:

(۱) تشبیہ مفرد:

وہ تشبیہ جس میں مشبہ اور مشبہ بہ دونوں مفرد حسی یا مفرد عقلی ہوتے ہیں۔ اسے ”تشبیہ یگانہ“ بھی کہا جاتا ہے۔ اقبال کی تشبیہات میں یہ صورت نمایاں ہے، جیسے:

آیا ہے تو جہاں میں مثالِ شرار دیکھ دم دے نہ جائے ہستیِ ناپیدار دیکھ
(ب، د، ۹۸)

برگِ گل پر رکھ گئی شبنم کا موتی بادِ صبح اور چمکتی ہے اس موتی کو سورج کی کرن
(ب، ج، ۳۰)

گزر جا عقل سے آگے کہ یہ نور چراغِ راہ ہے، منزل نہیں ہے!
(۸۴، //)

یہاں پہلے شعر میں انسان کی زندگی، مشبہ مفرد عقلی، شرار مشبہ بہ مفرد حسی ہے۔ دوسرے شعر میں شبنم کا قطرہ، مشبہ واحد حسی اور موتی، مشبہ بہ واحد حسی ہے جب کہ تیسرے شعر میں ’عقل‘

مشبہ مفرد عقلی اور چراغِ راہ مشبہ بہ مفرد حسی ہے۔

۲) تشبیہ مرکب:

تشبیہ مرکب یا آمیگی (۹۰) یا تشبیہ ممتثل (۹۱) تشبیہ کی وہ قسم ہے، جس میں مشبہ اور مشبہ بہ دونوں مرکب حسی یا مرکب عقلی ہوتے ہیں۔ علامہ کی ندرت و مہارت کا زیادہ تر اظہار تشبیہ مرکب کی صورت میں ہوا ہے اور ویسے بھی مرکب تشبیہوں میں شاعر پیچیدہ واردات، تجربات اور جملہ کوائف کو زیادہ موثر طور پر پیش کر سکتا ہے۔ بہ ظاہر تشبیہ مرکب خاصی دقیق محسوس ہوتی ہے مگر اس میں بے حد لطافت پنہاں ہوتی ہے جس کی وساطت سے تخلیق کار اپنے مختلف خیالات اور محسوسات کو ایک وحدت کی صورت میں پیش کرتا ہے۔ خصوصاً بیانیہ اصناف میں تو مرکب تشبیہوں سے بڑی رعنائی پیدا ہو جاتی ہے۔ اقبال نے اس قسم کے فنی تقاضوں کو پیش نظر رکھ کر بڑی عمدہ تشبیہات تخلیق کی ہیں۔ مثلاً:

جدائی میں رہتی ہوں میں بے قرار پروتی ہوں ہر روز اشکوں کے ہار
(ب، د، ۳۶)

مطلع خورشید میں مضمحل ہے یوں مضمونِ صبح جیسے خلوت گاہ مینا میں شرابِ خوش گوار
(۱۵۴، ۱۱)

یہاں مشبہ اشک اور مشبہ بہ ہار دونوں مرکب حسی ہیں۔ ”مطلع خورشید میں مضمون صبح کا مضمحل ہونا“ مشبہ مرکب حسی اور ”خلوت گاہ مینا میں شراب خوش گوار کا دکھائی دینا“ مشبہ بہ مرکب حسی ہے۔

۳) تشبیہ مفصل:

یہ تشبیہ کی وہ قسم ہے جس میں شعر میں وجہ تشبیہ کا تشبیہ کے ضمن میں باقاعدہ ذکر ہوتا ہے۔ یہ صورت شعر اقبال میں کم نظر آتی ہے۔ مثلاً:

پکاری اس طرح دیوارِ گلشن پر کھڑے ہو کر چنگ او غنچہ گل! تو مؤذن ہے گلستان کا
(ب، د، ۵۶)

گزر جا عقل سے آگے کہ یہ نور چراغِ راہ ہے، منزل نہیں ہے!
(ب، ج، ۸۴)

یہاں پہلے شعر میں، مشبہ: ”عقل“، مشبہ بہ ”چراغِ راہ“ اور وجہ تشبیہ: ”نور“ ہے جب کہ دوسرے شعر میں، مشبہ: ”غنچہ گل“، مشبہ بہ: ”مؤذن“ اور وجہ تشبیہ ”چنگ“ ہے جو آواز سے اظہار کر رہی ہے۔ اسی طرح تیسرے اور چوتھے شعر میں بالترتیب ”مہ و ستارہ“ مشبہ، ”شرارہ“ مشبہ بہ اور ”یک نفس“ وجہ تشبیہ مذکور ہے۔ ”آزاد“ اور ”محلوم“ مشبہ اور ”رگ سنگ“ اور ”رگ تاک“ مشبہ بہ، جب کہ ”سخت“ اور ”نرم“ وجہ تشبیہ ہیں جو محذوف نہیں۔

۴) تشبیہ ملفوف:

اس قسم کے تحت شعر میں پہلے کئی مشبہ ایک جگہ لاتے ہیں اور اس کے بعد کئی مشبہ بہ ترتیب کے ساتھ لف و نشر مرتب کی طرح کلام میں ذکر کیے جاتے ہیں۔ اسے ”تشبیہ در پیچیدہ“ (۹۲) بھی کہا جاتا ہے۔ اقبال کہتے ہیں:

بت شکن اٹھ گئے، باقی جو رہے بت گر ہیں تھا براہیم پدر، اور پسر آزر ہیں
(ب، د، ۲۰۰)

پہلے مصرعے میں دو مشبہ ”بت شکن“ اور ”بت گر“ ہیں اور دوسرے میں ”براہیم“ اور ”آزر“ دو مشبہ بہ ہیں۔ اسی طرح یہ شعر:

الفاظ و معانی میں تفاوت نہیں لیکن ملا کی اذال اور، مجاہد کی اذال اور!
(ب، ج، ۱۵۶)

یہاں ’الفاظ و معانی‘ مشبہ ہیں اور ’ملا اور مجاہد‘ مشبہ بہ جو کہ صنعت لف و نشر مرتب کی طرح کلام میں ذکر ہوئے ہیں اور تشبیہ ملفوف کی صورت تشکیل پائی ہے۔

۵) تشبیہ مفروق:

اس قسم کو ”تشبیہ جدا“ (۹۳) سے بھی موسوم کیا جاتا ہے اور شاعر اس کے تحت کوشش کرتا ہے کہ ایک شعر میں ایک مشبہ اور ایک مشبہ بہ پہلے لائے، اس کے بعد ایک اور مشبہ اور مشبہ بہ اور اسی طرح مزید علامہ اس کا استعمال یوں کرتے ہیں:

بندے کلیم جس کے، پر بت جہاں کے سینا نوح نبی کا آ کر ٹھیرا جہاں سفینا
(ب، د، ۸۷)

اس شعر میں پہلے بندے مشبہ اور کلیم مشبہ بہ، پھر پربت مشبہ اور سینا مشبہ بہ ہیں اور یہ صورت پیدا ہوئی ہے۔ مزید دیکھیے:

تو ہے محیط بیکراں، میں ہوں ذرا سی آ بجو یا مجھے ہمکنار کر یا مجھے بیکار کر!
(ب، ج، ۷)

تازہ مرے ضمیر میں معرکہ کہن ہوا عشق تمام مصطفیٰ! عقل تمام بولہب!
(۱۱۴//)

یہاں بھی اولاً ایک مشبہ ”تو“ اور مشبہ بہ ”محیط بیکراں“ لائے گئے ہیں بعد ازاں ایک اور مشبہ ”میں“ اور مشبہ بہ ”ذرا سی آ بجو“ شعر میں نمود کرتے ہیں جب کہ دوسرے شعر میں پہلے ایک مشبہ ”عشق“ اور مشبہ بہ ”مصطفیٰ“ کا ذکر ہوا اور پھر دوسرے مشبہ یعنی ”عقل“ اور مشبہ بہ ”بولہب“ مذکور ہوئے ہیں۔

(۶) تشبیہ تسویہ:

تشبیہ تسویہ جسے ”تشبیہ مزدوج“ (۹۴) یا ”تشبیہ مستوی“ (۹۵) یا ”تشبیہ یکسان“ (۹۶) بھی کہا جاتا ہے، وہ قسم ہے جس میں شاعر تشبیہ میں کئی مشبہ اور ایک مشبہ بہ لاتا ہے۔ اقبال اس کا اہتمام اکثر کرتے ہیں اور اس کی وساطت سے وہ اپنے کلام میں زور اور دلالت پیدا کرنا چاہتے ہیں، جیسے:

زلزلے ہیں، بجلیاں ہیں، قحط ہیں، آلام ہیں کیسی کیسی دخترانِ مادرِ ایام ہیں!
(ب، د، ۲۳۰)

تمدن، تصوف، شریعت، کلام بتانِ عجم کے پجاری تمام!
(ب، ج، ۱۲۴)

پہلے شعر میں زلزلے، بجلیاں، قحط اور آلام چار مشبہ ہیں جب کہ ”دخترانِ مادرِ ایام“ ایک مشبہ بہ ہے۔ دوسرے شعر میں بھی ”تمدن“، ”تصوف“، ”شریعت“ اور ”کلام“ چار ہی مشبہ ہیں لیکن مشبہ بہ واحد ”بتانِ عجم کے پجاری“ ہے۔

(۷) تشبیہ جمع:

تشبیہ جمع کے تحت اقبال شعر میں ایک مشبہ اور کئی مشبہ بہ لاتے ہیں اور یہ قسم ان کے

ہاں بہت زیادہ مستعمل ہے۔ وہ اسے ایک شعر میں بھی لاتے ہیں اور بسا اوقات اشعارِ مسلسل میں توضیحی رنگ تشکیل دینے کے لیے بھی اس سے استفادہ ملتا ہے۔ ایک شعر میں اس کی مثال دیکھیے:

زندگانی جس کو کہتے ہیں فراموشی ہے یہ خواب ہے، غفلت ہے، سرمستی ہے، بے ہوشی ہے یہ
(ب، د، ۹۳)

”زندگانی“ ایک مشبہ اور ”خواب“، ”غفلت“، ”سرمستی“ اور ”بے ہوشی“ چار مشبہ بہ ہیں۔ اقبال نے اشعارِ مسلسل میں تشبیہ کی اس قسم سے بڑی ندرت پیدا کی ہے اور ایسی مثالیں کثرت سے ہیں، مثلاً:

جگنو کی روشنی ہے کاشانہ چمن میں یا شمع جل رہی ہے پھولوں کی انجمن میں؟

آیا ہے آسمان سے اڑ کر کوئی ستارہ یا جان پڑ گئی ہے مہتاب کی کرن میں؟

یا شب کی سلطنت میں دن کا سفیر آیا؟ غربت میں آ کے چمکا، گننام تھا وطن میں؟

تلمہ کوئی گرا ہے مہتاب کی قبا کا؟ ذرہ ہے یا نمایاں سورج کے پیرہن میں؟

حسنِ قدیم کی یہ پوشیدہ اک جھلک تھی لے آئی جس کو قدرتِ خلوت سے انجمن میں؟

چھوٹے سے چاند میں ہے ظلمت بھی روشنی بھی نکلا کبھی گہن سے، آیا کبھی گہن میں

(ب، د، ۸۴)

واحد مشبہ: ”جگنو“، متعدد مشبہ بہ، یعنی: ”شمع“، ”ستارہ“، ”مہتاب کی کرن“، ”شب کی سلطنت میں صبح کا سفیر“، ”مہتاب کی قبا کا تلمہ“، ”سورج کے پیرہن کا ذرہ“، ”حسنِ قدیم کی پوشیدہ جھلک“، ”چاند (گہن سے نکلا ہوا یا گہن میں آیا ہوا)۔ اسی طرح بالِ جبو ریل کی نظم ”مسجدِ قرطبہ“ میں اقبال ”عشق“ کو مشبہ قرار دے کر متعدد مشبہ بہ لائے ہیں۔

(۸) تشبیہ قریب:

اسے ”مبتذل“ (۹۷) اور ”تشبیہ رنگ باختہ و بیفروغ“ (۹۸) بھی کہا گیا ہے۔ اس میں وجہ تشبیہ فوراً سمجھ میں آ جاتی ہے یعنی مشبہ سے مشبہ بہ کی طرف خیال بلا تاثر اور جلد منتقل ہو

جاتا ہے۔ کثرت سے استعمال ہونے کے باعث عموماً ایسی تشبیہوں میں ندرت یا حسن و خوبی نظر نہیں آتی۔ ہاں اقبال اپنے موضوعات کی طرفگی کے پیش نظر ایسی تشبیہوں کو بھی دل کشی عطا کر دیتے ہیں، مثلاً:

ہے دوڑتا اشہبِ زمانہ کھا کھا کے طلب کا تازبانہ
(ب، د، ۱۱۹)

ہوا خیمہ زن کاروانِ بہار ارم بن گیا دامنِ کوسار!
(ب، ج، ۱۲۲)

پہلے شعر میں ”زمانہ“ مشبہ اور ”اشہب“ مشبہ بہ ہے اور وجہ شبہ ”برق رفتاری“ ہے جو فوراً سمجھ میں آ جاتی ہے۔ دوسرے شعر میں ”دامنِ کوسار“ مشبہ اور ”ارم“ مشبہ بہ ہے اور وجہ شبہ ”خوب صورتی“ ہے جس کی جانب انتقال ذہن بہ آسانی ہو جاتا ہے۔

(۹) تشبیہ بعید:

تشبیہ بعید جسے ”تشبیہ غریب“ (۹۹) اور ”تشبیہ دور و شکفت“ (۱۰۰) کا نام بھی دیا جاتا ہے، تشبیہ کی نادر صورت ہے۔ یہاں وجہ شبہ کا قدر تا مل سے سمجھ میں آنا حسن اور دل کشی کا باعث بنتا ہے۔ اقبال کے ہاں یہ انداز خاصاً نمایاں ہے، جیسے:

ہر چیز کی حیات کا پروردگار تو زائیدگانِ نور کا ہے تاجدار تو
(ب، د، ۴۴)

جمہور کے ابلیس ہیں اربابِ سیاست باقی نہیں اب میری ضرورت تہ افلاک!
(ب، ج، ۱۶۲)

پہلے شعر میں ”آفتاب“ مشبہ اور مشبہ بہ ”ہر چیز کی حیات کا پروردگار ہونا“ اور ”زائیدگانِ نور کا تاج دار ہونا“ ہے اور ان تشبیہات میں تا مل ہی سے معلوم ہوتا ہے کہ شاعر کے پیش نظر سورج کے لازمی ہونے کی وجہ شبہ موجود ہے۔ جب کہ دوسرے شعر میں مشبہ ”اربابِ سیاست“ اور مشبہ بہ ”جمہور کے ابلیس“ ہے اور غور کرنے پر ہی پتا چلتا ہے کہ شاعر نے اہل سیاست کو جمہور کے ابلیس کیونکر کہا ہے۔

(۱۰) تشبیہ مجمل:

اگر تشبیہ میں وجہ شبہ مذکور نہ ہو یا مخدوف ہو تو اسے ”تشبیہ مجمل“ کہتے ہیں۔ علامہ کی تشبیہوں میں یہ صورت بھی پیدا ہوتی ہے، جیسے:

اے دردِ عشق! ہے گہر آبِ دار تو نامحرموں میں دیکھ نہ ہو آشکار تو!
(ب، د، ۵۰)

مشبہ ”دردِ عشق“ مشبہ بہ: ”گہر آبِ دار“ اور وجہ شبہ، مذکور نہیں ہے۔

(۱۱) تشبیہ تمثیل:

یہ تشبیہ کی وہ قسم ہے جس میں تشبیہ مرکب کی طرح وجہ شبہ کئی امور سے حاصل ہوتی ہے لیکن وصف حقیقی کے بجائے اعتباری ہوتا ہے۔ ایسی تشبیہ میں مثال دینے یا توضیح کرنے کا انداز پایا جاتا ہے۔ بعض ناقدین اسے تشبیہ مرکب ہی کی ذیل میں رکھتے ہیں یا اس کی پروردہ قرار دیتے ہیں۔ تاہم اس ضمن میں حقیقی اور اعتباری یا فرضی کا فرق بھی ملحوظ رکھنا ضروری ہے۔ تشبیہ تمثیل میں وجہ شبہ چند امور سے حاصل ہوتی ہے اور اس میں وجہ شبہ کو پُر مایہ ہونا چاہیے۔ اس کی مدد سے شاعر اپنے کلام میں بڑی دل کش شعری فضا تشکیل دے سکتا ہے جو وہ مجسم صورت میں دیتا ہے۔ یاد رہے کہ اصلاً یہ نوع شعری، تمثیل کی فنی خوبی پر انحصار کرتی ہے جس کے تحت ایک مجموعی حالت یا کیفیت کو دوسری مجموعی حالت یا کیفیت کو کسی ضرب المثل، مجاورے یا کسی مثال کے ذریعے بیان کر دیا جاتا ہے۔ تاہم تشبیہ تمثیل میں بیان کا یہ انداز طرفین تشبیہ کے باہمی یا اشتراکی وصف کی بنا پر تشکیل پاتا ہے۔ اقبال نے تشبیہ کی اس مقبول عام صورت سے استفادہ خاص کیا ہے۔ وہ اس سلسلے میں فنی طریقہ کار سے پوری طرح آگاہ ہیں اور اس قسم کے ذریعے حیرت اور استعجاب کے عناصر پیدا کر کے معنی کی دالاتوں کو روشن تر کرتے چلے جاتے ہیں۔ ایسے موقعوں پر اقبال کی تمثیلی تشبیہات کی وضاحت مولوی اصغر علی روجی کے تشبیہ تمثیل کے ضمن میں رقم کیے جانے والے اشارات سے بھر پور طور پر ہوتی ہے۔ مولانا روجی نے دبیر عجم میں لکھا ہے کہ تشبیہ تمثیل میں وجہ شبہ عقلی ہوتی ہے اور مشبہ بہ کسی مستند بات سے وجود میں آتا ہے یا کسی ایسی اصطلاح اور رائج حقیقت پر مبنی ہوتا ہے، جس کی صداقت کو فرضی ہونے کے باوصف سب درست مانتے ہیں۔ نیز اس میں عام طور پر شاعر اپنے دعوے کو استدلال سے دوسرے مصرعے میں ثابت کرتا نظر آتا

ہے (۱۰۱) اقبال کی تشبیہی تمثیلوں میں ایسے اوصاف موجود ہیں اور اس کی وساطت سے انہوں نے عمدہ معنوں کی تفہیم کرائی ہے۔ مثلاً بانگِ درا کی نظم ”فراق“ دیکھیے جس میں بڑے موثر انداز میں تشبیہ تمثیل کی صورت پیدا ہوئی ہے:

تلاش گوشہ عزت میں پھر رہا ہوں میں یہاں پہاڑ کے دامن میں آچھپا ہوں میں
شکتہ گیت میں چشموں کے دلبری ہے کمال دعائے طفلکِ گفتار آزما کی مثال
ہے تحت لعلِ شفق پر جلوسِ اخترِ شام بہشتِ دیدہ بینا ہے حسنِ منظرِ شام
سکوتِ شامِ جدائی ہوا بہانہ مجھے
کسی کی یاد نے سکھلا دیا ترانہ مجھے

یہ کیفیت ہے مری جانِ ناشکیبا کی مری مثال ہے طفلِ صغیرِ تنہا کی
اندھیری رات میں کرتا ہے وہ سرودِ آغاز صدا کو اپنی سمجھتا ہے غیر کی آواز
یونہی میں دل کو پیامِ شکیب دیتا ہوں
شبِ فراق کو گویا فریب دیتا ہوں
(ب، د، ۱۳۱)

یہاں وجہ شبہ کئی امور سے حاصل ہوئی ہے اور فرضی یا اعتباری ہے۔ اس تشبیہ میں دیگر تشبیہوں کی طرح توضیح کا انداز بھی ہے لیکن وصفِ حقیقی نہیں تاہم اس کی صداقت فرضی ہونے کے باوجود درست مانی جاسکتی ہے، نیز مثال دینے کا رنگ بھی موجود ہے اور شاعر نے ایک تنہا طفلِ صغیر کے قلبی واردات کمال خوبی سے خود اپنی داخلی کیفیات کے ترجمان بنا دیئے ہیں۔

(۱۲) تشبیہ غیر تمثیل:

تشبیہ غیر تمثیل وہ ہے کہ جس میں مثالی انداز تو ضرور ہوتا ہے مگر اس میں وجہ شبہ چند امور سے حاصل نہیں ہوتی اور نہ ہی وہی و اعتباری ہوتی ہے بلکہ ایک وجہ ہوتی ہے اور وہ بھی حقیقی۔ اقبال کے ہاں انداز دیکھیے:

آہ! مسلم بھی زمانے سے یونہی رخصت ہوا آسمان سے ابرِ آذاری، اٹھا، برسا، گیا
(ب، د، ۱۵۲)

عشق و مستی نے کیا ضبطِ نفس مجھ پہ حرام کہ گرہ غنچے کی کھلتی نہیں بے موج نسیم!
(ض، ک،)

وہ بزمِ عیش ہے مہمانِ یک نفس دو نفس! چمک رہے ہیں مثالِ ستارہ جس کے ایانغ!
(ض، ک، ۸۵)

پاک ہوتا ہے ظن و تخمین سے انساں کا ضمیر کرتا ہے ہر راہ کو روشن چراغِ آرزو
(ح، ۳۶)

ان اشعار میں وجہ شبہ زیادہ امور سے حاصل نہیں ہوئیں بلکہ ہر شعر میں ایک ہی وجہ شبہ ہے اور وہ بھی وہی و عقلی نہیں بلکہ حقیقی و اصلی ہے البتہ مثالی انداز یا دلیل دینے کا انداز سب شعروں میں موجود ہے۔ اقبال کے ہاں ایسے اشعار کثرت سے ہیں اور کہا جاسکتا ہے کہ ایسے شعر پارے ان کے کلام میں کسی قدر سبکِ ہندی کا سارنگ لیے ہوئے ہیں۔

(۱۳) تشبیہ معکوس:

تشبیہ معکوس یا ”تشبیہ عکس“ (۱۰۲) یا ”وارونہ“ (۱۰۳) سے مراد یہ ہے کہ شاعر مشبہ کو مشبہ بہ اور پھر مشبہ بہ کو مشبہ قرار دے، مثلاً اقبال تشبیہ معکوس کی صورت میں ”خودی“ کی توصیف بیان کرتے ہوئے لکھتے ہیں:

رائی زورِ خودی سے پربت پربت ضعفِ خودی سے رائی!
(ب، ج، ۵۳)

سبک اس کے ہاتھوں میں سنگِ گراں! پہاڑ اس کی ضربوں سے ریگِ رواں!
(//، ۱۲۷)

(۱۴) تشبیہ اضمار:

اسے ”تشبیہ مضمّر“ (۱۰۴) یا ”تشبیہ نہان“ (۱۰۵) بھی کہتے ہیں اور اس کے تحت شاعر اپنے کلام میں اس طرح تشبیہ دیتا ہے کہ بہ ظاہر ایسا معلوم ہوتا ہے کہ اس کا مقصد تشبیہ نہیں بلکہ کچھ اور ہے، جب کہ حقیقت میں وہ تشبیہ دیتا ہے۔ تشبیہ کی یہ صورت استعارے سے قریب تر ہوتی ہے۔ اقبال کے ہاں بعض مقامات پر ایسی صورت حال بھی پیدا ہوئی ہے، جیسے:

علم کے دریا سے نکلے غوطہ زن گوہر بدست وائے محرومی! خرف چین لب ساحل ہوں میں
(ب، د، ۱۰۷)

یہاں ظاہری طور پر محسوس نہیں ہوتا کہ شاعر اپنی لاجسلی کو ساحل پر ٹھیکریاں چننے
والے سے تشبیہ دے رہا ہے بل کہ زیادہ تر استعارے ہی کا شائبہ ہوتا ہے۔

۱۵) تشبیہ مطلق:

تشبیہ مطلق یا ”صریح“ یا ”تشبیہ مصرح“ (۱۰۶) وہ ہے کہ جس میں تشبیہ کے چاروں
ارکان موجود ہوں۔ شعر اقبال میں ایسی تشبیہیں متعدد ہیں اور توضیح و تشریح معنی میں ان کا خاص
مقام ہے، مثلاً:

جگنو کی روشنی ہے کاشانہ چمن میں یا شمع جل رہی ہے پھولوں کی انجمن میں
(ب، د، ۸۴)

پیتاں پھولوں کی گرتی ہیں خزاں میں اس طرح دستِ طفلِ خفتہ سے رنگیں کھلونے جس طرح
(۱۵۲، //)

ہو گیا مانند آبِ ارزاں مسلمان کا لہو مضطرب ہے تو کہ تیرا دل نہیں دانائے راز
(۲۶۴، //)

ان سب شعروں میں چاروں ارکان موجود ہیں، یعنی پہلے شعر میں، مشبہ: جگنو، مشبہ
بہ: شمع، وجہ شبہ: روشنی، حرف تشبیہ: یا۔ دوسرے شعر میں، مشبہ: پھولوں کی پیتاں اور خزاں، مشبہ
بہ: رنگیں کھلونے اور دستِ طفلِ خفتہ، حرف تشبیہ: اس طرح اور جس طرح — اور وجہ شبہ:
گونا، جب کہ تیسرے شعر میں، مشبہ: لہو، مشبہ بہ: آب، وجہ شبہ: ارزاں، اور حرف تشبیہ: مانند ہے،
اس طرح مطلق تشبیہیں وجود میں آئی ہیں۔

۱۶) تشبیہ نام:

وہ ہے کہ جس میں مشبہ اور مشبہ بہ (یعنی طرفین تشبیہ) دونوں کا ذکر ہوتا ہے، مثلاً:
مذہب سے ہم آہنگی افراد ہے باقی دیں زخمہ ہے، جمعیتِ ملت ہے اگر ساز
(ب، د، ۲۳۵)

مشبہ: دیں، مشبہ بہ: زخمہ۔

۱۷) تشبیہ مشروط:

اسے ”تشبیہ شرطی“ یا ”مقید“ (۱۰۷) سے بھی موسوم کیا جاتا ہے اور اس کے تحت شاعر
طرفین تشبیہ میں سے ایک کو مشروط کرتا ہے۔ اقبال نے تشبیہ کی اس قسم سے تاثیر کلام میں اضافہ کیا
ہے، جیسے:

شاعر دل نواز بھی بات اگر کہے کھری ہوتی ہے اس کے فیض سے مزرعِ زندگی ہری
(ب، د، ۲۳۵)

یہاں مشبہ، شاعر دل نواز کا کھری بات کرنا ہے جسے مشروط طور پر مزرعِ زندگی ہری کرنے
(مشبہ بہ) کے وصف کا حامل قرار دیا گیا ہے۔

۱۸) تشبیہ کنایہ:

اسے ”تشبیہ کنایت“ (۱۰۸) یا ”تشبیہ کنئی“ (۱۰۹) بھی کہتے ہیں اور اس میں ایک چیز کو
دوسری سے کنایتاً اس طرح تشبیہ دیتے ہیں کہ مشبہ اور حرف تشبیہ کا ذکر نہیں ہوتا۔ مثلاً:

زندگی کی رہ میں چل، لیکن ذرا بچ بچ کے چل یہ سمجھ لے کوئی مینا خانہ بارِ دوش ہے
(ب، د، ۲۷۸)

گر چہ ہے دلکشا بہت حسنِ فرنگ کی بہار طائرکِ بلند بال دانہ و دام سے گزرا!
(ب، ج، ۲۹)

مشبہ اور حرف تشبیہ مذکور نہیں اور زندگی کو کنایتاً ”مینا خانہ“ قرار دیا ہے جو بارِ دوش ہے
اور ذرا سی تیزی یا کج خرامی سے چکنا چور ہو سکتا ہے۔ اسی طرح دوسرے شعر میں مشبہ اور
حرف تشبیہ محذوف ہیں اور مردِ مسلمان کو کنایتاً طور پر ”طائرکِ بلند بال“ کہا گیا ہے۔ یہ کہنے میں
مبالغہ نہیں کہ علامہ اقبال کے کلام میں کنایاتی تشبیہات بہت لطف دیتی ہیں اور اپنے اندر ایک
جہانِ معنی لیے ہوئے ہیں۔

۱۹) تشبیہ تفضیل:

وہ ہے جس کے تحت ایک شے کو دوسری کے ساتھ تشبیہ دیتے ہیں، پھر اس سے رجوع
کر کے مشبہ کو مشبہ بہ پر ترجیح دے دی جاتی ہے۔ اسی نسبت سے اسے ”تشبیہ برتری“ (۱۱۰) بھی

کہتے ہیں:

آیا ہے آسماں سے اڑ کر کوئی ستارہ یا جان پڑ گئی ہے مہتاب کی کرن میں؟

(ب، د، ۸۴)

پہلے ”جگنو“ کو آسماں سے اڑ کر آنے والے ستارے سے تشبیہ دی ہے، پھر اس کے بعد اسے مہتاب کی کرن میں جان پڑنے سے تشبیہ دے کر مشبہ بہ ”مہتاب“ پر فائق ٹھہرا دیا ہے اور تشبیہ کی یہ دلکش صورت پیدا ہوئی ہے۔

۲۰) تشبیہ مقبول:

وہ ہے جس کی تشبیہ کی غرض اچھی طرح سے ظاہر ہو اور مشبہ بہ ایسا ہو کہ وجہ شبہ میں وہ اشہر، اکمل اور مسلم ہو، جیسے:

بجھی عشق کی آگ اندھیر ہے مسلمان نہیں راہ کا ڈھیر ہے

(ب، ج، ۱۲۴)

وجہ شبہ مشہور و مسلم ہے اور غرض تشبیہ اچھی طرح سے ظاہر ہو رہی ہے۔

۲۱) تشبیہ بلیغ:

اسے ”تشبیہ رسا“ (۱۱۱) بھی کہتے ہیں اور اس سے مراد یہ ہے کہ شاعر تشبیہ میں وجہ شبہ اور ادات تشبیہ دونوں کے ذکر سے گریز کر کے اسے زیادہ بلیغ اور رسا بنا دیتا ہے۔ اقبال نے تشبیہ کی اس برتر صورت کو بڑے قرینے کے ساتھ برتا ہے، جیسے:

حقیقت پہ ہے جامہٴ حرف تنگ! حقیقت ہے آئینہ، گفتار زنگ!

(ب، ج، ۱۲۹)

یہاں ”حقیقت“ اور ”گفتار“ مشبہ اور ”آئینہ“ اور ”زنگ“ مشبہ بہ ہیں جب کہ حرف تشبیہ اور وجہ تشبیہ مخدوف ہیں۔

۲۲) تشبیہ وقوعی:

وہ تشبیہ ہے جس میں مشبہ بہ کا وقوع میں آنا ممکن ہو، مثلاً:

لذت سرود کی ہو چڑیوں کے چچھوں میں چشمے کی شورشوں میں باجا سانج رہا ہو
(ب، د، ۴۷)

چڑیوں کے چچھانے کو کسی باجے کے بجنے سے تشبیہ دی گئی ہے اور یہاں مشبہ بہ کا وقوع میں آنا ممکن نظر آتا ہے۔

۲۳) تشبیہ غیر وقوعی:

وہ ہے جس میں مشبہ بہ کا وقوع میں آنا ممکن نہ ہو، مثلاً:

عشق کی گرمی سے شعلے بن گئے چھالے مرے کھلتے ہیں بجلیوں کے ساتھ اب نالے مرے

(ب، د، ۱۲۰)

۲۴) تشبیہ تفصیلی:

وہ ہے جس میں صرف مشبہ کا حال موثر مشبہ بہ کے ذریعے بیان نہیں کیا جاتا بلکہ مشبہ بہ کی توصیف بھی تفصیلاً بیان کر دی جاتی ہے۔ یہ اپنے اندر چوں کہ مشبہ بہ کی توصیف کے ضمن میں تفصیل کا عنصر لیے ہوتی ہے اس لیے اس کا زیادہ تر استعمال رزمیہ منظومات میں ہوتا ہے اور اس نسبت سے اسے ”تشبیہ حماسی“ (Epic Simile) بھی کہا جاتا ہے (۱۱۲) یہاں علامہ کے ہاں مستعمل اس کی ایک صورت دیکھیے جس میں وہ مشبہ بہ کی تفصیل کچھ اس انداز سے مہیا کر دیتے ہیں:

زندگانی ہے مری مثلِ ربابِ خاموش جس کی ہر رنگ کے نغموں سے ہے لبریز آغوش

(ب، د، ۱۲۴)

۲۵) تشبیہ مؤکد اور مرسل:

جیسا کہ آغاز میں ذکر ہو چکا ہے کہ تشبیہ مؤکد یا ”مضمحلہ ادات“ (۱۱۳) وہ ہے جس میں شاعر ادات تشبیہ کا ذکر نہیں کرتا اور ”مرسل“ یا ”سادہ“ (۱۱۴) میں ادات تشبیہ مذکور ہوتے ہیں۔ علامہ کے ہاں یہ دونوں صورتیں کثرت سے موجود ہیں، مثلاً:

تازہ مرے ضمیر میں معرکہ کہن ہوا عشق تمام مصطفیٰ! عقل تمام بولہب!

(ب، ج، ۱۱۴)

جہاں میں اہل ایمان صورت خورشید جیتے ہیں ادھر ڈوبے، ادھر نکلے، ادھر ڈوبے، ادھر نکلے! (ب، د، ۲۷۳)

شعر اقبال میں تشبیہ کے متذکرہ ارکان و عناصر اور اقسام بڑی جدت اور تنوع کے ساتھ مستعمل ملتے ہیں اور کہیں یہ گمان نہیں گزرتا کہ علامہ نے محض مشاقی سخن کے اظہار کی خاطر ان سے استفادہ کیا ہے بل کہ یہ حقیقت ہے کہ ہر مقام پر ان کی فطری بے ساختگی قابل تحسین ہے۔ خلیفہ عبدالکیم نے اپنی کتاب تشبیہاتِ رومی میں ایک جگہ لکھا ہے کہ:

”..... جذبات کی زبان تشبیہی ہوتی ہے۔ شاعری زیادہ تر جذبات کے اظہار کا نام ہے۔ اس لیے موثر شعر وہی ہوتا ہے جس میں کوئی دل نشین تشبیہ استعمال کی گئی ہو۔ جب دل کسی جذبے سے لبریز ہو تو یہ بیانہ کسی تشبیہ ہی میں چھلکتا ہے۔ کمال لذت کا اظہار بھی خود بہ خود تشبیہ کے ذریعے ہوتا ہے اور فرط الم بھی تشبیہی اور شاعرانہ زبان وضع کر لیتا ہے۔“ (۱۱۵)

اس زاویے سے کلام اقبال پر نظر ڈالیں تو یہاں بھی کمال لذت اور فرط الم دونوں کا اظہار تشبیہ کے قالب میں ہوا ہے۔ اقبال نے اپنی خداداد ذہانت اور جولانی طبع سے ایسی شاعرانہ زبان وضع کی ہے جو متنوع تشبیہی پیرایوں میں ڈھکی ہوئی ہے۔ خصوصاً ان کے تشبیہی نظام میں تشبیہ کی نمایاں صورتوں اور اس کے اجزا و عناصر کو برتتے ہوئے اعلیٰ شاعری کے تمام تر امتیازات سامنے آئے ہیں۔ وہ اس امر سے بخوبی آگاہ معلوم ہوتے ہیں کہ عمدہ تشبیہ کیونکر تخلیق پاتی ہے اور اس کی تشکیل کرتے ہوئے تخلیق کار کو کن بنیادی تقاضوں کو مدنظر رکھنا پڑتا ہے۔ اس سلسلے میں اقبال کا دو طرفہ مطالعہ ان کی بڑی معاونت کرتا ہے جس کا ایک سرا مشرقی ادبیات اور دوسرا مغربی و جدید ادب سے جڑا ہوا ہے۔ ان دونوں کے اتصال سے وہ اپنا منفرد و میسر تشبیہی نظام تخلیق کرتے ہیں جس کا بنیادی ادعا ابلاغ ہے۔ ابتدائی سطح پر ان کے ہاں روایتی و کلاسیکی تشبیہات سے استفادے کا رجحان ملتا ہے اور وہ تشبیہ کے مشرقی پیمانوں کو پرکھتے دکھائی دیتے ہیں۔ خاص طور پر فارسی شاعری کے گراں بہا تشبیہاتی سرمایے کے فیضان سے اقبال اپنے مضامین و موضوعات کی رونق اور عذوبت بڑھاتے ہیں۔ وہ روایت کی جاگیر کو بے دریغ نہیں لٹاتے بل کہ اپنے ذاتی طرز احساس کی شمولیت سے اس کے دامن کو وسیع تر کرتے چلے جاتے ہیں۔ بعد ازاں شعری شعور کی پختگی کے ساتھ ساتھ مغربی تشبیہی سانچوں سے اکتساب و انجذاب کے باعث ان کی تشبیہیں زیادہ سربلغ الفہم ہو جاتی ہیں۔ یہ سخنہ شعری ہر جگہ معنی کے ساتھ اس حد تک شیر و شکر ہو جاتی ہے کہ بادی النظر

میں اس کی شناخت مشکل ہو جاتی ہے۔ اقبال قدما کی مستعمل تشبیہوں کو من و عن بھی اپناتے ہیں اور تصرفات کے ذریعے انھیں جدت و تنوع سے ہم کنار کر دیتے ہیں۔ چون کہ ان کی پیش نظر ترسیل مطب کا فریضہ تھا لہذا بعض اوقات وہ پرانی تشبیہات کو یک سر ترک کر کے نادر اور تازہ تشبیہوں کی تشکیل کرتے نظر آتے ہیں۔ ایسی تشبیہیں ان کی جدت طبع کے ساتھ ساتھ مغربی ادب سے فیض اندوزی کا ثبوت فراہم کرتی ہے۔ چوہدری نذیر احمد نے اپنی کتاب تشبیہات اقبال میں علامہ کے تشبیہی نظام پر روشنی ڈالتے ہوئے توجہ دلائی ہے کہ اقبال کی تشبیہوں کے متنوع ابعاد ہیں۔ کہیں وہ تشبیہات میں کئی طور پر قدما کا تتبع کرتے ہیں یا انھیں کاملاً ترک کر دیتے ہیں تو کہیں انھوں نے قدیم تشبیہوں میں تصرف کیا ہے یا بعض بالکل نئی تشبیہات سے متعارف کرایا ہے۔ ان کے مطابق کلام اقبال میں مختلف ادبیات سے استفادے کے نتیجے میں اسلامی و عربی، فارسی و ہندی اور انگریزی و مغربی تشبیہات کے اثرات محسوس کیے جاسکتے ہیں۔ نیز اقبال کے بعض اہم تشبیہی رجحانات میں حروف مفردہ یا شعری اصطلاحات وغیرہ سے تشبیہات کی تخلیق، اپنی ذات سے متعلق تشبیہات، خودی، عشق و عقل، قوت و شوکت اور مرد و مومن کے تصورات پر مشتمل تشبیہوں کے ساتھ ساتھ جدید تعلیم و تہذیب کی توضیح پر مبنی تشبیہات کی تشکیل شامل ہے۔ بسا اوقات علامہ اپنی تخلیقی استعداد اور فطری لیاقت سے بعض نادر اور فقید المثال تشبیہیں تخلیق کر کے اس فن پر اپنی قدرت کا ملکہ کا اظہار کرتے ہیں۔ ایسی تشبیہوں کے مطالعے سے یہ احساس ابھرتا ہے کہ یہ علامہ ہی کے معجز آثار قلم سے وجود میں آسکتی تھیں۔ یوں نذیر احمد نے مشرق و مغرب کے تشبیہاتی سرمایے کے آئینے میں اقبال کی تشبیہوں کا مرتبہ متعین کرنے کی کاوش کی ہے۔ ذیل میں اس ضمن میں ان کی کتاب سے چند اقتباسات درج کیے جاتے ہیں:

”ان کی شاعری پیغمبری کا ایک جز ہے۔ اس لیے عشق کے سلفی جذبات سے پاک ہے اور وہ تمام تشبیہات و استعارات جو عشقیہ پامال مضامین کی وضاحت کے لیے دوسرے شاعروں نے استعمال کیے ہیں، اقبال کی بارگاہ خیال میں بار نہیں پاسکے۔ اس بنا پر ہم کہہ سکتے ہیں کہ وہ متروکات اقبال ہیں۔ (اس کے ساتھ ساتھ)۔۔۔ ان کے کلام میں کئی ایسی قدیم تشبیہات ہیں جن سے شعراے سلف کام لیتے رہے ہیں اور جو شاید زبانِ اُردو کے ساتھ ہمیشہ زندہ و پابندہ رہیں گی۔“ (۱۱۶)

”اقبال کی کارگاہ فکر میں جہاں علمی، ادبی، فارسی، عربی اور انگریزی تشبیہات و استعارات کی ایجاد

ہوتی تھی۔ وہیں ہندستانی یا ملکی اثرات بھی ان کی زبان و بیان پر اپنے نقوش مرتسم کرتے رہتے تھے۔ اگرچہ زیادہ تر تشبیہات فارسی سے ماخوذ ہیں لیکن ہندستانی تشبیہات کا بھی ایک معتدبہ حصہ ان کے کلام میں موجود ہے۔“ (۱۱۷)

’اقبال کا ایک خاص زاویہ نظر ہے جو دوسرے شاعروں سے بالکل مختلف ہے۔ ان کا ایک خاص رنگ ہے جو کسی رنگ میں شامل نہیں ہوتا۔۔۔ وہ بعض اشیا کو ایسے نئے معنی عطا کرتے ہیں جو ان سے پہلے کسی کو نہ سوجھے ہوں۔ حباب کو دیکھا تو پہلے دوسرے شاعروں کی طرح اسے مختصر سے مختصر زندگی والا پایا اور تشبیہات میں تقریباً وہی باتیں وجہ مشابہت ٹھہرائیں جو دوسرے شاعر ٹھہراتے چلے آئے تھے۔ پھر اپنے خاص زاویہ نظر سے دیکھا تو معلوم ہوا کہ حباب بڑا خود دار ہے۔ دریا میں رہتا ہے اور خود داری کی وجہ سے کسی کے آگے دست سوال دراز نہیں کرتا، بل کہ اپنے پیالے کو بھی لگوں رکھتا ہے۔۔۔ اسی طرح کلیم اور طور کے واقعات پر نظر ڈالی اور پہلے دوسرے شعرا کے مانند تشبیہات وضع کیں۔ پھر غور کیا تو موسیٰ علیہ السلام کو رب ارنی، رب ارنی کہتے ہوئے اور دیدار کی در یوزہ گری کرتے ہوئے دیکھا، تو یہ ادا پسند نہ آئی کیوں کہ اقبال ’غیروں کے بار احسان، منت احسان اور دست سوال کا دراز کرنا‘ پسند نہیں فرماتے حال آں کہ گئی شعرانے ’در یوزہ گری اور دیدار کی گدائی‘ کا مضمون بڑے فخر سے باندھا ہے۔“ (۱۱۸)

تشبیہات اقبال ہی کے ضمن میں ایک موقر تحقیق ڈاکٹر سعد اللہ کلیم نے اپنی تصنیف اقبال کے مشبہ بہ اور مستعار منہ کی صورت میں پیش کی ہے جس میں ان کا بنیادی موقف یہ ہے کہ شعر اقبال میں مشبہ اور مستعار لہ کے مقابلے میں مشبہ بہ اور مستعار منہ کی زیادہ اہمیت ہے۔ ان کے مطابق اس امر کا سراغ لگانا ضروری ہے کہ اقبال نے کون سے مشبہ بہ اور مستعار منہ کثرت سے استعمال کیے اور ان میں سے بعض کو ایک خاص عہد تک برت کر کیونکر چھوڑ دیا۔ اس طرح یہ جائزہ لینا ممکن ہو جاتا ہے کہ علامہ کے فکری و نظری ارتقا کے اثرات ان کے فن پر کس حد تک مرتب ہوئے۔ ڈاکٹر سعد اللہ کلیم کے خیال میں اگر شعر کی محض عام سی تہنیم سے ہٹ کر شعر اور شاعر قدرے دور اور معاشرے تک رسائی مطلوب ہو تو مشبہ بہ اور مستعار لہ کے مقابلے میں مشبہ بہ اور مستعار منہ کی قدر و قیمت بہت زیادہ ہے۔ اس قبیل کے مطالعے سے اقبال کے مقاصد حیات اور ان کی اجتماعی اور قومی امنگوں کا رشتہ ان کی شخصیت کے عمق میں جا کر اسی نقطہ

مستتیر سے جڑ جاتا ہے جس سے ان کے جملی و فکری میلانات کو زندگی اور توانائی مل رہی ہے۔ یہ وہ مقام ہے جہاں اقبال خود، اقبال کا عینی شاہد بن کر ابھرتا ہے۔ (۱۱۹) صرف تشبیہ کے حوالے سے دیکھا جائے تو انھوں نے اقبال کے مشبہ بہ کو روشنی، حدت اور چمک پر مبنی مشبہ بہ، فطرت کے مناظر و مقامات پر مبنی مشبہ بہ اور فنون لطیفہ پر مشتمل مشبہ بہ میں تقسیم کیا ہے۔ روشنی، حدت اور چمک پر مشتمل مشبہ بہ میں لہو، دل، طور، آئینہ، شعلہ، شرر، شمع، ستارے، چاند اور سورج شامل ہیں۔ مناظر فطرت کے سلسلے میں گلستان اور اس کے متعلقات (گل و بلبل، نرگس اور لالہ وغیرہ)، صحرا کے متعلقات (کارواں، حدی، مجمل، ناقہ، لیلیٰ، قیس، آہو، طناب، خیمہ وغیرہ)، بحر اور اس کے متعلقات (جو، دریا، یم، قلزم، موج وغیرہ) پر مبنی مشبہ بہ اور فطرت سے متعلق حرکی مظاہر (برق، کرن، صبا، خش وغیرہ) کے مشبہ بہ اہمیت کے حامل ہیں۔ جب کہ فنون لطیفہ پر مبنی مشبہ بہ میں انھوں نے موسیقی کے متعلقات (نے، لے، نوا، نغمہ، رباب، بربط، چنگ، سرود، آہنگ، مقام، پردہ، زیر و بوم، ساز، نالہ، اور مضرب وغیرہ) اور شراب اور اس کے متعلقات (مے، ساقی، مینا، بادہ، میکدہ، ساغر، خم وغیرہ) کو اقبال کے نمایاں ترین مشبہ بہ شمار کرتے ہوئے ان کی شعری و نظری جہتوں کو واضح کرنے کی بھرپور کوشش کی ہے۔

39

شعر اقبال میں تشبیہ کو تمدنی رنگی حوالے سے دیکھا جائے تو علامہ کے ہاں اس وسیلہ شعری کے مختلف انداز نظر آتے ہیں اور انھوں نے اس کو متنوع موضوعات کی ترسیل و تبلیغ کے لیے برتا ہے۔ بانگ درا میں کثرت سے تشبیہیں ملتی ہیں اور گونا گوں پہلوؤں سے عبارت ہیں۔ خصوصاً اقبال نے مختلف مناظر کی تشکیل کرتے ہوئے تشبیہ سے استفادہ خاص کیا ہے۔ انھوں نے اپنے افکار عالیہ، مخصوص تصورات و نظریات اور داخلی واردات و احساسات کا پرتا شیر اظہار کرنے کے لیے بھی اس طرف توجہ کی ہے۔ اس کے استمداد سے وہ بڑی مہارت کے ساتھ فرد اور ملت کے بارے میں اپنے خیالات کا اظہار کرتے ہیں، مختلف مقامات سے منسوب تاریخی و قائل تازہ کر کے ماضی کی بازیافت کرتے نظر آتے ہیں، تسلسل اور تقابل کے اوصاف ابھارنے کے لیے بھی تشبیہ سے معاونت لیتے ہیں اور اکثر اوقات اپنے تمثیلی و تجسیمی اور ملکاتی شعر پاروں میں اعلیٰ درجے کی تشبیہوں سے قوت اور تاثیر پیدا کر دیتے ہیں۔ اسی طرح اقبال نے تاریخی، تمثیلی یا اساطیری اشخاص و قائل کا تذکرہ کرتے ہوئے تشبیہ کی ندرت سے علامتی آہنگ کی تشکیل کی ہے۔ لیکن وہ شخصی اوصاف کا عین مین نقشہ اتارنے کے لیے تشبیہ سے مدد لیتے ہیں۔ سیاست حاضرہ اور افراد و

ملت سے متعلق اشعار میں تو وہ تشبیہ کی نادرہ کاری سے جس تاثیر و عذوبت کا حصول کرتے ہیں، اس کا کوئی متبادل نہیں ہے۔ یوں تشبیہ کے ان گلباے رنگ رنگ سے علامہ نے بانگ درا کی تزئین و آرائش بھر پور معنویت کے ساتھ کر دی ہے۔ یہاں ہر مقام پر روانی، بے ساختگی اور برجستگی لائق داد ہے اور کہیں بھی تصحیح یا بناوٹ ترسیل مطلب میں مانع نہیں۔ اس مجموعے میں مختلف مناظر کی تخلیق کرتے ہوئے اقبال کے ہاں تشبیہ کے استعمال سے کچھ اس طرح کا انداز ابھرا ہے:

عدم کو قافلہ روز تیز گام چلا شفق نہیں ہے، یہ سورج کے پھول ہیں گویا!

(ص ۹۵)

آسماں بادل کا پہنہ خرقہ دیرینہ ہے کچھ مکدر سا جبین ماہ کا آئینہ ہے

(ص ۱۴۹)

سینہ دریا شعاعوں کے لیے گوارہ ہے کس قدر پیارا لب جو مہر کا نظارہ ہے!

(ص ۱۵۲)

شعلہ خورشید گویا حاصل اس کھیتی کا ہے بوئے تھے دہقان گردوں نے جوتاروں کے شرار

(ص ۱۵۳)

آہ! سیماب پریشاں، انجم گردوں فروز شوخ یہ چنگاریاں، ممنون شب ہے جن کا سوز

(ص ۲۳۳)

بانگ درا میں اقبال نے تشبیہ کے پیکر میں اپنے افکار تازہ کی نمود کمال درجے کی بلاغت کے ساتھ کر دی ہے اور یہاں وہ مختلف فکری امور کی پیش کش میں اسے معاون ٹھہراتے ہیں، جیسے:

یہ استغنا ہے پانی میں گلوں رکھتا ہے ساغر کو تجھے بھی چاہیے مثلِ حباب آ بجز رہنا

(ص ۷۵)

سلسلہ ہستی کا ہے اک بحرِ ناپیدا کنار اور اس دریائے بے پایاں کی موجیں ہیں مزار

(ص ۱۵۱)

زندگی کی آگ کا انجام خاکستر نہیں! ٹوٹنا جس کا مقدر ہو، یہ وہ گور نہیں!

(ص ۲۳۱)

اقبال نے اپنے مخصوص تصورات و نظریات کے ابلاغ میں بھی تشبیہ سے مدد لی ہے، مثلاً دیکھیے وہ ”وحدت الوجود“ اور ”وحدت الشہود“ کے مابین تفاوت، وطنیت و قومیت کے محدود تصور پر ملت اسلامیہ کے بے حدود و ثغور تصور کی فوقیت، دین و مذہب کی افادیت اور سخن وری کی غرض و غایت کے ضمن میں اپنے مخصوص تصورات کی توضیح و صراحت بہ ذریعہ تشبیہ کس قدر جامعیت سے کر دیتے ہیں:

نفی ہستی اک کرشمہ ہے دل آگاہ کا لا کے دریا میں نہاں موتی ہے ’الا اللہ‘ کا

(ص ۱۱۴)

مذہب سے ہم آہنگی افراد ہے باقی دیں زخمہ ہے، جمیعتِ ملت ہے اگر ساز

(ص ۲۴۵)

بانگ درا کے تشبیہی اشعار کا معتد بہ حصہ ایسا ہے جس میں علامہ نے اپنے داخلی واردات و احساسات کا اظہار کیا ہے۔ ایسے اشعار سے اقبال کے نہاں خانہ دل میں برپا ہنگاموں سے آگاہی ہوتی ہے اور ان کی شخصیت کے اسرار کھلتے چلے جاتے ہیں، مثلاً:

بے نیازی سے ہے پیدا میری فطرت کا نیاز سوز و سازِ جستجو مثلِ صبا رکھتا ہوں میں

(ص ۱۲۳)

فیضِ ساقی شبنم آسا، ظرفِ دل دریا طلب تشنہ دائم ہوں، آتش زہر پارکھتا ہوں میں

(//)

دل نہیں شاعر کا، ہے کیفیتوں کا رستخیز کیا خبر تجھ کو، درونِ سینہ کیا رکھتا ہوں میں

(//)

نغمہ یاس کی دھیمی سی صدا اٹھتی ہے اشک کے قافلے کو بانگِ درا اٹھتی ہے

(ص ۱۲۵)

فرد اور ملت کی بحالی اور بقا کے معاملات پر اظہارِ خیال، اقبال کا محبوب موضوع ہے۔ اس مجموعے میں انھوں نے تشبیہی اوصاف سے اس قبیل کے موضوعات کو بھی تاثیر اور تازگی بخش دی ہے:

وجود افراد کا مجازی ہے، ہستی قوم ہے حقیقی فدا ہو ملت پہ، یعنی آتش زہنِ طلسم مجاز ہو جا

(ص ۱۳۰)

جو مثال شمع روشن محفلِ قدرت میں ہے آسماں اک نقطہ جس کی وسعتِ فطرت میں ہے
(ص ۲۳۲)

خدائے لم یزل کا دستِ قدرت تو، زباں تو ہے یقین پیدا کرے غافل کہ مغلوب گماں تو ہے
(ص ۲۶۹)

اسی طرح بعض تشبیہات ماضی کا نقشہ اتارنے یا مسلم زوال کی عکاسی کرنے میں مدد
معاون ٹھہری ہیں، جیسے:

تھا یہاں ہنگامہ ان صحرائِ نشینوں کا کبھی بحرِ بازی گاہ تھا جن کے سفینوں کا کبھی
(ص ۱۳۳)

آہ! مسلم بھی زمانے سے یونہی رخصت ہوا آسماں سے ابرِ آذاری اٹھا، برسا، گیا
(ص ۱۵۲)

اس مجموعے میں اقبال نے دو مختلف حقائق کے مابین موازنہ و مقابله کرتے ہوئے بھی
وسیلہ تشبیہ کو بروئے کار لانے کی بھرپور کاوش کی ہے جس کے باعث کلام خاصاً پر زور اور بامعنی
ہو جاتا ہے۔ مثلاً دیکھیے عقل اور دل کے درمیان تشبیہ کی وساطت سے تقابل و تفاوت کے عناصر
کس بلاغت سے ابھارتے ہیں:

کام دُنیا میں رہبری ہے مرا مثلِ خضرِ حجتہ پا ہوں میں
بوند اک خون کی ہے تو لیکن غیرتِ لعلِ بے بہا ہوں میں
(ص ۴۲)

بانگِ درا میں اقبال نے بعض شخصی منظومات رقم کرتے ہوئے بھی تشبیہ کی مدد
سے عمدہ معنی پیدا کیے ہیں۔ اس حوالے سے وہ جہاں حضرت بلالؓ اور حضرت محبوبؓ الہیؓ جیسی
موقر مذہبی شخصیات سے محبت کا اظہار تشبیہی رنگ میں کرتے ہیں وہاں اپنے پیش رو اور معاصر
اکابرین میں غالب، داغ، جسٹس شاہ دین ہمایوں اور اپنے بھائی شیخ عطا اللہ سے موانستِ قلبی
ظاہر کرنے کے لیے بھی اس کارگر شعری وسیلے کا سہارا لیتے ہیں۔ مثلاً متذکرہ حوالوں سے تشبیہی
اشعار بالترتیب ملاحظہ ہوں:

مدینہ تیری نگاہوں کا نور تھا گویا ترے لیے تو یہ صحرا ہی طور تھا گویا
(ص ۸۱)

دلوں کو چاک کرے مثلِ شانہ جس کا اثر تری جناب سے ایسی ملے فغاں مجھ کو
(ص ۹۷)

تھا سراپا روح تو، بزمِ سخن پیکرِ ترا زیبِ محفل بھی رہا، محفل سے پنہاں بھی رہا
(ص ۲۶۶)

وہ گلِ رنگیں ترا رخصتِ مثالِ بو ہوا آہ! خالی داغ سے کاشانہ اُردو ہوا
(ص ۹۰)

وہ جواں، قامت میں ہے جو صورتِ سر و بلند تیری خدمت سے ہوا جو مجھ سے بڑھ کر بہرہ مند
(ص ۲۲۹)

اس مجموعے میں کہیں کہیں سیاستِ حاضرہ پر اظہارِ خیال کرتے ہوئے بھی اقبال نے
تشبیہی پیرایہ بیان سے تنوع اور جدت کا حصول کیا ہے۔ ایسے مواقع پر تشبیہ کی وساطت سے طنز کی
کاٹ بھی دوچند ہو جاتی ہے:

ہے وہی سازِ کہن مغرب کا جمہوری نظام جس کے پردوں میں نہیں غیر از نوائے قیصری
(ص ۲۶۱)

دستِ دولتِ آفریں کو مُرد یوں ملتی رہی اہلِ ثروت جیسے دیتے ہیں غریبوں کو زکات
(ص ۲۶۲)

تشبیہاتِ اقبال میں اس وقت بڑی جدت اور دل کشی پیدا ہو جاتی ہے جب ان کی نمود
بعض دوسرے شعری محاسن کے ہمراہ ہوتی ہے۔ مثلاً اس ضمن میں بانگِ درا میں زیادہ تر تشبیہ کو
اساطیر و تلمیحات، تمثیل و تجسیم اور شعری مکالمات پر مبنی شعر پاروں میں برتا گیا ہے۔ اقبال کا کمال یہ
ہے کہ وہ ان مختلف شعری خوبیوں کے ساتھ تشبیہات کو سموتے ہوئے فطری بے ساختگی اور برجستگی کو
برقرار رکھتے ہیں اور کہیں بھی کلام کی سلاست اور روانی مجروح نہیں ہوتی۔ اس ضمن میں ان کی بعض
تشبیہیں تو بالآخر علامتی انداز پر منج ہو کر داد و وصول کرتی نظر آتی ہیں۔ ان متنوع خصوصیات پر مبنی
تشبیہوں کی مثالیں دیکھیے:

بن کے گیسو رِخِ ہستی پہ بکھر جاتا ہوں شانہ موجہ صرصر سے سنور جاتا ہوں
(ص ۲۸)

میری صورت تو بھی اک برگِ ریاضِ طور ہے میں چمن سے دُور ہوں، تو بھی چمن سے دور ہے

(ص ۲۴)

نغمہٴ امید تیری بربطِ دل میں نہیں ہم سمجھتے ہیں یہ لیلیا تیرے محل میں نہیں

(//)

تاروں کے موتیوں کا شاید ہے جوہری تو مچھلی ہے کوئی میرے دریائے نور کی تو

(ص ۱۷۲)

حسنِ ازل ہے پیدا تاروں کی دلبری میں جس طرح عکسِ گل ہو شبنم کی آرسی میں

(ص ۱۷۲)

اے تارو! نہ پوچھو چمنستانِ جہاں کی گلشن نہیں، اک بستی ہے وہ آہ و فغاں کی

(ص ۲۱۵)

اسی طرح بانگِ درا کی نظم ”حسن و عشق“ کا ایک بند دیکھیے جس میں اقبال نے

تشبیہ و تمثال کو ترکیب دے کر چیزے دگر بنا دیا ہے:

جس طرح ڈوبتی ہے کشتیِ سیمینِ قمر نورِ خورشید کے طوفان میں ہنگامِ سحر

جیسے ہو جاتا ہے گم، نور کا لے کر آنجل چاندنی رات میں مہتاب کا ہم رنگ کنول

جلوہٴ طور میں جیسے پدِ بیضائے کلیم موجہٴ نکہتِ گلزار میں غنچے کی شمیم

ہے ترے سیلِ محبت میں یونینِ دل میرا

(ص ۱۱۶)

بانگِ درا میں اقبال کی تشبیہ کی جانب اس حد تک توجہ ہے کہ انھوں نے بعض

اوقات ایک ہی نظم میں تسلسل کے ساتھ تشبیہیں استعمال کی ہیں یا پھر ان کے ہاں ایسی منظومات

موجود ہیں جن میں بہ کثرت تشبیہات کی جانب رجحان ملتا ہے۔ جیسے ”ہمالہ“، ”ابر کھسار“، ”ماہ

نو“، ”انسان اور بزمِ قدرت“، ”جگنو“، ”والدہ مرحومہ کی یاد میں“، ”شیکسپیر“ اور ”طلوعِ اسلام“

میں کافی زیادہ تشبیہیں مستعمل ملتی ہیں جب کہ تسلسل کے ساتھ تشبیہوں کے استعمال کے ضمن میں

”انسان اور بزمِ قدرت“ اور ”جگنو“، ہم نظمیں ہیں، مثلاً دیکھیے نظم ”انسان اور بزمِ قدرت“ میں

تشبیہات کیسی دل پذیر ہیں:

صبحِ خورشیدِ درخشاں کو جو دیکھا میں نے بزمِ معمورہٴ ہستی سے یہ پوچھا میں نے

پرتوِ مہر کے دم سے ہے اُجالا تیرا سیمِ سیال ہے پانی ترے دریاؤں کا

مہر نے نور کا زیور تجھے پہنایا ہے تیری محفل کو اسی شمع نے چکایا ہے

گل و گلزار ترے غلد کی تصویریں ہیں یہ سبھی سورہٴ وَالشَّمْسِ کی تفسیریں ہیں

سرخ پوشاک ہے پھولوں کی، درختوں کی ہری تیری محفل میں کوئی سبز، کوئی لال پری

ہے ترے خیمہٴ گردوں کی طلائی جھالر بدلیاں لال سی آتی ہیں اُفق پر جو نظر

کیا بھلی لگتی ہے آنکھوں کو شفق کی لالی مئے گلرنگِ خُمِ شام میں تو نے ڈالی

(ص ۵۴)

آخر میں بانگِ درا کے دعائیہ اشعار میں تشبیہاتِ اقبال کا رنگ و آہنگ ملاحظہ ہو:

شمع کی طرح جنیں بزمِ گہ عالم میں خود جلیں، دیدہٴ اغیار کو بیٹا کر دیں

میں بلبلِ نالاں ہوں اک اجڑے گلستاں کا تاثیر کا سائل ہوں، محتاج کو داتا دے

(ص ۲۱۳)

مثلِ ایوانِ سحر مرقدِ فروزاں ہو ترا! نور سے معمور یہ خاکی شبستاں ہو ترا!

(ص ۲۳۶)

اقبال کے دوسرے اُردو مجموعے بالِ جبویل میں بھی تشبیہ کے حربے سے متفرق فکری

و شعری ابعاد کی نمود ہوئی ہے۔ علامہ یہاں بھی منظریہ تشبیہوں کی تشکیل کرتے ہیں لیکن اب ان کی

زیادہ تر توجہ اپنے کلیدی تصورات و نظریات یعنی مردِ مومن، خودی و بے خودی، عشق و عقل اور تحریک و

تبتین کے تصورات کی جانب ہے، جنھیں وہ اپنے قارئین کے قلوب و اذہان میں جاگزین کرانے

کے لیے تشبیہ کے حربے سے استفادہ کرتے ہیں۔ اس مجموعے میں ایسی تشبیہیں مل جاتی ہیں جو

اقبال کے داخلی واردات کی عکاسی میں معاون ٹھہری ہیں اور بعض ایسی تشبیہات بھی موجود ہیں جن

کے پس منظر میں اقبال کی ذات ایک مفکر کے طور پر عصری سیاسی حالات پر المیہ و طنزیہ نگاہِ ذاتی

ہوئی نظر آتی ہے۔ یہاں تشبیہات پر مشتمل ایسے شعر پارے بھی دکھائی دیتے ہیں جن سے علامہ

کے بے مثل افکار کی نمود پر تاثیر انداز میں ہوئی ہے اور مسلمانوں کے تاب ناک ماضی کے بعض نقشے بھی تشبیہی پیکر میں ڈھل کر زیادہ قوی ہو گئے ہیں۔ اڈال بالِ جبیریل کی چند منظر یہ تشبیہیں ملاحظہ ہوں، جو بانگِ دراکے مقابلے میں زیادہ رواں ہیں:

پھر چراغِ لالہ سے روشن ہوئے کوہ و دمن مجھ کو پھر نغموں پہ اُکسانے لگا مرغِ چمن
پھول ہیں صحرا میں یا پریاں قطار اندر قطار اُودے اُودے، نیلے نیلے، پیلے پیلے پیر بن
(ص ۳۰)

وادی کہسار میں غرقِ شفق ہے سحاب لعل بدخشاں کے ڈھیر چھوڑ گیا آفتاب!
سادہ و پُرسوز ہے دخترِ دہقان کا گیت کشتیِ دل کے لیے سیل ہے عہدِ شباب!
(ص ۱۰۰)

گرد سے پاک ہے ہوا، برگِ نخیل ڈھل گئے ریگِ نواح کا ظمہ نرم ہے مثلِ پر نیاں!
(ص ۱۱۱)

بالِ جبیریل میں اقبال کے کلیدی تصورات کی پیش کش میں تشبیہ کی بخت و تعمیر قابل ستائش ہے۔ مثلاً اب ان کے تصور مرد مومن کے نقوش واضح تر ہو جاتے ہیں اور وہ اسے شاپن کی تشبیہ سے متعلق کر کے زیادہ اثر انگیز بنا ڈالتے ہیں۔ بعینہ تصور خودی، تصور عشق و عقل اور یقین و ایقان کے مضامین تشبیہ کے پیرایے میں ڈھل کر زیادہ قابلِ فہم اور قابلِ مطالعہ ہو گئے ہیں، مثلاً متذکرہ حوالوں سے شعری اسناد ملاحظہ ہوں:

عروجِ آدمِ خاکی سے انجم سہمے جاتے ہیں کہ یہ ٹوٹا ہوا تار امہِ کامل نہ بن جائے!
(ص ۱۰)

عشق کی تیغِ جگر دار اڑا لی کس نے؟ علم کے ہاتھ میں خالی ہے نیام اے ساقی!
(ص ۱۲)

کوہِ شگاف تیری ضرب، تجھ سے کشادہ شرق و غرب تیغِ ہلال کی طرح عیشِ نیام سے گزرا!
(ص ۲۹)

یقین مثلِ خلیل آتشِ نشینی! یقین اللہ مستی، خود گزینی!
سن اے تہذیبِ حاضر کے گرفتار غلامی سے بتر ہے بے یقینی!
(ص ۸۱)

شُد و سبک سیر ہے گرچہ زمانے کی رو عشقِ خود اک سیل ہے، سیل کو لیتا ہے تھام
(ص ۹۴)

خودی کا نشین ترے دل میں ہے فلک جس طرح آنکھ کے تل میں ہے
(ص ۱۲۸)

بالِ جبیریل کی وہ تشبیہیں بڑی پُر تاثیر ہیں جنہیں علامہ نے اپنے داخلی کرب کے اظہار کا وسیلہ بنایا ہے۔ ایسے مقامات پر ان کے کلام میں تغلی یا تصلیف کا پہلو در آتا ہے اور وہ اپنے شعری اہداف کی توضیح بہ ذریعہ تشبیہ کر دیتے ہیں:

تو ہے محیطِ بیکراں، میں ہوں ذرا سی آججو یا مجھے ہمکنار کر یا مجھے بیکنا کر!
(ص ۷)

صفتِ برق چمکتا ہے مرا فکرِ بلند کہ بھٹکتے نہ پھریں ظلمتِ شب میں راہی!
(ص ۷۶)

کس سے کہوں کدہر ہے میرے لیے مئے حیات کہنہ ہے بزمِ کائنات، تازہ ہیں میرے واردات!
(ص ۱۱۲)

اس مجموعے کی ایسی تشبیہیں بھی لائقِ داد ہیں جن کے ذریعے علامہ عصری سیاسی حالات و واقعات پر طنز یہ نگاہ ڈالتے اور یہاں ان کا انداز بانگِ دراک سے کافی مختلف اور قدرے دو ٹوک محسوس ہوتا ہے:

بجھی عشق کی آگ اندھیر ہے مسلمان نہیں راہ کا ڈھیر ہے
(ص ۱۲۴)

شہری ہو دہاتی ہو مسلمان ہے سادہ مانندِ بتاں پجھتے ہیں کعبے کے برہمن!
نذرانہ نہیں! سود ہے پیرانِ حرم کا ہر خرقةٴ سالوس کے اندر ہے مہاجن
(ص ۱۶۶)

اسی طرح انھوں نے ماضی کی باز آفرینی کے لیے تشبیہ سے خوب خوب استفادہ کیا ہے اور فکری آہنگ بخش کر تشبیہ کے رنگ کو زیادہ گہرا کر دیا ہے۔ جیسے:

آج بھی اُس دلیں میں عام ہے چشمِ غزال اور نگاہوں کے تیر آج بھی دل نشیں
(ص ۹۹)

روشن تھیں ستاروں کی طرح ان کی سنائیں خیمے تھے کبھی جن کے ترے کوہ و کمر میں
(ص ۱۰۴)

آخر میں اس مجموعے سے فکرِ اقبال کے تشبیہی آہنگ پر مبنی اشعار دیکھیے، جن کی تاثیر و
عذوبت یقیناً قابلِ تعریف ہے:

سفرِ زندگی کے لیے برگ و ساز سفر ہے حقیقت، حضر ہے مجاز
(ص ۱۲۶)

حقیقت پہ ہے جامہٴ حرفِ تنگ! حقیقت ہے آئینہٴ گفتارِ رنگ!
(ص ۱۲۹)

ضربِ کلیم میں اقبال نے تشبیہ کو تلقینِ عمل اور پیغامِ رسانی کے لیے مستعار لینے
کے ساتھ ساتھ اپنے بنیادی تصورات کی پیش کش میں معاون ٹھہرایا ہے۔ وہ تشبیہ کی وساطت سے
یہاں بھی ملتِ اسلامیہ کی اتر صورت حال کا نقشہ کمال مہارت سے صفحہٴ قرطاس پر اُتار دیتے
ہیں۔ کہیں کہیں انھوں نے ضربِ کلیم کے دو ٹوک انداز کو منظریہ تشبیہیوں سے بھی رعنائی عطا
کی ہے، جیسے:

سفرِ عروسِ قمر کا عمارِ شب میں طلوعِ مہر و سکوتِ سپہرِ مینائی!
(ص ۱۰۴)

یہاں تشبیہِ تلقینِ عمل کے سلسلے میں اقبال کے موقف میں پختگی اور دلالت میں اضافے
کا باعث بنی ہے، جس سے ان کا نقطہٴ نظر زیادہ صراحت سے سامنے آجاتا ہے:

اے کہ ہے زیرِ فلکِ مثلِ شررِ تیری نمود کون سمجھائے تجھے کیا ہیں مقاماتِ وجود
(ص ۱۱۴)

مانندِ سحرِ صحنِ گلستاں میں قدم رکھ آئے تیرے پا گوہرِ شبنم تو نہ ٹوٹے
(ص ۱۲۰)

عمل کی یہی تشویق و تلقینِ بالآخر تشبیہی رنگ اختیار کر لیتی ہے اور اقبال تشبیہی وسیلے سے

بڑے موثر اور مدلل اسلوب میں اہل ملت کو پیغام دینے لگتے ہیں:

یہ دور اپنے براہیم کی تلاش میں ہے صنم کدہ ہے جہاں، لا الہ الا اللہ
(ص ۱۵)

محموم کے الہام سے اللہ بچائے غارت گرِ اقوام ہے وہ صورتِ چنگیز!
(ص ۵۴)

وہ نبوت ہے مسلمانوں کے لیے برگِ حشیش جس نبوت میں نہیں قوت و شوکت کا پیام!
(ص ۵۶)

یہ نکتہ پیرِ دانانے مجھے خلوت میں سمجھایا کہ ہے ضبطِ فغاں شیری، فغاں روباہی ویشی!
(ص ۱۳۴)

ضربِ کلیم میں سب سے زیادہ تشبیہیں عصرِ حاضر کی سیاسی زبوں حالی کا نقشہ
پیش کرتی ہیں۔ خصوصاً ملتِ اسلامیہ پر مغرب کے اثرات کو اقبال اس محسنہٴ شعری کے ذریعے
اجاگر کیا ہے اور وہ اسے عہدِ حاضر کے مسلمانوں کے لیے سم قاتل گردانتے ہیں۔ یہاں علامہ
تشبیہ کی شعری ضرورت کو اس لیے بھی محسوس کرتے ہیں کہ سیاستِ حاضرہ جیسے خشک موضوع
میں شعری حسن پیدا کر کے اسے قابلِ تاثیر بنایا جاسکتا ہے، چند شعر ملاحظہ ہوں:

عصرِ حاضر ملک الموت ہے تیرا، جس نے قبض کی روح تری دے کے تجھے فکرِ معاش!
(ص ۸۳)

وہ بزمِ عیش ہے مہمانِ یک نفس دو نفس! چمک رہے ہیں مثالِ ستارہ جس کے اباغ!
(ص ۸۵)

مشرق نہیں گو لذتِ نظارہ سے محروم! لیکن صفتِ عالمِ لاہوت ہے خاموش!
(ص ۱۰۸)

ہوئی ہے ترکِ کلیسا سے حاکی آزاد فرنگیوں کی سیاست ہے دیو بے زنجیر
(ص ۱۱۳)

جہاں تک اقبال کے مخصوص تصورات و نظریات کی تشبیہ کے ذریعے توضیح و صراحت کا
تعلق ہے، اس ضمن میں اس شعری مجموعے میں زیادہ تصورِ مردِ مومن، تصورِ خودی اور فنونِ لطیفہ کے
متعلق نظریات کو تشبیہی پیرایہٴ بیان میں موزوں کیا گیا ہے، جیسے:

چچے نہیں کجنگ و حمام اس کی نظر میں جبریل و سراپیل کا صیاد ہے مومن!
(ص ۲۵)

فطرت کا سرود ازیلی اس کے شب و روز آہنگ میں یکتا صفت سورہ رحمن!
(ص ۶۰)

انجمن میں بھی میسر رہی خلوت اس کو شمع محفل کی طرح سب سے جدا سب کا رفیق!
(ص ۱۲۹)

شعر سے روشن ہے جان جبریل و اہرن رقص و موسیقی سے ہے سوز و سرور انجمن
فاش یوں کرتا ہے اک چینی حکیم اسرار فن شعر گویا روح موسیقی ہے رقص اس کا بدن!
(ص ۱۳۳)

دیگر مجموعوں کی طرح ضروب کلیم میں بھی خال خال ایسے شعر مل جاتے ہیں، جن میں تشبیہ سے تفکر و فلسف کے عناصر پیدا ہوئے ہیں اور اقبال ایک مفکر کے طور پر زندگی کے منظر نامے پر بھر پور نگاہ ڈالتے نظر آتے ہیں، مثلاً:

نگاہ موت پہ رکھتا ہے مردِ دانش مند حیات ہے شبِ تاریک میں شر کی نمود
(ص ۶۸)

وہ بحر ہے آدمی کہ جس کا ہر قطرہ ہے بحرِ بیکرانہ!
(ص ۸۷)

ارمغان حجاز میں تشبیہات کی طرف اقبال کی توجہ قدرے کم رہی۔ البتہ یہاں کہیں کہیں منظر یہ اور تہیج و تاریخی تشبیہوں کی کارفرمائی نظر آتی ہے جس سے زیادہ تر ان کا مقصود کسی انقلاب آفرین حقیقت کا اظہار کرنا ہی ہوتا ہے۔ اس مجموعے میں علامہ کی نظر زیادہ تر عصری مسائل کی طرف ہے، لہذا وہ ان کی پیش کش کرتے ہوئے کبھی کبھار تشبیہی پیرایہ اپنالیتے ہیں۔ اسی طرح بعض تشبیہوں کے ذریعے ان کے کلام میں تفکر اور تلقین پر مبنی اسلوب بھی ابھرا ہے۔ مثلاً اقبال کے نو بے نوافکار کی چند جھلکیاں دیکھیے جن میں تشبیہ سے جدت و ندرت کے عناصر ابھرے ہیں:

خیالِ جادہ و منزلِ فسانہ و افسوں کہ زندگی ہے سراپا ریلِ بے مقصود!
(ص ۲۲)

پاک ہوتا ہے ظن و تخمین سے انساں کا ضمیر کرتا ہے ہر راہ کو روشن چراغِ آرزو
(ص ۳۶)

سجھا لہو کی بوند اگر تو اسے تو خیر دل آدمی کا ہے فقط اک جذبہ بلند
(ص ۳۹)

اُمید نہ رکھ دولتِ دنیا سے وفا کی رم اس کی طبیعت میں ہے مانندِ غزالہ
(ص ۴۵)

جب کہ تلقینی اسلوب میں تشبیہ کا انداز کچھ یوں ہے:

جس سمت میں چاہے صفتِ سیلِ رواں چل وادی یہ ہماری ہے، وہ صحرا بھی ہمارا
(ص ۱۵)

نکل کر خانقاہوں سے ادا کر رسمِ شیری کہ فقرِ خانقاہی ہے فقط اندوہ و دلگیری
(ص ۳۸)

ارمغان حجاز میں اقبال کی تکتہ رس طبیعت نے عصری سیاسی صورتِ حال سے بھی بڑے بلیغ اور عالمانہ معانی اخذ کیے ہیں اور انھیں تشبیہ کا پیرہن دے کر بڑی رونق بخش دی ہے۔ اسی طرح بسا اوقات وہ تضاد و تقابل کے حصول کے لیے بھی تشبیہوں کا استعمال کرتے ہیں اور اپنے مواقف کو روشن تر کر دیتے ہیں، جیسے:

موت ہے اک سخت تر جس کا غلامی ہے نام مکر و فنِ خواجگی کاش سمجھتا غلام!
(ص ۳۵)

خودی ہے مُردہ تو مانندِ کاہ پیشِ نسیم خودی ہے زندہ تو سلطانِ جملہ موجودات!
(ص ۲۶)

آزاد کی رگ سخت ہے مانندِ رگِ سنگ محکوم کی رگ نرم ہے مانندِ رگِ تاک
(ص ۴۰)

جیسا کہ ذکر کیا گیا کہ ارمغان حجاز میں منظر یہ تشبیہیں بہت کم ہیں اور اگر ہیں بھی تو شاعر کی کسی نہ کسی داخلی کیفیت کے ساتھ منسلک ہیں اور کسی خاص منظر نامے کا نقشہ کھینچتے ہوئے ان کی شمولیت سے رعنائی بیان مزید بڑھ جاتی ہے، مثلاً دیکھیے علامہ انقلاب آفرین صورتِ حال کی تشکیل تشبیہ کی وساطت سے کیسے دل نشیں پیرایے میں کرتے ہیں:

زلزلے سے کوہ و در اڑتے ہیں مانند سحاب زلزلے سے وادیوں میں تازہ چشموں کی نمود
(ص ۲۱)

حاجت نہیں اے خطہ گل شرح و بیاں کی تصویر ہمارے دل پرخوں کی ہے لالہ
(ص ۲۵)

کلی طو پر تشبیہات اقبال کو تشبیہ کے باضابطہ فن کے آئینے میں دیکھیں تو کہا جاسکتا ہے کہ علامہ کے تمام اُردو مجموعوں میں یہ شعری خوبی اپنے متنوع خصائص کے اعتبار سے خاص اہمیت کی حامل رہی ہے۔ یہ حقیقت ہے کہ اقبال نے تشبیہ کو اپنے شعری نظام کے ایک مستقل حصے کے طور پر متعارف کرایا ہے۔ کلام اقبال میں روایتی و کلاسیکی تشبیہات کا طرہ امتیاز یہ ہے کہ ان کی وساطت سے انھوں نے اپنے بے مثل اور کم عدیل افکار کی پیش کش کی ہے۔ خاص طور پر ان کا تصور خودی (۱۲۰) جو فکریات اقبال کا جوہر ہے تشبیہوں ہی کے پیکر میں ڈھل کر اپنی تمام تر معنویت کا اظہار کرتا ہے۔ اقبال کی تشبیہوں کے گونا گوں ابعاد ہیں جن میں سرفہرست ان کی منظر یہ یارومانوی اور جمالیاتی تشبیہیں ہیں۔ اقبال کا امتیازی وصف یہ بھی ہے کہ انھوں نے اپنے فلسفیانہ افکار کی توضیح و صراحت کے لیے بھی تشبیہ سے مدد لی ہے اور یوں خدا، انسان اور کائنات سے متعلق بعض فکر انگیز مباحث کو بڑی خوش اسلوبی سے سلجھانے کی کاوش کی ہے۔ اقبال کی تانبھی و اساطیری تشبیہوں کی افادیت بھی مسلمہ ہے اور بعض اوقات مختلف مقامات یا جغرافیائی خطوں سے انسلاک کے باعث بھی ان کی تشبیہیں بڑی جان دار اور پرکشش ہو جاتی ہیں۔ مزید برآں علامہ کی تمثیلی، رومانوی اور جدید انداز کی تشبیہات پر انگریزی ادب کے اثرات (۱۲۱) بھی محسوس کیے جاسکتے ہیں۔ عبید الرحمن ہاشمی نے اپنی کتاب شعریات اقبال میں ایسی خصوصیات کی حامل تشبیہوں کے ضمن میں لکھا ہے کہ:

”اقبال کے تشبیہی (الفاظ کی پشت پر شاعر کے غیر مرئی خوابوں اور طلسماتی دھندلکوں کی ایک لطیف دنیا آباد ہے جو قاری کو ایک ایسے عالم میں پہنچا دیتی ہے جہاں ماضی اور حال ایک دوسرے میں مدغم ہو گئے ہیں۔ جہاں صدیوں کا وقفہ ایک دن اور ایک دن چند ساعت سے زیادہ نہیں معلوم ہوتا، رومانی احساس اور جذبے کا یہ دوزخ ہمیں مغرب کے رومانوی عہد کی یاد دلاتا ہے جس میں فن کا مدعا روح کا قرض اور فن کاری ایک نعمتِ سرمدی کے مصداق تھا۔“ (۱۲۲)

تاہم علامہ کے ہاں فن کا مدعا محض روح کا قرض اور فن کاری محض ایک نعمتِ سرمدی ہی

نہیں بل کہ یہاں تو ہمیں تہذیب و سیاست، فکر و فلسفہ اور دینی شعور کے ابلاغ و اظہار کے لیے بھی وسیلہ تشبیہ کو اختیار کرنے کا رجحان نظر آتا ہے۔ جیسی تو عبید الرحمن ہاشمی نے اقبال کی تشبیہوں میں رومانیت اور جمالیات کے پہلوؤں کی دریافت کے ساتھ ساتھ مابعد الطبیعیاتی فکر، عمرانی، سیاسی، تہذیبی اور فلسفیانہ افکار اور دینی مآخذ سے حاصل کردہ تشبیہات کی جانب بھی توجہ دلائی ہے۔ (۱۲۳)

بحث کو سمیٹتے ہوئے یہ کہا جاسکتا ہے کہ تشبیہات اقبال روایت و جدت کا عمدہ امتزاج ہیں۔ یہ فن تشبیہ کے تمام تر شعری و فنی تقاضوں کو پورا کرتی ہیں اور فکری و نظری اعتبار سے بھی ممتاز ہیں۔ اقبال نے تشبیہ کے ذریعے اچھوتے خیالات کی قطعی، واضح، روشن اور ٹھوس صورتوں میں پیش کش کی ہے اور روایت سے اکتساب کے ساتھ ساتھ اجتہادی رویہ اپنانے کے باعث ہی ایسی قابل قدر تشبیہوں کی تشکیل ممکن ہو پائی ہے۔ علامہ کے ہاں تشبیہ محض تزئین شعری سے بڑھ کر معنی آفرینی کا ذریعہ بنی ہے۔ اقبال تشبیہ کی حقیقی و اصلی غرض و غایت سے آگاہ ہیں اور اپنے تصور حسن و رعنائی اور حرکی نظام فکر و اقدار میں کامل ربط پیدا کر کے اعلیٰ تشبیہوں کی صورت میں اپنی بصیرت کا اظہار کرتے ہیں۔ معنی کی تہہ داری، شعر کی رمزیت و ایمانیت اور معنویت میں اضافے کے سلسلے میں اقبال کی تشبیہیں نئے رنگ و آہنگ کی حامل ہیں۔ یہ تشبیہیں ان کے زرخیز اور نادرہ کارخیل کی بدولت اپنے اندر جسمی، تمثالی اور علامتی اوصاف رکھتی ہیں جن کے باعث شعر اقبال میں تشبیہ ایک موثر اور کارآمد شعری وسیلہ بن گئی ہے۔ سید عابد علی عابد، تشبیہات اقبال کے اس قبیل کے عناصر کو پیش نظر رکھ کر بجا طور پر لکھتے ہیں کہ:

”اقبال نے نہایت دقیق اور لطیف کیفیات و افکار کو نادر تشبیہ کے ذریعے یوں بیان کیا ہے کہ یہ گمان بھی نہیں گزرتا کہ فلسفے کے پیچ دار مسائل شعر کے قالب میں ڈھالے جا رہے ہیں۔“ (۱۲۳)

۲۔ اقبال کا استعاراتی نظام

استعارے کو لغوی طور پر مستعار لینا (۱۲۵)، مانگنا (۱۲۶)، عارضی طور پر کسی سے کوئی چیز لینا (۱۲۷) یا کسی سے کوئی شے بہ طور عاریت چاہنا (۱۲۸) ادھار لینا (۱۲۹)، کسی امر کے عاریتاً خواستگار ہونا (۱۳۰)، ایرمان جوئی (ایرمان = عاریت) یا سنجیدن (سنج = عاریت) (۱۳۱)، مجازت و تشابہ (۱۳۲) اور کسی چیز کے دست بہ دست لانے (۱۳۳) کے معنوں میں مراد لیا جاتا ہے۔ یہ علم بیان کی وہ صورت ہے ”جس میں کوئی اصطلاح یا جملہ کسی ایسی شے کے بارے میں کہا جاتا ہے جس پر وہ لغوی معنوں میں منطبق نہیں ہوتا۔ مقصد دو اشیا کے درمیان مشابہت بتانا ہوتا ہے“ (۱۳۴) استعارے کو ایسی عبارت بھی قرار دیا جاسکتا ہے جس میں کسی ایک چیز کو دوسری قابل موازنہ شے کے ذریعے بیان کیا جاتا ہے (۱۳۵) اصطلاحی اعتبار سے استعارہ ”کسی لفظ کو اصل معنی کے بجائے کسی اور معنی میں استعمال کرنا (ہے) جب کہ ان دونوں معنوں (اصلی اور مرادی) میں تشبیہ کا تعلق ہو (۱۳۶) علامہ شمس قیس رازی نے المعجم فی معاییر اشعار العجم میں علم بیان میں شامل اس کا گر حسنہ شعری کے اصطلاحی مفہوم اور دائرہ کار کے ضمن میں لکھا ہے کہ:

”استعارات..... آن است کہ اطلاق آبی کنند بر چیزی کہ مشابہ حقیقت آن اسم باشد در صفتی مشترک، چنان کہ مرد و شجاع را شیر گویند بہ سبب دلیری و اقدامی کہ مشترک است میان ہر دو؛ و مردم کند طبع نادان را خر خوانند بہ واسطہ بلا دقتی کہ مشترک است میان او و خر؛ و این صفت با سایر مجازات دیگر در جملہ لغات مستعمل است و در نظم و نثر اصناف مردم متداول۔ و آن چہ از وجوہ استعارات، مطبوع و دل پسند آفتد و در موضع استعمال مقارب و مشابہ لغتی اصلی آید، در عذوبت سخن و روان کلام بیفزاید و دلیل بلاغت و فصاحت مرد باشد و در دلالت معنی مقصود از استعمال حقیقت بلیغ تر باشد.....“ (۱۳۷)

رشید الدین و طواط، حدایق السحر فی دقایق الشعر میں لکھتے ہیں:

”معنی استعارت چیزی عاریت خواستن باشد و این صفت چنان باشد کہ لفظی را معنی باشد حقیقی پس دبیر یا شاعر آن لفظ را از آن معنی حقیقی نقل کند و بجای دیگر بر سبیل عاریت بہ کار بندد و این صفت در ہمہ زبانا بسیار است و چون استعارت بعید نباشد و مطبوع بود سخن را آرایش تمام حاصل گردد.....“ (۱۳۸)

جلال الدین ہمائی فنون بلاغت و صناعات ادبی میں ارکان استعارہ کی توضیح یوں کرتے ہیں:

”استعارہ عبارت است از آن کہ، یکی از دو طرف تشبیہ را ذکر و طرف دیگر را ارادہ کردہ باشند..... لفظ را مستعار و معنی مراد یا مشبہہ را مستعار لہ و مشبہہ را مستعار منہ و وجہ شبہہ را جامع می گویند.....“ (۱۳۹) اسی طرح مینمنت میر صادقی نے واژہ نامہ ہنر شاعری میں استعارہ و تشبیہ کا تقابل کرتے ہوئے اس شعری خوبی پر تفصیلاً اظہار خیال کرتے ہوئے لکھا ہے:

”استعارہ (Metaphor)..... در اصطلاح آن است کہ لفظی در غیر معنی حقیقی خود بہ کار رود۔ از این جہت، استعارہ، نوعی از مجاز محسوب می شود، با این خصوصیت کہ ارتباط و علاقہٴ بین معنی حقیقی و مجازی در آن، مشابہت است، بہ ہمین جہت، آن را مجاز استعاری نیز نامیدہ اند۔ استعارہ، در عین حال، بہ علت وجود علاقہٴ مشابہت، نوعی تشبیہ نیز بہ حساب می آید، با این خصوصیت کہ در آن، از ہمہ ارکان تشبیہ، تمہاشبہہ بہ ذکر شدہ و سرکن دیگر (مشبہہ، وجہ شبہہ و ادات تشبیہ) کنار گذاشتہ شدہ است۔ از این جہت آن را تشبیہ محذوف نیز نامیدہ اند..... بسیاری از استعارہ ہا، حاصل خلاصہ شدن تشبیہات ہستند، بدین ترتیب کہ کلمہ ای کہ در استعارہ بہ کاری رود حاوی معنی وسیع و گسترده ای است کہ درک آن بہ خوانندہ و شنوندہ واگذار می شود۔ با این ہمہ بعضی اعتقاد دارند کہ تشبیہ از استعارہ، زندہ تر و پر تحرک تر و در نتیجہ موثر تر است و وجود ارکان تشبیہ در کلام آن را رساتری کند، لہذا بعضی تاثیر استعارہ را بیشتر و قوی تر از تشبیہ می دانند؛ با این استدلال کہ در تشبیہ یک یا چند مورد مشابہت بین مشبہہ و مشبہہ بہ مورد نظر گویندہ است، در حالی کہ در استعارہ، مشبہہ بہ کلا جایی گزین مشبہہ می شود..... کلمہ ای را کہ در غیر معنی حقیقی بہ کار رفتہ ’مستعار‘ و معنی مورد نظر یا مشبہہ را، ’مستعار لہ‘ و مشبہہ بہ را ’مستعار منہ‘ و وجہ شبہہ را ’جامع‘ می گویند.....“ (۱۴۰)

اسی ضمن میں عبدالحمید سعیدیان کا بیان بھی ملاحظہ ہو:

”..... استعارہ همان تشبیہ است با دو تفاوت اول این کہ استعارہ از تشبیہ رساتر و شیواتر است دوم

حذف کی از طرفین تشبیہ کہ در آن (استعارہ) صورت گرفتہ است۔ بنا بر این استعارہ عبارت است از ذکر مشبہ بہ و ارادہ کردن مشبہ از آن، یا می توان آن را یک نوع مجاز لغوی پنداشت چہ در واقع لفظی را بہ واسطہ کمال شباهت در یکی از صفات بجای لفظ دیگر استعمال کنند مانند سر و خرمان بجای گفتن شخص بلند قامت چہ اشتراک و تشابہی میان شخص بلند قد و سر و وجود دارد.....“ (۱۳۱)

اصطلاحی اعتبار سے استعارے کی تفہیم و توضیح کے سلسلے میں وہی پرشاد و سحر بدایونی، سجاد بیگ مرزا دہلوی اور سید جلال الدین احمد جعفری زبیدی کی پیش کردہ تعریفات بھی خاصی معاونت کرتی ہیں:

”..... مجاز میں جب معنی حقیقی و مجازی کے درمیان علاقہ تشبیہ کا ہوتا ہے، اس کو استعارہ کہتے ہیں اور غرض استعارے سے یہ ہے کہ مشبہ کو عین مشبہ بہ قرار دیں، پس حالت استعارہ میں مشبہ کو مستعار لہ و مشبہ بہ کو مستعار منہ و وجہ شبہ کو وجہ جامع کہتے ہیں..... اور بہ طور تشبیہ مستعار لہ و مستعار منہ کبھی دونوں حسی یا عقلی ہوتی ہیں، کبھی ایک حسی ایک عقلی.....“ (۱۳۲)

48

”..... اصطلاح میں وہ لفظ جو غیر وضعی معنوں میں استعمال ہو اور حقیقی و مجازی معنوں میں تشبیہ کا علاقہ ہو نیز مشبہ یا مشبہ بہ کو حذف کر کے ایک کو دوسرے کی جگہ استعمال کرتے ہیں لیکن کوئی ایسا قرینہ بھی ساتھ ہی ظاہر کرتے ہیں جس سے معلوم ہو جائے کہ متکلم کی مراد حقیقی معنوں کی نہیں ہے۔ معنی مشبہ کو ’مستعار لہ‘ (مانگا ہوا اس کے واسطے)، یعنی مشبہ بہ کو ’مستعار منہ‘ (مانگا ہوا اس سے)، اس لفظ کو جو مشبہ بہ کے معنی پر دلالت کرے، مستعار وجہ شبہ کو وجہ جامع کہتے ہیں..... یہ خیال رہے کہ جب مشبہ کو حذف کر کے مشبہ بہ کو ذکر کرتے ہیں تو متکلم کا مقصد یہ ہوتا ہے کہ مشبہ بہ کو عین مشبہ ہے اور اس لحاظ سے بعض علماء استعارہ کو مجاز عقلی کہتے ہیں یعنی جو چیز واقع میں نہ ہو اس کو واقعی فرض کر لینا عقل کا کام ہے لیکن دراصل استعارے میں یہ دعویٰ کہ مشبہ عین مشبہ بہ ہے بہ طور مبالغہ ہوتا ہے نہ بہ طور حقیقت..... اس سے معلوم ہوتا ہے کہ استعارہ مجاز لغوی ہے.....“ (۱۳۳)

”استعارے کا حاصل یہ ہے کہ مشبہ کو عین مشبہ بہ ادعا کرنا..... بعض نے استعارے کو مجاز لغوی کہا ہے یعنی وہ ایک ایسا لفظ ہے کہ اس کا استعمال اس کے معنی میں نہیں ہوا ہے بل کہ اس کے غیر میں استعمال ہوا ہے۔ بعض نے استعارہ کو مجاز عقلی کہا ہے یعنی وہ امر عقلی میں تصرف کر لینے کا نام ہے

کیوں کہ اس کا مشبہ پر اطلاق اس طرح ہوتا ہے کہ مشبہ کو جنس مشبہ بہ میں داخل مان لیتے ہیں۔ حق بھی یہی ہے کہ استعارہ مجاز عقلی ہے.....“ (۱۳۴)

ان تحقیقی آرا کے مطابق استعارے میں اطراف تشبیہ میں سے ایک کا ذکر ہوتا ہے اور دوسری طرف کا ارادہ کیا جاتا ہے۔ لفظ کو مستعار لیا جاتا ہے اور صفت کو مراد۔ یا یوں کہہ لیجیے کہ معنی مورد یعنی مشبہ کو مستعار لہ اور مشبہ بہ کو مستعار منہ اور وجہ شبہ کو وجہ جامع بنا لیا جاتا ہے۔ گویا استعارہ لغوی اعتبار سے کسی شے یا وصف کو مستعار لینے یا عاریتاً چاہنے کے معنوں میں مستعمل ہے اور اصطلاحی لحاظ سے یہ ایک ایسے لفظ، جملہ یا عبارت کو قرار دیا جاتا ہے جس میں کسی شے یا مظہر کو اس سے قدرے برتر وصف کی حامل دوسری قابل موازنہ شے یا مظہر میں ڈھال کر بیان کیا جاتا ہے۔ جیسا کہ محققین علم بلاغت کے بیان کردہ لغوی اور اصطلاحی مفاہیم سے ظاہر ہے کہ استعارہ کسی چیز پر ایسے اسم کے اطلاق سے عبارت ہے جو اس کی حقیقت سے کسی مشترک وصف کی بنا پر مشابہ ہو۔ یہ خوبی دوسرے تمام مجازات میں بھی ہوتی ہے اور نظم و نثر کی مروجہ اصناف میں اس سے قابل قدر فائدے اٹھائے گئے ہیں۔ استعارات کی کلام میں شمولیت سے شعری اصناف مطبوع اور دل پسند ٹھہرتی ہیں اور نہ صرف عذوبت سخن اور روانی کلام میں اضافے کا سبب بنتی ہیں بل کہ تخلیق کار کی بلاغت و فصاحت کی دلیل بھی ہیں۔ استعارے کی وساطت سے معنی مقصود کی دلالت میں حقیقی معنوں کی شمولیت کے باعث بات بلیغ تر ہو جاتی ہے۔ زبان و ادبیات میں ایسے استعارے مستحسن خیال نہیں کیے گئے ہیں جو زیادہ پیچیدہ ہوں یا بعید کے ہوں بل کہ اس کے برعکس وہ استعارے پسندیدہ ہیں جو جازن پیچیدگی رکھتے ہوں۔ حقیقت یہ ہے کہ ایسے استعاروں سے کلام تمام تر آرائش حاصل کر لیتا ہے۔ استعارے کو ’مجاز استعاری‘ بھی کہا گیا، اس وجہ سے کہ استعارہ مجاز کی ایک صورت ہے اور اس میں خصوصیت یہ ہے کہ معنی حقیقی و مجازی کے درمیان ارتباط و علاقہ، مشابہت کا ہوا اور اس میں ارکان تشبیہ میں سے صرف مشبہ بہ کا ذکر ہوتا ہے۔ چنانچہ اس نسبت سے اسے ’تشبیہ محذوف‘ کا نام بھی دیا جاسکتا ہے۔ اسی طرح استعارے کو بعض محققین نے ’مجاز لغوی‘ قرار دیا ہے اور ان کے مطابق جب مشبہ کو حذف کر کے مشبہ بہ کو مذکور لاتے ہیں تو متکلم کا مقصد یہ ہوتا ہے کہ گویا مشبہ بہ عین مشبہ ہے۔ چنانچہ اس لحاظ سے علماء کے مطابق استعارہ ’مجاز لغوی‘ ہے یعنی جو چیز واقع میں نہ ہو، اس کو واقعی فرض کر لینا عقل کا کام ہے لیکن دراصل استعارے میں یہ دعویٰ کہ مشبہ عین مشبہ بہ ہے، بہ طور مبالغہ کے ہوتا ہے نہ بہ طور حقیقت کے۔ اسی سے معلوم

ہوتا ہے کہ استعارہ مجاز لغوی ہے۔ اسی طرح بعض اسے 'مجاز عقلی' قیاس کرتے ہیں کہ استعارہ چون کہ امر عقلی میں تصرف کر لینے کا نام ہے اس لیے اس کا مشبہ پر اطلاق اس طرح ہوتا ہے کہ مشبہ کو جنس مشبہ بہ میں داخل مان لیتے ہیں، چنانچہ یہ 'مجاز عقلی' ہے۔

یاد رہے کہ استعارہ تشبیہ کے مقابلے میں زیادہ فصیح و بلیغ ہے۔ تشبیہ ہی کی طرح استعارے میں بھی مستعار لہ اور مستعار منہ کی مشابہت کبھی حسی و عقلی یا عقلی و حسی ہوتی ہے تو کبھی دونوں حسی یا دونوں عقلی کی صورت میں نمود کرتی ہے۔ محققین نے اس امر پر بھی اصرار کیا ہے کہ استعاروں میں سے اکثر تشبیہات ہی کے خلاصے اپنے اندر سموئے ہوئے ہوتے ہیں، اس طریقے سے کہ استعارے میں جو کلمہ استعمال ہوتا ہے وہ تشبیہ کے مقابلے میں زیادہ وسعت اور پھیلاؤ رکھتا ہے۔ اس کے مقابلے میں بعض کا یہ اعتقاد بھی ہے کہ تشبیہ استعارے سے زیادہ پُرکشش اور متحرک ہوتی ہے اور اس حوالے سے اسے مقابلاً زیادہ موثر قرار دیا جا سکتا ہے کیوں کہ اس میں شامل ارکان تشبیہ کا وجود کلام کو بلاغت عطا کر دیتا ہے۔ اس سے متضاد رائے بھی موجود ہے اور اس ضمن میں یہ استدلال پیش کیا جاتا ہے کہ تشبیہ میں مشبہ اور مشبہ بہ کے مابین ایک یا چند مشابہتیں شاعر کے مورد نظر ہوتی ہیں جب کہ استعارے میں مشبہ بہ کلی طور پر مشبہ کی جگہ لے لیتا ہے اس لیے یہ زیادہ با معنی ہے۔

مجموعی طور پر ان فنی آراء سے اس امر کا استنباط ہوتا ہے کہ استعارہ بیان کی وہ خوبی ہے جس کے تحت شاعر کسی لفظ کو حقیقی معنوں کے بجائے مجازی معنوں میں یوں استعمال کرتا ہے کہ ان دونوں معانی کے مابین تشبیہ کا تعلق ہوتا ہے۔ مجاز سے وابستہ ہونے کے باعث علمائے فن نے اسے 'مجاز استعاری' سے موسوم بھی کیا ہے۔ استعارے میں تشبیہ کے ارکان میں سے صرف ایک رکن 'مشبہ بہ' کا ذکر ہوتا ہے بل کہ یہاں 'مشبہ' کو 'مشبہ بہ' بنا لیا جاتا ہے۔ استعارے میں وہ کلمہ جو اپنے حقیقی معنی کی جگہ استعمال ہوتا ہے 'مستعار' کہلاتا ہے جب کہ مورد نظر معنی یا مشبہ کو 'مستعار لہ'، مشبہ بہ کو 'مستعار منہ' اور وجہ شبہ کو 'وجہ جامع' سے تعبیر کیا جاتا ہے۔ طرفین استعارہ یعنی مستعار لہ اور مستعار منہ کبھی دونوں حسی یا عقلی ہوتے ہیں اور کبھی ان میں سے ایک کو حسی اور دوسرے کو عقلی لانے کا اہتمام بھی کیا جاتا ہے۔ چون کہ استعارے میں مشبہ کو عین مشبہ بہ فرض کر کے امر عقلی میں تصرف کیا جاتا ہے، اس لیے بعض اوقات اسے 'مجاز عقلی' قرار دیا جاتا ہے۔ تاہم بعض محققین علم بلاغت کے خیال میں شاعر مشبہ کو مشبہ بہ بطور حقیقت کے قرار نہیں دیتا بل کہ

ایسا بہ طور مبالغہ ہوتا ہے، اس لیے استعارہ مجاز عقلی نہیں بل کہ مجاز لغوی ہے۔ البتہ اس محسنہ شعری کو مجاز عقلی قرار دینا زیادہ قرین قیاس اس لیے بھی محسوس ہوتا ہے کہ مجاز کی نوعیت ہمیشہ عقلی ہوتی ہے۔ انگریزی میں استعارہ (Metaphor) کے ارکان میں سے 'مستعار' "Image" اور 'مستعار منہ' "Idea" سے موسوم کیے جاتے ہیں۔ یہاں استعارے کے مغربی مفہوم کی توضیح و صراحت کے ضمن میں معروف اصطلاحی کتب سے اخذ شدہ چند اقتباسات قابل مطالعہ ہیں:

"Metaphor— a word or phrase used in an imaginative way to describe something else, in order to show that the two things have the same qualities and to make the description more powerful....."(145)

"Metaphor (GK, 'carring from one place to another') A figure of speech in which one thing is described in terms of another. The basic figure in poetry. A comparison is usually implicit; whereas in simile it is explicit....." (146)

"The most important and widespread figure of speech, in which one thing, idea, or action is referred to by a word or expression normally denoting another thing, idea, or action, so as to suggest some common quality shared by the two. In metaphor, this resemblance is assumed as an imaginary identity rather than directly stated as a comparison: referring to a man as that pig, or saying he is a pig is metaphorical, whereas he is like a pig is a simile. Metaphors may also appear as verbs (a talent may blossom) or as adjectives (a novice may be green) or in longer idiomatic phrases, e.g. to throw the baby out with the bath water. The use of metaphor to create new combinations of ideas is a major feature of poetry, although it is quite possible to write poems

without metaphor. Much of our every day language is also made up of metaphorical words and phrases that pass unnoticed as 'dead' metaphors, like the branch of an organization. A mixed metaphor is one which the combination of qualities suggested is illogical or ridiculous....." (147)

"Metaphor (1) a way of describing something by comparing it to something else, that has similar qualities, without using the words 'like' or 'as'.

(2) Mixed metaphor: the use of two different metaphors at the same time to describe something, especially in a way that seems silly or funny.

(3) something in a book, painting, film etc that is intended to represent a more general idea or quality; symbol: [+ for] their relationship is a metaphor for the failure of communication in the modern world." (148)

یعنی استعارہ اظہار کا وہ بنیادی قرینہ ہے جس کے تحت ایک چیز کو دوسری کے ذریعے بیان کیا جاتا ہے۔ ان اقتباسات سے مترشح ہے کہ یہ ایسا لفظ یا جملہ ہے جسے کسی دوسری چیز کی توضیح کے لیے تخیلاتی طور پر برتنا جاتا ہے اور مقصد اس سے یہی ہوتا ہے کہ دو ایک جیسے اوصاف پر مبنی مظاہر کو دکھا کر طرز بیان کو زیادہ کارگر اور موثر بنایا جائے۔ یوں ایک چیز، خیال یا عمل کو کسی دوسرے لفظ یا تاثر کی مدد سے بیان کرنا استعارہ کہلاتا ہے اور یہ شاعری میں غیر لغوی یا غیر وضعی استعمال کا ایک بنیادی طرز اظہار ہے جو مسلمہ ہے اور دور رس نتائج کا حامل ہے۔ یہ طرز اظہار ایک چیز، خیال یا عمل کو دوسری سے ملقب کرنے یا اس کی تعبیر کرنے کے لیے برتنا ہے۔ تشبیہ میں مشابہت براہ راست ہوتی ہے جب کہ استعارے میں یہ مشابہت خیالی یا غیر حقیقی شناخت کے طور پر فرض کی جاتی ہے۔ اسی لیے اس میں مشابہتی الفاظ استعمال نہیں ہوتے۔ استعارے افعال یا مصادر کے طور پر بھی ظاہر ہوتے ہیں اور کسی صفت، کہاوتی بیان یا محاوراتی جملوں کی صورت میں بھی سامنے

آتے ہیں۔ اگرچہ یہ عین ممکن ہے کہ استعارات سے عاری شعر کہے جائیں تاہم استعاروں کو خیالات کی ایک نئی بنت کے لیے تخلیق کرنا شاعری کا ایک لازمی جز ہے۔ ہماری روزمرہ زندگی کا ایک بڑا حصہ بھی استعاراتی الفاظ اور جملوں پر مبنی اور ہماری معمول کی گفتگو کا لازمی حصہ ہے، مردہ استعاروں کی حیثیت رکھتا ہے اور اسی وجہ سے یہ دل پذیر اور قابل توجہ نہیں۔ تشبیہ میں دو چیزوں کا تقابل براہ راست یا بلا واسطہ (Explicit) جب کہ استعارے میں عموماً بلا واسطہ (Implicit) ہوتا ہے۔ نیز استعارے میں تشبیہ کے برعکس براہ راست موازنے یا مقابلے کے بجائے دو اشیا یا مظاہر کی مشابہت ایک تخیلاتی حیثیت بھی رکھتی ہے۔ استعارے افعال کے طور پر بھی نمود کرتے ہیں، صفات کے طور پر بھی اور طویل محاوراتی جملے بھی استعاراتی اظہار بیان میں شامل ہو سکتے ہیں۔ یہ درست ہے کہ استعاروں سے عاری شاعری بھی کی جاسکتی ہے لیکن اس محسنہ شعری کو خیالات کے نئے تلازمات کی تشکیل کے لیے اختیار کرنا تخلیق شعر کا اختصاصی پہلو ضرور ہے۔ استعارات کے ضمن میں مرکب استعارے (Mixed Mataphors) زیادہ تر طنزیہ یا تمسخرانہ رنگ کی تشکیل کرتے ہیں۔ کبھی کبھار استعاروں کو کسی عمومی بات یا خصوصیت کی تکرار کے لیے بھی برتنا جاتا ہے اور ایسے مواقع پر شعر پارے میں استدلالی رنگ پیدا ہو جاتا ہے۔

50

دیگر مجالس شعری کی طرح کلام میں استعارے سے حسن اور دل کشی اسی صورت میں پیدا ہو سکتی ہے کہ اس میں اختراعی و تخلیقی ابعاد موجود ہوں۔ اس فنی خوبی سے پوری طرح استفادہ کرنے کے لیے ذوق سلیم کا ہونا ضروری ہے کہ اس کی وساطت سے پُر معنی اور لطیف استعارے تخلیق ہو پاتے ہیں۔ ایک قادر الکلام شاعر کو استعارے اور کذب کے فرق کو بھی ملحوظ رکھنا چاہیے اور اس امر سے آگاہ ہونا چاہیے کہ ”استعارے کی بنا تاویل پر ہے، یعنی مشبہ کے لیے یہ اڈعا کرتے ہیں کہ وہ مشبہ بہ کی جنس سے ہے اور اس میں یہ قرینہ پایا جاتا ہے کہ یہاں پر موضوع لہ مراد نہیں ہے یہ خلاف کذب کے کہ اس میں تاویل اور قرینہ نہیں ہوتا..... استعارے میں کبھی ایک چیز قرینہ ہوتی ہے..... کبھی کئی چیزیں قرینہ ہوتی ہیں.....“ (۱۴۹) ایک باکمال شاعر اسی لیے مختلف قرینوں کا اہتمام کرتے ہوئے نوبہ نوشعر پاروں میں اپنے مطلق نظر کو استعاراتی پیرایہ بیان میں ڈھالنے پر قدرت رکھتا ہے۔ اس میں شک نہیں کہ استعارہ کلام کا زیور ہے اور شاعری میں جدت و ندرت کے حصول کا یہ بڑا اہم وسیلہ سمجھا جاتا ہے۔ اس فنی خوبی کو خوش سلیقگی سے برتنے پر بے مثل لطافت ہاتھ آتی ہے۔ تاہم یہ بھی یاد رکھنا چاہیے کہ اس کو استعمال میں لاتے ہوئے تکلف

اور تخیل حد اعتدال میں رہے وگرنہ کلام میں غرابت پیدا ہو جائے گی۔ چونکہ استعارے کی کثرت ’’استعارہ دراستعارہ‘‘ یا خیال بندی کو ختم دیتی ہے جو زیادہ تر معنی آفرینی کے لیے سم قائل ہے اس لیے تخلیق کار کو پیچیدہ استعاروں سے اجتناب ہی کرنا چاہیے۔ اگر شاعر اس امر پر بھی نگاہ رکھے کہ استعارہ علوم شعریہ کے بعض دیگر مباحث مثلاً تمثیلی و تمثالی پہلوؤں اور تہنیتی و ترکیبی عناصر میں بھی قوت و تاثیر اور بلا کی معنویت پیدا کرنے پر قدرت رکھتا ہے، تو وہ اس کو کمال درجے کی خلاقی کے ساتھ استعمال کر سکتا ہے اور یوں اس کے قلم سے با معنی و پُر کار استعارے وجود میں آتے ہیں۔ اس ضمن میں سید عابد علی عابد نے البیان میں کیا خوب لکھا ہے:

’’استعارے کے سلسلے میں یہ بات یاد رکھنی چاہیے کہ تشبیہ کی طرح عامیانه پن اور ابتذال جس قدر کم ہوگا، اسی قدر لطافت، ندرت، دل کشی اور دل پذیری زیادہ ہوگی اور یہی استعارے کی خوبی ہوگی کہ شعر سنتے ہی طبیعت پھڑک اٹھے اور ایک بہتر از کی کیفیت پیدا ہو۔ اچھے استعاروں اور اچھی تشبیہوں کی تعریف یا توصیف کی ضرورت نہیں۔ وہ خود منہ سے بولیں گے کہ ہمیں ایک کاری گر خلاق نے کارخانہ اختراع میں ڈھالا ہے..... استعارے کے مباحث دراصل علوم شعریہ کے لیے جان کلام کی صورت رکھتے ہیں کہ پیکر تراشی، تمثال نگاری، تخیل کی اختراعی قوت اور ابداعی تصرف کا پتا استعارے ہی کی خوبی اور محبوبی سے معلوم ہوتا ہے۔ لیکن مشکل یہ ہے کہ استعارے کی خوبی سے ذوق سلیم کا گہرا تعلق ہے۔ جب تک خدا نے انسان کو اس نعمت سے بہرہ یاب نہ کیا ہوگا، وہ استعارے کے حسن اور اس کی دل پذیری اور دل نشینی کے شعور سے محروم رہے گا۔‘‘ (۱۵۰)

علامہ اقبال، استعارے کی اصل روح اور اس کی فنی غرض و غایت سے اچھی طرح آگاہ تھے۔ مشرقی و مغربی ادبیات میں اس محضہ شعری کے مختلف ابعاد کا مطالعہ کرنے سے فطری طور پر ان کے ہاں یہ احساس پیدا ہوا کہ استعارہ شعر پارے میں زیادہ بلاغت اور معنویت پیدا کرتا ہے۔ اگر تخلیق کار استعارے کے استعمال میں زیادہ پیچیدگی اور ابہام سے گریز کرے اور اسے بے ساختہ اور نیچرل انداز میں برتے تو اس کی وساطت سے وہ اپنے جذبات و احساسات کو زیادہ لطافت اور برجستگی سے بیان کر سکتا ہے۔ وہ اس امر سے ناخبر تھے کہ استعارہ جیسی بلیغ شعری خوبی اصلاً کسی شاعر یا تخلیق کار کی آرزوؤں اور تمناؤں کا تخیلی اظہار ہے۔ چنانچہ وہ اس کارگر قوت بیان سے نہ صرف اپنے کلام کے ظاہری حسن اور تاثیر میں اضافہ کرتے ہیں بلکہ معنی آفرینی کے

حصول کے لیے اسے ایک دل کش پیرایہ بیان قیاس کرتے ہوئے نئے نئے مفاہیم پیدا کرتے ہیں۔ شعر اقبال میں استعارے سے بہ یک وقت تاثیر و عذوبت اور توضیح و صراحت کے مقاصد حاصل کیے گئے ہیں۔ یہ درست ہے کہ اقبال کی شاعری کا امتیازی وصف اس کی پیامی حیثیت ہے تاہم علامہ اپنے کلام میں اکثر مقامات پر شعریت کو مقدم رکھتے ہوئے استعاراتی رنگ بھی اپناتے ہیں۔ استعارات اقبال کا مطالعہ اس امر سے آشنا کرتا ہے کہ اقبال نے اپنی شاعری میں کسی موقع پر حد درجہ پیچیدگی یا ابہام پیدا نہیں ہونے دیا اور نہ ہی وہ بالکل سیدھے اور سپاٹ انداز میں روایتی استعاروں کو اپنے کلام میں پنپتے نظر آتے ہیں۔ اس کے برعکس انھوں نے بہت سے روایتی اور فرسودہ استعاروں کو نئی آب و تاب عطا کی ہے اور یہ تازہ تر استعارے ان کے داخلی واردات سے ہم آہنگ ہو کر بڑے پر تاثیر دکھائی دیتے ہیں۔ شعر اقبال میں اکثر مقامات پر ایسے اچھوتے اور نادر استعارے ملتے ہیں جن کو اپنے کلام میں سموتے ہوئے علامہ نے تزئین و آرائش کے بجائے تخلیق معانی کو مقدم رکھا ہے۔ استعارات اقبال میں اس وقت بڑی تازگی اور ندرت نظر آتی ہے جب وہ علامہ و رموز کے پیکر میں ڈھل کر زیادہ دلالت اور قطعیت پیدا کر دیتے ہیں۔ بعض اوقات اقبال نے اپنے استعاروں کو تجسیم و تمثیل کی ہم آہنگی سے زیادہ پرکشش اور دل کش بھی بنا دیا ہے۔ بجز علامہ کے بعض استعارے بڑے متحرک، زندہ اور توانا ہیں جو پڑھنے والوں کے قلوب و اذہان میں حرکت و عمل اور حرارت زیست کے عناصر ابھارتے ہیں اور ان کی موجودگی سے شعر اقبال کی جدت و وجودت اور لطافت و معنویت میں قابل قدر اضافہ ہوا ہے۔ یوں استعارات کی وساطت سے فرد واحد سے لے کر ملت و واحدہ تک کے مسائل کی پیش کش پرکشش اور کارگر اسلوب میں کرنا، علامہ کا اختصاصی پہلو ٹھہرتا ہے جس کے ذریعے انھوں نے اپنی شاعری کو مقصدیت سے ہم کنار کیا ہے۔ ’’حقیقت یہی ہے کہ اقبال کے کلام میں جو متحرک فضا نظر آتی ہے، وہ ان کی فکر کا ان کے استعاراتی نظام کے ساتھ شیر و شکر ہو جانے کا نتیجہ ہے۔ یہی وجہ ہے کہ ان کے استعارات جہاں ایک طرف تصویر آفرینی، پیکر تراشی اور آرائش کلام کا شاعرانہ حق ادا کرتے ہیں، وہیں وہ معنی آفرینی اور لسانی توسیع کا بھی اہم فریضہ انجام دیتے ہیں۔ اقبال کے استعاراتی الفاظ و تراکیب نے معانی کی نئی جہات روشن کی ہیں جن کے سبب اقبال کی زبان دوسرے شاعروں کے مقابلے میں زیادہ وسیع معنوں کی حامل ہو گئی ہے۔‘‘ (۱۵۱) اقبال کے استعاراتی نظام میں ایک ارتقائی صورت ملتی ہے۔ ان کے پیش کردہ تمام تر

استعارے بہترین قوت پکڑتے ہیں اور علامہ کے افکار کی پیش کش میں فعال کردار ادا کرتے ہیں۔ پروفیسر شکیل الرحمن نے اپنے مضمون 'اقبال کی جمالیات میں علامتوں اور استعاروں کا عمل' میں استعاراتِ اقبال کے اس بنیادی پہلو کی طرف یوں توجہ دلائی ہے:

”ان کے استعاروں کا پہلا سرچشمہ اُردو اور فارسی کی کلاسیکی روایات ہیں اور انھوں نے کلاسیکی اور روایتی استعاروں کی نئی صورتیں عطا کی ہیں جن سے مفاہیم کا دائرہ پھیلا ہے اور علامتوں کی کچھ جہتیں ظاہر ہوتی ہیں۔ ان کے الفاظ، استعارات اور تلامزات میں بنیادی تفکر اور پیام بری کے گہرے احساس کی وجہ سے وجدانی کیفیت پیدا ہوئی ہے اور ایک بڑے سفر میں یہ کیفیت رویہ بن گئی ہے۔ ابتدائی تخلیقات کے بعد یہ کلاسیکی اور روایتی استعارے فن کار کی تخلیقی فکر کے سرچشمے کے اور قریب رہ کر تاب ناک بن جاتے ہیں اور نئے مفاہیم کی جانب اشارہ کرنے لگتے ہیں۔ پھر۔۔۔

صورت گری کے عمل میں ابہام پیدا ہوتا ہے اور پیکروں اور استعاروں کو دیکھنے کے لیے ”وژن“ بھی ملتا ہے۔ ان جانے پہچانے استعاروں اور پیکروں کے ساتھ تراکیب، تلمیحات اور دوسرے تشال کی مدد سے نئی تصویریں ابھرنے لگتی ہیں۔ کلاسیکی تصورات اور روایتی خیالات کی مُنہ کیفیتوں کے ساتھ نئی جہتوں اور نئے اشاروں کا احساس بھی ملتا ہے اور ساتھ ہی نئی تصویریں بھی جلوہ گر ہوتی ہیں اور ذہن کو مختلف تجربوں (ماضی اور حال) سے قریب تر کرتی ہیں۔ اسطور کے پاس بھی لے جاتی ہیں اور فن کار کے مرکزی رویوں سے بھی آشنا کرتی ہیں۔ (اس لیے اقبال کے) استعاروں کے مفاہیم بدلتے ہیں اور ان میں اکثر علامتوں اور ذیلی علامتوں کی صورتوں میں ظاہر ہوتے ہیں۔“ (۱۵۲)

اقبال کی شاعری حرکت و حرارت کا پیغام دیتی ہے۔ استعارے کے باب میں بھی یہ خصوصیت برقرار رہی ہے اور علامہ کے نمائندہ استعارات وہی ہیں جن میں یہ بنیادی رنگ کارفرما ہے۔ قاضی عبید الرحمن ہاشمی اپنے مضمون 'اقبال کے استعاروں کا حرکی نظام میں استعاراتِ اقبال کی اس نوعیت سے متعارف کراتے ہوئے یوں رقم طراز ہیں:

” (اقبال کے) تقریباً تمام ہی استعارے اپنی تازہ کاری اور لطافت کے سبب ہمیں سرشار کرتے ہیں لیکن جو استعارے خصوصیت کے ساتھ ہماری توجہ اپنی طرف منعطف کرتے ہیں ان کا تعلق جگر سوزی، آغوشِ موج، سوزِ ناتمام، جنون و ویرانہ، آہوے حرم، وسعت صحرا، چراغِ حرم، سرشتِ سمندری، انگارہِ خاک، اور سیلِ تندرو، وغیرہ سے ہے جن میں بعض مفرد ہیں اور بعض مرکب۔ ان کی اصل لطافت درحقیقت شعر کے پورے تناظر میں دیکھنے کے بعد ان حسی پیکروں کی بنا پر ابھرتی ہے

جو بڑی خاموشی کے ساتھ ہمیں عمل، حرکت، فعالیت اور حیاتیاتی ارتقا کے مطالعے کی دعوت دیتے ہیں لیکن ان کا الگ الگ مطالعہ بھی ہمیں شاعر کے تصور حرکت اور اس کی چشم نم ناک کی دل کش لطفوں کے قریب پہنچا دیتا ہے، جو عالم رنگ و بو میں کسی اہم انقلاب کے انتظار میں کھلی ہوئی ہے اور اس کی آہٹ کے تصور سے مسرور ہے، چنانچہ جگر سوزی، سوزِ ناتمام، انگارہِ خاک اور سرشتِ سمندری شاعر کے باطنی تجربات کا ایک بحرِ عکس بن کر ابھرتے ہیں..... ان سے ایک نئی ٹیس، نئی سوزش اور تپش کا لطف حاصل ہوتا ہے، شاعر کے نزدیک یہی زندگی ہے۔ اس کے علاوہ جو کچھ ہے وہ فریب نظر اور سکون و ثبات سے زیادہ اہمیت نہیں رکھتا.....“ (۱۵۳)

ذیل میں استعارے کے بنیادی فنی مباحث، ارکان اور اس کی متنوع اقسام کی روشنی میں اقبال کے استعاراتی نظام کا تجزیہ پیش کیا جاتا ہے:

(۱) ارکان استعارہ:

محققین علم بیان نے تشبیہ کی طرح استعارے کے بنیادی ارکان کی نشان دہی بھی کی ہے، جو ”مستعار منہ“، ”مستعار لہ“، ”مستعار“ اور ”وجہ جامع“ کہلاتے ہیں۔ ان میں ”مستعار منہ“ کسی لفظ کے درست اور حقیقی معنی ہیں اور یہ تشبیہ میں مشبہ بہ کے برابر ہے، ”مستعار لہ“ کسی لفظ کے مجازی معنی ہیں اور یہ مشبہ کے مساوی ہے۔ ”مستعار“ وہ لفظ ہے جس کے معنی مجازی مراد لیے جاتے ہیں جب کہ ”وجہ جامع“ وہ مشترک وصف ہے جو طرفین استعارہ (مستعار منہ و مستعار لہ) میں پایا جاتا ہے۔ طرفین استعارہ کا کبھی باہم ایک جگہ ہونا ممکن ہوتا ہے اور کبھی ناممکن اور وجہ جامع کی بھی مزید چار صورتیں ہیں یعنی یہ کبھی مستعار منہ اور مستعار لہ کے معنی کا جز ہوتی ہے اور کبھی ان دونوں کے مفہوم کا جز نہیں ہوتی، کبھی وجہ جامع جلد سمجھ میں آ جاتی ہے اور کبھی نادر ہونے کے باعث ظاہر نہیں ہو سکتی اور عام لوگوں کو بہ دقت سمجھ میں آتی ہے۔

اقبال کے ہاں ارکان استعارہ کے استعمال کی مختلف صورتیں ہیں اور وہ ان کی موجودگی سے اپنے کلام میں دل کشی اور دل پذیری پیدا کرتے ہیں، جیسے:

اپنے صحرا میں بہت آہو ابھی پوشیدہ ہیں۔ بجلیاں برسے ہوئے بادل میں بھی خوابیدہ ہیں!
(ب، د، ۲۱۴)

پھر تیرے حسینوں کو ضرورت ہے حنا کی؟ باقی ہے ابھی رنگ مرے خون جگر میں!
(ب ج، ۱۰۴)

اس سیل سبک سیر وز میں گیر کے آگے عقل و خرد و علم و ہنر ہیں خس و خاشاک
(ض ک، ۲۹)

ہو تیرے بیاباں کی ہوا تجھ کو گوارا اس دشت سے بہتر ہے نہ دلی، نہ بخارا
(ح، ۱۵)

ان اشعار میں ”صحرا“، ”آہو“، ”بجلیاں“، ”بر سے ہوئے بادل“، ”حسینوں“،
”حنا“، ”خون جگر“، ”سیل سبک سیر وز میں گیر“، ”خس و خاشاک“، ”بیاباں“ اور ”دشت“ کے
الفاظ استعارات کے طور پر آئے ہیں اور اقبال نے ان مستعار الفاظ کے حقیقی معنوں کے بجائے
مرادی یا مجازی معنوں سے اپنی کاریگری کا اظہار کیا ہے۔ یہاں وہ ان استعاروں کی وساطت
سے حقائق کا ذکر بڑی لطافت سے کر گئے ہیں اور یہی کام یاب استعارے کی خوبی ہے۔

(۲) اقسام استعارہ:

استعارے کو بناوٹ یا ساختار (Structure) کے اعتبار سے عموماً درج ذیل تین بنیادی
انواع میں تقسیم کیا جاتا ہے:

- (ا) استعارہ مصرحہ
- (ب) استعارہ مکنیہ
- (ج) استعارہ تمثیلیہ

(ا) استعارہ مصرحہ:

استعارے کی اس قسم کو ”استعارہ بال تصریح“ (۱۵۳)، ”استعارہ تصریحیہ“ (۱۵۵)،
”استعارہ آشکار“ (۱۵۶) ”استعارہ تحقیقیہ“ یا ”استعارہ محققہ“ (۱۵۷) بھی کہتے ہیں۔ اس کے
تحت تخلیق کار اپنے شعر پارے کی بنیاد مستعار منہ (مشبہ بہ) پر رکھتا ہے۔ چنانچہ یہاں مستعار لہ
(مشبہ) محذوف اور مستعار منہ (مشبہ بہ) مذکور ہوتا ہے اور کہنے والے کا مقصود مستعار لہ (مشبہ)
ہی ہوتا ہے۔ استعارہ مصرحہ میں مستعار منہ (مشبہ بہ) ہمیشہ حسی ہونا چاہیے اور شاعر کے لیے یہ

امر ضروری ہے کہ وہ قرینہ اس بات پر قائم کرے کہ اس نے الفاظ کو معانی لغوی میں استعمال نہیں
کیا۔ ایسے استعارے زیادہ واضح اور صریح ہوتے ہیں اور یہ استعارے کی سب سے عمدہ صورت
ہے جو نہ زیادہ زود فہم ہے اور نہ دیر فہم۔ مولوی نجم الغنی رام پوری نے ”استعارہ مصرحہ“ کو مزید دو
صورتوں ”تحقیقیہ“ اور ”تمثیلیہ“ میں منقسم کیا ہے۔ ان کے مطابق ”تحقیقیہ“ یہ ہے کہ مشبہ متروک
متحقق ہو خواہ بہ اعتبار حس کے خواہ بہ اعتبار عقل کے اور ”تمثیلیہ“ یہ ہے کہ اس کے معنی نہ بہ اعتبار
حس ہو نہ عقل بل کہ وہم کی مدد سے اس کی اختراع ہوئی ہو (۱۵۸) تاہم زیادہ تر محققین نے
”تحقیقیہ“ اور ”استعارہ مصرحہ“ کو ایک دوسرے کے مماثل قیاس کیا ہے اور اس کی مذکورہ بالا
تعریف ہی متعین کی ہے۔

شعر اقبال میں استعارہ مصرحہ کی کافی مثالیں موجود ہیں اور انھوں نے مستعار منہ کی
تصریح سے عمدہ معنی پیدا کیے ہیں، جیسے:

تو بچا بچا کے نہ رکھا سے، ترا آئینہ ہے وہ آئینہ کہ شکستہ ہو تو عزیز تر ہے نگاہ آئینہ ساز میں
(ب د، ۲۸۱)

رنگ ہو یا خشت و سنگ، چنگ ہو یا حرف و صوت معجزہ فن کی ہے خون جگر سے نمود!
(ب ج، ۹۵)

تڑپ رہے ہیں فضا ہائے نیلگوں کے لیے وہ پر شکستہ کہ صحن سرا میں تھے خور سند!
(ض ک، ۱۲)

مہم کی تقویم فردا ہے باطل گرے آسماں سے پرانے ستارے!
(ح ا، ۴۲)

ان اشعار میں ”آئینہ“، ”رنگ“، ”خشت و سنگ“، ”چنگ“، ”حرف و صوت“،
”پر شکستہ“ اور ”پرانے ستارے“ تمام مستعار منہ ہیں جن کی تصریح کر کے بالترتیب محذوف
مستعار لہ ”دل“، ”فن مصوری“، ”فن تعمیر“، ”فن موسیقی“، ”فن شاعری“، ”دل شکستہ مسلمان“،
اور ”ملوکانہ استبداد کا زوال“ مراد لیے گئے ہیں جو بلاشبہ علامہ کی فنی مہارت کی دلیل ہے۔

استعارہ مصرحہ کی مختلف صورتیں:

محققین بیان نے استعارہ مصرحہ کی مختلف صورتیں متعین کی ہیں، مثلاً طرفین استعارہ

(مستعار منہ و مستعار لہ) کے مناسبات کے ذکر اور عدم تذکرے کے اعتبار سے استعارہ مضرّحہ کو چار اقسام استعارہ مُطلقہ، مجرّہ، مرثعہ اور موشحہ میں تقسیم کیا جاتا ہے۔ اقبال کے ہاں مناسباتِ طرفین استعارہ کے حوالے سے مذکورہ اقسام بڑے پُر تا شیرنگ میں اپنی نمود کرتی ہیں اور انھوں نے بغیر کسی بناوٹ اور تضحیح کے اس امر کا اہتمام کیا ہے۔

پہلی تقسیم:

علامہ کے کلام میں استعارہ مضرّحہ کی اولین تقسیم یعنی طرفین استعارہ کے مناسبات کے ہونے یا نہ ہونے کے حوالے سے متعین کردہ صورتیں کچھ یوں ہیں:

(۱) استعارہ مُطلقہ:

اسے ”استعارہ مضرّحہ مطلقہ“ (۱۵۹) یا ”استعارہ رها“ (۱۶۰) سے بھی تعبیر کیا جاتا ہے۔ اس صورت کے تحت اقبال، مستعار منہ اور مستعار لہ دونوں کے مناسبات و ملائمت یا صفات میں سے کوئی چیز مذکور نہیں کرتے اور ملائمتِ طرفین کی عدم موجودگی میں یرنگ اُبھرتا ہے:

مدتوں ڈھونڈا کیا نظارہ گل خار میں آہ! وہ یوسف نہ ہاتھ آیا ترے بازار میں
(ب، د، ۶۲)

نکل کے صحرا سے جس نے روما کی سلطنت کو الٹ دیا تھا سنا ہے یہ قدسیوں سے میں نے وہ شیر پھر ہوشیار ہوگا
(ب، د، ۱۴۰)

پریشاں کاروبارِ آشنائی! پریشاں تر مری رنگیں نوائی!
(ب، ج، ۸۱)

ان اشعار میں ”یوسف“ کا استعارہ محبوب سے، ”شیر“ کا استعارہ مسلم نوجوان سے اور ”رنگیں نوائی“ کا استعارہ شاعری سے کیا گیا ہے اور ہر جگہ مستعار منہ اور مستعار لہ دونوں میں سے کسی کے مناسبات کا ذکر نہیں ہوا۔

(۲) استعارہ مجردہ:

اسے ”استعارہ مضرّحہ مجرّہ“ (۱۶۱) اور ”استعارہ پیراستہ“ یا ”تجرید“ (۱۶۲) سے بھی موسوم کیا جاتا ہے اور اس صورت کے تحت اصولِ فنی کے مطابق اقبال نے اپنے استعاراتی بیان

میں صرف مستعار لہ کے مناسبات و ملائمت یا صفات کا تذکرہ کیا ہے، جیسے:

بھٹکے ہوئے آہو کو، پھر سُوئے حرم لے چل اس شہر کے خوگر کو، پھر وسعتِ صحرا دے
(ب، د، ۲۱۲)

بولا مہ کامل کہ وہ کوکب ہے زمینی تم شب کو نمودار ہو، وہ دن کو نمودار!
(ب، ج، ۱۴۵)

تو اے مسافرِ شب خود چراغ بن اپنا کر اپنی رات کو سوزِ جگر سے نورانی
(ب، د، ۱۴۶)

جس گھر کا مگر چراغ ہے تو ہے اس کا مذاق عارفانہ!
(ض، ک، ۸۷)

ان اشعار میں اقبال نے مردِ مسلمان، انسان، فردِ ملت اور جاوید کے لیے بالترتیب ”آہو“، ”کوکب“، ”مسافرِ شب“ اور ”چراغ“ کے استعارے کیے ہیں اور صرف متذکرہ مستعار لہ کے مناسبات کا ذکر ہی ملتا ہے۔

(۳) استعارہ مرشحہ:

اسے ”استعارہ مضرّحہ مرثعہ“ (۱۶۳) اور ”استعارہ پروردہ“ (۱۶۴) بھی کہا جاتا ہے۔ اس کی رو سے استعارے میں صرف مستعار منہ کے مناسبات لائے جاتے ہیں، مثلاً اقبال لکھتے ہیں:

کبھی جو آوارہ جنوں تھے، وہ بستیوں میں پھر آسیں گے برہنہ پائی وہی رہے گی، مگر نیا خارزار ہوگا
(ب، د، ۱۴۰)

پھر تیرے حینوں کو ضرورت ہے حنا کی؟ باقی ہے ابھی رنگ مرے خونِ جگر میں!
(ب، ج، ۱۰۴)

آغوشِ صدف جس کے نصیبوں میں نہیں ہے وہ قطرہ نیساں کبھی بنتا نہیں گوہر
(ض، ک، ۹۴)

مجھے سزا کے لیے بھی نہیں قبول وہ آگ کہ جس کا شعلہ نہ ہوتند و سرکش و بے باک!
(ب، د، ۱۴۴)

جس کی شائیں ہوں ہماری آبیاری سے بلند کون کر سکتا ہے اس نخل کہن کو سرگوں؟
(ج، ۶)

یہاں ”آوارہ جنوں“، ”حنا“، ”گوہر“، ”آگ“ اور ”نخل کہن“ مستعار منہ ہیں اور
اقبال نے اپنے ان شعروں میں صرف ان ہی کے مناسبات اور صفات کا تذکرہ کیا ہے۔ لہذا
استعارہ مرثعہ کی صورت پیدا ہوئی ہے۔

(۴) استعارہ موشحہ:

استعارہ موشحہ وہ ہے جس میں مستعار لہ اور مستعار منہ دونوں ہی کے مناسبات ذکر
کیے جاتے ہیں، مثلاً:

عروجِ آدمِ خاکی سے انجم سہمے جاتے ہیں کہ یہ ٹوٹا ہوا تار امہِ کامل نہ بن جائے!
(ب، ج، ۱۰)

غمیں نہ ہو کہ بہت دور ہیں ابھی باقی نئے ستاروں سے خالی نہیں سپہرِ کبود!
(ض، ک، ۱۱۰)

”انسان“ اور ”نخی فکر کے حامل افراد“ مستعار لہ ”ٹوٹا ہوا تارا“ اور ”نئے ستارے“
مستعار منہ ہیں اور دونوں شعروں میں علامہ نے طرفینِ استعارہ کے مناسبات یا صفات کو مذکور
کر کے استعارہ موشحہ کی صورت پیدا کی ہے۔

دوسری تقسیم:

استعارہ مصرحہ کی دوسری تقسیم طرفینِ استعارہ، مستعار منہ اور مستعار لہ کی بنیاد پر کی گئی
ہے اور اس ضمن میں اسے درج ذیل دو قسموں میں بانٹا جاتا ہے:

(۱) استعارہ وفاقہ:

اسے ”ہمساز“ (۱۶۵) یا ”استعارہ وفاقہ“ (۱۶۶) بھی کہتے ہیں اور اس سے مراد یہ
ہے کہ طرفینِ استعارہ یعنی مستعار منہ اور مستعار لہ اس قسم کے ہوں کہ ان کا باہم ایک جگہ یا فرد
واحد میں جمع ہونا ممکن ہو۔ ”وفاق“ بہ معنی موافقت کرنے کے ہے، اس لیے اس صورت کے تحت
اجتماعِ طرفین ممکن ہو جاتا ہے۔ جیسے:

پریشاں ہوں میں مشتِ خاک، لیکن کچھ نہیں کھلتا سکندر ہوں کہ آئینہ ہوں یا گردِ کدورت ہوں
(ب، د، ۶۹)

فطرت نے مجھے بخشے ہیں جوہرِ ملکوتی! خاکی ہوں مگر خاک سے رکھتا نہیں پیوند!
(ب، ج، ۲۰)

وہ میرا رونقِ محفل کہاں ہے مری بچلی، مرا حاصل کہاں ہے!
(۸۴، //)

پہلے شعر میں ”مشتِ خاک“ کا استعارہ انسان سے ہے جو بہ یک وقت خاک کی مٹھی
بھی ہے اور پریشان یا منتشر بھی ہے اور ایسا ممکن ہے جب کہ دوسرے شعر میں بھی مستعار لہ
”انسان“ ہے اور مستعار منہ ”خاکی ہونا“۔ فرد واحد کا بہ یک وقت خاکی ہونا اور خاک سے پیوند نہ
رکھنا چوں کہ ممکن ہے، لہذا یہاں استعارہ وفاقہ کی صورت پیدا ہوئی ہے۔ اسی طرح دوسرے شعر
میں ”محبوب“ مستعار لہ ہے ”رونقِ محفل“ اور ”بچلی و حاصل“ مستعار منہ اور طرفینِ استعارہ کا ایک
ہی شخص میں جمع ہونا عین ممکن بھی ہے۔ یوں اقبال نے استعارہ وفاقہ کے استعمال سے لطافت
کلام میں اضافہ کر دیا ہے۔

55

(۲) استعارہ عنادیہ:

اسے ”استعارہ عنادی“ (۱۶۷) اور ”استعارہ ناساز“ (۱۶۸) سے بھی تعبیر کیا گیا
ہے۔ ”عناد“ کے معنی چوں کہ دشمنی یا ناسازی کے ہیں، لہذا اس کے تحت اجتماعِ طرفینِ استعارہ فرد
واحد میں ایک ہی مقام پر ممکن نہیں ہوتا۔ اس کی بڑھی ہوئی صورت یہ ہے کہ خوش طبعی اور طغیانِ استہزا
کے لیے دو ایسی ضد ادوا کو باہم استعارہ کر لیتے ہیں، جن کا جمع ہونا محال ہوتا ہے۔ اس انداز کو محققین
نے ”استعارہ تھکمبہ“ یا ”تملیحیہ“ (۱۶۹) یا ”استعارہ ریشخند“ (۱۷۰) کا نام دیا ہے۔ شعرا اقبال
سے اجتماعِ طرفین میں عناد کی مثالیں دیکھیے جن میں وہ متضاد اوصاف جمع کر دیتے ہیں:

ہو کو نام جو قبروں کی تجارت کر کے کیا نہ بیچو گے جو مل جائیں صنم پتھر کے؟
(ب، د، ۲۰۱)

بجائے خواب کے پانی نے انگر اس کی آنکھوں کے نظر شرما گئی ظالم کی درد انگیز منظر سے!
(۲۱۸، //)

دہقان ہے کسی قبر کا اگلا ہوا مردہ بوسیدہ کفن جس کا ابھی زیر زمیں ہے!
(ض ک، ۱۵۱)

گرچہ مکتب کا جواں زندہ نظر آتا ہے مردہ ہے! مانگ کے لایا ہے فرنگی سے نفس!
(۱۷۱، //)

خال خال اس قوم میں اب تک نظر آتے ہیں وہ کرتے ہیں اشکِ سحر گاہی سے جو ظالم وضو
(ج ۱۲، //)

دنیا کو ہے پھر معرکہٴ روح و بدن پیش تہذیب نے پھر اپنے درندوں کو ابھارا
(۱۶، //)

ان اشعار میں علامہ نے بدنام کا استعارہ کونام سے، حساسیت کا استعارہ ظالم سے،
بدحال کا استعارہ قبر کے اگلے ہوئے مردے سے، زندہ کا استعارہ مردہ سے، خدا ترس کا استعارہ
ظالم اور مہذب کا استعارہ درندے سے کر کے نہایت عمدگی سے استعارہ عنادیہ کی صورتیں پیدا کی
ہیں اور ظاہر ہے کہ ان سے شعر پاروں میں طنز و استہزا کے پہلو بھی ابھرے ہیں۔

تیسری تقسیم :

استعارہٴ مصرحہ کی تیسری تقسیم وجہ جامع کی بنیاد پر کی جاتی ہے اور محققین بیان نے اس
کی درج ذیل چار اقسام متعین کی ہیں:

اول: یہ کہ وجہ جامع طرفین استعارہ یعنی مستعار منہ و مستعار لہ کے معنی کا جز ہوتی ہے،
اس لیے اسے بآسانی ان میں تلاش کیا جاسکتا ہے، مثلاً اقبال لکھتے ہیں:

برقِ ایمن مرے سینے پہ پڑی روتی ہے دیکھنے والی ہے جو آنکھ، کہاں سوتی ہے؟
(ب د، ۱۷۳)

مژدہ اے پیمانہ بردارِ خمستانِ حجاز! بعد مدت کے ترے درندوں کو پھر آیا ہے ہوش
(۱۸۸، //)

پہلے شعر میں غافل رہنے کا استعارہ سونے کے ساتھ کیا اور غفلت و بے پروائی وجہ
جامع ہے جو مستعار منہ اور مستعار لہ کے مفاہیم میں داخل ہے۔ فرق اس قدر ہے کہ مستعار منہ
میں شدید اور مستعار لہ میں ضعیف ہے۔ یعنی دوسرے شعر میں بیداری کا استعارہ ہوش کے ساتھ

کیا گیا ہے اور پروا کرنا اور غافل نہ رہنا، طرفین استعارہ کے مفہوم میں داخل ہے، یوں وجہ جامع
کی پہلی صورت پیدا ہوئی ہے۔

دوم: یہ کہ وجہ جامع کو مستعار منہ و مستعار لہ کے مفہوم و معنی کا جز نہ ہونے کے باعث،
اس کا طرفین استعارہ میں بآسانی دریافت کرنا ممکن نہیں ہوتا، جیسے:

ذوقِ گویائیِ خموشی سے بدلتا کیوں نہیں میرے آئینے سے یہ جو ہر نکلتا کیوں نہیں
(ب د، ۴۳)

مرے خورشید! کبھی تو بھی اٹھا اپنی نقاب بہرِ نظارہ تڑپتی ہے نگاہ بے تاب
" " " " " " " " " " " "

اپنے خورشید کا نظارہ کروں دور سے میں صفتِ غنچہ ہم آغوش رہوں نور سے میں
(۱۱۸، //)

ضوم سے اس خورشید کی اختر مراتب بندہ ہے چاندنی جس کے غبارِ راہ سے شرمندہ ہے
(۱۲۰، //)

شیر مردوں سے ہوا پیشہٴ تحقیق تہی رہ گئے صوفی و ملا کے غلام اے ساقی!
(ب ج، ۱۲)

ان اشعار میں اقبال نے دل کو آئینے سے، محبوب رعنا کو خورشید سے اور مرد شجاع اور
نڈر کو شیر مرد سے استعارہ کیا ہے اور ظاہر ہے کہ شفافیت و حساسیت، دل اور آئینے، نورانیت،
سورج اور خوبصورت آدمی اور شجاعت، شیر اور بہادر آدمی کو عارض ہیں مگر ان کے مفہوم میں داخل
نہیں۔ پس وجہ جامع علامہ کے ان اشعاروں کے طرفین میں شامل نہیں بل کہ خارج ہے۔

سوم: یہ ہے کہ وجہ جامع استعارے میں پوشیدہ یا دیرپاب نہیں ہوتی بل کہ بادی النظر
میں ظاہر ہونے کے باعث جلد سمجھ میں آ جاتی ہے۔ یہ زیادہ نادر اور عجیب نہیں اور یہی وجہ ہے کہ
زیادہ مستعمل اور عامتہ الناس میں مقبول ہوتی ہے۔ اس عنصر کی وجہ سے ایسی وجہ جامع پر مبنی
استعارے ”استعارہٴ عامیہ مبتذلہ“ یا ”استعارہٴ نزدیک و آشنا“ (۱۷۱) کہلاتے ہیں۔ بہت زیادہ
صرف کرنے سے چون کہ اببدال پیدا ہوتا ہے، اس لیے بعض محققین نے اسے ”استعارہٴ مبتذلہ“
(۱۷۲) سے بھی موسوم کیا ہے۔ مثلاً اقبال کے ذیل کے شعروں میں وجہ جامع بلا تامل یا بغیر کسی
تفصیح کے سمجھ میں آ جاتی ہے:

مے خورشید! کبھی تو بھی اٹھا اپنی نقاب بہرِ نظارہ تڑپتی ہے نگاہِ بیتاب
(ب، د، ۱۱۸)

پھر چراغِ لالہ سے روشن ہوئے کوہ و دمن مجھ کو پھر نغموں پہ اُکسانے لگا مرغِ چمن
(ب، ج، ۳۰)

ہوا حریفِ مہ و آفتاب تو جس سے رہی نہ تیرے ستاروں میں وہ درخشانی
(ض، ک، ۳۲)

اپنے نُورِ نظر سے کیا خوب فرماتے ہیں حضرتِ نظامی
”جائے کہ بزرگِ بایدت بود فرزندِ من ندرتِ سودا“
(۸۸، //)

خیالِ جادہ و منزلِ فسانہ و افسوں کہ زندگی ہے سراپا ریحیل بے مقصود!
(ح، ۲۴)

یہاں ”خورشید“ محبوب سے، ”چراغ“ لالہ سے، ”ستارے“ نژاد نو سے، ”ریحیل
بے مقصود“ زندگی سے اور ”نورِ نظر“ فرزند سے استعارہ ہے اور تمام شعروں میں وجہِ جامعِ نادر نہیں
بل کہ ظاہر، عام اور مستعمل ہے۔ چنانچہ استعارہ عامیہ یا مبتذلہ کی صورت پیدا ہوئی ہے۔

چہ ہارم: یہ ہے کہ وجہِ جامعِ دُور و دیرِ یاب ہوتی ہے، نادر ہونے کے باعث بہ
آسانی سمجھ میں نہیں آتی اور سوائے خواص کے عامۃ الناس اسے سمجھنے سے قاصر ہوتے ہیں۔ اسی
نسبت سے وجہِ جامع کی اس صورت کو ”استعارہٴ مخفی یا غریبہ“ (۱۷۳)؛ ”استعارہٴ خاص“ (۱۷۴)
یا ”استعارہٴ دور و مخفی“ (۱۷۵) سے تعبیر کیا گیا ہے۔ اپنی ندرت و جدت کے باعث یہ قسم
قلمرو استعارہ میں بہت ارزش کی حامل ہے اور اس کی تفہیم کرتے ہوئے قاری کا ذہن بڑی مسرت
اور انتہا از محسوس کرتا ہے۔ یہ درست ہے کہ بعض اوقات استعارے کی یہ نوعیت شعر میں غراہت پیدا
کردیتی ہے لیکن شعرا قبائل کا حیران کن پہلو یہ ہے کہ علامہ نے اس ضمن میں بھی تازگی، بے ساختگی
اور لطافت کو برقرار رکھا ہے، جیسے:

خدا کی شان ہے ناچیز، چیز بن بیٹھیں! جو بے شعور ہوں یوں باتمیز بن بیٹھیں!
(ب، د، ۳۱)

اپنے پروانوں کو پھر ذوقِ خودافروزی دے برقِ دیرینہ کو فرمانِ جگر سوزی دے
(۳۱، //)

بت شکن اٹھ گئے، باقی جو رہے بت گر ہیں تھا براہیم پدر، اور پسر آزر ہیں
(۲۰۰، //)

ترے نیستاں میں ڈالا مرے نغمہٴ سحر نے مری خاکِ پے سپر میں جو نہاں تھا اک شرارہ!
(ض، ک، ۳۶)

ان اشعار میں ”کوئی چیز بن بیٹھنا“ اپنی حیثیت کا احساس دلانے کا استعارہ ہے جو
بہ ظاہر مبتذل نظر آتا ہے لیکن یہ کہہ دینے سے کہ خدا کی شان ناچیز، چیز بن بیٹھیں، کسی قدر ندرت
آگئی ہے۔ اسی طرح مسلم جو انوں کو پروانے کہہ کر ان کے اندر حرارتِ عمل پیدا کرنے کے لیے
’برق‘ کا استعارہ عام ہے مگر علامہ نے اس کے ساتھ ’دیرینہ‘ کا اضافہ کر کے اسے خاص بنا دیا ہے۔
بعینہٴ بت گر، اور بت شکن کے استعاروں کو ابراہیم اور آزر کی تمبیحات سے جوڑ کر نادر بنا دیا گیا
ہے۔ آخری شعر میں خصوصیت یہ ہے کہ یہاں شاعر نے خود کو روایتی انداز میں محض ’خاک‘ کہنے
کے بجائے، ’خاکِ پے سپر‘ کے استعارے سے متعارف کروا کے استعارہٴ غریبہ یا استعارہٴ خاص کی
صورت اُبھاری ہے۔

چوتھی تقسیم: استعارہٴ مضرحہ کی چوتھی تقسیم طرفین استعارہ (مستعار منہ و مستعار
لہ) اور وجہِ جامع، تینوں کی بنیاد پر کی جاتی ہے اور اس سلسلے میں اسے چھ اقسام میں منقسم کیا گیا
ہے، جن سے متعارف کراتے ہوئے صاحبِ بحر الفصاحت لکھتے ہیں:

”..... یہ چھ قسم پر ہے اس لیے کہ مستعار منہ اور مستعار لہ یا حسی ہوتے ہیں یا ایک ان میں سے حسی
ہوتا ہے اور ایک عقلی مثلاً مستعار منہ حسی ہوتا ہے اور مستعار لہ عقلی یا مستعار منہ عقلی ہوتا ہے، مستعار لہ
حسی، پس چار صورتیں ہوں جن میں وجہِ جامع ہمیشہ عقلی ہوتی ہے کیوں کہ وجہِ شہ جس کا نام جامع
ہے، وہ طرفین کے ساتھ قائم ہوتی ہے۔ پس جب کہ دونوں عقلی ہوں گے تو ان کے ساتھ وجہِ جامع
قائم ہوگی اور اگر ان میں سے ایک عقلی ہوگا اور ایک حسی، تب بھی وجہِ جامع کا عقلی ہونا ضرور ہے اس
لیے کہ عقلی کا قیام حسی کے ساتھ مستحیل ہے اور جب کہ مستعار منہ اور مستعار لہ دونوں حسی ہوتے ہیں تو
وجہِ جامع کبھی عقلی ہوتی ہے، کبھی حسی اور کبھی مختلف یعنی بعض حسی اور بعض عقلی..... اس طرح چھ
قسمیں ہو گئیں.....“ (۱۷۶)

ذیل میں شعرا اقبال کی روشنی میں طرفین استعارہ اور وجہ جامع کی بنیاد پر قائم کی گئی ان جیسے صورتوں کا جائزہ لیا جاتا ہے:

(۱) مستعار لہ، مستعار منہ اور وجہ جامع، تینوں حسی:

کلام اقبال میں مستعار لہ، مستعار منہ اور وجہ جامع تینوں حسی ہونے کی مثالیں کثرت سے ملتی ہیں۔ حواسِ خمسہ ظاہری کی مناسبت سے اس قسم کی مزید پانچ حالتیں حسی متعلق بہ باصرہ، حسی متعلق بہ سامعہ، حسی متعلق بہ شامہ، حسی متعلق بہ ذائقہ اور حسی متعلق بہ لامسہ قرار پاتی ہیں۔ جیسے:

حسی متعلق بہ باصرہ:

گزر جا بن کے سیلِ تند رو کوہ و بیاباں سے گلستاں راہ میں آئے تو جوئے نغمہ خواں ہو جا
(ب، د، ۲۷)

مرد مسلمان کے شدائد سے گزرنے کو ”سیلِ تندرو“ اور خوش آئند حالات سے گزرنے کو ”جوئے نغمہ خواں“ سے استعارہ کیا، یوں مستعار منہ اور مستعار لہ دونوں حسی ہیں اور وجہ جامع متذکرہ مظاہر کی تیزی اور آہستگی ہے جو حس باصرہ سے متعلق ہے۔

حسی متعلق بہ سامعہ:

چھیڑتی جا اس عراقِ دلنشین کے ساز کو اے مسافر! دل سمجھتا ہے تری آواز کو
(ب، د، ۲۳)

ندی کے پہاڑوں سے ٹکرانے سے پیدا ہونے والی آواز کو عراقِ دلنشین (ایک راگنی) سے استعارہ کیا۔ طرفین استعارہ دونوں حسی ہیں اور وجہ جامع یعنی دل نشین آواز، متعلق بہ حس سامعہ ہے۔

حسی متعلق بہ شامہ:

شرابِ بے خودی سے تافلک پرواز ہے میری شکستِ رنگ سے سیکھا ہے میں نے بن کے بورہنا
(ب، د، ۷)

شاعر کی فلک تک پرواز کو ”بو“ سے استعارہ کیا، طرفین حسی ہیں اور وجہ جامع ”بو کا چاروں اور پھیلنا“ ہے جو حسی متعلق بہ شامہ ہے۔

حسی متعلق بہ ذائقہ:

شرابِ کہن پھر پلا سا قیا وہی جامِ گردش میں لا سا قیا
(ب، ج، ۱۲۴)

شرابِ کہن، بادہٴ ناب سے استعارہ کیا اور یہاں وجہ جامع ”مزا“ ہے جو حسی متعلق بہ ذائقہ ہے۔

حسی متعلق بہ لامسہ:

ہو حلقہٴ یاراں تو بریشم کی طرح نرم رزمِ حق و باطل ہو تو فولاد ہے مومن!
(ض، ک، ۴۵)

پہلا مصرع تشبیہ لامسہ پر مبنی ہے جب کہ دوسرا مصرع استعاراتی ہے۔ یہاں مومن کے رزمِ حق و باطل میں قوت و شوکت اور صلابت کے ساتھ ہنگامہ آرا ہونے کو ”فولاد“ سے استعارہ کیا ہے، طرفین استعارہ حسی ہیں اور وجہ جامع تختی کا عنصر ہے، جو حسی متعلق بہ لامسہ ہے۔

(۲) طرفین حسی اور وجہ جامع عقلی:

اس قسم کے تحت شاعر طرفین استعارہ (مستعار منہ، مستعار لہ) کو تو حسی لانے کا اہتمام کرتا ہے لیکن وجہ جامع عقلی ہوتی ہے۔ جیسے:

دہقاں ہے کسی قبر کا اگلا ہوا مردہ بوسیدہ کفن جس کا ابھی زپر زیں ہے!
(ض، ک، ۱۵۱)

یعنی ”دہقاں“ اور ”مردہ“ دونوں حسی ہیں لیکن ان کے مابین واقع وجہ جامع جو کہ زندگی کی رمق کا نہ ہونا ہے، عقلی ہے۔

(۳) مستعار لہ حسی اور مستعار منہ و وجہ جامع عقلی:

اس کے تحت اقبال نے مستعار لہ کو حسی اور مستعار منہ و وجہ جامع کو عقلی لانے کا یوں التزام کیا ہے:

وہ میرا رونقِ محفل کہاں ہے مری بجلی مرا حاصل کہاں ہے
(ب، ج، ۸۴)

مستعار لہ حسّی ”محبوب“، مستعار منہ عقلی ”رواق محفل“ اور وجہ جامع عقلی ”محفل آرائی کی صلاحیت“ ہے۔

(۴) مستعار منہ حسّی ، مستعار لہ اور وجہ جامع عقلی :

علامہ اس نوع کی رو سے مستعار منہ کو حسّی اور مستعار لہ اور وجہ جامع کو عقلی لاکر شعر کے استعاراتی بیان کو تاثیر بخشنے ہیں:

پھر تیرے حسینوں کو ضرورت ہے حنا کی ؟ باقی ہے ابھی رنگ مرے خون جگر میں !
(ب ج، ۱۰۴)

دوسرے مصرعے میں ”خون جگر“ محنت شاقہ سے استعارہ کیا ہے۔ چنانچہ مستعار منہ حسّی خون جگر، مستعار لہ عقلی سخت محنت اور وجہ جامع عقلی مسلسل ریاضت و محنت ہے۔

(۵) مستعار منہ، مستعار لہ اور وجہ جامع تینوں عقلی :

اقبال نے تینوں ارکان استعارہ یعنی مستعار منہ، مستعار لہ اور وجہ جامع کو عقلی لانے کا اہتمام اس طرح کیا ہے:

برقِ ایمن مرے سینے پہ پڑتی روتی ہے دیکھنے والی ہے جو آنکھ، کہاں سوتی ہے؟
(ب د، ۱۷۳)

غافل ہونے کا استعارہ سونے کے ساتھ کیا ہے اور وجہ جامع بے پروائی اور غفلت ہے اور یوں یہ تینوں عقلی ہیں۔ اس لیے کہ غافل رہنے اور غفلت و بے پروائی کا عقلی ہونا ظاہر ہے اور سونے سے مراد احساس کا باقی نہ رہنا ہے جو بیداری میں حاصل ہوتا ہے اور اس کے عقلی ہونے میں بھی کوئی شبہ نہیں۔

(۶) طرفین حسّی اور وجہ جامع مرکب :

اس قسم کے تحت شاعر طرفین استعارہ کو حسّی اور وجہ جامع کو مرکب لاتا ہے یعنی بعض امر حسّی اور بعض عقلی ہوتے ہیں، مثلاً:

ضو سے اس خورشید کی اختر مرا تابندہ ہے چاندنی جس کے غبارِ راہ سے شرمندہ ہے
(ب د، ۱۲۰)

یہاں شخصِ جلیل القدر (یعنی محبوب) کا استعارہ خورشید سے کیا ہے جو حسن (حسی) اور شان (عقلی) کی بزرگی و برتری کی مجموعہ وجہ جامع ہے۔ مولوی نجم الغنی نے اس قسم کے استعاروں کو نادر قرار دیا ہے اور ان کے مطابق ایسے استعارے کم واقع ہوتے ہیں، گویا حقیقت میں یہ دو استعارے ہیں (۱۷۷) علامہ کی قدرت کلام دیکھیے کہ ان کے استعارے اس رنگ سے بھی خالی نہیں ہیں۔

پانچویں تقسیم: استعارہ آشکار کو مستعار (یعنی وہ لفظ یا کلمہ جو اپنے حقیقی معنی کی جگہ استعمال ہوتا ہے) کی بنیاد پر بھی دو انواع میں تقسیم کیا گیا ہے۔ جو یہ ہیں:

(۱) استعارہ اصلییہ:

جس استعارے میں لفظ مستعار اسم جنس ہو، اسے ”استعارہ اصلییہ“ یا استعارہ پایہ“ (۱۷۸) کہتے ہیں۔ مراد یہ ہے کہ استعارہ اصلییہ ایسی بہت سی چیزوں پر صادق آسکتا ہے، جو کوئی مشترک وصف رکھتی ہیں۔ شعر اقبال میں اس نوعیت کی کافی مثالیں ملتی ہیں، جیسے:

جستجو جس گل کی تڑپاتی تھی اے بلبل مجھے خوبی قسمت سے آخر مل گیا وہ گل مجھے
(ب د، ۱۲۰)

ایک بلبل ہے کہ ہے جو ترنم اب تک؟ اس کے سینے میں ہے نغموں کا تلاطم اب تک
(ب د، ۱۷۰)

ابر نیساں! یہ تک بخشی شبنم کب تک؟ مرے کہسار کے لالے ہیں تہی جام ابھی
(ب د، ۲۷۹)

خرد سے راہرو روشن بصر ہے خرد کیا ہے؟ چراغِ رہگذر ہے
(ب ج، ۸۵)

ان شعروں میں ”گل“، ”بلبل“، ”لالے“ اور ”چراغِ رہ گزر“ الفاظ مستعار ہیں جنہیں بالترتیب محبوب، شاعر کی ذات، مردِ مسلمان اور تعقل کے لیے استعارہ کیا گیا ہے اور ظاہر ہے کہ یہ تمام اسم جنس ہیں، لہذا استعارہ اصلییہ کی صورت پیدا ہوئی ہے۔

(۲) استعارہ تبعیہ:

اسے ”استعارہ پیرو“ (۱۷۹) بھی کہتے ہیں اور یہ اس طرح ہے کہ لفظ مستعار، فعل یا مشتقاتِ فعل سے ہوتا ہے۔ اس ضمن میں یہ یاد رکھنا چاہیے کہ فعل یا مشتقاتِ فعل کے معنی میں یہ صلاحیت نہیں ہوتی کہ تشبیہ کے وصف سے متصف ہو سکے بل کہ یہاں فعل کا مصدر مشبہ ہوتا ہے، مثلاً اقبال لکھتے ہیں:

فرشتے سکھاتے تھے شبنم کو رونا ہنسی گل کو پہلے پہل آ رہی تھی
(ب، د، ۵۷)

میرے مٹنے کا تماشا دیکھنے کی چیز تھی کیا بتاؤں ان کا میرا سامنا کیونکر ہوا؟
(۱۰۰، //)

اڑ بیٹھے کیا سمجھ کے بھلا طور پر کلیم طاقت ہو دید کی تو تقاضا کرے کوئی
(۱۰۲، //)

ہم مشرق کے مسکینوں کا دل مغرب میں جاٹکا ہے وال کثر سب بٹوری ہیں یاں ایک پرانا مٹکا ہے
(۲۸۵، //)

لا پھر اک بار وہی بادہ و جام اے ساقی! ہاتھ آجائے مجھے میرا مقام اے ساقی!
(ب، ج، ۱۲)

بیچاری کئی روز سے دم توڑ رہی ہے ڈر ہے خبر بد نہ مرے منہ سے نکل جائے
(ض، ک، ۱۵۶)

ان اشعار میں استعارہ تبعیہ کی صورت یوں پیدا ہوئی ہے کہ ’رونا‘ بذاتِ خود فعل ہے جو شبنم کے لیے مستعار ہوا ہے، پھر دوسرے شعر میں ’مٹنا‘ مصدر ہے جس سے مراد فنا ہونا ہے اور دونوں میں استعارہ ہے۔ اگلے شعر میں ’اڑ بیٹھے‘ فعل ماضی ہے مگر اڑ بیٹھنے اور ضد کرنے میں استعارہ ہے، جو مصدر ہیں۔ اسی طرح ’دل جاٹکا ہے‘، فعل حال ہے اور دل اٹکانے اور عاشق ہونے میں استعارہ ہے اور یہ دونوں بھی مصادر ہیں۔ یعنی ہاتھ آجانا سے مراد مل جانا اور ’دم توڑنا‘ سے مقصود زوال پذیر ہو جانا ہے اور یہ تمام مصدر ہی ہیں، جن کے مابین استعارات قائم کیے گئے ہیں۔

(ب) استعارہ بالکنایہ:

بناوٹ کے اعتبار سے استعارے کی دوسری قسم ”استعارہ بالکنایہ“ ہے جسے ”استعارہ ملکئیہ“ (۱۸۰) یا ”استعارہ ملکئیہ تخیلیہ“ (۱۸۱) بھی کہا جاتا ہے۔ کسی امر کی تصریح و توضیح نہ کرنے کا نام چوں کہ کنایہ ہے، لہذا استعارے کی یہ صورت ”استعارہ بالتصریح“ کی طرح صراحت کے بجائے پوشیدگی کا عنصر رکھتی ہے۔ استعارہ بالکنایہ میں مستعار لہ مذکور اور مستعار منہ متروک ہوتا ہے اور کوئی شے کہ مشبہ یہ سے تعلق رکھتی ہے، مشبہ کے واسطے ثابت کی جاتی ہے یعنی مستعار لہ کے مذکور اور مستعار منہ کے محذوف ہونے کے ساتھ ساتھ اس صورت کے لیے شرط یہ ہے کہ مستعار منہ کے مناسبات ضرور بیان کیے جائیں۔ اس طرح تخلیق کار یہ مقصد رکھتا ہے کہ مستعار منہ عین مستعار لہ ہے۔ استعارہ بالکنایہ میں بات کی ادائیگی کنایتاً ہوتی ہے، اس وجہ سے یہ شعر پارے میں ایمائی اور رمزی حسن پیدا کر دیتا ہے۔ کنائے اور تخیل کو باہم جدا نہیں کیا جاسکتا، اس لیے محققین فن نے ”استعارہ بالکنایہ“ اور ”استعارہ تخیلیہ“ کی تعریف ساتھ ساتھ بیان کی ہیں، مثلاً مولوی نجم الغنی لکھتے ہیں:

”استعارہ بالکنایہ، یہ ہے کہ نفس میں تشبیہ دی جاتی ہے اور سوائے مشبہ کے کوئی چیز ذکر نہیں کی جاتی اور بعض چیزیں جو مشبہ بہ کے ساتھ خصوصیت رکھتی ہیں، وہ مشبہ کے لیے ثابت کی جاتی ہیں، پس ان کا ثابت کرنا اسی تشبیہ پر جو نفس میں مضمحل ہے، دلالت کرتا ہے۔ اسی تشبیہ مضمحل کو استعارہ بالکنایہ کہتے ہیں یعنی ایسا استعارہ جو کنائے کے ساتھ ہو کیوں کہ اس میں مشبہ بہ کی تصریح نہیں ہوتی ہے..... اور وہ چیز جو مشبہ بہ سے خصوصیت رکھتی ہے، اس کو مشبہ کے لیے ثابت کرنے کا نام استعارہ تخیلیہ ہے کیوں کہ جب کوئی ایسی چیز جو مشبہ بہ سے خصوصیت رکھتی ہے، مشبہ کے لیے مانگی جاتی ہے تو یہ خیال پیدا ہوتا ہے کہ مشبہ جنس سے مشبہ بہ کے ہے.....“ (۱۸۲)

یہ قول جلال الدین احمد جعفری زبئی:

”اگر مشبہ کا ذکر کریں اور مشبہ بہ کو حذف کر کے اس کے چند لوازم ذکر کریں تو ایسی صورت میں مشبہ کا ذکر اور مشبہ بہ کا حذف کرنا استعارہ بالکنایہ ہے اور مشبہ بہ محذوف کے لوازم کو مشبہ کے واسطے ثابت کرنا استعارہ تخیلیہ کہلانے کا.....“ (۱۸۳)

مصنف بہار بلاغت لکھتے ہیں:

”مشبہ بہ متروک کے ساتھ تصور میں تشبیہ دینے کو استعارہ بالکنایہ کہتے ہیں۔ کسی چیز کی تصریح نہ کرنے کا نام کنایہ ہے یعنی استعارہ بالکنایہ سے مراد مشبہ کا ذکر کرنا اور مشبہ بہ کو نصب قرینہ لے آنا اور قرینہ اس جگہ استعارہ تخیلہ ہے، دوسرے لفظوں میں مشبہ بہ محذوف کے اثبات لوازم کو استعارہ تخیلہ کہتے ہیں۔“ (۱۸۳)

شعر اقبال میں استعارہ بالکنایہ کارنگ بانگ درا کے ذیل کے شعروں میں بڑی عمدگی سے اُبھرا ہے جن میں شاعر نے خود کو پرندے کے مشابہ قرار دے کر اس کے واسطے گھونسلے، قفس یادام وغیرہ کو ثابت کیا ہے:

لاؤں وہ تنکے کہیں سے آشیانے کے لیے بجلیاں بے تاب ہوں جن کو جلانے کے لیے
وائے ناکامی فلک نے تاک کر توڑا اسے میں نے جس ڈالی کو تاڑا آشیانے کے لیے
” ” ” ” ” ” ” ”
جمع کر خرمن تو پہلے دانہ دانہ چن کے تو آ ہی نکلے گی کوئی بجلی جلانے کے لیے
پاس تھا ناکامی صیاد کا اے ہم صفر ورنہ میں اور اڑ کے آتا ایک دانے کے لیے؟
(ص ۹۹-۱۰۰)

یہاں شاعر کی ذات مستعار لہ ہے، جو مذکور ہے اور پرندہ ہونا، مستعار منہ ہے جو محذوف ہے مگر اس کے تلازمے یا مناسبات ضرور موجود ہیں جو ان غزلیہ اشعار میں استعارہ بالکنایہ کی صورت پیدا کر دیتے ہیں۔ اسی طرح یہ شعر دیکھیے:

نگاہ گرم کہ شیروں کے جس سے ہوش اڑ جائیں نہ آہ سرد کہ ہے گوسفندی و میشی!
(ب ج، ۳۰)
خودی میں ڈوب زمانے سے نا اُمید نہ ہو کہ اس کا زخم ہے در پردہ اہتمامِ رنو!
(ض ک، ۱۶۵)

اقبال نے ”شیر“ کا استعارہ مرد شجاع کے لیے استعمال کیا ہے، یعنی ”شیر“ مستعار لہ ہے جس کا ذکر ہوا اور ”مرد شجاع“ مستعار منہ ہے جو مذکور نہیں مگر اس کے تلازمے ضرور موجود ہیں۔ یعنی خودی کو تلوار سے اس کا ذکر کیے بغیر تشبیہ دی جس سے شعر میں استعارہ بالکنایہ کی صورت ابھری ہے۔

انواع استعارہ بالکنایہ:

ڈاکٹر سیروس شمیسا نے استعارہ بالکنایہ کو ”استعارہ مکثیہ تخیلیہ“ کا نام دیتے ہوئے، اسے دو انواع میں منقسم کیا ہے (۱۸۵) جو یہ ہیں:

(۱) بہ صورت اضافہ:

اسے ”اضافہ استعاری“ بھی کہہ سکتے ہیں، جس کی مزید دو صورتیں ہیں:
اول: یہ کہ اس میں مضاف الیہ اسم ہوتا ہے، جیسے رخسارِ صبح، رُوے گل، دستِ روزگار، کامِ ظلم اور پندگالِ مرگ وغیرہ۔

دوم: وہ اضافت ہے کہ جس میں مضاف الیہ صفت ہوتا ہے، جیسے عزمِ تیز گام۔
یاد رہے کہ وہ اضافت جس میں مضاف الیہ اسم ہو، وہاں مشبہ مضاف الیہ ہوتا ہے اور جس میں مضاف الیہ صفت ہو، وہاں مشبہ مضاف ہوتا ہے۔ اقبال نے ”اضافت استعارہ“ سے اپنے کلام میں بڑی عمدگی سے بلاغت اور معنویت پیدا کی ہے، مثلاً اضافت کی دونوں صورتیں، ان کے ہاں یوں نمود کرتی ہیں:

میں صورتِ گل دستِ صبا کا نہیں محتاج کرتا ہے مرا جوشِ جنوں میری قبا چاک
(ب ج، ۹۰)
آں عزمِ بلند آں سوزِ جگر آں شمشیرِ پدرِ خواہی بازوئے پدر آں
(ج، ۲۶)

پہلے شعر میں مضاف الیہ کے اسم ہونے کی صورت میں مشبہ ”گل“ اور ”صبا“ ہے جب کہ دوسرے شعر میں مضاف الیہ کے صفت ہونے کے باعث مشبہ مضاف یعنی ”عزم“ ہے۔

(۲) بہ صورت غیر اضافی:

یہ وہ قسم ہے جس کے تحت شاعر استعارہ بالکنایہ اور استعارہ تخیلیہ کے مابین فاصلہ روا رکھتا ہے یعنی کسی امر کا کنایا ذکر کرنے کے بعد اس کے لیے خیالی طور پر کوئی مثال لے کر آتا ہے مثلاً اقبال اپنے ذیل کے شعر میں زمانے کو کنایاتی طور پر اپنے دل میں فنا پذیری کے لیے مستعار لیتے ہیں اور اس کے بعد اس کے لیے ہر چیز کو خام رکھنے والی ہوا کا استعارہ تخیل کر کے استعارہ بالکنایہ غیر اضافی کی

صورت پیدا کر دیتے ہیں:

پختہ افکار کہاں ڈھونڈنے جائے کوئی اس زمانے کی ہوا رکھتی ہے ہر چیز کو خام!
(ضک، ۸۱)

بعض اوقات استعارہ بالکنایہ کے تحت شاعر طرفین استعارہ میں سے مستعار منہ کو آدمی یا جان دار کے طور پر لاکر بے جان چیزوں کو زندگی بخش دیتا ہے۔ گویا وہ استعارہ کنائی کی بنیاد ”آدمی گوئی یا جاندار گرایی“ یعنی Animism (۱۸۶) پر رکھتا ہے اور جب استعارہ مکئیہ تخیلیہ میں مشبہ متروک اکثر موارد میں انسانی اوصاف رکھتا ہے، تو اسے اصطلاح استعارہ میں ”انسان مدارانہ“ یا Anthropomorphic (۱۸۷) سے بھی تعبیر کیا جاتا ہے۔ مغرب میں استعارہ کنائی کی یہ صورت تجسیم یا تشخص (Personification) (۱۸۸) کہلاتی ہے اور سخن و اس کا استعمال کرتے ہوئے بڑی مہارت اور ذہانت سے اشیا و مظاہر یا موجودات غیر ذی روح کو مجسم صفات ٹھہرا کر خصائص انسانی سے نواز دیتا ہے۔ اقبال نے بھی استعارہ بالکنایہ کے اس تخصیصی پہلو کو بڑی قادر الکلامی کے ساتھ برتا ہے۔ وہ اس کی وساطت سے اپنے کلام کی بلاغت اور معنویت میں اضافہ کر دیتے ہیں اور کہیں بھی شعر پارے کے فطری بہاؤ اور روانی میں فرق نہیں آنے دیتے، مثلاً ذیل کے اشعار میں تجسیم یا تشخص کے پہلو استعارہ کنائی کی صورت میں بڑی خوبی سے درآئے ہیں:

تارے میں وہ، قمر میں وہ، جلوہ گہ سحر میں وہ چشمِ نظارہ میں نہ تو سرمہ امتیاز دے
(ب د، ۱۱۳)

کہہ رہا ہے مجھ سے اے جو یائے اسرارِ ازل چشمِ دل وا ہو تو ہے تقدیرِ عالم بے حجاب!
(۲۵۶، ۷۷)

دستِ فطرت نے کیا ہے جن گریبانوں کو چاک مزدکی منطق کی سوزن سے نہیں ہوتے رفو
(ا ج، ۱۱)

پہلے دو شعروں میں بالترتیب ”چشمِ نظارہ“ اور ”چشمِ دل“ مستعار لہ مذکور، ”قوتِ بصارت“ اور ”قوتِ بصیرت“ مستعار منہ متروک ہیں اور ان کنائی استعاروں کو دیکھنے کی مجسم انسانی صفت سے ملا کر تشخص و تجسیم کے عناصر ابھارے گئے ہیں، یعنی تیسرے شعر میں مستعار لہ ”دستِ فطرت“ اور مستعار منہ ”قوتِ اختیار“ ہے جو مذکور نہیں اور اس کنائی استعارے میں اقبال نے غیر ذی روح مظہر یعنی ”فطرت“ کے ساتھ لفظ ”دست“ کا اضافہ کر کے اسے مجسم

انسانی وصف سے نوازا ہے اور تجسیم یا تشخص کی بڑی نادر صورت پیدا ہوئی ہے۔

(ج) استعارہ تمثیلیہ:

بناوٹ کے اعتبار سے استعارے کی تیسری قسم استعارہ تمثیلیہ ہے جسے ڈاکٹر سیرس شمیسا نے ”استعارہ قیاسیہ“ کا نام دیا ہے (۱۸۹) جب کہ اس صورت کو مولوی نجم الغنی ”تمثیل بہ طریق استعارہ“، ”تمثیل“ اور ”مجاز مرکب“ کہتے ہیں (۱۹۰) علاوہ ازین میر جلال الدین کزازی کے مطابق اسے ”استعارہ مرکب یا آمیغی“ سے بھی تعبیر کیا جاسکتا ہے (۱۹۱) استعارے کی اس قسم میں مستعار لہ، مستعار منہ اور وجہ جامع کئی چیز سے حاصل ہوتے ہیں۔ تشبیہ تمثیل کے مقابلے میں یہ مطلق تمثیل ہے اور اس سبب سے اسے ”تمثیل مطلقا“ بھی کہتے ہیں (۱۹۲) یہ ایسا استعارہ ہے جس میں ذکر مشبہ بہ کا اور ارادہ مشبہ کا ہوتا ہے اور دو صورتوں میں سے ایک صورت کو دوسری کے ساتھ تشبیہ دی جاتی ہے۔ استعارہ تمثیلیہ میں استعارہ لفظ کے بجائے جملے میں ہوتا ہے یعنی ہم ایسے مشبہ بہ سے سروکار رکھتے ہیں جو جملے کی شکل میں ہو اور اس صورت میں ہم قدرے تاہل سے اس تمثیل یا قیاس تک پہنچ جاتے ہیں، جس کا شاعر نے اہتمام کر رکھا ہوتا ہے۔ اس کی بنیاد حقیقی کے بجائے خیالی و عقلی ہوتی ہے جس میں مشبہ بہ ایک مرکب ہوتا ہے جو حکم مثال رکھتا ہے۔ یاد رہے کہ یہ ”ارسال المثل“ سے مختلف ہے اور ارسال المثل میں مشبہ کا بھی ذکر ہوتا ہے۔ تمثیلی و مرکب استعارے بہ ظاہر لغو اور ناممکن لگتے ہیں لیکن ان سے کلام کی معنویت میں خاطر خواہ اضافہ ہو سکتا ہے۔ تاہم اس ضمن میں شاعر کو اس امر کا خیال رکھنا چاہیے کہ مشبہ بہ زیادہ طویل نہ ہو یعنی کوئی روایت یا حکایت نہ ہو، کیوں کہ ایسی صورت میں یہ استعارہ تمثیلیہ کے بجائے محض تمثیل (Allegary) بن جائے گی۔ ہاں یہ ضرور ہے کہ کبھی کبھار تمثیلی و مرکب استعاروں میں بہت سی داستانوں کے خلاصے پنہاں ہوتے ہیں اور ایسے تمثیلی استعارے عموماً کنائے کا درجہ اختیار کر لیتے ہیں۔ اقبال کے اشعار میں مکمل طور پر یہ صورت تو نہیں تاہم ایک قسم کی گھٹی حالت کو دوسری قسم کی مجموعی حالت سے استعارہ کر کے استعارہ تمثیلیہ کی صورت کسی قدر یوں تخلیق ہوئی ہے:

ہمیشہ مور و گس پر نگاہ ہے ان کی جہاں میں ہے صفتِ عنکبوت ان کی کمند!
(ضک، ۱۵۷)

شعر اقبال میں استعارے کی متذکرہ اقسام اور دیگر فنی مباحث کا عملی اطلاق دیکھ کر

حیرت و استعجاب کا پیدا ہونا یقینی ہے۔ ان ارکان و اقسام کے ساتھ ساتھ فکری حوالے سے بھی استعارات اقبال میں بوقلمونی نظر آتی ہے۔ حقیقت یہ ہے کہ اقبال نے اسے محسنہ شعری کو ”جان کلام“ خیال کرتے ہوئے جس طرح معنی آفرینی کی ہے، وہ نہایت متاثر کن ہے۔ اسی سبب سے ناقدان اقبال نے علامہ کے استعاراتی انداز بیان کو حسینی نگاہ سے دیکھا ہے اور اس کا مرتبہ متعین کرنے کی موثر کاوشیں بھی کی ہیں۔ اس سلسلے میں اولاً تو سید عابد علی عابد کے شعر اقبال میں منقول مختصر اشارات لائق اعتنا ہیں جن کی وساطت سے انھوں نے استعارات اقبال کو لطافت، معنویت اور توضیح و صراحت کے اوصاف کے حامل ہونے کے باعث سراہا ہے۔ عابد علی عابد ان استعاروں کو اقبال کے کوائف باطنی اور واردات قلبی کے بیان میں حیرت انگیز قوت ابلاغ و اظہار کا ذریعہ قرار دیتے ہیں۔ انھوں نے بہ تدریج قوت پکڑنے والے ان استعاروں کا بڑی جامعیت سے تجزیہ کیا ہے۔ وہ علامہ کے استعاروں کے پس منظر میں کارفرما عجیب و غریب مشابہتوں کی ستائش کرتے ہوئے یہ موقف قائم کرتے ہیں کہ جہاں کہیں اقبال کو اپنے تصورات و افکار اور تعقلات کی پیچیدہ دلائلوں کو پڑھنے والوں کے ذہن تک منتقل کرنا مطلوب ہوتا ہے، وہاں ان کے استعاروں کی لطافت عروج تک پہنچ جاتی ہے۔ چنانچہ اقبال کی شاعری میں ایسے کئی مقام آتے ہیں جہاں انھوں نے نہایت دقیق اور لطیف کیفیات و افکار کو استعارے کی زبان میں بڑی چابک دستی سے ڈھالا ہے اور یوں ”حقیقت کی گونا گونی اور اس کے مظاہر کا تنوع فلسفیانہ تعقلات کی صورت میں پڑھنے والوں تک نہیں پہنچتا بلکہ یہ احساس ہوتا ہے کہ شاعر کو ان حقائق کا وجدانی شعور حاصل ہوا ہے۔“ (۱۹۳) استعارات اقبال کے ضمن میں قدرے مفصل اور قابل قدر کام ڈاکٹر سعد اللہ کلیم کا ہے، جو اقبال کے مشبہ بہ و مستعار منہ کے عنوان سے سامنے آیا۔ اس موضوع کے تحت ڈاکٹر صاحب نے استعارے کے باب میں اقبال کے مستعار منہ کا سراغ لگایا ہے۔ ان کے مطابق:

”اقبال کے کلام میں بعض مشبہ بہ اور مستعار منہ مستقل حیثیت اختیار کر کے علامت کے زمرے میں آگئے ہیں اور اس لیے زیادہ تر ایک معینہ مفہوم میں استعمال ہوتے ہیں لیکن بعض ایسے الفاظ بھی ہیں جن کا شاعر نے مستقل طور پر کوئی مفہوم متعین نہیں کیا پھر بھی بار بار اس کا خیال ان کے طرف لوٹا ہے۔ اس سے اس کی بعض اشیا اور بعض الفاظ سے خاص طرح کی وابستگی کا اظہار ہوتا ہے اور ظاہر ہے ہر خارجی وابستگی کے کچھ داخلی نفسیاتی محرکات ہوتے ہیں۔“ (۱۹۴)

صرف مستعار منہ کے حوالے سے دیکھا جائے تو ڈاکٹر سعد اللہ کلیم نے انھیں تین وسیع تر دائروں میں پرکھنے کی کوشش کی ہے۔ پہلا دائرہ رنگ و نور پر مبنی مستعار منہ کا احاطہ کرتا ہے اور اس ضمن میں وہ لہو، طور، آئینہ، قلب، لعل و جواہر، شعلہ و شرر، شمع، ستاروں، چاند اور سورج جیسے مستعار منہ کو پیش نظر رکھ کر ان کی نفسیاتی و شعری توجیہ یوں پیش کرتے ہیں:

”تب و تاب اور روشنی رکھنے والی اشیا کی طرف اقبال کا خصوصی طور سے متوجہ ہونا اس لحاظ سے قدرتی تھا کہ زمین پر اسے ہر طرف تاریکی نظر آتی تھی۔ تاریکی کا احساس انسانی خیالات کے رشتے زمین سے توڑ کر آسمان کے ساتھ وابستہ کرنا چاہتا ہے۔ آسمان کی فضا میں روشنی کا شعور ستاروں سے، چاند سے اور سورج ہی سے پیدا ہوتا ہے۔ تاریکی میں ہی شعلہ و شرر اور شمع بھی انسان کے لیے جاذب توجہ بننے ہیں لیکن سورج کی ایک صفت یہ ہے کہ وہ زمین پر پھیلی ہوئی تاریکیوں کو دور کر کے زمینی حقیقتوں کو انسان کے ذہن پر پھر سے روشن کر دیتا ہے اور اس طرح گویا سورج کی شعاعوں کے ساتھ انسان کا تخیل پھر سے زمین کی طرف لوٹ آتا ہے۔ اقبال شروع میں ایک گہری اداسی اور مایوسی کا شکار ہے۔ اندھیروں سے گھبرا کر وہ روشنی اور نور کی تلاش میں آسمان کی طرف اور اس سے متعلق علامات نور کی طرف متوجہ ہوتا ہے لیکن وہ ستاروں کی گذرگاہوں میں کھونٹیں جاتا اور نہ چاند کے غاروں میں ہندی مفکر و شوا متر (جہاں دوست) کے مانند ہمیشہ کے لیے مراقبوں میں گم ہو جاتا ہے بلکہ وہ سورج کی کرنوں کے ساتھ بلند یوں سے پھر پستیوں کی جانب رخ کرتا ہے اور اس کی تمام تر توجہ جو انسان کے خارجی پیکر کی ظاہری تیرگی کی بنا پر بکھر گئی تھی، اب پھر انسان کے اندر اس نور کی دریافت کرتی ہے کہ جس کی مناسب تربیت سے اس کا فروغ تجلی پوری کائنات کو جگمگا سکتا ہے۔“ (۱۹۵)

اقبال کے مستعار منہ کا دوسرا دائرہ گلستانی، صحرائی اور آبی کے ساتھ ساتھ حرکی تلازمات کا احاطہ کرتا ہے اور ڈاکٹر سعد اللہ کلیم کے مطابق اقبال نے اس سلسلے میں بھی تحرک و حرارت کو مرکزی حیثیت دی ہے۔ وہ متذکرہ عناصر فطرت پر مبنی اقبال کے مستعار منہ پر روشنی ڈالتے ہوئے لکھتے ہیں:

”اگرچہ پرندوں میں ان کی خاص علامت ”شاہین“ ہے۔ بلبل کو حلقہ گلستاں میں اس لیے شامل رکھا گیا ہے کیوں کہ اس کا تعلق اور اس کی تمام تر روایتی شعری اہمیت کا محرک ”گل“ ہے۔ ”گل“ کو

بھی کلام اقبال میں برتا ضرور گیا ہے اور جہاں بلبل کا ذکر آیا ہے، تقریباً وہیں گل بھی موجود ملتا ہے لیکن پھولوں میں ”زگس“ اور ”لالہ“ کا استعمال اقبال کے کلام میں خصوصی توجہ کا متقاضی ہے..... ”گل چیں“، ”چمن“ اور ”زگس“ تینوں ایسے مستعار منہ ہیں جو ہندستان اور عالم اسلام کے اس دور کے سیاسی حالات کو مد نظر رکھتے ہوئے اپنے مستعار لہ کا واضح اعلان کرتے نظر آتے ہیں۔ مجموعی طور پر زگس کی بے بصری کا احساس شاعری میں کارفرما ہے یا وہ پیہم انتظار کی کیفیت کا خارجی مظہر ہے..... پھولوں میں آپ نے خصوصی توجہ کا مرکز ”لالہ“ کو بنایا..... لالہ کے ساتھ خصوصی لگاؤ شاعر کے میلان طبع اور افکار و خیالات کی سمت متعین کرنے میں بڑا معاون ثابت ہوتا ہے..... (اسی سلسلے میں) وہ خاص پہلو جو علامہ کے لیے باعث توجہ بنے یہ ہیں، لالہ کا سرخ رنگ، سرخ رنگ سے اقبال کو بڑا لگاؤ تھا، غالباً اس لیے کہ یہ بہ یک وقت جذبات کی شدت، زندگی کی حدت و حرارت اور حسن و نکھار کا مظہر ہے، پھر لالہ کا سیاہ داغ جو سوز دروں کی علامت ہے، اس کا خود رو ہونا کہ اس طرح وہ اپنی تنہا بندی کے لیے کسی غیر کی مشاغل کی محتاج نہیں اور لالہ کا صحرا سے متعلق ہونا کہ صحرا اور صحرائی زندگی سے اقبال کو خصوصی لگاؤ تھا، وہ محتاج بیان نہیں.....“ (۱۹۶)

”شاعر کو صحرا اور اس سے تعلق رکھنے والی ہر شے سے والہانہ لگاؤ رہا ہے۔ صحرا اقبال کے نزدیک وہ خوش نصیب خطہٴ ارض ہے جس کے بطن سے رسول کریم ﷺ پیدا ہوئے۔ جس کی کشادہ افق سے امتوں نے طلوع کیا، جس زمین کو اقبال کے محبوب کی قدم بوسی کا شرف حاصل رہا ہے۔ مسکن محبوب کے ہونے کے علاوہ صحرا کی کشادگی یوں بھی اہل جنون کو اپنی طرف کھینچتی رہی ہے۔ صحرائی زندگی کا تحریک بھی اقبال کے لیے باعث کشش ہے۔ کسی ایک مقام سے مستقل وابستگی اقبال کے نزدیک انسان پر جمود طاری کر دیتی ہے اور اس کی سوچ پر جو حدود عائد کرتی ہے، صحراؤں کی متحرک اور خانہ بدوش زندگی اس کی مکمل نفی ہے..... صحرا کے متعلقات میں..... ”کارواں“، ”قومی اولیٰ زندگی کے اجتماع تحریک کا ترجمان بھی ہے۔ ”حدی“ اس نوا، نغمے یا شعر کی طرف بھی ذہن کو متوجہ کرتی ہے جس کی سماعت سے زندگی کی حرکت میں تیزی آجائے۔ اسی طرح ”آہو“ اپنی تیزی“ طراری اور خبرداری کے علاوہ اپنی خوب صورت کالی آنکھوں کے لیے بھی باعث کشش ہو سکتا ہے۔ ”لیلیٰ“ اور ”قیس“ کی اپنی الگ ایک رومانوی حیثیت بھی ہے لیکن مجموعی طور پر ان سب کی مشترک صفت صحرائی زندگی سے ان کا تعلق ہے۔ صحرائی زندگی انسان کو دور تک دیکھنے، مدہم اور مدہم آوازوں کو

سننے، ہوا کو سونگھ کر موسمی کیفیات کا اندازہ کرنے اور مستقبل میں پیش آنے والے چھپے ہوئے خطرات کا وجدانی شعور عطا کرتی ہے۔ اس قبیلوں اور قافلوں میں بیٹی ہوئی زندگی کے ظاہری کھراؤ میں ایک قدرتی اتحاد و ربط موجود ہے جو زندگی کی کثرت میں وحدت کے شعور کو بھارتا ہے۔ صحرا کی زندگی ”نہ ہونے“ پر صبر کرنا بھی سکھاتی ہے اور ”جو کچھ ہے“ اس کی قدر کرنا بھی سکھاتی ہے۔ چنانچہ اس کے متعلقہ الفاظ کا مطالعہ ہمیں اقبال کے ذہن میں جس مثالی زندگی کا خاکہ ہے، اس کے خدو خال متعین کرنے میں معاون ہے.....“ (۱۹۷)

”موج کی حرکت میں شاعر کے لیے جو خصوصی اپیل ہے، وہ اس بات سے ظاہر ہے کہ اس نے ”جھیل“ کے لفظ کو کہیں استعمال نہیں کیا۔ گہرائی اس میں بھی ہے لیکن حرکت نہیں۔ اس کی جگہ سکون اور ٹھہراؤ ہے۔ ایسی گہرائی جس میں سکون اور ٹھہراؤ ہو، اقبال کے نظریات سے ہم آہنگ نہیں تھی..... ”ندی“ کلام اقبال میں زیادہ تر زندگی کی علامت رہی ہے..... اس کا بلندی سے پستی پر گرنا، پانی کی منجھار کا الگ الگ بوندوں میں بٹ جانا، تھوڑی دور تک مسلسل بہاؤ کی خارجی صورت کا اوجھل ہو جانا اور آگے جا کر پھر ایک دھارے کی صورت اختیار کر لینا، ان اشاروں میں زندگی کی ساری کہانی چھپی ہوئی ہے۔ البتہ نندی جب اس حد سے آگے بڑھ کر کسی دریا، کسی قنزم میں اپنے آپ کو گم کر دیتی ہے تو اس مقام پر علامہ بڑی الجھن کا شکار نظر آتے ہیں..... علامہ کے نزدیک قطرہ ہو یا نندی وہ جب دریا یا سمندر میں گر جائے تو اس کی اپنی منفرد حیثیت ختم ہو جاتی ہے، جس کا شاعر روادار نہیں.....“ (۱۹۸)

”..... برق، کرن، صبا، رخس..... اگرچہ شاعر کے لیے اپنی تیز حرکت ہی کی بنیاد پر قابل توجہ رہے مگر حرکت کے علاوہ اس کے اندر کچھ دوسری صفات بھی قابل غور ہیں۔ (ان استعاروں کی وساطت سے) اقبال نے اپنی شاعری سے ابھرنے والے اس معیاری کردار کے بعض پہلوؤں کی عکاسی بھی کی ہے، جسے وہ مرد مومن، مرد کامل، مرد مسلمان، قلندر، درویش خدا مست وغیرہ کئی ناموں سے یاد کرتے ہیں..... ہوا اور صبا کو بھی علامہ نے زیادہ تر حرکت ہی کے ضمن میں برتا ہے۔ صبا کا چمن کے ساتھ تعلق اور ”بوے گل“ پھیلانے کا عمل شاعر کے ذہن میں قرون اولیٰ کے مسلمانوں کی یاد بھی تازہ کر دیتا ہے جو دشت و صحرا کے علاوہ بحر ظلمات میں بھی گھوڑے دوڑاتے پھرے کہ ”بوے گل“ دنیا

کے کوئے کوئے میں پھیل جائے..... جہاں تک کرن کا تعلق ہے، اس کی روشنی اپنی جگہ مگر علامہ کے نزدیک زیادہ قابل توجہ اس کا اضطراب ہی ہے..... اس اضطراب اور بے تابی کے سلسلے میں ”سیماب“ اور ”سپند“ کو بھی لیا جاسکتا ہے۔ یہ اگرچہ رفتار سے محروم ہیں لیکن ان کے اندر ایک فطری اضطراب موجود ہے اور یہی وہ اضطراب ہے جو آگے چل کر برق کی تیزی کو جنم دیتا ہے.....“ (۱۹۹)

سعد اللہ کلیم نے اقبال کے مستعار منہ کا تیسرا دائرہ مے و نغمہ کے متعلقات پر مبنی قرار دیا ہے اور اس حوالے سے لکھا ہے کہ:

”موسیقی اور اس کے متعلقات کے استعمال میں مولانا روم کے اثرات واضح ہیں۔ شراب اور اس کے متعلقات پڑھنے والے کے خیال کو حافظ شیرازی کی طرف منتقل کر دیتے ہیں..... کلام اقبال میں مذکورہ مشبہ یہ اور مستعار منہ کا مطالعہ کرتے ہوئے ہم دیکھتے ہیں کہ جہاں شراب کا ذکر ہے وہیں موسیقی کا ذکر بھی ملتا ہے۔ یعنی دونوں کے متعلقات تقریباً ساتھ ساتھ چلے ہیں۔ اسی طرح محسوس ہوتا ہے کہ شعر میں جہاں تخلیقی روشد سے نمایاں ہے، وہاں مے و نغمہ کے استعارے زیادہ آئے ہیں۔ جہاں عقل کا غلبہ ہے، وہاں ان کا استعمال اسی نسبت سے کم ہے۔ شاعر کے ذہن میں عشق کے مضمون سے مے و نغمہ کی وابستگی بھی قابل غور ہے۔ دُعا یا مناجات یا کسی بھی دوسری حضوری کے لحاظ میں جہاں وجدان کی کیفیت غالب ہے، ان کا استعمال بڑھ گیا ہے..... مے و نغمہ کے متعلقات..... دوسرے تمام مشبہ یہ یا مستعار منہ کے مقابلے میں زیادہ ہیں (اور) اس بات کا ثبوت فراہم کرتے ہیں کہ شاعر کا موضوع، زندگی کے خارجی احوال سے زیادہ زندگی کا باطنی پہلو ہے۔ داخل کی طرف یہ رجحان اور داخل سے خارج کو متشکل کرنے کا یہ نظریہ علامہ کے نظام فلسفہ کی ایک اہم کڑی ہے اور مذکورہ تمام مستعار منہ اور مشبہ یہ داخلی کیفیات کی تجسیم کی صورت میں سامنے آتے ہیں.....“ (۲۰۰)

قاضی عبید الرحمن ہاشمی نے اپنی کتاب شعریات اقبال میں اقبال کے استعاراتی اسلوب کا موضوعاتی و فکری نقطہ نظر سے مطالعہ کیا ہے اور وہ ان کے استعاروں کی مختلف صورتوں سے نہایت خوش اسلوبی سے متعارف کراتے ہیں۔ اس ضمن میں انھوں نے اسناد شعری کا بھی کثرت سے اہتمام کیا ہے اور خصوصیت کے ساتھ جمالیاتی حوالے سے علامہ کے استعارات کی مختلف نوعیتوں کو پرکھنے کی کوشش کی ہے۔ وہ استعارات اقبال کو خالص جمالیاتی استعاروں، سیاسی، تہذیبی اور عمرانی شعور پر مبنی استعاروں، مابعد الطبیعیاتی فکر کے حامل استعاروں، فکری گہرائی،

وجودی تصورات، مخصوص تصور انسان پر مشتمل استعاروں اور اساطیری اور دینی شعور کے حامل جمالیاتی استعارات میں تقسیم کرتے ہوئے اقبال کے ہاں اس محسنہ شعری کی انفرادیت، ندرت اور فنی اوصاف سے روشناس کروا گئے ہیں۔ قاضی عبید الرحمن ہاشمی کے مطابق اقبال کے جمالیاتی استعارات خالصتاً حسن کاری اور حسن پرستی کا اشاریہ ہیں اور ان سے علامہ کی رومانوی بصیرت کی برتری کا اظہار بھی ہوتا ہے۔ جمالیاتی استعارے ہر مجموعے میں نئی شان سے آئے ہیں، جیسے:

کمالِ نظمِ ہستی کی ابھی تھی ابتدا گویا ہویدا تھی گلینے کی تہمتا چشمِ خاتم سے
(ب، د، ۱۱۱)

آملیں گے سینہ چاکانِ چمن سے سینہ چاک بزمِ گل کی ہم نفس بادِ صبا ہو جائے گی!
نالہٴ صیاد سے ہوں گے نوا ساماں طیور خونِ گلچیں سے کلی رنگیں قبا ہو جائے گی!
(ب، د، ۱۹۴، ۱۹۵)

اندھیری شب ہے، جدا اپنے قافلے سے ہے تو ترے لیے ہے مرا شعلہٴ نوا، قندیل!
(ب، ج، ۶۳)

مری خودی بھی سزا کی ہے مستحق لیکن زمانہ دار و رسن کی تلاش میں ہے ابھی!
(ض، ک، ۱۴۲)

وہ جمالیاتی استعاروں کے لٹی، سیاسی، تہذیبی اور عمرانی شعور سے بھی مطلع کرتے ہیں اور اس حوالے سے علامہ کی ذہنی بالیدگی کی نشان دہی شعری حوالے سے یوں کرتے ہیں:

بُوئے گل لے گئی بیرونِ چمن، رازِ چمن کیا قیامت ہے کہ خود پھول ہیں غمازِ چمن
(ب، د، ۱۶۹)

میں تجھ کو بتاتا ہوں تقدیرِ امم کیا ہے شمشیر و سناں اول، طاؤس و ربابِ آخر!
(ب، ج، ۵۲)

نہ جدا رہے نوا گر تیب و تابِ زندگی سے کہ ہلاکی امم ہے یہ طریق نے نوازی!
(ض، ک، ۷۴)

کیا مسلمان کے لیے کافی نہیں اس دور میں یہ الہیات کے ترشے ہوئے لات و منات؟
(ا، ح، ۱۴)

مابعد الطبیعیاتی فکر کے حامل جمالیاتی استعارات کی بابت عبید الرحمن ہاشمی کا نقطہ نظر یہ ہے کہ ایسے استعارے اقبال کی شاعرانہ فکر میں بھرپور معنویت کے ساتھ ابھرے ہیں۔ ان کی وساطت سے علامہ نے وحدۃ الوجودی تصوف کے حوالے سے اپنے تصورات کی توضیح کے ساتھ ساتھ خدا اور بندے کے تعلق کی پوری آفاقی بصیرت سے نمایاں کیا ہے۔ بلاشبہ یہ استعارات اقبال کا ایک جدت آفریں اور دل آویز پہلو ہے:

وہی اک حسن ہے، لیکن نظر آتا ہے ہر شے میں یہ شیریں بھی ہے گویا، پستوں بھی، کو لیکن بھی ہے
(ب، د، ۷۶)

غواصِ محبت کا اللہ نگہاں ہو ہر قطرہ دریا میں، دریا کی ہے گہرائی!
(ب، ج، ۱۲۲)

نگاہ کم سے نہ دیکھ اس کی بے کلاہی کو یہ بے کلاہ ہے سرمایہ کلمہ داری!
(ض، ک، ۱۷۱)

ان کے مطابق اقبال کے تخلیقی عمل میں تعقل و تفکر کے عناصر ان کے ہاں فکری گہرائی کے حامل استعارے تشکیل دیتے ہیں۔ انھوں نے حیات و کائنات کے تقریباً تمام پہلوؤں کو اس قبیل کے جمالیاتی استعارات میں سمودیا ہے:

کلی زورِ نفس سے بھی وہاں گل ہو نہیں سکتی جہاں ہر شے ہو محروم تقاضائے خود افزائی
(ب، د، ۲۴۴)

سفر زندگی کے لیے برگ و ساز سفر ہے حقیقت، حضر ہے مجاز
(ب، ج، ۱۲۶)

اقبال کے جمالیاتی استعارات میں وجودی تصورات کی نمود کے سلسلے میں قاضی عبید الرحمن ہاشمی کا یہ خیال ہے کہ شعر اقبال میں اس حوالے سے خود آگہی اور معرفت ذات کا عنصر نمایاں ہے اور یہ وہ راستہ ہے جس میں انسانی عقل اور علم اپنی دسترس کے لحاظ سے پہنچ کارہ اور نظر کا حجاب ہیں:

نہ خدار ہا نہ صنم رہے، نہ رقیب دیر و حرم رہے نہ رہی کہیں اسد اللہی، نہ کہیں ابوہی رہی
(ب، د، ۲۸۲)

مرے خاک و خون سے تو نے یہ جہاں کیا ہے پیدا صلہ شہید کیا ہے؟ تب و تاب جاودانہ
(ب، ج، ۱۵۰)

ترے دشت و در میں مجھ کو وہ جنوں نظر نہ آیا کہ سکھا سکے خرد کو رہ و رسم کار سازی!
(ض، ک، ۷۴)

اسی طرح جمالیاتی استعاروں کے تصور انسان کی توضیح پر مبنی ابعاد سے متعارف کرواتے ہوئے صاحب شعریات اقبال نے اقبال کو عالمگیر بشریت اور انسانی درد مندی کا نقیب قرار دیا ہے، جو ایسے شعر کہتا ہے:

پریشاں ہوں میں مشتِ خاک، لیکن کچھ نہیں کھلتا سکندر ہوں کہ آئینہ ہوں یا گرد و کدورت ہوں
(ب، د، ۶۹)

مہ و ستارہ سے آگے مقام ہے جس کا وہ مشتِ خاک ابھی آوارگانِ راہ میں ہے!
(ب، ج، ۶۸)

غبارِ راہ کو بخشا گیا ہے ذوقِ جمال خرد بتا نہیں سکتی کہ مدعا کیا ہے؟
(ح، ۲۵)

وہ اقبال کے اساطیری استعارات کا سراغ لگاتے ہوئے بڑی عمدگی سے ان کے ڈانڈے تاریخ اور فرضی اور حقیقی روایات سے جوڑ دیتے ہیں اور توضیح کرتے ہیں کہ ایسے پیش تر مواقع پر استعارات اقبال میں علامتی حسن پیدا ہوا ہے۔ بالخصوص آخر میں وہ دینی بصیرت پر مبنی جمالیاتی استعاروں کا تعارف پیش کرتے ہیں اور انھوں نے بجا طور پر نشان دہی کی ہے کہ اقبال کی شاعری میں مذہبی تصورات خارجی سطح پر تیرنے کے بجائے فکری محیط کی اتھاہ گہرائیوں میں ایک زیریں لہر کے طور پر رواں دواں رہتے ہیں اور ان کی واگذاشت اسی وقت ہوتی ہے جب شاعر کی مجموعی فکر حرکت میں آتی ہے، مثلاً دونوں حوالوں سے شعر دیکھیے:

ترا اے قیس! کیونکر ہو گیا سوزِ دروں ٹھنڈا؟ کہ لیلیٰ میں تو ہیں اب تک وہی انداز لیلیٰ
(ب، د، ۱۵۴)

ہوں آتشِ نمرود کے شعلوں میں بھی خاموش میں بندہ مؤمن ہوں، نہیں دانہ اسپند!
(ب، ج، ۲۱)

جائے حیرت ہے براسارے زمانے کا ہوں میں مجھ کو یہ خلعت شرافت کا عطا کیونکر ہوا؟
(ب، د، ۱۰۰)

فطرت نے مجھے بخشے ہیں جو ہر ملکوتی! خاکی ہوں مگر خاک سے رکھتا نہیں پیوند!
(ب، ج، ۲۰)

شعرا اقبال کے متذکرہ استعاراتی ابعاد کی روشنی میں قاضی عبید الرحمن ہاشمی نے مجموعی طور پر یہ نتیجہ اخذ کیا ہے:

”اقبال کے اصلی فنی بانگین اور عظمت کے ضامن ان کے تراشیدہ استعارات ہی ہیں، جو اپنی پراسرار طلسمی معنویت کے پیش نظر نہایت قابل قدر ہیں۔ شاعر کے ذہن میں جوں ہی فکر کا کوندا لپکتا ہے وہ اپنی واگداشت کے لیے فوری طور پر کسی استعارے کو خلق کرتا ہے۔ یہ عمل تخلیقی زندگی کے ہر مرحلے میں اور ہر آن ہوتا ہے جس کے نتیجے میں استعارات برابر خلق ہوتے رہتے ہیں۔ اس لحاظ سے اقبال کی شاعری کو استعاروں کی شاعری کہنا بر محل معلوم ہوتا ہے جو ابتدا سے انتہا تک ارتقا کے مراحل سے گزرتے ہوئے ان کی پوری شعری کائنات پر حاوی نظر آتے ہیں۔ استعاروں کے اس ہجوم میں ہماری نظر عموماً ان استعاروں سے الجھتی ہے جو راکھ کے ڈھیر میں چنگاری کے مانند دکتے رہتے ہیں۔ ان کی ہر کرد اور ہر جہت سے حسن کی شعاعیں اس انداز سے پھوٹی ہیں گویا یہ ترشے ہوئے بیش قیمت ہیرے ہیں جو شاعر نے اپنے شعروں میں جمع کر دیے ہیں۔ ان میں سے بیش تر کی خصوصیت یہ ہے کہ وہ شاعرانہ ذہن کی جدت ادا کے وسیلے سے شعری ادب میں پہلی بار سامنے آتے ہیں جو ہمارے دلوں میں شاعر کے لیے ایک جذبہ احترام بھی پیدا کرتے ہیں اور اس مسرت کا بھی احساس دلاتے ہیں جو ادب میں استعاراتی تنوع اور ہمہ جہتی کے سبب پیدا ہوتی ہے۔“ (۲۰۱)

اقبال کے استعاراتی نظام کو پیش نظر رکھتے ہوئے ان کے استعاروں کا تدریجی مطالعہ کیا جائے تو بڑی متنوع تبدیلیوں کا احساس ہوتا ہے۔ بانگِ دراکے استعارے گونا گوں ابعاد سے عبارت ہیں اور ان کی معاونت سے علامہ نے ترسیلِ مطلب کا اظہار موثر طور پر کیا ہے۔ یہاں دل کش مناظر کی تشکیل کرتے ہوئے استعارے بھی ہیں اور وطن کی محبت کو دل و جاں میں جاگزیں ہو جانے والے استعارات بھی خاصے متوجہ کرتے ہیں۔ اس شعری مجموعے میں شاعر نے اس کا رگرمسہ شعری کو متحرک اور تلقین عمل، رجائیدہ و دعائیدہ جذبات کے انخلا، بلند نظری کے اظہار، تقابل و موازنہ، فرد اور ملت کے مسائل کی گرہ کشائی، فکریات کی ترسیل اور داخلی واردات کی تاثیر و شدت

میں اضافے کے لیے بڑے بھرپور آہنگ میں برتا ہے۔ خاص طور پر ایسے مقامات لائق تہنیت ہیں جہاں یہ استعارے قوت پکڑ کر علامت کا درجہ اختیار کر لیتے ہیں۔ پھر ان استعاروں کے تلمیحی و اساطیری پہلو بھی شعرا اقبال میں ایجاز و بلاغت پیدا کرنے میں معاون ٹھہرے ہیں۔ اس اعتبار سے یہ بات یقینی طور پر کہی جاسکتی ہے کہ استعارات کا جس قدر تنوع بانگِ دراکے میں نظر آتا ہے، وہ دوسرے مجموعوں میں اس انداز سے نہیں ملتا۔ مثلاً اس سلسلے میں اقبال کے چند منظر یہ اور وطن کی محبت سے سرشار استعارے دیکھیے:

کر رہا ہے آسماں جادو لبِ گفتار پر ساحرِ شب کی نظر ہے دیدہ بیدار پر
(ص ۳۸)

نظارہ شفق کی خوبی زوال میں تھی چپکا کے اس پری کو تھوڑی سی زندگی دی
(ص ۸۲)

رفعت ہے جس زمیں کی بامِ فلک کا زینا جنت کی زندگی ہے جس کی فضا میں جینا
(ص ۸۷)

چمن میں حکمِ نشاطِ مدام لائی ہے قبائے گل میں گہر ٹانگے کو آئی ہے
(ص ۹۱)

خورشید، وہ عابدِ سحر خیز لانے والا پیام ”برخیز“
مغرب کی پہاڑیوں میں چھپ کر پیتا ہے مئے شفق کا ساغر
(ص ۱۲۷)

اقبال نے بانگِ دراکے میں استعارے جیسی دل کش فنی خوبی کو تلقین عمل کے لیے بھی

مستعار لیا ہے اور بسا اوقات وہ اس سے استفادہ کرتے ہوئے متحرک کے عناصر پیدا کر دیتے ہیں۔ ان کے استعارے سرتاسر متحرک ہیں اور ایسے ہی جذبول کو فعالیت عطا کرتے ہیں، جیسے:

پاک رکھ اپنی زباں، تلمیذِ رحمانی ہے تو! ہو نہ جائے دیکھنا تیری صدا بے آبرو!
(ص ۵۳)

فیضِ ساقی شبنم آسا، ظرفِ دل دریا طلب تفسہ دائم ہوں، آتش ز پر پا رکھتا ہوں میں
(ص ۱۲۳)

بے خبر! تو جوہر آئینہ ایام ہے تو زمانے میں خدا کا آخری پیغام ہے!
(ص ۱۹۲)

گزر جا بن کے سیلِ تندر کو وہ و بیاباں سے گلستاں راہ میں آئے تو جوئے نغمہ خواں ہو جا
(ص ۲۷۴)

یہ اقبال کا خاص انداز ہے کہ وہ اکثر و بیش تر جادو کا دامن تھام کر ملت اسلامیہ کے حوالے سے اپنے جذبات کا اظہار کرتے ہیں۔ استعاراتی پیرایہ بیان ایسے مواقع پر بھی اسلوب اقبال کو جادو دانی اور رعنائی بخشا نظر آتا ہے، مثلاً لکھتے ہیں:

کبھی جو آواز جنوں تھے وہ ہستیوں میں پھر آئیں گے برہنہ پائی وہی رہے گی، مگر نیا خار زار ہو گا
(ص ۱۴۰)

اجل ہے لاکھوں ستاروں کی اک ولادت مہر فنا کی نیند مئے زندگی کی مستی ہے
(ص ۱۴۷)

اپنے پروانوں کو پھر ذوقِ خود افروزی دے برقی دیرینہ کو فرمانِ جگر سوزی دے
(ص ۱۶۹)

رنگِ گردوں کا ذرا دیکھ تو عتابی ہے یہ نکلنے ہوئے سورج کی افق تابی ہے!
(ص ۲۰۵)

کوئی ایسی طرزِ طواف تو مجھے اے چراغِ حرم بتا کہ ترے پتنگ کو پھر عطا ہو وہی سرشتِ سمندری!
(ص ۲۵۲)

بانگِ دراکے بعض استعاروں سے اقبال کی بلند نظری کا اظہار یوں ہوا ہے کہ پڑھنے والے کے دل میں حرکت و حرارت کے ارفع و اعلیٰ جذبات مچنے لگتے ہیں اور علامہ کے ایسے استعارے کلی طور پر تحرک و تپن کے استعارے ہیں:

جلا سکتی ہے شمعِ کشتہ کو موجِ نفس ان کی الہی! کیا چھپا ہوتا ہے اہل دل کے سینوں میں
(ص ۱۰۴)

کسی ایسے شرر سے پھونک اپنے خرمنِ دل کو کہ خورشیدِ قیامت بھی ہوتیرے خوشہ چینیوں میں
(ص ۱۰۴)

سوتوں کو ندیوں کا شوق، بحر کا ندیوں کو عشق موجہ بحر کو تپش ماہِ تمام کے لیے
(ص ۱۲۲)

کیفیت باقی پرانے کوہ و صحرا میں نہیں ہے جنوں تیرا نیا، پیدا نیا ویرانہ کر
(ص ۱۹۱)

بعض اوقات علامہ حقائق و تصورات کے مابین متقاضیہ و موازنہ کا اہتمام کرنے کے لیے بھی اس محسنہ شعری سے فائدہ اٹھاتے ہیں، جیسے ذیل کے اشعار میں عقل و دل میں مقابلے کی صورت پیدا ہو گئی ہے اور اقبال نے تخیلی و استدلالی رنگ کی آمیزش سے اپنے پیش کردہ استعاروں کو نیاروپ رس بخش دیا ہے:

ہوں مفسر کتابِ ہستی کی مظہرِ شانِ کبریا ہوں میں
بوند اک خون کی ہے تو لیکن غیرتِ لعلِ بے بہا ہوں میں

” ” ” ” ” ” ” ” ” ”
شمع تو محفلِ صداقت کی حسن کی بزم کا دیا ہوں میں

تو زمان و مکاں سے رشتہ پیا طائرِ سدرہ آشنا ہوں میں
کس بلندی پہ ہے مقام مرا

عرشِ ربِّ جلیل کا ہوں میں

(ص ۴۲، ۴۱)

اقبال نے اس بلیغ شعری خوبی کے توسط سے فرد اور ملت کے مسائل کی گرہ کشائی بھی کی ہے کیوں کہ وہ ایسے مواقع پر براہِ راست اسلوب کے بجائے استعاراتی پیرایے میں بات کرنا زیادہ موثر سمجھتے ہیں، جیسے:

اے درِ تابندہ! اے پروردہ آغوشِ موج! لذتِ طوفاں سے ہے نا آشنا دریا ترا
(ص ۱۸۵)

وسعتِ گردوں میں تھی ان کی تڑپِ نظارہ سوز بجلیاں آسودہ دامانِ خرمن ہو گئیں
دیدہ خونبار ہو منت کشِ گلزار کیوں؟ اشکِ پیہم سے نکا ہیں گلِ بدامن ہو گئیں

(ص ۱۸۸)

پھول بے پروا ہیں، تو گرم نوا ہو یا نہ ہو کارواں بے حس ہے، آواز درا ہو یا نہ ہو
(ص ۱۸۶)

جب اس انگارہ خاکی میں ہوتا ہے یقیں پیدا تو کر لیتا ہے یہ بال و پر روح الامیں پیدا
(ص ۲۷۱)

اقبال کی معلّیٰ و منزہ فکریات کے اظہار و ابلاغ کے سلسلے میں بھی استعارے کی قدر و قیمت
کو نظر انداز نہیں کیا جاسکتا، مثلاً علامہ کے تفکر و فلسفہ کی چند جھلکیاں رنگِ استعارہ ملاحظہ ہوں:

مُدّام گوش بہ دل رہ یہ ساز ہے ایسا جو ہو شکستہ تو پیدا نوائے راز کرے
(ص ۱۰۶)

تمیزِ لالہ و گل سے ہے نالہٴ بلبل جہاں میں وا نہ کوئی چشمِ امتیاز کرے
(ص ۱۰۶)

ہزاروں سالِ نرس اپنی بے نوری پہ روتی ہے بڑی مشکل سے ہوتا ہے چمن میں دیدہ و در پیدا
(ص ۲۶۸)

69

اسی طرح جہاں استعارے علامہ کے داخلی واردات میں تاثیر اور شدت بڑھانے کا
باعث بنے ہیں، وہاں جدا گانہ رنگ ابھرا ہے اور قلبی جذبات کچھ یوں جھلکے ہیں:

نظر ہے ابرِ کرم پر، درختِ صحرا ہوں کیا خدا نے نہ محتاجِ باغباں مجھ کو
(ص ۹۶)

کوئی دم کا مہماں ہوں اے اہلِ محفل چراغِ سحر ہوں، بجھا چاہتا ہوں
(ص ۱۰۵)

غازہٴ اُلفت سے یہ خاکِ سیہ آئینہ ہے اور آئینے میں عکسِ ہمدَمِ دیرینہ ہے
(ص ۱۲۰)

کتنے بے تاب ہیں جو ہر مرے آئینے میں کس قدر جلوے تڑپتے ہیں مرے سینے میں!
(ص ۱۷۰)

استعاراتِ اقبال کا تلمیحی پہلو بھی لائقِ داد ہے اور بانگِ درا میں اس فقید المثل شاعر
نے اکثر اوقات تلمیحی و اساطیری استعاروں کو علامتی رنگ و آہنگ بخش کر اپنے کلام کی معنویت دو
چند کر دی ہے۔ اس قبیل کے اشعار کی تعداد اس مجموعے میں اچھی خاصی ہے اور بعض اوقات تو

علامہ نے اپنے استعاراتی بیانات میں بڑے بڑے حقائق کو بہ سہولت سمو دیا ہے جو یقیناً براہ
راست اظہار کی صورت میں ناممکن ہوتا، مثلاً تلمیحی و علامتی ایجاد پر مبنی استعاروں کا انداز دیکھیے:

ہر دل مئے خیال کی مستی سے چور ہے کچھ اور آج کل کے کلیموں کا طور ہے
(ص ۵۱)

سفینہٴ برگِ گل بنا لے گا قافلہٴ مورا نواں کا ہزار موجوں کی ہو کشاکش، مگر یہ دریا سے پار ہوگا
(ص ۱۳۱)

نالہٴ صیاد سے ہوں گے نوا سماں طیور خونِ گلچیں سے کلی رنگیں قبا ہو جائے گی!
(ص ۱۹۵)

وہ بھی دن تھے کہ یہی مایہٴ رعنائی تھا! نازشِ موسمِ گل لالہٴ صحرائی تھا!
(ص ۲۰۰)

نوا پیرا ہواے بلبل کہ ہو تیرے ترتم سے کبوتر کے تنِ نازک میں شاہیں کا جگر پیدا!
(ص ۲۶۹)

بالِ جبویل کا استعاراتی پیرایہ بیان بھی متنوع موضوعات کی پیش کش میں نہایت
پر تاثیر محسوس ہوتا ہے۔ اس مجموعے میں اقبال نے استعارے کو فرد کے لیے تلقینِ عمل کے طور پر بھی
برتا ہے اور اپنے کلیدی تصورات کی ترسیل و تفہیم میں بھی اسے بہ خوبی معاون ٹھہرایا ہے۔ یہاں
استعارہ شاعر اور خدا کی ذات کے مابین مکالمے کے دوران خوب چمکا ہے اور بعض اوقات حمدیہ و
نعتیہ اشعار رقم کرتے ہوئے بھی اس محسنہٴ شعری کی مدد سے دلکش نکات ابھرے ہیں۔ بالِ
جبویل کے استعارے شاعر کی بلند نظری کا احساس کرنے میں معاونت کرتے ہیں اور علامتی
آہنگ ان کی خاصیت ہے۔ اسی طرح کبھی کبھار کسی پُرکشش منظر نامے کی تشکیل میں بھی ان
استعاروں کی اہمیت کو نظر انداز نہیں کیا جاسکتا، جیسا کہ ذیل کے شعروں میں منظر دیدنی ہے:

وادی کہسار میں غرقِ شفق ہے سحاب لعلِ بدخشاں کے ڈھیر چھوڑ گیا آفتاب!
سادہ و پُر سوز ہے دخترِ دہقان کا گیت کشتیِ دل کے لیے سیل ہے عہدِ شباب!
(ص ۱۰۰)

قلب و نظر کی زندگی دشت میں صبح کا سماں چشمہٴ آفتاب سے نور کی ندیاں رواں!
حُسنِ ازل کی ہے نمود، چاک ہے پردہٴ وجود دل کے لیے ہزار سود، ایک نگاہ کا زیاں!

سُرخ و کبود بدلیاں چھوڑ گیا سحابِ شب! کوہِ اضم کو دے گیا رنگِ برنگِ طلیساں!
(ص ۱۱۱)

جب کہ تلقینِ عمل کے لیے اقبال کے استعاراتی بیان کی صورت کچھ یوں ہے کہ ناصحانہ رنگِ عجیب و غریب شعری طلسم لیے ہوئے ہے کہ پڑھنے والا اس سحر میں گم ہو کر رہ جاتا ہے:
خطر پسند طبیعت کو سازگار نہیں وہ گلستاں کہ جہاں گھات میں نہ ہو صیاد!
(ص ۸)

ظلامِ بحر میں کھو کر سنبھل جا تڑپ جا بیچ کھا کھا کر بدل جا
نہیں ساحل تری قسمت میں اے موج! ابھر کر جس طرف چاہے نکل جا!
(ص ۸۰)

تو اے مسافرِ شب خود چراغِ بن اپنا کر اپنی رات کو داغِ جگر سے نورانی
(ص ۱۴۶)

میں شاخِ تاک ہوں، میری غزل ہے میرا شمر مرے ثمر سے مئے لالہ فام پیدا کر!
(ص ۱۴۷)

کھلتے نہیں اس قلمِ خاموش کے اسرار جب تک تو اسے ضربِ کلیمی سے نہ چیرے
(ص ۱۶۷)

اقبال نے استعارے کو اپنے کلیدی تصورات کی تفہیم کے لیے بھی مستعار لیا ہے اور اس شعری خوبی کی وساطت سے وہ اپنے نمائندہ فکری و فلسفیانہ تصورات یعنی خودی و بے خودی، عشق و عقل، تصور فقر اور تصور مرد مومن اور اپنے مخصوص تصوف و غیرہ کی عمدگی سے صراحت کر دیتے ہیں۔ اس طرح شعر پارے میں خاطر خواہ رونق و زیبائی کے ساتھ ساتھ معنی آفرینی پیدا ہو جاتی ہے، مثلاً:

خرد سے راہرو روشن بصر ہے خرد کیا ہے؟ چراغِ رہگذر ہے
درونِ خانہ ہنگامے ہیں کیا کیا چراغِ رہگذر کو کیا خبر ہے!
(ص ۸۵)

رنگ ہو یا خشت و سنگ، چنگ ہو یا حرف و صوت معجزہ فن کی ہے خونِ جگر سے نمود!
(ص ۹۵)

پھر تیرے حسینوں کو ضرورت ہے حنا کی؟ باقی ہے ابھی رنگِ مرے خونِ جگر میں!
(ص ۱۰۴)

خودی شیرِ مولا، جہاں اس کا صید! زمیں اس کی صید، آسماں اس کا صید!
(ص ۱۲۸)

ہو اے بیاباں سے ہوتی ہے کاری جو انمرد کی ضربتِ غازیانہ
(ص ۱۶۵)

اسی طرح شاعر اور خدا کی ذات کے مابین مکالمے کی صورت استعاراتی رنگ میں بڑی عمدگی سے نمود کرتی ہے۔ یہ اقبال کا محبوب انداز ہے اور اس کی پُر معنی جھلکیاں کلامِ اقبال میں اکثر مقامات پر دیکھی جاسکتی ہیں، مثال کے طور پر:

دگرگوں ہے جہاں، تاروں کی گردش تیز ہے ساقی! دل ہر ذرہ میں غوغاے رستا خیز ہے ساقی!
(ص ۱۱)

حرم کے دل میں سوزِ آرزو پیدا نہیں ہوتا کہ پیدائی تری اب تک حجابِ آمیز ہے ساقی!
(ص ۱۷)

تو مری رات کو مہتاب سے محرم نہ رکھ ترے پیانے میں ہے ماہِ تمام اے ساقی!
(ص ۱۲)

مٹا دیا مرے ساقی نے عالمِ من و تو پلا کے مجھ کو مئے لآ اِلہَ اِلَّا هُوُ
(ص ۱۳)

یاد رہے کہ اقبال، حمدیہ و نعتیہ ارادت مندی کا اظہار بھی استعاراتی پیرایے میں بڑی اثر انگیزی کے ساتھ کر گئے ہیں، چند شعر دیکھیے:

پھر وہ شرابِ کہن مجھ کو عطا کر، کہ میں ڈھونڈ رہا ہوں اسے توڑ کے جامِ وسبو!
چشمِ کرم ساقیا، دیر سے ہیں منتظر جلو تویوں کے سُبُو، خلوتیوں کے کدو!
(ص ۹۲)

لوح بھی تو، قلم بھی تو، تیرا وجود الکتاب! گنبدِ آگینہ رنگ تیرے محیط میں حباب!
عالمِ آب و خاک میں تیرے ظہور سے فروغِ ذرہ ریگ کو دیا تو نے طلوعِ آفتاب!
(ص ۱۱۳)

بالِ جبویل کے استعارات بھی بانگِ دراکِ طرح اکثر مواقع پر شاعر کی بلند نظری اور بلند ہمتی کا پتا دیتے ہیں۔ اقبال کا بلند معیار نظامِ زیست اس فنی خوبی میں ڈھل کر دل پذیر رنگ دکھاتا ہے، مثلاً دیکھیے کتنے کارگر تیکھے اسلوب میں کہتے ہیں:

بجلی ہوں نظر کوہ و بیاباں پہ ہے میری میرے لیے شایاں خس و خاشاک نہیں ہے!
(ص ۳۴)

اس موج کے ماتم میں روتی ہے ہنور کی آنکھ دریا سے اٹھی، لیکن ساحل سے نہ ٹکرائی!
(ص ۱۲۲)

عطا ہوئی ہے تجھے روز و شب کی بیتابی خبر نہیں کہ تو خاکی ہے یا کہ سیمابی!
(ص ۱۳۱)

اس مجموعے میں بھی تلمیح و علامتی انداز کے حامل استعارے بڑے جان دار ہیں اور شاعر کی فکری گہرائی کے موید بھی۔ ان کے ذریعے اقبال نے رمزی و ایمائی اور طنزیہ و استہزائی رنگ بھی ابھارا ہے اور یہی وہ استعارے ہیں جو پیغامِ اقبال کو قوی تر بناتے ہیں، مثلاً:

رہے ہیں اور ہیں فرعون میری گھات میں اب تک مگر کیا غم کہ میری آستیں میں ہے بد بیضا!
(ص ۲۵)

خیاباں میں ہے منتظر لالہ کب سے قبا چاہیے اس کو خونِ عرب سے!
(ص ۱۰۵)

گل اس شاخ سے ٹوٹے بھی رہے! اسی شاخ سے پھوٹے بھی رہے!
(ص ۱۱۷)

جہاں تک ضربِ کلیم کا تعلق ہے، اس مجموعے میں برتے گئے استعارے زیادہ تر اقبال کے داخلی واردات و احساسات کی پیش کش کے ساتھ ساتھ ان کے بنیادی تصورات و نظریات کے بیان میں کام یاب ٹھہرے ہیں۔ کہیں کہیں ان استعاروں سے تلقینِ عمل کا فریضہ بھی انجام دیا گیا ہے اور یوں کہا جاسکتا ہے کہ ان کے ذریعے زیادہ تر اقبال کے تفکر و تفلسف کی جھلکیاں ہی شعر کے قالب میں ڈھلی ہیں۔ یہاں اولاً داخلی واردات و احساسات کا اظہار استعارے کے پیکر میں ملاحظہ ہو:

عطا ہوا ہے خس و خاشاک ایشیا مجھ کو کہ میرے شعلے میں ہے سرکشی و بے باکی!
(ص ۱۲)

تاثر ہے یہ میرے نفس کی کہ خزاں میں مرغانِ سحر خواں میری صحبت میں ہیں خورسند!
(ص ۲۳)

اسی طرح علامہ کے نمائندہ تصورات و نظریات استعارے کے پیکر میں ڈھل کر یوں سامنے آتے ہیں:

خودی کا سر نہاں لآ اِلہِ اِلَّا اللہ خودی ہے تیغ، فساں لآ اِلہِ اِلَّا اللہ
(ص ۱۵)

وہ علم اپنے بتوں کا ہے آپ ابراہیم کیا ہے جس کو خدا نے دل و نظر کا ندیم
(ص ۲۶)

مقصد ہو اگر تربیتِ لعلِ بدخشاں بے سود ہے بھٹکے ہوئے خورشید کا پرتو!
(ص ۸۴)

مرد بے حوصلہ کرتا ہے زمانے کا گلہ بندہ حُر کے لیے نشترِ تقدیر ہے نوش!
(ص ۱۷۲)

تلقینِ عمل کے سلسلے میں ضربِ کلیم کے استعاروں کا انداز دیکھیے:

ہوا حریفِ مہ و آفتاب تو جس سے رہی نہ تیرے ستاروں میں وہ درخشانی
(ص ۳۲)

غممیں نہ ہو کہ بہت دور ہیں ابھی باقی نئے ستاروں سے خالی نہیں سپہرِ کبود!
(ص ۱۱۰)

اے جانِ پدر نہیں ہے ممکن شاہیں سے تدرؤ کی غلامی
(ص ۸۸)

بعینہ تفکر و تفلسف استعاروں سے اس مجموعے کی دلالت میں قابلِ قدر اضافہ ہوا ہے، جیسے:

کسے خبر کہ جنوں میں کمال اور بھی ہیں کریں اگر اسے کوہ و کمر سے بیگانہ!
(ص ۱۰۱)

سفر آمادہ نہیں منتظر بانگِ رحیل ہے کہاں قافلہ موج کو پروائے جرس!
(ص ۱۷۰)

ممکن نہیں تخلیق خودی خاقہوں سے اس شعلہ نم خوردہ سے ٹوٹے گا شر کیا!
(ص ۱۷۳)

نولاد کہاں رہتا ہے شمشیر کے لائق پیدا ہو اگر اس کی طبیعت میں حریری!
(ص ۱۷۴)

ارمغان حجاز کے استعارے حکیمانہ افکار کی پیش کش میں معاونت کرتے ہیں اور یہاں بھی اقبال نے اپنے افکار و نظریات کے ابلاغ میں ان سے مدد لی ہے۔ مزید برآں عصری مسائل کی گرہ کشائی میں بھی ان استعاروں کا اہم کردار ہے۔ کبھی کبھار حکیمانہ افکار کے ساتھ ساتھ رجائی احساسات سے مملو استعاراتی طرز بیان نے بھی اس مجموعے کے اسلوب کو معنویت عطا کر دی ہے۔ بعض اوقات اقبال، علامتی استعاروں کی تخلیق سے موضوع زیر بحث میں بلاغت و رمزیت بھی پیدا کر دیتے ہیں، مثلاً متذکرہ حوالوں سے اشعار ملاحظہ ہوں:

زاغِ دشتی ہو رہا ہے ہمسر شاہین و چرخ کتنی سرعت سے بدلتا ہے مزاج روزگار
(ص ۱۰)

حفاظت پھول کی ممکن نہیں ہے اگر کانٹے میں ہو خونے حریری!
(ص ۳۲)

نکل کر خانقاہوں سے ادا کر رسمِ شیری کہ فقرِ خانقاہی ہے فقط اندوہ و دلگیری
(ص ۳۸)

چھپے رہیں گے زمانہ کی آنکھ سے کب تک گہر ہیں آبِ ولر کے تمام یک دانہ
(ص ۴۱)

فلک کو کیا خبر یہ خاکداں کس کا نشین ہے غرض انجم سے ہے کس کے شبستاں کی نگہبانی
(ص ۵۰)

استعارات اقبال کا یہ تفصیلی اور توضیحی مطالعہ اس امر پر شاہد ہے کہ استعارے کے فن اور اس کی غرض و غایت پر علامہ کی گہری نظر تھی اور مشرقی و مغربی شعری روایات کے مطالعے نے ان پر علم بیان کی اس خوبی کے تمام تر خصائص روشن کر دیے تھے۔ یہی وجہ ہے کہ ان استعاروں میں روایت اور جدت کا بڑا خوبصورت امتزاج دکھائی دیتا ہے۔ یہ درست ہے کہ ان کے ابتدائی

کلام میں استعارات کا رنگ کسی قدر ماقبل کے شعرا کی طرح روایتی اور تقلیدی ہے لیکن بہت جلد وہ اس سے بلند ہو جاتے ہیں اور قدیم استعاراتی انداز میں تصرف کر کے نئے، نادر اور اچھوتے استعارے تخلیق کرنے لگتے ہیں۔ اس اعتبار سے علامہ نے اپنے پیش رو اور معاصر شعرا کے مقابلے میں اجتہادی رویے کا اظہار کیا۔ انھوں نے بنیادی طور پر اس محسنہ شعری کے ایجاز و بلاغت کے وصف سے متاثر ہو کر بے مثال شعر پارے رقم کیے۔ یہی پہلوان کے کلام کو علامتی و رمزی آہنگ سے ہم کنار کر دیتا ہے اور وہ اپنے منفرد موضوعات کی ترسیل بڑی بلاغت کے ساتھ کرنے لگتے ہیں۔ بعض اوقات ان کے استعارے تلخ اور تاریخ کے ساتھ منسلک ہو کر لطافت پیدا کرتے ہیں اور یوں بھی ہوا ہے کہ ان کے استمداد سے جاندار اور متحرک منظر یہ تیشالوں کی تشکیل ممکن ہو پائی ہے۔ استعارات اقبال، حواس پنجگانہ کو متحسس کرنے پر بھی قادر ہیں اور حرکی پہلوؤں کی موجودگی کے باعث شاعری میں متحرک جمالیاتی اوصاف ابھارتے ہیں۔ بعض استعارے کثرت استعمال کی وجہ سے علامہ کے محبوب استعارات کا درجہ بھی اختیار کر لیتے ہیں اور ان میں سے زیادہ تر وہ ہیں جن کا تعلق تاریخ و اساطیر سے ہے۔ اپنی تمام تر جہات میں اقبال کے استعاروں کا امتیازی وصف آرائش کمال کے بجائے معنی آفرینی کا حصول ہے۔ ان کے استعارے تازہ کاری اور لطافت سے بھر پور ہوتے ہیں اور یہ امر مسلمہ ہے کہ ایک پیامی شاعر کے ہاں لطافت و عذوبت کا ہونا بہت ضروری ہے ورنہ کلام میں ثقالت پیدا ہو سکتی ہے۔ استعارات اقبال میں علامہ کے باطنی سوز اور اضطراب ذہنی کی تمام تر جھلکیاں بھی دیکھی جاسکتی ہیں۔ یہ استعارے تین و تھرک، سیما پائی، جگر سوزی اور حرارت عمل کے جذبوں سے مملو ہیں اور حیات و کائنات سے وابستہ تمام پہلوؤں کا بڑی عمدگی سے احاطہ کرتے ہیں۔ استعارات کے سلسلے میں اقبال کا ایک استثنائی پہلو لغات شعری میں بے پایاں اضافے کرنا اور متنوع شعری اسالیب میں یکساں مہارت کے ساتھ اس شعری خوبی کو برتنا ہے۔ یہ استعارے شاعر مشرق کے سطح نظر سے کلی طور پر ہم آہنگ ہیں اور ان کے کوائف باطنی اور واردات قلبی کے بیان میں حیرت انگیز ابلاغ و اظہار کا ثبوت فراہم کرتے ہیں۔ اپنی لطافت، خوش گوار پیچیدگی، نزاکت و رمزیت اور ندرت و انفرادیت کے باعث اقبال کے استعارے بڑے دل پذیر اور حیرت انگیز ہیں۔ خاص طور پر دقیق تصورات و افکار اور تعلقات و نظریات کی ترسیل ان نادر استعاروں کی وساطت سے ایسے پُر تاثیر اسلوب میں ہوئی ہے کہ پڑھنے والا علامہ کی فن کارانہ مہارت کی داد دے بغیر نہیں رہ سکتا اور یہ بجا طور پر کہا جاسکتا ہے کہ کلام اقبال میں استعاراتی انداز بیان ایک موثر، موثق اور جان دار شعری حربہ ہے۔

۳۔ شعر اقبال میں مجازِ مرسل کے قرینے

مجاز کے لغوی معنی راہ (۲۰۲)، راستہ (۲۰۳)، راہ گذر (۲۰۴)، ضد حقیقت (۲۰۵)، غیر حقیقی (۲۰۶)، غیر اصلی، فرض کیا ہوا، مرادی، مصنوعی یا نقلی (۲۰۷)، جو حقیقت نہ ہو، حقیقت کے برعکس یا اصلی کے بجائے اعتباری وجود (۲۰۸)، طریق، گلوگاہ (دوہ)، بوغاز یا بغاز (فانہ)، مضیق (تنگ جگہ یا مقام) یا ایسے راستے کے ہیں جس سے ایک سے دوسری طرف جاسکیں (۲۰۹) علم بیان کی رو سے ”مجازِ مرسل اُس لفظ (کلمے) کو کہتے ہیں جو ایسے معنی میں استعمال کیا جائے جو اصلی نہ ہوں یعنی وہ معنی موضوع لہ کے غیر ہوں اور معنی حقیقی اور معنی مجازی میں تعلق سوائے تشبیہ کے اور کوئی ہو۔“ (۲۱۰) مجازِ مرسل کے اصطلاحی معنوں کی توضیح و صراحت کے لیے محققین فن کے ذیل کے اقتباسات لائق مطالعہ ہیں:

”مجازِ مرسل اس لفظ کو کہتے ہیں کہ اس کو استعمال کیا ہو ایسے معنی میں کہ وہ معنی موضوع لہ کے غیر ہوں اور ان دونوں معنی میں سوا مشابہت کے کچھ اور علاقہ ہو۔۔۔ مجازِ مرسل کا علاقہ کئی قسم پر ہے۔۔۔“ (۲۱۱)

”دخنی تر ہے کہ جو لفظ سوائے معنی موضوع لہ کے اور معنی میں مستعمل ہو اور وہاں کوئی قرینہ ایسا پایا جائے جو اصلی معنی مراد لینے سے مخاطب کو روک دے اور ان دونوں معنی میں کوئی علاقہ سوائے علاقہ تشبیہ کے ہو، اس کو مجازِ مرسل کہتے ہیں اور جو علاقہ مجازِ مرسل میں درمیان معنی اصل حقیقی اور معنی مجازی کے ہوتا ہے، اس کی قسمیں ۲۴ کے قریب ہیں۔۔۔“ (۲۱۲)

”کوئی کلمہ اپنے مجازی معنی یعنی معنی غیر موضوع لہ میں مستعمل ہو اور معنی حقیقی اور مجازی میں علاقہ سوائے تشبیہ کے کچھ اور ہو۔۔۔“ (۲۱۳)

”۔۔۔ در تعریف مجاز گفتہ اند کہ آں نقل لفظ است از معنی موضوع لہ بسوے غیر آں بہ نحوی کہ میان ہر دونوے از علاقہ متحقق باشد۔ و در مجاز انتقال از ملزوم بہ لازم می باشد و چون قرینہ صارفہ از ارادہ ملزوم در آں قائم است جائز نباشد کہ با ارادہ معنی لازم معنی ملزوم را ہم مراد دارند۔ پس آں علاقہ اگر علاقہ تشبیہ است آں را استعارہ گویند ورنہ مجاز مرسل و مجاز مرسل را علاقہ ہا بسیار است۔۔۔“ (۲۱۴)

”۔۔۔ استعمال لفظ در غیر معنی اصلی، باید مناسبتی داشته باشد کہ آن مناسبت را علاقہ می گویند۔۔۔ علاقہ انواع متعدد دارد، مانند علاقہ سبب و مسبب و علاقہ حال و محل و علاقہ جز و کل و علاقہ مجاورت و ملازمت و علاقہ مشابہت و امثال آن۔۔۔ در صورتی کہ علاقہ میان معنی مجازی و حقیقی، علاقہ مشابہت باشد، آن را استعارہ می گویند۔ و اگر علاقہ، چیزی غیر از مشابہت باشد، آن را مجاز مرسل می نامند۔۔۔“ (۲۱۵)

”۔۔۔ مجازی کہ پیوند و ارتباط (علاقہ) آن مشابہت نہ باشد۔۔۔ آن را مجاز مرسل نامیدہ اند۔ این نوع را از آن جهت مرسل نامیدہ اند کہ در آن قید مشابہت وجود ندارد۔ در مجاز مرسل تعداد و نوع علاقہ ہا و ارتباط ہا بین معنی حقیقی و مجازی نامحدود است و بستگی بہ نیروی تخیل گویندہ و درک و دریافت خوانندہ دارد۔ اما علمای بلاغت قدیم، بہ طور معمول تا ذہ نوع علاقہ و ارتباط را بین این دو نوع معنی در مجاز مرسل در نظر گرفتہ اند کہ بعضی از آن ہا عبارتند از:۔۔۔ علاقہ کل و جزء۔۔۔ علاقہ حال و محل۔۔۔ علاقہ لازم و ملزوم۔۔۔ علاقہ سببیت۔۔۔“ (۲۱۶)

انگریزی میں مجازِ مرسل کو "Passing by"، "Passing Through"، "Passing" اور "Beyond"، "road" اور "Passage" کے لغوی معانی (۲۱۷) میں تفہیم کیا جاتا ہے جب کہ معروف لغت نویس سلیمان صمیم نے اصطلاحاً اسے کسی قدر "Trope" کے متبادل (۲۱۸) بھی قرار دیا ہے۔ پیش کردہ تعاریف و مفہیم کی روشنی میں مجازِ مرسل کے یہ معنی متبادر ہوتے ہیں کہ مجازِ مرسل بنیادی طور پر مجاز (الفاظ و کلمات کو حقیقی کے بجائے فرضی معنوں میں مستعار لینا) کی وہ صورت ہے جس کے تحت مجازِ استعاری (جس کے تحت لفظوں کو حقیقی کے بجائے فرضی معنوں میں اس طرح مراد لیا جاتا ہے کہ ان کے حقیقی اور مجازی معنوں میں تشبیہ کا تعلق ہو) کے برعکس الفاظ و

کلمات کو ان کے حقیقی معنوں کے بجائے فرضی یا مرادی معنوں میں یوں استعمال کیا جاتا ہے کہ حقیقی و مجازی معنوں میں تشبیہ کا تعلق نہیں ہوتا اور اس میں کوئی ایسا قرینہ پایا جاتا ہے جو اصل معنی مراد لینے سے مخاطب کو روک دیتا ہے۔ زیادہ صراحت کے ساتھ کہا جاسکتا ہے کہ مجاز مرسل وہ لفظ یا کلمہ ہے جسے ایسے مفہوم میں برتنا جائے جو معنی موضوع لہ کے برعکس ہو یا اس کا غیر ہو اور اس طرح دونوں معنوں میں تشبیہ کے تعلق کے بجائے کوئی اور تعلق پایا جائے جو کئی نوعیتوں کا ہو سکتا ہے۔ مجاز مرسل میں حقیقی و مجازی معنوں میں پائے جانے والے قرینے یا علائق ہی اس کے اصلی و حقیقی معنی مراد لینے سے روکتے ہیں۔ اس میں ملزوم سے لازم کی طرف انتقال ذہن ہوتا ہے اور چون کہ ملزوم کے ارادے سے لازم کا ذکر ہوتا ہے اس لیے یہ جائز نہیں ہے کہ معنی لازم کے ارادے سے معنی ملزوم کو بھی مراد لیا جائے۔ یہ بات ظاہر ہے کہ لفظ کا اپنے اصلی معنی کے خلاف استعمال کوئی نسبت رکھتا ہے اور اس مناسبت کو مجاز مرسل کے تناظر میں فن کی زبان میں علاقہ کہنا چاہیے۔ جیسا کہ ذکر ہوا یہ علائق متعدد صورتوں میں ہو سکتے ہیں۔ جیسے علاقہ سبب و مسبب، علاقہ حال و محل، علاقہ جز و کل، علاقہ مجاورت اور ملازمت، علاقہ مشابہت و مماثلت وغیرہ۔ اور وہ صورت کہ جس میں معنی حقیقی اور مجازی کے مابین علاقہ مشابہت ہو، اسے استعارہ کہتے ہیں اور اگر اس کے برعکس بات ہو تو وہ مجاز مرسل ہے کہ یہ مجاز کی وہ صورت ہے جس میں بیوند و ارتباط کی یا علائق کی مشابہت نہیں ہوتی۔ دوسرے لفظوں میں اس محسنہ شعری کے تحت قید مشابہت وجود نہیں رکھتی۔ مجاز مرسل میں علائق کی تعداد اور انواع یا معنی حقیقی اور معنی مجازی کے مابین ارتباط و انسلاک لائحہ و دہے اور اس کا انحصار زیادہ تر کہنے والے کی پرواز تخیل پر ہے تاہم محققین علمائے بلاغت نے مجاز مرسل کی کم و بیش ۲۴ تک صورتیں متعین کی ہیں، جن میں علاقہ جز و کل، علاقہ سبب و مسبب، علاقہ ظرف و مظروف، علاقہ آلہ و واسطہ، علاقہ مقید و مطلق، علاقہ مجاورت، علاقہ مضاف و مضاف الیہ، علاقہ لازم و ملزوم اور علاقہ عام و خاص معروف ترین اشکال ہیں۔

علامہ اقبال نے علم بیان کی دیگر صورتوں کی طرح مجاز مرسل کے استعمال میں بھی اپنی جدت و ندرت کا بھرپور اظہار کیا ہے۔ انھوں نے اس محسنہ شعری کو برتتے ہوئے کہیں بھی اپنی شاعری کو حسابی طرز پر استوار نہیں ہونے دیا بلکہ ان کے ہاں ہر مقام پر تخلیقی اپروچ نمایاں ہے جس کے باعث کلام اقبال میں روانی، برجستگی اور بے ساختگی کے اوصاف موثر طور پر ابھرے ہیں۔

اگرچہ کلاسیکی شعریات کے بالاستیعاب مطالعے کے باعث اقبال پر مجاز مرسل کی تمام صورتیں روشن تھیں تاہم ان کے ہاں زیادہ تر اس فنی خوبی کے وہ علائقے یا قرینے مستعمل رہے جن کی روانی اور سادگی مسلمہ ہے۔ علامہ اپنے تازہ اور پرکار اسلوب کی وساطت سے مجاز مرسل کو اس طریقے سے استعمال کرتے ہیں کہ کہیں بھی صنایع و کاریگری یا لفظی موشگافی کا احتمال نہیں ہوتا بلکہ اس کے برعکس ان کے ہر شعری مجموعے میں زیادہ تر مصنوع کے بجائے مطبوع کلام ہی کی جھلکیاں دکھائی دیتی ہیں۔ اقبال کی بنیادی توجہ چوں کہ اظہار مطلب کی طرف تھی اس لیے دیگر فنی محاسن کی طرح ان کی شاعری میں مجاز مرسل کی بھی فوری طور پر شناخت نہیں ہو پاتی بلکہ قدرے تاثر ہی سے احساس ہو پاتا ہے کہ شاعر نے اس شعری خوبی سے متعلق کس قرینے کا اظہار کیا ہے۔ یاد رہے کہ اعلیٰ پائے کی شاعری کا امتیاز بھی یہی ہے کہ اس میں فکر و فن اس حد تک شکر و شکر ہو جاتے ہیں کہ بادی النظر میں محاسن شعری کی دریافت مشکل ہو جاتی ہے۔ علامہ کے تمام تر شعر پارے ایسی ہی بالیدگی فکر اور ریاضت فنی کی یک جائی کے عکاس ہیں اور اس سبب سے ان کے ہاں مجاز مرسل جیسی پرکار شعری خصوصیت کی نمود بڑے دلکش، حیرت انگیز اور لائق تقلید اسلوب میں ہوئی ہے۔

74

(۱) جز بول کر کل مراد لینا:

مجاز مرسل کے اس قرینے کو ”بہ بیوند جز و کل“ (۲۱۹) یا ”ذکر جز و ارادہ کل“ (۲۲۰) سے بھی تعبیر کیا جاتا ہے۔ اس سے مراد یہ ہے کہ شاعر اپنے کلام میں ایسے لفظ کو جو جز کے واسطے وضع کیا گیا ہو، کل کے واسطے استعمال میں لاتا ہے۔ تاہم اس صورت میں جز کے لیے ضروری ہے کہ وہ کل کا اہم ترین حصہ ہو۔ اس صورت کی وساطت سے شعر پارے میں توضیح و صراحت کے مقابلے میں بلاغت کا عنصر پیدا ہو جاتا ہے۔ شعر اقبال میں کلام بلیغ کی تشکیل میں یہ خصوصیت بڑی نمایاں ہے اور اس پر مبنی شعر کثرت سے دکھائی دیتے ہیں، جیسے:

امید حور نے سب کچھ سکھا رکھا ہے واعظ کو یہ حضرت دیکھنے میں سیدھے سادے بھولے بھالے ہیں
(ب، د، ۱۰۱)

توحید کی امانت سینوں میں ہے ہمارے آساں نہیں مٹانا نام و نشاں ہمارا
(۱۵۹، //)

اے موجِ دجلہ! تو بھی پہچانتی ہے ہم کو اب تک ہے تیرا دریا افسانہ خواں ہمارا
(۱۰۱،//)

بازو ترا توحید کی قوت سے قوی ہے اسلام ترا دیس ہے تو مصطفوی ہے
(۱۶۰،//)

شان آنکھوں میں نہ چھتی تھی جہانداروں کی کلمہ پڑھتے تھے ہم چھاؤں میں تلواروں کی
(۱۶۴،//)

رگِ تاک منتظر ہے تری بارشِ کرم کی کہ عجم کے مے کدوں میں نہ رہی مئےِ مغانہ!
(بج، ۱۵)

میں نے اے میر سپہ تیری سپہ دیکھی ہے قل ھو اللہ کی شمشیر سے خالی ہیں نیام!
(ضک، ۲۵)

خرد نے کہہ بھی دیا لا الہ تو کیا حاصل دل و نگاہ مسلمان نہیں تو کچھ بھی نہیں
(۳۵،//)

خودی ہے زندہ تو دریا ہے بیکرانہ ترا ترے فراق میں مضطر ہے موجِ نیل و فرات!
(ج، ۲۶)

ان اشعار میں ”حور“، ”توحید“، ”موج“، ”کلمہ“، ”رگِ تاک“، ”قل ھو اللہ“،
اور ”لا الہ“ اجزا ہیں اور اقبال نے ان کا تذکرہ کر کے ان کے کل یعنی ”جنت“، ”دریا“، ”لا الہ
الا اللہ محمد الرسول اللہ“، ”سورۃ الاخلاص“، اور کامل ”کلمہ طیبہ“ مراد لیے ہیں۔

۲) کل بول کر جزو مراد لینا:

اسے ”کلیت“ یا ”بہ پیوند کل و جز“ (۲۲۱) اور ”ذکر کل و ارادہ جز“ بھی کہتے ہیں
(۲۲۲) اور اس کی وساطت سے شاعر ایسے لفظ کو جو کل کے واسطے وضع کیا گیا ہو، جز کے لیے
استعمال میں لاتا ہے یعنی کل بول کر جز مراد لیتا ہے۔ اقبال مجاز مرسل کی اس صورت سے بھی
ترسیل مطلب کا فریضہ بہ طریق احسن انجام دیتے ہیں اور یہ صورت بھی متعدد مقامات پر نظر آتی
ہے، مثلاً:

تجھ کو معلوم ہے لیتا تھا کوئی نام ترا؟ قوتِ بازوئے مسلم نے کیا کام ترا!
(ب، ۱۶۴)

دستِ جنوں کو اپنے بڑھا جیب کی طرف مشہور تو جہاں میں ہے دیوانہ حجاز
(۱۹۸،//)

دارالشفای حوالیِ بطحا میں چاہیے بعضِ مریضِ پنجہ عیسیٰ میں چاہیے
(۱۹۸،//)

مجھے تہذیبِ حاضر نے عطا کی ہے وہ آزادی کہ ظاہر میں تو آزادی ہے، باطن میں گرفتاری!
(بج، ۳۸)

تیغ و تفنگ دستِ مسلمان میں ہے کہاں ہو بھی تو دل ہیں موت کی لذت سے بے خبر!
(ضک، ۲۸)

اقبال نے ان اشعار میں بڑی روانی اور بے ساختگی سے کل کا تذکرہ کر کے اجزا مراد
لیے ہیں۔ یعنی ”قوتِ بازوئے مسلم“، کل ہے کہ شمشیر چلانے کے لیے بازو سے ضرور کام لیا جاتا
ہے مگر طاقت ہاتھ کی ہوتی ہے۔ ”دستِ جنوں“، کل ہے کہ پورا ہاتھ نہیں بڑھایا جاتا بل کہ انگلیاں
بڑھائی جاتی ہیں۔ ”پنجہ عیسیٰ“، کل ہے کہ پورے پنجے کو نبض پر نہیں رکھا جاتا، صرف پوریں رکھی
جاتی ہیں۔ ”تہذیبِ حاضر“، کل ہے جس کا تذکرہ کر کے جز یعنی مغربی تہذیب مراد لی گئی ہے۔ ”تیغ
و تفنگ کا دستِ مسلمان میں ہونا“ بھی کل ہی ہے کہ تیغ و تفنگ پورے ہاتھ سے نہیں انگلیوں کی گرفت
سے پکڑے جاتے ہیں۔

۳) مسبب بول کر سبب مراد لینا:

اسے ”ذکر مسبب (معلول، کنش) و ارادہ سبب (باعث، کندہ)“ (۲۲۳) یا ”بہ پیوند مسبب
و سبب“ اور ”علاقہ مسببیت“ (۲۲۴) سے بھی عبارت کیا گیا ہے۔ اس صورت کے تحت شاعر اس
لفظ کو جو مسبب کے واسطے موزوں ہو، سبب کے لیے استعمال کرتا ہے۔ اقبال کے ہاں اس کا انداز
کچھ یوں ہے:

چمن افروز ہے صیاد میری خوشنوائی تک رہی بجلی کی بیتابی، سو میرے آشیاں تک ہے
(ب، ۱۰۲)

کسے خبر کہ سفینے ڈبو چکی کتنے؟ فقیہ و صوفی و شاعر کی ناخوش اندیشی!
(بج، ۳۰)

گرمِ فغاں ہے جس اٹھ کہ گیا قافلہ وائے وہ رہرو کہ ہے منتظرِ راحلہ!
(۷۲،//)

جس گھر کا مگر چراغ ہے تو ہے اس کا مذاق عارفانہ!
(ض،ک،۸۷)

قوموں کی روش سے مجھے ہوتا ہے یہ معلوم بے سُود نہیں روس کی یہ گرمی رفتار!
(۱۳۶،//)

”خوش نوائی“ کا مطلب اچھی آواز میں گانا ہے اور اچھی آواز سبب ہے خوش نوائی کا، ”ناخوش اندیشی“ کے معنی منفی سوچ کے ہیں اور منفی سوچ سبب ہے ناخوش اندیشی کا، اسی طرح ”گرم فغاں“ کے معنی شدت سے رونے کے ہیں اور شدت سے رونا سبب ہے گرم فغانی کا، ”گھر کا چراغ“ فرزند کی جگہ لایا گیا ہے، گویا یہ اجالے کا سبب ہے۔ ”گرمی رفتار“ سے مراد انقلاب ہے اور انقلاب سبب ہے گرمی رفتار کا۔ یوں علامہ نے مسیب بول کر سبب مراد لیے ہیں جس سے اشعار کی معنویت میں اضافہ ہو گیا ہے۔

(۴) سبب بول کر مسیب مراد لینا:

اس سے مراد یہ ہے کہ سبب کو بجائے مسیب کے بولیں۔ اسے ”ذکرِ سبب (علت) و ارادۃ مسیب (معلول)“ یا ”علاقہ سببیت“ (۲۳۵) اور ”بہ پیوندِ سبب و مسیب“ (۲۳۶) بھی قرار دیا جاتا ہے۔ مجاز مرسل کے اس قرینے کی طرف بھی اقبال کا خاصا رجحان ہے، مثلاً علامہ کے شعر دیکھیے:

نظر ہے ابرِ کرم پر، درختِ صحرا ہوں کیا خدا نے نہ محتاجِ باغباں مجھ کو
(ب،د،۹۶)

ڈالی گئی جو فصلِ خزاں میں شجر سے ٹوٹ ممکن نہیں ہری ہو سحابِ بہار سے
(۲۳۸،//)

جسے نانِ جویں بخشی ہے تو نے اُسے بازوے حیدر بھی عطا کر
(ب،ج،۹۰)

وہی دیرینہ بیماری! وہی ناخکمی دل کی! علاج اس کا وہی آبِ نشاط انگیز ہے ساقی!
(۱۱،//)

ہاتھ ہے اللہ کا، بندۂ مؤمن کا ہاتھ غالب و کارِ آفرین، کارکشہ، کارساز
(۹۷،//)

بے جرأتِ رندانہ ہر عشق ہے رُو باہی بازو ہے قوی جس کا وہ عشق یدِ اللہی!
(ض،ک،۱۷۴)

آں عزمِ بلند آور آں سوزِ جگر آور شمشیرِ پدرِ خواہی بازوئے پدر آور
(ح،۴،۱۳۶)

ان اشعار میں ”ابرِ کرم“ سبب ہے بارش کا، جو مسیب ہے۔ ”سحابِ بہار“ سبب ہے بہار کی بارش کا، ”بازوے حیدر“ میں بازو سبب ہے اور قوت و بہادری مسیب، ”آبِ نشاط انگیز“ سبب ہے اور نشاط انگیزی مسیب، ہاتھ سے مراد قدرت ہے، قدرت مسیب ہے اور ہاتھ اس کا سبب، یعنی آخر کے دو شعروں میں بھی بازو سبب اور قوت اور طاقت مسیب ہیں۔ اس طرح ان تمام اشعار میں اقبال نے سبب کا تذکرہ کر کے اس سے مسیب مراد لیا ہے جس کے باعث معنویت کے نئے رنگ ابھرے ہیں۔

(۵) کسی چیز پر کسی اسم کا اطلاق بہ اعتبار زمانہ سابق کرنا:

مجاز مرسل کی اس صورت یا علاقے کو ”بہ پیوندِ آنچہ بودہ است“ (۲۳۷) اور ”علاقۃ ماکان“ (۲۳۸) سے بھی موسوم کیا جاتا ہے۔ اس سے مراد یہ ہے کہ شاعر کسی چیز پر کسی اسم کا اطلاق بہ اعتبار زمانہ سابق کرے۔ فارسی اور اردو شاعری میں اس کی معروف ترین شکل انسان کو ”مُشْتِ خاک“ قرار دینا ہے۔ یہ صورت اقبال کے ہاں بھی کثرت سے نمود کرتی ہے اور وہ کئی مقامات پر حضرت انسان کو ”مُشْتِ خاک“، ”مُشْتِ خاکستر“ اور ”مُشْتِ غبار“ وغیرہ کے اسما سے پکارتے نظر آتے ہیں جو ظاہر ہے کہ زمانہ سابق سے متعلق ہیں، مثلاً چند شعر ملاحظہ ہوں:

پریشاں ہوں میں مُشْتِ خاک، لیکن کچھ نہیں کھلتا سکندر ہوں کہ آئینہ ہوں یا گردِ کدورت ہوں
(ب،د،۶۹)

عشق کی آشفٹگی نے کر دیا صحرا جسے مُشْتِ خاک ایسی نہاں زیرِ قبار کھتا ہوں میں
(۱۳۳،//)

خفتہ خاک پے سپر میں ہے شرار اپنا تو کیا؟ عارضی محمل ہے یہ مشتِ غبار اپنا تو کیا؟
 (۲۳۱،//) —————
 کس قدر بیباک دل اس ناتواں پیکر میں تھا شعلہِ گردوں نورِ داکِ مشتِ خاکستر میں تھا!
 (۲۵۴،//) —————
 مہ و ستارہ سے آگے مقام ہے جس کا وہ مشتِ خاک ابھی آوارگانِ راہ میں ہے!
 (بج، ۶۸) —————
 اس خاک کو اللہ نے بخشے ہیں وہ آنسو کرتی ہے چمک جن کی ستاروں کو عرفقا!
 (۶۹،//) —————
 ہے مری جرأت سے مشتِ خاک میں ذوقِ نمو میرے فتنے جامہٴ عقل و خرد کا تار و پود!
 (۱۳۴،//) —————
 خودی کی پرورش و تربیت پہ ہے موقوف کہ مشتِ خاک میں پیدا ہو آتشِ ہمہ سوز!
 (ضک، ۷۵) —————
 چھا گئی آشفتنہ ہو کر وسعتِ افلاک پر جس کو نادانی سے ہم سمجھے تھے اک مشتِ غبار
 (اج، ۱۰)

ہر شے مسافر ہر چیز راہی! کیا چاند تارے، کیا مرغ و ماہی!
 (۵۳،//) —————
 عیشِ منزل ہے غریبانِ محبت پہ حرام سب مسافر ہیں بظاہر، نظر آتے ہیں مقیم!
 (۶۱،//) —————
 ترا جوہر ہے نوری، پاک ہے تو فروغِ دیدہٴ افلاک ہے تو
 ترے صیدِ زبوں افرشتہ و حور کہ شاہینِ شرہ لولاک ہے تو!
 (۸۴،//) —————
 دہقاں ہے کسی قبر کا اُگلا ہوا مردہ بوسیدہ کفن جس کا ابھی زیرِ زمیں ہے!
 (ضک، ۱۵۱) —————
 گرچہ مکتب کا جواں زندہ نظر آتا ہے مردہ ہے! مانگ کے لایا ہے فرنگی سے نفس!
 (۱۷۱،") —————
 محکوم ہو سا لک تو یہی اس کا 'ہمہ اوست' خود مردہ و خود مرقد و خود مرگِ مفاعلات!
 (ج، ۳۸)

(۷) ظرف بول کر مظروف مراد لینا:

مجاز مرسل کی اس صورت میں ظرفیت کے علاقے کی وجہ سے ظرف کو بجائے مظروف کے استعمال کرتے ہیں اور اسے ”بہ پیوند جای و جا بگیر“ اور ”محل و حال = محلّیت“ (۲۳۱) اور ”ذکر محل و ارادہٴ حال“ (۲۳۲) سے بھی موسوم کیا جاتا ہے۔ شعر اقبال میں مجاز مرسل کا یہ علاقہ خاصا مستعمل ملتا ہے اور اس کے متنوع انداز ہیں، مثلاً کہیں اقبال زمانے کو بہ طور ظرف لاکر اس سے اہل زمانہ (مظروف) مراد لیتے ہیں تو کہیں بعض خطوں کا ظرف کے طور پر ذکر کر کے وہاں کے رہنے والوں (مظروف) کی طرف اشارہ کر دیتے ہیں، جیسے:

جو ہے پردوں میں پنہاں، چشمِ مینا دیکھ لیتی ہے زمانے کی طبیعت کا تقاضا دیکھ لیتی ہے
 (ب، ۷۲)

(۶) کسی چیز پر کسی اسم کا اطلاق بہ اعتبارِ زمانہٴ آئندہ کرنا:

مجاز مرسل کی اس صورت کے تحت شاعر کسی شے پر ایک ایسے اسم کا اطلاق کرتا ہے کہ زمانہٴ آئندہ میں وہ نام اس پر صادق آجائے۔ اسے ”بہ پیوند، آنچہ خواهد بود“ (۲۲۹) اور ”علاقہٴ مایکون“ (۲۳۰) بھی کہتے ہیں۔ اقبال کے ہاں دنیا کی ہر شے کے فانی ہونے کے پیش نظر انسان اور مظاہر کائنات کے لیے ”مسافر“ کے اسم کا اطلاق ملتا ہے یا بعض اوقات وہ انسان کے لیے ”راہی“ کا لفظ استعمال کرتے ہیں جو زمانہٴ آئندہ کی مناسبت سے نظر آتا ہے۔ اسی طرح وہ زندہ افراد کے لیے ان کی کم ہمتی کے پیش نظر ”مردہ“ کے لفظ کا اطلاق کر دیتے ہیں یا بعض اوقات بلند ہمتی کی شرط لگا کر انسان کو ”فروغِ دیدہٴ افلاک“ کہہ دیتے ہیں جو ظاہر ہے کہ اُس کی موجودہ حالت نہیں۔ اس ضمن میں چند ابیات:

زمانے کے انداز بدلے گئے نیا راگ ہے، ساز بدلے گئے
(ب، ج، ۱۲۳)

عنصر اس کے ہیں روح القدس کا ذوقِ جمال عجم کا حسنِ طبیعت، عرب کا سوزِ دروں!
(ض، ک، ۳۹)

کوئی پوچھے حکیمِ یورپ سے ہندو یوناں ہیں جس کے حلقہ بگوش!
کیا یہی ہے معاشرت کا کمال؟ مرد بیکار و زن تہی آغوش!
(۹۳، ۹۲، //)

اسی طرح کہیں وہ کلاسیکی شعری روایت کے تنوع میں بہ ظاہر ساغر و مینا اور پیانوں (ظرف) سے لطف اندوز ہونے کی بات کرتے ہیں اور مردان کی شراب (یعنی مظر و ف) سے ہوتی ہے:

مغرب کی پہاڑیوں میں چھپ کر پیتا ہے مئے شفق کا ساغر
(ب، د، ۱۲۷)

کنار از زہداں برگیر و بیباکانہ ساغر کش پس از مدت ازیں شاخِ کہن با گب ہزار آمد!
(۲۷۵، //)

تیرے پیانوں کا ہے یہ اے مئے مغرب اثر خندہ زن ساقی ہے، ساری انجمن بے ہوش ہے
(۲۷۸، //)

چہروں پہ جو سرخی نظر آتی ہے سر شام یا غازہ ہے یا ساغر و مینا کی کرامات
(ب، ج، ۱۰۸)

۸) مظر و ف بول کر ظرف مراد لینا:

اسے ”بہ پیوند جاگیر و جای“ یا ”حال و محل = حالیت“ (۲۳۳) اور ”ذکر حال و ارادہ محل“ سے بھی تعبیر کیا جاتا ہے (۲۳۴) اس سلسلے میں شاعر پہلی صورت کے برعکس مظر و ف بول کر ظرف مراد لیتا ہے۔ اقبال کے ہاں مجاز مرسل کا یہ قرینہ بھی متعدد مقامات پر برتا گیا ہے تاہم ان کے ہاں موضوعاتی تنوع کے پیش نظر کلاسیکی روایتی انداز کے برعکس نئے موضوعات و مضامین پر مبنی بڑے ہی پُرکار شعر ترتیب پا گئے ہیں، جیسے:

نشا پلا کے گرانا تو سب کو آتا ہے مزا تو جب ہے کہ گرتوں کو تھام لے ساقی
(ب، د، ۲۰۸)

ندوہ عشق میں رہیں گرمیاں ندوہ حسن میں رہیں شوخیاں ندوہ غرنوی میں تڑپ رہی، ندوہ خم ہے زلفِ لایا میں
(۲۸۱، //)

میخانہ یورپ کے دستور نرالے ہیں لاتے ہیں سرور اول، دیتے ہیں شرابِ آخر!
(ب، ج، ۵۲)

کامل وہی ہے رندی کے فن میں مستی ہے جس کی بے منت تاک!
(ض، ک، ۱۱۳)

ان اشعار میں ”نشہ“ مظر و ف ہے کہ نشہ نہیں پلایا جاتا ”شراب“ (ظرف) پلائی جاتی ہے۔ ”عشق“ اور ”حسن“ یہ طور مظر و ف آئے ہیں اور عاشق و محبوب ظرف کے طور پر کہ یہ گرمی اور تڑپ رکھتے ہیں۔ اسی طرح ”مے خانہ“ سرور نہیں لاتا، یہ مظر و ف ہے اور اس کا ظرف شراب ہے جس سے مستی حاصل ہوتی ہے، یعنی ”تاک“ مظر و ف ہے جو خود مست نہیں کرتی بل کہ اس سے کشیدگی گئی شراب نشہ فراہم کرتی ہے، جو ظرف ہے۔ یوں علامہ نے ان اشعار میں مظر و ف کا تذکرہ بجائے ظرف کے لاکر کلام کی دل پذیری اور ایمائیت میں خاصا اضافہ کر دیا ہے۔

78

۹) کسی شے کا آلہ اور واسطہ مذکور کر کے اس سے وہی شے مراد لینا:

مجاز مرسل کی اس صورت کو ”علاقہ آلیت“ (۲۳۵) اور ”بہ پیوند نام اہزار“ (اسم آلت) (۲۳۶) سے بھی موسوم کیا جاتا ہے۔ آلہ اور واسطہ ہونے کے اس علاقے کے تحت شاعر کسی شے کا آلہ یا واسطہ مذکور کر کے اس سے وہی شے مراد لیتا ہے، جس کا یہ آلہ ہو۔ جیسے دیکھیے اقبال زبان کا ذکر کر کے (جو کہ آلہ سخن ہے) کس طرح اُس سے وہی شے مراد لیتے ہیں: گویا زبانِ شاعر رنگیں بیاں نہ ہو آواز نے میں شکوہ فرقت نہاں نہ ہو
(ب، د، ۵۰)

نہیں ممت کش تاب شنیدن داستاں میری خموشی گفتگو ہے بے زبانی ہے زباں میری
یہ دستور زباں بندی ہے کیسا تیری محفل میں؟ یہاں تو بات کرنے کو ترستی ہے زباں میری
(ب، د، ۶۸)

عطا ایسا بیاں مجھ کو ہوا رنگیں بیانوں میں کہ بامِ عرش کے طائر ہیں میرے ہم زبانوں میں
(ب، د، ۷۰) —
تھی زبانِ داغ پر جو آرزو ہر دل میں ہے لیلیٰ معنی وہاں بے پردہ، یاں محمل میں ہے
(ب، د، ۸۹) —
ہزار خوف ہو، لیکن زباں ہو دل کی رفیق بھی رہا ہے ازل سے قلندروں کا طریق!
(ب، ج، ۳۴)

۱۰ کسی چیز کا اس کے مادے کے نام سے ذکر کرنا:

اسے ”علاقہٴ جنس“ (۲۳۷) بھی کہتے ہیں اور یہ اس طرح ہے کہ بعض اوقات مجاز
مرسل کے تحت شاعر اپنے شعر پارے میں کسی چیز کا ذکر اس کے مادے کے نام سے کر دیتا ہے۔
خصوصاً اس ضمن میں کائنات کو ”آب و گل“ کے مادے سے ظاہر کیا جاتا ہے۔ علامہ اقبال کے
ہاں یہ رجحان اکثر و بیش تر دکھائی دیتا ہے اور وہ متعدد مقامات پر انسان اور دنیا کا ذکر آب و گل کے
مادے سے کرتے ہیں اور کیا خوب کرتے ہیں، جیسے:

اپنی جولاں گاہ زپِ آسماں سمجھا تھا میں آب و گل کے کھیل کو اپنا جہاں سمجھا تھا میں
(ب، ج، ۱۸) —
کمالِ ترک نہیں آب و گل سے مجھوڑی کمالِ ترک ہے تسخیرِ خاکی و نوری!
(۲۲، //) —
گراں گرچہ ہے صحبتِ آب و گل خوش آئی اسے محنتِ آب و گل
(۱۲۵، //) —
ہے فلسفہ میرے آب و گل میں پوشیدہ ہے ریشہ ہائے دل میں
(ض، ک، ۱۸) —
آب و گل تیری حرارت سے جہان سوز و ساز ابلہٴ جنت تری تعلیم سے دانائے کار
(ح، ۱۰) —
دل و نظر بھی اسی آب و گل کے ہیں اعجاز؟ نہیں، تو حضرتِ انساں کی انتہا کیا ہے؟
(۲۵، //)

۱۱) عام بول کر خاص مراد لینا:

اس صورت کے تحت شاعر عام اسم کو خاص کے طور پر استعمال کرتا ہے۔ اسے ”ذکرِ عام و ارادہٴ
خاص“ (۲۳۸) اور ”بہ پیوندِ عام و خاص“ (۲۳۹) بھی کہا جاتا ہے اور عموم و خصوص کے اس علاقے سے
شاعر کا مقصود شعر پارے میں ندرت و جدت کا اظہار کرنا ہے۔ اقبال کے ہاں اس کی معروف ترین
صورت یہ ہے کہ وہ لفظ ”پیغمبر“ کو جو کہ خدا کے ہر فرستادہ نبی کے لیے استعمال ہوتا ہے اور اس اعتبار
سے عمومیت کا حامل ہے، حضور نبی کریم ﷺ کے لیے بالخصوص برت لیتے ہیں، جیسے:

ہاتھ بے زور ہیں، الحاد سے دل خوگر ہیں امتی باعثِ رسوائی پیغمبرؐ ہیں
(ب، د، ۲۰۰) —
عصرِ حاضر کے تقاضاؤں سے ہے لیکن یہ خوف ہو نہ جائے آشکارا شرع پیغمبرؐ کہیں
الحذر آئینِ پیغمبرؐ سے سو بار الحذر حافظِ ناموس زن، مرد آرزو، مرد آفریں
(ح، ۱۲، ۱۳)

۱۲) خاص بول کر عام مراد لینا:

یہ پہلی صورت کے برعکس ہے اور اس میں خاص چیز کو کسی عام چیز کے لیے استعمال کیا
جاتا ہے۔ مجاز مرسل کا یہ علاقہ ”ذکرِ خاص و ارادہٴ عام“ (۲۴۰) اور ”بہ پیوندِ خاص و عام“
(۲۴۱) کے اسما سے بھی معروف ہے۔ اس ضمن میں زیادہ تر شعرا کے ہاں یوسف کہہ کر ”مردِ حسین“
مراد لی جاتی ہے۔ اقبال اس سے قدرے مختلف انداز اپناتے ہوئے یوسفؑ کے خاص اسم کو اپنے
عصر کی تہذیبی صورت حال سے مربوط کر کے یوں عمومیت عطا کرتے ہیں:

پاک ہے گردِ وطن سے سرِ داماں تیرا تو وہ یوسف ہے کہ ہر مصر ہے کنعاں تیرا
(ب، د، ۲۰۵)

اسی طرح کلیمؑ اور حسینؑ کو عمومیت کا درجہ کچھ اس طرح دیتے ہیں:

خالی ہے کلیموں سے یہ کوہ و کمر ورنہ تو شعلہٴ سینائی، میں شعلہٴ سینائی!
(ب، ج، ۱۲۱)

قافلہ حجاز میں ایک حسین بھی نہیں گرچہ ہے تاب دار ابھی گیسوئے دجلہ و فرات!
(ب ج، ۱۱۲)

(۱۳) لازم کہہ کر ملزوم مراد لینا:

مجاز مرسل کے اس قرینے کو ”علاقہ لازمیت“ (۲۳۲) اور ”بہ پیوند بایا و بایا“ یا ”بایستگی و لازمیت“ (۲۳۳) سے بھی عبارت کیا گیا ہے۔ اس کے تحت شاعر یہ کرتا ہے کہ لازم کو سخن میں لا کر اس سے ملزوم مراد لے لیتا ہے۔ مثال کے طور پر ”ماہتاب“ جس کے معنی نور ماہ یا چاندنی کے ہیں، مجازاً اسے چاند یا چندرما کے طور پر بیان کیا جاتا ہے۔ گویا ”ماہتاب“ لازم ہے اور ”ماہ“ ملزوم۔ اقبال بھی بعض مقامات پر اپنی شاعری میں ”ماہتاب“ (پر تو ماہ یا تابش ماہ) کو بہ طور لازم لا کر اس سے ماہ (= ملزوم) مراد لیتے ہیں، جیسے:

آیا ہے آسماں سے اُڑ کر کوئی ستارہ یا جان پڑ گئی ہے مہتاب کی کرن میں؟
(ب د، ۸۴)

زندگانی تھی تری مہتاب سے تابندہ تر خوب تر تھا صبح کے تارے سے بھی تیرا سفر
(۲۳۶، //)

رات کے افسوس سے طائر آشیانوں میں اسیر انجم کم ضو گرفتار طلسم ماہتاب!
(۲۵۵، //)

تو مری رات کو مہتاب سے محروم نہ رکھ ترے پیمانے میں ہے ماہ تمام اے ساقی!
(ب ج، ۱۲)

(۱۴) ملزوم بول کر لازم مراد لینا:

مجاز مرسل کا یہ علاقہ ”بہ پیوند بایا و بایستہ“، ”ملزوم و لازم“، ”بایابی“ اور ”ملزومیت“ (۲۳۴) یا ”علاقہ ملزومیت“ (۲۳۵) بھی کہلاتا ہے اور اس کے مطابق ملزوم بول کر اس سے لازم مراد لیا جاتا ہے۔ مثال کے طور پر اقبال آتش یا آگ (ملزوم) کو بجائے حرارت و سوز (لازم) لا کر ملزومیت کا علاقہ یوں پیدا کر دیتے ہیں:

اب کہاں وہ بانگن! وہ شوخ طرز بیاں! آگ تھی کافور پیری میں جوانی کی نہاں
(ب د، ۸۹)

نغمے بے تاب میں تاروں سے نکلنے کے لیے طور مضطر ہے اُسی آگ میں جلنے کے لیے!
(۱۶۹، //)

عہد نو برق ہے، آتش زین ہر خرمن ہے ایمن اس سے کوئی صحرا، نہ کوئی گلشن ہے
(۲۰۵، //)

غضب ہے عین کرم میں بخیل ہے فطرت کہ لعل ناب میں آتش تو ہے شرارہ نہیں!
(ب ج، ۴۴)

وہ آتش آج بھی تیرا نشین پھونک سکتی ہے طلب صادق نہ ہوتیری تو پھر کیا شکوہ ساقی!
(۵۸، //)

کیا عجب! میری نواہاے سحر گاہی سے زندہ ہو جائے وہ آتش کہ تری خاک میں ہے!
(۶۵، //)

زمانہ اب بھی نہیں جس کے سوز سے فارغ میں جانتا ہوں وہ آتش ترے وجود میں ہے!
(ض ک، ۱۵۹)

آگ اس کی پھونک دیتی ہے برنا و پیر کو لاکھوں میں ایک بھی ہو اگر صاحب یقیں!
(۱۷۶، //)

(۱۵) قرینہ مجاورت:

مجاورت کے معنی نزدیکی کے ہیں اور مجاز مرسل کی اس صورت کے تحت ایک قریب و نزدیک کا اطلاق دوسرے قریب و نزدیک پر ہوتا ہے یعنی کلام میں کسی ایک لفظ کے ذکر سے قریب و نزدیک کے باعث کوئی دوسرا لفظ قاری کے ذہن میں آ جاتا ہے۔ اسے ”بہ پیوند ہم سائیگی و نزدیکی“ (۲۳۶) بھی کہتے ہیں۔ مثلاً عربی زبان کے لفظ ”صف“ کے معنی قطار، پرے، سلسلے، تانے یا ٹکڑی کے ہیں اور اسے فرش، چھوٹے، بوریا اور چٹائی کے معنوں میں بھی لیا جاتا ہے، جس پر نمازی ایک برابر، ایک ہی خط میں کھڑے ہوتے ہیں یا پھر یہ مجازاً مطلق لڑائی کے معنوں میں جنگ جوؤں کا زمین پر آمنے سامنے جنگ کے لیے پراجمانا ہے جسے ”صف جنگ“ یا ”صف جنگاہ“ سے بھی تعبیر کیا جاتا ہے (۲۳۷) اقبال کے ہاں لفظ ”صف“ کے ساتھ دوسرے الفاظ کی مجاورت کا انداز ملاحظہ ہو:

جا کے ہوتے ہیں مساجد میں صف آرا، تو غریب زحمتِ روزہ جو کرتے ہیں گوارا، تو غریب
(ب، د، ۲۰۲)
مرا مسند پہ سو جانا بناوٹ تھی، تکلف تھا کہ غفلت دور ہے شانِ صف آرایاں لشکر سے
(ب، ج، ۲۱۸)
صفِ جنگاہ میں مردانِ خدا کی تکبیر جوشِ کردار سے بنتی ہے خدا کی آواز!
(ب، ج، ۱۵۰)

(۱۶) صفت بول کر موصوف مراد لینا:

اس صورت میں صفت کا تذکرہ کر کے اس سے موصوف مراد لی جاتی ہے گویا موصوف
اس میں محذوف ہوتا ہے۔ اس سلسلے میں نمایاں مثال لفظ ”مصطفیٰ“ کی دی جاسکتی ہے جس کے
لغوی معنی برگزیدہ کے ہیں اور یہ نبی آخر الزماں حضرت محمد ﷺ کی صفت ہے اور اکثر آپ ﷺ
کے اسمِ گرامی کی جگہ استعمال کر لیا جاتا ہے۔ اقبال نے بھی اکثر مقامات پر آپ ﷺ کے نام
مبارک کے بجائے اس صفت کا ذکر کیا ہے، جیسے:

بیچتا ہے ہاشمی ناموسِ دینِ مصطفیٰ خاک و خوں میں مل رہا ہے ترکانِ سخت کوش!
(ب، د، ۲۵۷)
عشقِ دمِ جبرئیل، عشقِ دلِ مصطفیٰ عشقِ خدا کا رسول، عشقِ خدا کا کلام!
(ب، ج، ۹۲)
اگر قبول کرے دینِ مصطفیٰ انگریز سیاہ روز مسلمان رہے گا پھر بھی غلام
(ض، ک، ۶۲)
بمصطفیٰ برسائِ خویش را کہ دیں ہمہ اوست اگر بہ او نرسیدی تمام بولہبی است!
(ج، ۲۹)

(۱۷) موصوف بول کر صفت مراد لینا:

یہ پہلی صورت کے برعکس ہے اور اس کے تحت شاعر موصوف کا ذکر کر کے صفت مراد
لیتا ہے جس سے شعری بیان بلاغت و معنویت سے ہم کنار ہو جاتا ہے، مثلاً اقبال لکھتے ہیں:

بت شکن اٹھ گئے، باقی جو رہے بت گر ہیں تھا براہیمِ پدر، اور پسر آزر ہیں
(ب، د، ۲۰۰)
قافلہٴ حجاز میں ایک حسین بھی نہیں گرچہ ہے تاب دارا بھی گیسوئےِ دجلہ و فرات!
(ب، ج، ۱۱۲)
خونِ رگِ معمار کی گرمی سے ہے تعمیر میخانہٴ حافظ ہو کہ بتخانہٴ بہزاد!
(ض، ک، ۱۳۱)

یہاں بالترتیب ابراہیم علیہ السلام، آزر، حسینؑ، حافظ اور بہزاد موصوف ہیں، جن کا
شعر میں ذکر کر کے اصلاً ان کی صفات مراد لی گئی ہیں۔

(۱۸) مضاف کو حذف کر کے مضاف الیہ کا ذکر کرنا:

اس علاقے کی رو سے مضاف کو حذف کر کے مضاف الیہ کا ذکر کیا جاتا ہے، جیسے ذیل
کے اشعار میں اقبال نے اہل زمانہ کے بجائے صرف ”زمانہ“ (مضاف الیہ) کا ذکر کیا ہے اور اس
کے مضاف کو حذف کر دیا ہے:

زمانہ دیکھے گا جب مرے دل سے محشر اٹھے گا گفتگو کا مری خموشی نہیں ہے، گویا مزار ہے حرفِ آرزو کا
(ب، د، ۱۳۶)
حیا نہیں ہے زمانے کی آنکھ میں باقی خدا کرے کہ جوانی تری رہے بے داغ!
(ب، ج، ۱۱۶)
اندیشہ ہوا شوخیِ افکار پہ مجبور فرسودہ طریقوں سے زمانہ ہوا بیزار!
(ض، ک، ۱۳۶)
چہ کافرانہ قنارِ حیاتِ می بازی کہ با زمانہ بسازی بخود نمی سازی
(ج، ۲۳)

(۱۹) مضاف الیہ کو حذف کر کے مضاف کا ذکر کرنا:

اس کے مطابق مضاف الیہ کو حذف کر کے صرف مضاف کا ذکر کیا جاتا ہے اور اس سے
مضاف الیہ بھی مراد لے لی جاتی ہے، جیسے:

تو کبھی اس قوم کی تہذیب کا گہوارہ تھا حسنِ عالم سوز جس کا آتشِ نظارہ تھا
(ب، د، ۱۳۳)

یہاں ”تہذیب“ کہہ کر شاعر کے پیش نظر ”تہذیب و تمدن“ ہے اور اس نے مضاف
الیہ کو حذف کر کے صرف مضاف کا ذکر کیا ہے۔ یہی صورتِ حال ذیل کے شعر میں ہے:
ترکانِ جفا پیشہ کے پنجے سے نکل کر بیچارے ہیں تہذیب کے پھندے میں گرفتار!
(ض، ک، ۱۵۳)

(۲۰) علاقہٴ بدلیت و پی آمد:

ڈاکٹر سیروس شمیسا کے مطابق مجاز مرسل کے اس علاقے کے تحت شاعر ”علاقہٴ لازم و
ملزوم“ کی طرح کسی لفظ کے اصلی کے بجائے مجازی معنی یوں مراد لیتا ہے کہ وہ اسی لفظ کی بدلیت
کے طور پر مستعمل ہوتے ہیں۔ (۲۳۸) چنانچہ ”خون“ یا ”خون خواری“ کو خون بہالینے یا
قصاص لینے کے معنوں میں لیا جاتا ہے۔ جیسے ذیل کے شعر میں اقبال نے ”خون“ کو خون بہا اور
قصاص کے معنی میں یوں لیا ہے:

اُن شہیدوں کی دیت اہلِ کلیسا سے نہ مانگ قدر و قیمت میں ہے خونِ جن کا حرم سے بڑھ کر!
(ض، ک، ۵۵)

(۲۱) علاقہٴ قوم و خویشی:

ادبیات میں مجاز مرسل کی یہ صورت بھی دکھائی دیتی ہے کہ بیٹے کو باپ کے نام سے پکارا
جاتا ہے۔ (۲۳۹) اس کی واضح مثال حسین بن منصور حلاج کی ہے، جسے والد کی نسبت سے منصور یا
منصور حلاج اور حلاج کہہ لیا جاتا ہے۔ اقبال بھی اس ڈھب کو اپناتے ہیں، جیسے:

رندی سے بھی آگاہ، شریعت سے بھی واقف پوچھو جو تصوف کی، تو منصور کا ثانی
(ب، د، ۶۰)

رقابتِ علم و عرفاں میں غلط بینی ہے منبر کی کہ وہ حلاج کی سولی کو سمجھا ہے رقیب اپنا
(ب، ج، ۲۳)

فردوس میں رومی سے یہ کہتا تھا سنائی مشرق میں ابھی تک ہے وہی کاسہ، وہی آش!
حلاج کی لیکن یہ روایت ہے کہ آخر اک مرد قلندر نے کیا رازِ خودی فاش!
(ض، ک، ۱۱۸)

(۲۲) علاقہٴ غلبہ:

علاقہٴ غلبہ یہ ہے کہ اس میں اقلیت کو بہ نام اکثریت پڑھتے ہیں (۲۵۰) یعنی اکثریت
کے غلبے کو پیش نظر رکھا جاتا ہے، مثلاً اقبال نے اندلس کے تمام لوگوں کو ”خوش دل و گرم اختلاط، سادہ و
روشن جبین“ اکثریت کی وجہ سے کہا ہے، حال آنکہ ہو سکتا ہے کہ تمام اندلسی ایسے نہ ہوں:

آہ وہ مردانِ حق! وہ عربی شہسوار حامل ”خلقِ عظیم“ صاحبِ صدق و یقین
” ” ” ” ” ” ” ”
جن کے لہو کی طفیل آج بھی ہیں اندلسی خوش دل و گرم اختلاط، سادہ و روشن جبین
(ب، ج، ۹۸)

(۲۳) علاقہٴ احترام:

یہ اس طرح ہے کہ تو کی جگہ ”آپ“ کا استعمال کریں یا اسی طرح مزید احترام کے
علاقے پیش نظر رکھے جائیں۔ (۲۵۱) مثلاً اقبال کی بچوں کے لیے نظم کا ٹکڑا اس امر کی کسی قدر
توضیح کرتا ہے:

مکڑے نے کہا دل میں، سنی بات جو اس کی پھانسوں اسے کس طرح یہ کجنت ہے دانا
سو کام خوشامد سے نکلتے ہیں جہاں میں دیکھو جسے دنیا میں خوشامد کا ہے بندا
یہ سوچ کے مکھھی سے کہا اُس نے بڑی بی! اللہ نے بخشا ہے بڑا آپ کو رتبا!
ہوتی ہے اُسے آپ کی صورت سے محبت ہو جس نے کبھی ایک نظر آپ کو دیکھا
آنکھیں ہیں کہ ہیرے کی چمکتی ہوئی کنیاں سر آپ کا اللہ نے کلغی سے سجایا
(ب، د، ۳۰)

(۲۴) علاقہٴ تضاد:

مجاز مرسل کے اس علاقے یا قرینے کے تحت شاعر کسی لفظ یا کلمے کو بالکل اس کے برعکس
یا اس کی ضد کے طور پر استعمال میں لاتا ہے۔ جیسے بداقبالی اور بد بختی کے موقع پر مزردہ کا لفظ برتنا

یا کمزور اور بے دست و پا کورستم دستاں، کہہ دینا۔ مجاز کے اس تضاد کے علاقے کو ”استعارہ تہکمیہ“ بھی کہتے ہیں اور یہ زیادہ تر ”ریشخند“ یا ”ظنر لفظی“ (Verbal Irony) کے لیے مستعار لیا جاتا ہے۔ (۲۵۲) یاد رہے کہ کبھی کبھار اس علاقہ تضاد سے اظہارِ عظمت بھی کیا جاتا ہے، جسے ڈاکٹر سیروس شمیسا نے اپنی کتاب بیان میں ”مجازِ تعظیم یا فروتنی“ سے تعبیر کیا ہے اور اس صورت میں بھی شعر میں معنی کے برعکس تفہیم ہوتی ہے۔ (۲۵۳) اقبال کے کلام سے علاقہ تضاد کے ضمن میں ذیل کے دو ظریفانہ قطعات بہ طور مثال قابلِ مطالعہ ہیں:

یہ کوئی دن کی بات ہے، اے مرد ہوشمند! غیرت نہ تجھ میں ہوگی، نہ زن اوٹ چاہے گی
آتا ہے اب وہ دور، کہ اولاد کے عوض کونسل کی ممبری کے لیے ووٹ چاہے گی
(ب، د، ۲۸۴)

سنا ہے میں نے کل یہ گفتگو تھی کارخانے میں پرانے جھونپڑوں میں ہے ٹھکانا دستکاروں کا
مگر سرکار نے کیا خوب کونسل ہال بنوایا کوئی اس شہر میں تکیہ نہ تھا سرمایہ داروں کا
(۲۹۱، //)

یہاں ”مرد ہوش مند“ اور ”کیا خوب“ اپنے معنی کے برعکس استعمال ہوئے ہیں اور یوں مجاز مرسل کا علاقہ تضاد ابھرا ہے۔

۲۵) علاقہ شباهت:

مجاز مرسل کے اس علاقے کے تحت ایک لفظ کو شباهت کی مناسبت سے دوسرے لفظ کی جگہ لاتے ہیں مثلاً چشم کی جگہ نرگس اور خورشید کے بجائے گل زرد کہا جاسکتا ہے۔ ڈاکٹر سیروس شمیسا سے مجاز کی اہم ترین صورت قرار دیتے ہیں اور اسے ”مجاز ادبی“ سے موسوم کرتے ہیں۔ ان کے مطابق اسے ”مجاز بالا استعارہ“ یا تخفیف سے استعارہ بھی کہا جاسکتا ہے۔ تاہم مجاز ہاے دیگر کی طرح اسے ”مجاز مفر دمرسل“ کے بجائے ”مجاز مرسل مرکب“ بھی کہتے ہیں (۲۵۴) مثلاً اقبال، وجود انسانی کو ”انگارہ خاکی“، محنت شاقہ کو ”خونِ جگر“، فرد کو ”جوئے آب“ اور آرزو کو ”چراغ“ کہہ کر شباهت کی بنا پر ایک لفظ کے بجائے دوسرے لفظ لا کر مجاز مرسل کا یہ قرینہ یوں پیدا کرتے ہیں:

جب اس انگارہ خاکی میں ہوتا ہے یقین پیدا تو کر لیتا ہے یہ بال و پر روح الا میں پیدا
(ب، د، ۲۷۱)

رنگ ہو یا خشت و سنگ، چنگ ہو یا حرف و صوت معجزہ فن کی ہے خونِ جگر سے نمود!
(ب، ج، ۹۵)
اے جوئے آب بڑھ کے ہو جو یائے تند و تیز! ساحل تجھے عطا ہو تو ساحل نہ کر قبول!
(ض، ک، ۷۳)
پاک ہوتا ہے ظن و تخمین سے انساں کا ضمیر کرتا ہے ہر راہ کو روشن چراغِ آرزو
(ج، ح، ۳۶)

اقبال کے کلام میں مجاز مرسل کے بیان کردہ ان قرینوں کے علاوہ مزید علاقے بھی ہو سکتے ہیں، اس لیے کہ فن کارانہ طور پر برتی گئی زبان کا دامن ان سے خالی نہیں ہوتا اور شاعرانہ تخیل کی رسائی کے مطابق مجاز مرسل کے قرینے ویسے بھی نئی سے نئی صورت اختیار کر سکتے ہیں۔ اصل بات یہ ہے کہ مجاز مرسل بات کہنے کے ڈھب سکھاتا ہے۔ اس فنی خوبی کے ہر علاقے میں نیا لطف محسوس ہوتا ہے اور بعض اوقات تو مجاز مرسل کے یہ قرینے ایک دوسرے میں مدغم ہوتے ہوئے بھی دکھائی دیتے ہیں۔ شعر اقبال میں مجاز مرسل کی یہ تمام تر شعری صورتیں لفظی مہارت سے بڑھ کر معنی آفرینی کے لیے مستعمل نظر آتی ہیں اور ان کی وساطت سے مختلف اوضاع و احوال کی بہ خوبی تفہیم ہوتی ہے۔ انھی علاقے و قرائن کے باعث کہیں کہیں علامہ نے اپنے کلام میں کنائی اور رمزی اسلوب کو بھی گہرائی عطا کر دی ہے۔ جیسا کہ یہ کہا گیا کہ مجاز زبان کی بے منطقی تفسیر ہے اور اس کی ضرورت اس وقت پیش آتی ہے جب زبان منطقی سے خارج ہو جائے، لہذا اقبال کے عینیت پسندانہ نظریات کے ابلاغ میں یہ محسنہ شعری بڑی حد تک کامیاب رہی ہے۔ یوں سمجھیے کہ علامہ کے ہاں مجاز مرسل ایک ایسی گذرگاہ ہے جس سے نکل کر ہم ایک نئے، کشادہ اور تازہ راستے پر جا پڑتے ہیں۔ ان کی قوت تخیل اور قوتِ درک و دریافت نے مجاز مرسل کی وساطت سے ابلاغِ فکر اور نمودِ تخیل کے نئے نئے زاویے دکھائے ہیں۔ پھر چونکہ اقبال نے کلاسیکی مشرقی شعریات کا وقتِ نظر سے مطالعہ کر رکھا تھا اور اس سرمایہ شعری سے شعوری و غیر شعوری اکتساب کے نتیجے میں شاعری کی بیش تر دلائل اور قرینے ان پر روشن تھے۔ چنانچہ انھوں نے ان گلوں کے برعکس مجاز مرسل کو پیغامِ رسانی کا وسیلہ بنا کر اردو شاعری میں بے مثل اضافے کیے اور اس محسنہ شعری کو نئے رنگ و آہنگ سے متعارف کرا دیا۔ یہ کہنے میں قطعاً باک نہیں ہونا چاہیے کہ شعر اقبال کی دل پذیری اور ایمانیت میں مجاز مرسل کے تخلیقی انداز میں برتے گئے ان مختلف قرینوں نے بڑی رونق، معنویت اور جاؤ بیت پیدا کر دی ہے۔

۴۔ اقبال کا کنائی اسلوب

قلمرو بیان کا چوتھا شعری ستون ”کنائی“ لغوی اعتبار سے زیادہ تر سخن پوشیدہ (۲۵۵)، تعریض (۲۵۶)، پہلو دار یا کاٹ اور دشنام پر مبنی کلام، گوشہ (طنزیہ اشارہ)، نیش (ڈنک دار بات) اور درشت گوئی کے معنوں میں (۲۵۷) مستعار لیا جاتا ہے۔ اس اعتبار سے کنائے سے مراد اشارتاً، ضمناً، یا مجازاً بات کرنا، اشارہ و رمز میں کہنا، صاف اور صریح الفاظ میں نہ کہنا، بات کو مرادی یا مجازی معنی میں لینا (۲۵۸)، ذکر لازم اور ارادہ ملزوم یا اس کے برعکس شعری اظہار کرنا (۲۵۹) یا ڈھکے چھپے انداز میں یوں بات کرنا ہے کہ اس کے معنی صریح و ظاہر نہ ہوں (۲۶۰) گویا یہ ایک ایسا کلمہ ہے جو اپنے حقیقی معنوں کے بجائے دوسرے معانی و مطالب کے لیے مستعمل ہو (۲۶۱) یا وہ لفظ ہے جو اپنے اصلی مفہوم کی جگہ دیگر مدلول یا منشا و مقصود کے لیے برتا جائے (۲۶۲) بعض اوقات اس محسنہ شعری کو کسی شخص کے ذاتی نام کی جگہ اسے صفاتی یا عرفی نام سے مخاطب کرنے یا کسی اسم خاص کو اصلی معنی سے ہٹا کر استعمال کرنے کے معنوں میں بھی لیا جاتا ہے۔ (۲۶۳) جب کہ ”اصطلاح علم بیان میں (کنائی) ایسے کلمے کو کہتے ہیں جس کے لازمی معنی مراد ہوں اور اگر حقیقی معنی مراد لیے جائیں تو بھی جائز ہے۔“ (۲۶۴) محققین فن نے کنائے کے فنی حدود و قیود کو سامنے رکھ کر اس کی تعریف اور دائرہ کار متعین کرنے کی کاوشیں کی ہیں۔ اس سلسلے میں شمس الدین فقیر کی رائے کچھ یوں ہے:

”معلوم کیا چاہیے کہ کنائی لغت میں پوشیدہ سخن کہنے کو کہتے ہیں۔ یعنی بات کھول کر نہ کہنے کو اور علم بیان کی اصطلاح میں کنائیہ دو چیز کو کہتے ہیں۔ اول معنی مصدری یعنی ذکر کرنا لازم کا اور مراد ہونا ملزوم کا جمع جائز ہونے ارادہ لازم کے اور دوسرا وہ لفظ ہے کہ اس کے معنی مراد نہ ہوں بل کہ وہ چیز مراد ہو کہ اس کے معنی کو لازم ہے اور اگر اس کے معنی بھی مراد رکھیں تو بھی جائز ہو۔۔“ (۲۶۵)

مولوی نجم الغنی رام پوری لکھتے ہیں:

”کنائیہ لغت میں پوشیدہ بات کہنے کو کہتے ہیں اور علم بیان کی اصطلاح میں کنائیہ اس لفظ کو کہتے ہیں جو اپنے معنی موضوع لہ میں مستعمل ہو لیکن مقصود وہ معنی نہ ہوں بل کہ ایک دوسرے معنی ہوں جو ان پہلے معنی کے ملزوم ہوں اور ان دوسرے معنی کا مقصود ہونا معنی موضوع لہ کے ارادہ کرنے کے منافی نہیں کیوں کہ استعمال اس لفظ کا موضوع لہ میں ہوا ہے تو ان معنی کے مقصود ہونے کے دوسرے معنی میں کوئی حرج پیدا نہ ہوگا۔ پس کنائے میں لازم یعنی موضوع لہ بھی مراد ہوتا ہے مگر فرق اتنا ہے کہ یہ بالعرض مراد ہوتا ہے اور دوسرے معنی میں جو ملزوم ہیں، وہ بالذات مراد ہوتے ہیں کیوں کہ موضوع لہ کا مراد ہونا محض اس غرض سے ہے کہ جب سننے والے کے ذہن میں اس کی تصویر حاصل ہو جائے تو دوسرے معنی کی طرف جن سے کنائیہ واقع ہوتا ہے، انتقال ہو سکے۔“ (۲۶۶)

سید جلال الدین احمد جعفری زینبی کے مطابق:

”کنائیہ لغت میں ترک تصریح کو کہتے ہیں۔ اصطلاح میں لفظ سے اس کے لازم معنی مراد لیں اور معنی ملزوم کا مراد لینا بھی جائز ہو۔ کنائیہ میں لزوم عادتاً ہوتا ہے یا عقلاً۔“ (۲۶۷)

بقول محمد قلندر علی خان:

”کنائیہ کے لغوی معنی ”ترک تصریح کردن“ ہیں یعنی پوشیدہ سخن کرنا یا بات کھول کر نہ کہنا اور اصطلاحاً ایسے لفظ سے مراد ہے کہ اس کے لازم معنی کا ارادہ کریں اور اُسی کے خواص کا ذکر کریں۔ مجاز میں ترک ارادہ ملزوم ملحوظ ہوتا ہے۔“ (۲۶۸)

کنائے کی مزید توضیح مولوی اصغر علی روحی، جلال الدین ہمامی، سیروس شمیس اور مہینت میر صادقی کی زبان فارسی میں مرقوم ذیل کی تعریفات سے بہ طریق احسن ہو جاتی ہے:

”مراد از کنائیہ آن است کہ متکلم ارادہ معنی از معانی کند و آن را بہ لفظی کہ در لغت برائے آن موضوع است ذکر نہ کند بل ذکر معنی کند کہ وجود تالی معنی مراد است و معنی تالی را بر معنی مراد بہ منزلہ دلیل قائم کردہ بدیں معنی ہداں معنی اشارت کند۔۔۔ می گوئیم کہ در کنائیہ انتقال از لازم بہ ملزوم می باشد مگر جواز ارادہ ملزوم۔ و ملزوم دریں مقام عام است ازین کہ عادتاً باشد یا عقلاً۔“ (۲۶۹)

”کنائیہ در لغت بہ معنی پوشیدہ سخن گفتن است و در اصطلاح سخن است کہ دارای دو معنی قریب و بعید

باشد، و این دو معنی لازم و ملزوم یک دیگر باشند، پس گویندہ آن جملہ را چنان ترکیب کند و بہ کار برد کہ ذہن شنونده از معنی نزدیک بہ معنی دور منتقل گردد۔۔۔“ (۲۷۰)

”کنایہ جملہ یا ترکیبی (از قبیل ترکیبات وصفی: آزادہ تہی دست، ترکیبات اضافی: آب رواں، صفات مرکب: بی نمک، مصادر مرکب: لب گزیدن) است کہ مراد گویندہ معنای ظاہری آن نہ باشد، اما قرینہٴ صارفہ بی ہم کہ مراد از معنای ظاہری متوجہ معنای باطنی کند و چون داشتہ باشد۔ از این رو کنایہ یکی از حساس ترین مسائل زبان است و چہ بسا خوانندہ مراد نو یسندہ را از کنایہ دور نیابد۔ پس فقط کسانی کہ با یک زبان آشنایی کامل دارند از عہدہٴ فہم کنایات آن برمی آیند۔۔۔ بہ الفاظ و معنای ظاہری، مکنی بہ وہ معنای مقصود مکنی عنہ می گویند..... کنایہ بہ لحاظ الفاظ و معنای ظاہری (مکنی بہ) در محور ہم نشینی و بہ لحاظ معنای باطنی کہ مراد گویندہ است (مکنی عنہ) در محور جانشینی است.....“ (۲۷۱)

”در لغت بہ معنی پوشیدہ سخن گفتن است و در اصطلاح سخن است کہ دارای دو معنی نزدیک (حقیقی) و دور (مجازی) باشد، بہ طوری کہ این دو معنی، لازم و ملزوم یک دیگر باشند تا شخص با اندکی تأمل، معنی دوم را کہ لازمہٴ معنی اول است، درک کند۔۔۔ اما در بین آن ها (ہر دو معنی) ارتباط و پیوندی وجود دارد کہ شنونده را از یکی بہ دیگری انتقال می دہد۔ برای رسیدن از معنی اول بہ معنی دوم، معمولاً قرینہ ای لازم است اما در کنایہ این قرینہٴ آشکار نیست و پیشتر جبہٴ معنوی دارد۔“ (۲۷۲)

محققین علم بیان کے ان بیانات سے اس نتیجے کا استخراج ہوتا ہے کہ کنایہ دراصل پوشیدہ سخن گوئی، ترک تصریح یا کھول کر بات نہ کہنے کے طریقے سکھاتا ہے۔ جیسا کہ بیان ہوا، علم بیان کی اصطلاح میں اس کی دو صورتیں ہیں، اول: معنی مصدری کی صورت کہ جس کے تحت لازم کا ذکر کر کے ملزوم مراد لیا جاتا ہے مع ارادہ لازم کے جائز ہونے کے۔ اور دوم یہ کہ اس لفظ کے معنی مراد نہیں لیے جاتے بل کہ وہ چیز مراد لی جاتی ہے جو اس کے معنی کو لازم ہو اور اگر اس کے معنی بھی مراد رکھیں تو بھی جائز ہے۔ زیادہ وضاحت کے ساتھ یہ کہا جاسکتا ہے کہ کنائے میں لفظ کے دو معنی ہوتے ہیں جو آپس میں لازم و ملزوم ہوتے ہیں لہذا کہنے والا ان دونوں کو اس طرح پیش کرتا ہے کہ سننے والے پڑھنے والے کا ذہن معنی نزدیک سے معنی بعید تک منتقل ہو سکے۔ لزوم کنایہ لازم میں عادتاً ہوتا ہے یا عقلاً۔ کنائے سے شاعر کا مقصود لفظ کے لازم معنی مراد لینا ہے اور معنی ملزوم کا

مراد لینا بھی جائز ہے۔ اس میں لازم یعنی موضوع لہ بالعرض مراد ہوتا ہے اور دوسرے معنی جو ملزوم ہیں وہ بالذات مراد ہوتے ہیں کیوں کہ موضوع لہ کا مراد ہونا صرف اس لیے ہے کہ جب سننے والے کے ذہن میں اس کی تصویر حاصل ہو جائے تو ان دوسرے معنوں کی طرف جن سے کنایہ واقع ہوتا ہے، ذہن منتقل ہو سکے۔ اسی طرح بسا اوقات کنائے سے لغوی و مجازی دونوں معنوں کا احتمال ظاہر کیا جاتا ہے تاہم بعض محققین نے یہ رائے بھی دی ہے کہ کنائے میں لفظ کے محض لغوی معنی مراد نہیں لیے جاتے لیکن وہ معنی ضرور مراد ہوتے ہیں جو لغوی معنوں سے بہ طور لزوم پیدا ہوں۔ جیسے انھی معنوں کو مولوی اصغر علی رومی نے ”معانی تالی“ کہا ہے اور اس کی توضیح کرتے ہوئے دبیر عجم میں ”تالی پس آئندہ، مراد از آں لازم است“ کا حاشیہ دیا ہے (۲۷۳) گویا وہ اس سے معنی لازم مراد لیتے ہیں اور کہتے ہیں کہ کنائے میں لازم سے ملزوم کی طرف مع جواز ارادہ ملزوم انتقال ہوتا ہے اور لزوم اس مقام پر عام ہے اور یہ عادتاً ہوتا ہے یا عقلاً۔ کنایات پر مبنی شعری سرمایہ بتاتا ہے کہ کنایہ ایک لفظ پر بھی مشتمل ہو سکتا ہے اور ایک جملے یا ترکیب پر بھی۔ یہ بیان کی حساس ترین صورت ہے جس سے لکھنے والے یا شاعر کے مقصود و منشا سے آگاہی ہو پاتی ہے لہذا اس کے لیے زبان پر گرفت ہونا ضروری ہے۔ کنائے کے ظاہری الفاظ و معانی ”مکنی بہ“ اور معنی مقصود ”مکنی عنہ“ کہلاتے ہیں اور ان دونوں معنوں کے درمیان ارتباط و انسلاک ضروری ہے۔ اس سلسلے میں معنی اول سے معنی دوم تک رسائی کے لیے عام طور پر ایک قرینے کا ہونا ضروری ہے اور کنائے میں یہ قرینہ آشکار نہیں ہوتا بل کہ معنی میں پوشیدہ ہوتا ہے۔ ادب میں کنایات کی ضرورت اور افادیت سے انکار نہیں اور کسی بھی زبان کے ضرب الامثال کی تشکیل میں انھیں نظر انداز کرنا امر محال ہے، اسی سبب سے ہر قوم اپنے مزاج کے اعتبار سے اپنے کنایات خود وضع کرتی ہے۔ یوں فنی اعتبار سے کنائے کی قدر و قیمت سے انحراف نہیں کیا جاسکتا اور یہ علم بیان کی وہ خاص صورت ہے جو کلام کی شعریت و عذوبت اور لطافت و بلاغت کو دو چند کر دیتی ہے۔

ادبیات غربی میں کنائے کے متبادل یا کسی قدر قریبی مفہوم میں "Antonomasia" کی اصطلاح رائج ہے، جس کے لغوی معنی کسی چیز کو خاص نام سے ذکر کرنا یا پکارنا، "Nickname" (۲۷۴) یا طنزیہ وطن آمیز یا مرزیہ بیان (Sarcastic Remark) اور درپردہ حوالہ یا برسبیل تذکرہ تجویز (Emblem) کے لیے جاتے ہیں (۲۷۵) اور اس کے تحت کسی عبارت یا خصوصیت کو کسی نام یا چیز کی جگہ استعمال میں لایا جاتا ہے تاکہ اس وسیلے سے اس کی خصوصیات کی قدر و قیمت کی نشان

دہی کی جاسکے۔ اسی طرح بسا اوقات کنائے کو دیگر محاسن شعری کے عین مین قرار دیا جاتا ہے۔ مثلاً لغوی اعتبار سے اسے استعارے (Metaphor)، علامت (Symbol)، تلخیص (Allusion) یا مجازِ مرسل کی بعض صورتوں مثلاً نام کی جگہ آبائی لقب یا کنیت استعمال کرنا (Patronymic) یا ایک لفظ کی خاص نسبت کی وجہ سے دوسرے لفظ سے بدل دینا (Metonymy) کے متبادل بھی قیاس کیا جاتا ہے۔ (۲۷۶) تاہم زیادہ تر اسے کسی چیز کو خاص اسم سے پکارنے یعنی Antonomasia کے معنوں میں ہی لیا جاتا ہے، جس کے بارے میں وضاحت کرتے ہوئے J.A. Cuddon لکھتے ہیں:

"Antonomasia (GK, naming instead) A figure of speech in which an epithet, or the name of an office or dignity, is substituted for a proper name. So 'The Bard' for shakespeare, 'a Gamaliel' for a wise man, 'a Casanova' for a womanizer, and 'a Hitler' for a tyrant— —" (277)

یا Chris Baldick کے مطابق:

"A figure of speech that replaces a proper name with an epithet (the Bard for shakespeare). Official address (his Holiness for Pope), or other indirect description; or one that applies a famous proper name to a person alleged to share some quality associated with it, e.g. a casanova, a little Hitler. Antonomasia is common in epic Poetry." (278)

جہاں تک کنائے کی مجاز سے مماثلت کا تعلق ہے، اس ضمن میں یہ کہا جاسکتا ہے کہ کنایہ دو معنی رکھنے کے باعث بظاہر مجازِ مرسل سے ملتا جلتا نظر آتا ہے مگر حقیقت یہ ہے کہ کنائے میں لفظوں کے ظاہری اور مخفی معانی بہ یک وقت موجود ہوتے ہیں اور دونوں ہی مراد لیے جاسکتے ہیں جب کہ مجاز میں حقیقی کے بجائے صرف مجازی معنی مقصود ہوتے ہیں۔ کنائے اور مجاز کے مابین اس تفاوت کی توضیح مولوی نجم الغنی نے بحوالہ الفصاحت میں بڑی عمدگی سے کی ہے، لکھتے ہیں:

”کنائے اور مجاز میں دو طرح سے فرق ہے۔ ایک تو یہ کہ کنائے میں لازم یعنی غیر حقیقی مراد رکھتے ہیں اور اگر ملزم یعنی معنی حقیقی مراد رکھیں تو بھی جائز ہے اور مجاز میں فقط لازم مراد ہوتا ہے۔ دوسرا فرق یہ ہے کہ مجاز میں معنی حقیقی اور غیر حقیقی میں کوئی قرینہ بھی پایا جاتا ہے اور کنائے میں قرینہ نہیں۔“ (۲۷۹)

سبک شناسی میں کنائے کی اہمیت مسلمہ ہے مگر یہ ضرور ہے کہ اس کی افادیت بڑی حد تک اس کے موفق و موثر استعمال پر منحصر ہے۔ ایک باکمال سخن ور اپنی خاص مہارت سے پر معنی کنایوں کی تخلیق کرتا ہے جس سے پڑھنے والا نہ صرف بھرپور طور پر حظ اٹھاتا ہے بل کہ ان سے ایک جہان معنی بھی اخذ کر لیتا ہے۔ کنائی اسلوب پر مبنی شعر پارے ویسے بھی پڑھنے والے یا سننے والے کو تلاش اور جستجو پر اُکساتے ہیں اور وہ ان پر بار بار نظر دوڑا کر شاعری فکر تک رسائی کی کدو کاوش کرتا ہے۔ دل چسپ امر یہ ہے کہ اس قبیل کی تلاش و جستجو کے دوران میں شعر پارہ بہ ذاتِ خود اس کے ذہنی عمل کا بھی ایک حصہ بن جاتا ہے اور یوں وہ موثر طور پر اس کی مخصوص تعبیرات کرنے کا اہل ہو جاتا ہے۔ عموماً کنایہ عوام کی زبان سے تشکیل پاتا ہے اور یہ کہہ سکتے ہیں کہ وقت کی رفتار کے ساتھ ساتھ یہ شاعر کے تجربے کا حصہ بن کر شعری صورت میں اپنی نمود زیادہ بھرپور انداز میں کرتا ہے۔ کنائے بنتے اور دم توڑتے رہتے ہیں۔ البتہ بعض ”سخت جان کنائے“ کثرت اور تسلسل سے برتے جانے کے باعث دوام حاصل کر لیتے ہیں۔ کنائے کی بُنت و تعمیر میں کسی خطلے کا خاص مزاج بھی خاصا دخیل ہوتا ہے اور یہ محض شعری اپنے انھی متنوع ابعاد کے باعث زبان و ادب کا جزو خاص بنی رہی ہے۔ یہاں اس امر کی وضاحت بھی ضروری ہے کہ صرف وہی شعرا کنائے کے فنی رموز پر عبور حاصل کر سکتے ہیں جن کی ایک طرف تو زبان و ادب پر کامل گرفت ہو تو دوسری جانب وہ زبان کے ثقافتی ذائقوں سے آشنا ہوں اور اسی قبیل کے شعرا کے کلام میں زیادہ تر کنایات کا اثر و نفوذ دیکھا گیا ہے۔

علامہ اقبال کا شمار ایسے ہی بالغ نظر اور کثیر المطالعہ شاعروں میں ہوتا ہے جنہوں نے ایشیا و اسما کو نئے اور برتر معانی دینے کی دل پذیر کاوش کی ہے۔ کلامِ اقبال شاہد ہے کہ علامہ بہت سے مقامات پر بڑی خوب صورتی سے کنایاتی اسلوب اپنا کر شعر پارے کی لطافت و معنویت میں اضافہ کر گئے ہیں۔ اس شعری خوبی کے اظہار میں بھی ان کے ہاں دیگر محاسن شعری کی طرح اجتہادی و انفرادی انداز نظر ملتا ہے۔ وہ کنائے کو برتتے ہوئے مقصدیت کو ہر لحظہ مقدم رکھتے ہیں مگر اس فنی مہارت کے ساتھ کہ کلام میں لطافت، تاثیر اور جدت قائم رہتی ہے۔ یہاں وہ کسی بھی مقام پر صنعت گری کو دل نشینی پر فائق نہیں ٹھہراتے۔ ان کا کمال خاص یہ بھی ہے کہ اپنی طبیعت کے فطری تنوع اور جدت کے پیش نظر انہوں نے اُردو شاعری کو بعض بہت کارگر کنائے عطا کیے

اور اسے علم بیان کے ایک پرتا شیر شعری حربے کے طور پر نئے اور اچھوتے انداز میں متعارف کرایا۔ چوں کہ محققین علم بیان نے کنائے کی مختلف نوعیتیں یا اقسام بھی متعین کر رکھی ہیں لہذا بیان کی یہ صورت گونا گوں زاویے رکھتی نظر آتی ہے۔ علامہ نے ان زاویوں کو کمال درجے کی روانی اور فطری بہاؤ کے ساتھ پیوند شعر کیا ہے اور کہیں بھی شعوری کاوش کا اشتباہ تک نہیں ہوتا۔

کنائے کی مختلف نوعیتوں یا اقسام کے سلسلے میں عام طور پر اس شعری خوبی کو ”مکنیہ“ (ظاہری الفاظ و معانی) اور ”مکنی عنہ“ (معنی مقصود) کے اعتبار سے ”کنایہ قریب“ اور ”کنایہ بعید“ میں تقسیم کیا جاتا ہے۔ میمنت میر صادقی نے واژہ نامہ ہنر شاعری میں ان کی تعریفیں یوں بہم پہنچائی ہیں:

”کنایہ قریب آن است کہ انتقال از لفظ (مکنی) بہ معنی منظور (مکنی عنہ) بہ آسانی انجام گیرد۔“ (۲۸۰)

”کنایہ بعید آن است کہ درک منظور (مکنی عنہ) بہ سہولت ممکن نباشد و رسیدن از معنی ظاہری کلام بہ

معنی منظور، نیاز بہ توجہ بہ واسطہ ہا و ارتباط ہا ی بیشتر ی بین این دو داشته باشد۔“ (۲۸۱)

گویا وہ کنایہ جس میں ذہن معنی منظور تک بہ آسانی رسائی کرے ”کنایہ قریب“ ہے اور وہ صورت جس میں واسطوں کی کثرت کے باعث ایسا کرنا بہ سہولت ممکن نہ ہو، ”کنایہ بعید“ کہلاتی ہے۔ اقبال کے ہاں زیادہ تر کنایہ قریب کی مثالیں ملتی ہیں، مثلاً چند شعر دیکھیے:

ہاں یہ سچ ہے، چشم بر عہد کہن رہتا ہوں میں اہل محفل سے پرانی داستاں کہتا ہوں میں
(ب، د، ۱۹۶)

یہ گنبدِ مینائی! یہ عالم تنہائی! مجھ کو تو ڈراتی ہے اس دشت کی پہنائی!
(ب، ج، ۱۲۱)

تیرے حرم کا ضمیر اسود و احمر سے پاک ننگ ہے تیرے لیے سرخ و سپید و کبود
(ض، ک، ۱۱۲)

آب و گل تیری حرارت سے جہاں سوز و ساز ابلہ جنت تری تعلیم سے دانائے کار
(ا، ح، ۱۰)

یہاں ”چشم بر عہد کہن“ ماضی پر نظر رکھنے کا کنایہ ہے کہ ”چشم بر چیزی داشتن“ کنایاً کسی شے یا امر پر نگاہ رکھنا ہے۔ ”گنبدِ مینائی“ فلک، ”اسود و احمر“ اور ”سرخ و سپید و کبود“، ”رنگ و

تعصب“، ”آب و گل“، ”دنیا اور ابلہ جنت“، انسان سے کنائے ہیں اور یہ جن الفاظ پر مبنی ہیں ان سے بہ آسانی معنی مطلوب تک رسائی ہو جاتی ہے۔ لہذا یہ کنایہ قریب کی صورتیں ہیں۔ جب کہ کنایہ بعید کی صورت ملاحظہ ہو:

شیر مردوں سے ہوا پیشہ تحقیق تہی رہ گئے صوفی و ملّا کے غلام اے ساقی!
(ب، ج، ۱۲)

رشی کے فاقوں سے ٹوٹا نہ برہمن کا طلسم عصا نہ ہو تو کلیسیا ہے کارِ بے بنیاد!
(۷۰، //)

مجذوب فرنگی نے باندا فرنگی مہدی کے تخیل سے کیا زندہ وطن کو
(ض، ک، ۵۹)

فرہنگ کنایات میں منصور ثروت نے ”شیر مرد“ کے کنائے کی توضیح میں لکھا ہے

کہ شیر مرد، مردِ دلیر و شجاع سے کنایہ ہے اور اس سے وہ لوگ مراد ہیں جو راہِ عالم ملکوت و جبروت میں سرد گرم مجاہدات کرتے ہیں۔ ایسے لوگ مسافرتِ عالم لاہوت میں تلخ و ترش ریاضات کر کے اپنے نفس کی حفاظت کرتے ہیں، خود کو خدا سے مانوس کر لیتے ہیں اور مصائب سے لذت اٹھانے والے اور نعیم ہر دو جہاں سے نفرت کرنے والے ساک بن جاتے ہیں (۲۸۲) علامہ یہاں اس کنائے کو اسی مفہوم میں لائے ہیں اور ظاہر ہے کہ پوشیدگی و اخفا کے اعتبار سے یہ شعر اقبال میں کنایہ بعید کی عمدہ مثال ہے۔ دوسرے شعر میں ”رشی“ سے لفظی طور پر مراد ہندو سادھوی گیانی ہے اور قدرے تفحص سے معلوم ہوتا ہے کہ اقبال کے ہاں یہ گاندھی سے کنایہ ہے۔ اسی طرح ”مجذوب فرنگی“، نٹھے سے کنایہ ہے جو فرنگیانہ افکار میں غلطاں و پیچاں ہے۔ دونوں کنایوں کی تفہیم چوں کہ قدرے تامل سے ہو پاتی ہے۔ لہذا انھیں کنایہ بعید کی ذیل میں رکھا جاسکتا ہے۔

کنائے کی تقسیم کی اس عمومی صورت کے پیش نظر محققین فن نے اسے دو حوالوں سے اقسام میں رکھ کر اس کا مطالعہ کرنے کی کاوش کی ہے۔ پہلی تقسیم معنائے کنائی (مکنی عنہ) کی بنیاد پر ہے، جس کی تین ذیلی صورتیں ہیں جب کہ دوسری تقسیم کنائے کی کیفیت یا حالت یا وضوح و خفا کے اعتبار سے ہے اور اس کی مزید چار صورتیں ہیں۔ ذیل میں اقبال کے کلام میں کنائے کی متذکرہ دونوں اقسام کی مختلف صورتوں کا جائزہ لیا جاتا ہے:-

(۱) انواع کنایہ بہ لحاظ مکنی عنہ:

مکنی عنہ یا معنی مقصود کے اعتبار سے کنائے کو تین انواع میں منقسم کیا گیا ہے جن کی ضمنی اقسام بھی ہیں، جو کچھ اس طرح ہیں:-

۱) کنایہ از موصوف (اسم):

اس صورت کے تحت کنایہ کوئی صفت ہوتی ہے اور اس سے موصوف کی ذات مراد لی جاتی ہے یعنی کسی کی ذات میں کوئی صفت، خصوصیت سے پائی جاتی ہے، لہذا جب اس صفت کا ذکر کریں تو موصوف ذہن میں آجاتا ہے۔ اس کی مزید دو صورتیں ہیں:

اول: یہ کہ وہ صفت جو کسی موصوف سے تعلق رکھتی ہے، ایک ہو اور اس سبب سے موصوف کی طرف بہ آسانی اطلاق ہو سکے۔ اسے کنایہ قریب کہتے ہیں۔ مثلاً اقبال لکھتے ہیں:

اے شمع! انتہائے فریب خیال دیکھ مجھ کو ساکنانِ فلک کا مآل دیکھ
(ب، د، ۳۶)

وہی دیرینہ بیماری! وہی ناچکی دل کی! علاج اس کا وہی آبِ نشاط انگیز ہے ساقی!
(ب، ج، ۱۱)

فروغِ مغربیاں خیرہ کر رہا ہے تجھے تری نظر کا نگہباں ہو صاحبِ مازغ!
(ض، ک، ۸۵)

ان اشعار میں ایسی صفات کے ذکر سے موصوف مراد لیے گئے ہیں جو غیر کے ساتھ قائم نہیں ہو سکتیں بل کہ ان سے صرف موصوف کی ذات ہی مطلوب ہے۔ ”مجموع ساکنانِ فلک“ کی صفت انسان سے، ”آبِ نشاط انگیز“ کی شراب سے اور ”صاحبِ مازغ“ کی صفت خالصتاً حضور ﷺ کی ذات مبارکہ سے منسوب ہے۔ یہ تینوں صفت جو اپنے اپنے موصوف سے متعلق ہیں، ایک ہیں اور اس وجہ سے موصوف کی طرف بہ آسانی ذہن منتقل ہو جاتا ہے۔ لہذا یہ کنایہ قریب کی مثالیں ہیں۔

دوم: یہ کہ کئی صفتیں مل کر ایک موصوف کے ساتھ مختص ہوں یعنی ان تمام صفات کا مجموعہ بول کر ان سے موصوف معین مراد لیا جائے۔ کئی صفات سے موصوف کی ذات کی جانب

ذہن کا منتقل ہونا چوں کہ آسان نہیں ہے لہذا اسے کنایہ بعید سے موسوم کیا جاتا ہے۔ یاد رہے کہ یہ مختلف صفات الگ الگ اور چیزوں میں ضرور پائی جاتی ہیں مگر مجموعی صورت میں صرف ایک موصوف کے ساتھ منسوب ہوتی ہیں۔ اقبال کے ہاں اس ضمن میں یہ انداز ملتا ہے:

وہ شمعِ بارگہ خاندانِ مرتضوی رہے گا مثلِ حرمِ جس کا آستان مجھ کو
نفس سے جس کے کھلی میری آرزو کی کلی بنایا جس کی مرآت نے نکتہ داں مجھ کو

” ” ” ” ” ” ” ” ” ” ” ”
وہ میرا یوسفِ ثانی، وہ شمعِ محفلِ عشق ہوئی ہے جس کی اخوت قرار جاں مجھ کو
جلا کے جس کی محبت نے دفترِ من و تو ہوائے عیش میں پالا، کیا جواں مجھ کو

(ب، د، ۹۷)

وہ کلیم بے تجلی! وہ مسیح بے صلیب! نیست پیغمبر و لیکن در بغلِ دارد کتاب!
کیا بتاؤں کیا ہے کافر کی نگاہ پرده سوز مشرق و مغرب کی قوموں کے لیے روزِ حساب!
اس سے بڑھ کر اور کیا ہوگا طبیعت کا فساد توڑ دی بندوں نے آقاؤں کے خیموں کی طناب!

(ح، ا، ۸)

ان شعروں میں بالترتیب اُستادِ اقبال، مولوی میر حسن، برادر بزرگ اقبال، شیخ عطا محمد اور کارل مارکس کا کنائی طور پر یوں ذکر ہوا ہے کہ ایک سے زائد خصوصیات یا صفات لاکر انھیں ایک موصوف کے ساتھ مختص کر دیا گیا ہے۔ اس طرح یہاں کنایہ بعید کی صورت پیدا ہوئی ہے کیوں کہ ان تک ذہن کی رسائی قدرے غور و خوض سے ہو پاتی ہے۔

۲) کنایہ از صفت:

اس قسم کے تحت کنائے سے صرف صفت مقصود ہوتی ہے اور شاعر اپنے کلام میں ایک صفت کا ذکر کر کے اس سے ایک اور صفت مراد لیتا ہے۔ اس کی بھی مزید دو صورتیں ہیں:

اول: کنایہ قریب یا نزدیک کی صورت کہ اس میں لازم و ملزوم میں کوئی واسطہ نہیں ہوتا اور یہ بھی دو طرح سے ہے:

(الف) وہ صورت کہ جس میں کنایہ واضح ہوتا ہے اور لازم سے ملزوم تک ذہن بغیر کسی

رکاوٹ کے پہنچ جاتا ہے، اس کو ”کنایہ آشکار“ (۲۸۳) کہتے ہیں۔ علامہ کے کلام میں اس کی بے شمار

مثالیں ملتی ہیں اور اس حوالے سے ان کے کنائے خاصے واضح، آشکار اور معروف ہوتے ہیں، جیسے:

فاطمہ! گوشنم افشاں آنکھ تیرے غم میں ہے نغمہ معشرت بھی اپنے نالہ ماتم میں ہے

(ب، د، ۲۱۴)

چنپ سکا نہ خیاباں میں لالہ دل سوز کہ سازگار نہیں یہ جہانِ گندم و جو

(ب، ج، ۷۴)

نے پردہ، نہ تعلیم، نئی ہو کہ پرانی نسوانیتِ زن کا نگہاں ہے فقط مرد

جس قوم نے اس زندہ حقیقت کو نہ پایا اُس قوم کا خورشید بہت جلد ہوا زرد

(ض، ک، ۹۶)

چھا گئی آشفتمہ ہو کر وسعتِ افلاک پر جس کو نادانی سے ہم سمجھے تھے اک مشتِ غبار

(ا، ح، ۱۰)

رونے کے لیے ”شبنم افشاں“، انسان کے لیے ”لالہ دل سوز“ اور دنیا کے لیے ”جہانِ

گندم و جو“، زوال کے لیے ”خورشید زرد ہونا“ اور انسان کے لیے ”مشتِ غبار“ واضح کنائے ہیں

جن میں ذہن لازم سے ملزوم تک بآسانی رسائی کرتا ہے۔

(ب) دوسری صورت وہ ہے جس میں کنایہ خفی ہوتا ہے یعنی لازم سے ملزوم تک ذہن

تامل کے بعد پہنچتا ہے۔ اس نسبت سے اسے ”کنایہ خفی“ یا ”کنایہ نہان“ (۲۸۴) بھی کہتے

ہیں۔ کنائے کی اس صورت کے لیے معنی حقیقی کا پایا جانا لازمی ہے۔ یعنی یہاں واقعاً یا ظاہری طور

پر بھی کوئی خصوصیت موجود ہو حال آں کہ عمومی طور پر کنائے میں یہ امر ضروری نہیں ہے۔ شعر اقبال

سے مثالیں دیکھیے:

بجائے خواب کے پانی نے اگلراُس کی آنکھوں کے نظر شرما گئی ظالم کی درد انگیز منظر سے!

(ب، د، ۲۱۸)

موجِ دودِ آہ سے آئینہ ہے روشن مرا گنجِ آبِ آرد سے معمور ہے دامنِ مرا

(۲۲۷، //)

اس خاک کو اللہ نے بخشے ہیں وہ آنسو کرتی ہے چمک جن کی ستاروں کو عرفقاک!

(ب، ج، ۶۹)

ہمیشہ مور و مگس پر نگاہ ہے ان کی جہاں میں ہے صفتِ عنکبوت ان کی کمند!

(ض، ک، ۱۵۷)

اقبال نے ان اشعار میں کسی قدر ”کنایہ خفی“ یا ”کنایہ نہان“ کی صورتیں پیدا کی

ہیں۔ ان کے پیش نظر چوں کہ ترسیل و ابلاغ اور مقصدیت و افادیت کے وسیع تر مقاصد تھے۔ لہذا

وہ اس ضمن میں زیادہ پیچیدگی کا اظہار نہیں کرتے۔ یہاں نیند کی شدت سے آنکھوں کے سرخ

ہونے کو کنایاً ”اگلرا“ کہا گیا ہے جس کا احساس قدرے سوچ بچار کے بعد ہوتا ہے اور یہ ایک حقیقی

بات بھی ہے۔ دل کو کنائے کے طور پر ”آئینہ“ کہہ کر اسے ”موجِ دودِ آہ“ سے روشن قرار دیا ہے

اور دل میں غم کے اس سرمایے کو اچانک ہاتھ آ جانے والے خزانے کا کنائی اسم دیا ہے۔ دونوں

باتیں امر واقعی ہیں کہ آئینہ سانس کی لہر سے شفاف ہو جاتا ہے اور ”گنجِ آبِ آرد“ جسے ”گنجِ باد“

یا ”گنجِ بادِ آرد“ بھی کہا جاتا ہے، حقیقی طور پر اچانک ملنے والا ایک خزانہ تھا جسے قیصر روم نے خسرو

پرویز کے خوف سے آبی راستے سے محفوظ مقام تک پہنچانے کی کوشش کی تھی مگر طوفانِ آب و باد

کے نتیجے میں یہ اسی فوجی چھاوئی کے نزدیک پہنچ گیا، جہاں خسرو پرویز نے ڈیرے بھرا رکھے تھے۔

تیسرے شعر میں ”خاک“ انسان سے کنایہ ہے جس کے آنسوؤں کے سامنے واقعاً ستاروں کی

چمک ماند پڑ جاتی ہیں۔ ”مور و مگس“ اور ”عنکبوت“ کم زوری اور پستی سے کنائے ہیں اور ان کی

تفہیم بھی بہ سہولت نہیں ہوتی اور حقیقی طور پر بھی یہ کم تر اور عارضی چیزیں ہیں۔

دوم: کنایہ بعید کی صورت ہے کہ جس میں لازم و ملزوم میں کچھ واسطہ ہوتا ہے اور

اس کی نوعیت یہ ہے کہ پہلے پہل قاری لازم سے کچھ اور سمجھے اور بعد ازاں ملزوم۔ اسے

”کنایہ دور“ (۲۸۵) یا ”ارداف“ (۲۸۶) بھی کہتے ہیں۔ شعر اقبال میں ایسی صورتیں کم پیدا

ہوئی ہیں لیکن جہاں کہیں ایسی مثالیں نظر آتی ہیں، وہاں علامہ کے ہاں رمزیت و معنویت

اور ایجاز و بلاغت کا حیران کن اظہار ہوا ہے، مثلاً:

شاید مضمون تصدق ہے ترے انداز پر خندہ زن ہے غنچہٴ دلی گل شیراز پر

(ب، د، ۲۶)

محمد بھی ترا، جبریل بھی، قرآن بھی تیرا مگر یہ حرفِ شیریں ترجمان تیرا ہے یا میرا؟

(ب، ج، ۶)

پہلے شعر میں ”غنچہٴ دلی“ اور ”گل شیراز“ وہ کنایات بعید ہیں جن کے لازم و ملزوم کے

ماہین و سائٹ ہیں۔ مرزا غالب کی ستائش میں مرقوم اس شعر میں ”غنچہ دلی“ اور ”گل شیراز“ سے اولاً ذہن مرزا غالب اور حافظ شیرازی کی جانب منتقل ہوتا ہے لیکن غور کرنے پر یہ دونوں بالترتیب زبان اردو اور فارسی کے بلیغ اور شیریں کنائے محسوس ہونے لگتے ہیں۔ بعینہ دوسرے شعر میں ”حرف شیریں“ کی کنایاتی ترکیب پہلے پہل قرآن پاک کی طرف اشارہ معلوم ہوتی ہے مگر تامل کے بعد اس کا شاعری یا سخن وری سے کنایہ ہونا زیادہ اثر انگیز لگتا ہے۔ یوں دونوں شعروں میں قاری پہلے لازم سے کچھ اور سمجھتا ہے اور بعد ازاں ملزوم ___ اور کنائے کی اس صورت کا حصول ہوتا ہے۔

۳) کنائے سے اثبات و نفی کا اظہار:

یہ ہے کہ کنائے سے کسی امر کی نفی یا اثبات مقصود ہو یعنی شاعر اس کے تحت اپنی شاعری میں ایسے خفی، پوشیدہ یا چھپے ہوئے الفاظ لاتا ہے کہ ان کنایات سے اُس کی غرض موصوف کے لیے کسی صفت کا اثبات یا انکار ٹھہرتی ہے۔ اقبال کے کلام سے کنائے کے ذریعے کسی موصوف کے اثبات یا نفی کے سلسلے میں مثالیں دیکھیے:

اے کہ تجھ کو کھا گیا سرمایہ دار حیلہ گر شاخ آ ہو پر رہی صدیوں تلک تیری برات!
(ب، د، ۲۶۲)

گرچہ ہے دلکشا بہت حسن فرنگ کی بہار طائرک بلند بال دانہ و دام سے گزر!
(ب، ج، ۲۹)

عطا ہوا خس و خاشاک ایشیا مجھ کو کہ میرے شعلے میں ہے سرکشی و بے باکی!
(ض، ک، ۱۲)

عقل کو ملتی نہیں اپنے بتوں سے نجات! عارف و عامی تمام بندہ لات و منات!
(ا، ح، ۲۲)

”برات عاشقاں برشاخ آ ہو“ کنایہ ہے وعدہ دروغ سے اور اس کی وساطت موصوف (بندہ مزدور) کے لیے وعدے کے ایفا ہونے کی صفت کا انکار ہوتا ہے۔ ”طائرک بلند بال“ مرد مومن کی بلند نگاہی سے کنایہ ہے اور اس سے اُس کے لیے اس خصوصیت کا اثبات ہوتا ہے۔ تیسرے شعر میں ”خس و خاشاک ایشیا“ کے کنائے سے یہاں کے لوگوں کے لیے بے عملی

اور مردہ دلی کی صفت کا اور ”شعلے“ سے شاعر کے لیے تحریک آمیز شاعری کی صفت کا اثبات مقصود ہے۔ جب کہ آخری شعر میں ”بندہ لات و منات“ کے کنائے سے عارف و عامی کے لیے بت پرستی کی صفت کے ثابت ہونے کا اظہار ملتا ہے۔

(ب) انواع کنایہ بہ لحاظ کیفیت و حالت یا وضوح و خفا:

محققین علم بیان نے کنائے کی دوسری تقسیم کنائے کی داخلی کیفیت و حالت یا وضاحت و صراحت (وضوح و خفا) کے اعتبار سے کی ہے۔ وہ اس لحاظ سے کنائے کو چار معروف اقسام میں رکھ کر اس کا مطالعہ کرتے ہیں، جو کچھ یوں ہیں:

(۱) تعریض

(۲) تلویح

(۳) رمز

(۴) ایما یا اشارہ

کنائے کی یہ صورتیں صفت و موصوف کے اعتبار سے وضع کی گئی انواع ہی کی توضیح ہیں اور ادبیات میں یہ طور شعری حربے کے ان کا استعمال کیا جاتا رہا ہے۔ علاء مہ نے بھی ان چاروں صورتوں کو متنوع رنگ و آہنگ میں پیش کیا ہے لیکن یہ ضرور ہے کہ اس سلسلے میں ان کے ہاں من و عن اتباع نہیں ملتا بلکہ اس کے برعکس وہ قدرے لچک دار انداز میں ان صورتوں کی تشکیل و ترتیب سے معنی آفرینی کرتے نظر آتے ہیں۔ ذیل میں شعر اقبال میں کنائے کی ان اقسام کے انداز پر روشنی ڈالی جاتی ہے:

(۱) تعریض:

لفظ تعریض، بنیادی طور پر ”عرضہ“ سے مشتق ہے جس کے معنی جانب یا طرف کے ہیں (۲۸۷) اس کنائی وصف کے تحت شاعر یہ کوشش کرتا ہے کہ موصوف کا ذکر نہ کرے اور اشارہ ایک جانب سے کرے اور مراد دوسری جانب ہو۔ یعنی اس طرح کے کنائے میں ایک قسم کی عمومیت پائی جاتی ہے مگر مراد ایک خاص شخص ہی ہوتا ہے، جو مذکور نہیں ہوتا۔ اس وصف کو ”گوشہ زنی“ (۲۸۸) سے بھی تعبیر کیا جاتا ہے۔ تعریض ایسا کنایہ ہے جو زیادہ تر ملامت و مذمت،

تمسخر و مذاق یا وعظ و نصیحت کے لیے برتا جاتا ہے۔ تعریف کی اس کے استعمال کے اعتبار سے مختلف نوعیتیں ہو سکتی ہیں مثلاً کبھی شعر میں کنائے کے معنی مطلوب سے کسی کی تنبیہ کا اظہار اس طرح ہوتا ہے کہ مخاطب کا نام لیے بغیر اسے آزرہ کر دیا جاتا ہے، کبھی کسی کے اعمال و افکار کے برعکس بات کر کے تعریف کو تمسخر و طنز سے نزدیک تر کر دیتے ہیں، یوں بھی ہوتا ہے کہ ایک اخلاقی جملے یا ارشادِ عالیہ کی ادائیگی موصوف کا نام لیے بغیر اس انداز سے کی جاتی ہے کہ سمجھنے والا سمجھ جاتا ہے اور کبھی کبھار کسی کے برے فعل کو بڑے قرینے سے بہ بدی یاد کیا جاتا ہے۔ علامہ کے تعریف پر مبنی اشعار بڑے جان دار اور دو ٹوک ہیں اور اس کی متذکرہ صورتیں ان کے ہاں عجیب و غریب رنگ دکھاتی ہیں۔ وہ اکثر و بیش تر اس شعری حربے کو روایتی انداز سے ہٹ کر برتتے ہیں اور ان کے طنز یہ واستہزائیہ شعری سرمائے میں اس قبیل کے اشعار کا خاصا اہم کردار ہے۔ شعر اقبال میں ایسے اشعار کثرت سے ہیں، مثلاً:

سختیاں کرتا ہوں دل پر، غیر سے غافل ہوں میں ہائے کیا اچھی کہی ظالم ہوں میں، جاہل ہوں میں
(ب، د، ۱۰۶)

عجب مزا ہے مجھے لذتِ خودی دے کر وہ چاہتے ہیں کہ میں اپنے آپ میں نہ رہوں
(ب، ج، ۲۷)

زمانے میں جھوٹا ہے اس کا نگینے جو اپنی خودی کو پرکھتا نہیں
(۱۵۲، //)

یا مُردہ ہے یا نزع کی حالت میں گرفتار جو فلسفہ لکھا نہ گیا خونِ جگر سے!
(ض، ک، ۳۲)

میں تو اس بارِ امانت کو اٹھاتا سر دوش کامِ درویش میں ہر تلخ ہے مانندِ نبات
غیرتِ فقر مگر کر نہ سکی اس کو قبول جب کہا اس نے یہ ہے میری خدائی کی زکات!
(ج، ح، ۳۸)

سرود بر سر منبر کہ ملت از وطن است چہ بے خبر ز مقامِ محمدؐ عربی است
بمصطفیٰؐ برسائِ خویش را کہ دیں ہمہ اوست اگر بہ او نرسیدی، تمام بولہبی است!
(۳۹، //)

پہلے شعر میں تعریفِ خدا پر اور دوسرے میں وحدتِ الوجودی صوفیہ پر طنز کے طور پر

برتی گئی ہے۔ تیسرے شعر میں تعریفاً ایسے شخص کا بہ بدی ذکر ہوا ہے جو اپنی خودی کو نہیں پرکھتا اور چوتھے شعر میں تعریف ایسے فرد کے لیے ارشادِ عالیہ کے طور پر آئی ہے جس کا فکر و فلسفہ خونِ جگر سے نہ لکھا گیا ہو۔ ارمغانِ حجاز سے لیے گئے پہلے ٹکڑے میں سراجِ حیدری (صدرِ اعظم حیدرآباد دکن) کی تنبیہ و مذمت کے لیے اس شعری قرینے کا استعمال ہوا ہے اور دوسرے شعری اقتباس میں علامہ نے مولانا حسین احمد مدنی کے ”ملت از وطن است“ پر مبنی خطاب پر تنقید کی ہے اور یہاں تعریف کسی کے اعمال یا افکار پر تنبیہی ارشاد کے طور پر مستعمل ملتی ہے۔

(۲) تلویح:

تلویح کے لفظی معنی دُور سے اشارہ کرنے کے ہیں۔ (۲۸۹) یہ کنائے کی وہ صورت ہے جس میں لازم و ملزوم میں وسائط کی کثرت کے باعث مگنی عنہ یعنی معنی مطلوب تک بہ دقت رسائی ہو پاتی ہے۔ بلاغت کے اعتبار سے کنائے کی اس قسم کو بعض دوسری حالتوں پر افضلیت حاصل ہے اور اس سے فن کار کی تخلیقیت، باریک بینی اور ژرف اندیشی کا بہ خوبی اندازہ ہوتا ہے تاہم پیچیدگی کے وصف سے متصف ہونے کے باعث بعض اوقات پڑھنے والے کو اس کی تفہیم میں دشواری کھلنے لگتی ہے۔ ایک اعتبار سے اسے ”کنایہ بعید“ سے بھی تعبیر کیا جاسکتا ہے کیوں کہ اس میں بھی لازم و ملزوم کے مابین واسطوں کی کثرت ہوتی ہے۔ اقبال کی شاعری سے تلویح کی مثالیں کچھ اس رنگ میں نمود کرتی ہیں:

دیکھ کر رنگِ چمن ہو نہ پریشاں مالی کو کب غنچہ سے شائیں ہیں چمکنے والی
(ب، د، ۲۰۵)

دیکھیے اس بحر کی تہ سے اُچھلتا ہے کیا گنبدِ نیلوفرِ رنگ بدلتا ہے کیا!
(ب، ج، ۱۰۰)

میں ہوں نومید تیرے ساقیانِ سامری فن سے کہ بزمِ خاوراں میں لے کے آئے سائیں خالی!
نئی بجلی کہاں اُن بادلوں کے جیب و دامن میں پُرانی بجلیوں سے بھی ہے جن کی آستیں خالی!
(ض، ک، ۷۱)

ہے یہ مشک آمیزانیوں ہم غلاموں کے لیے ساحرِ انگلیس! ما را خواجہٴ دیگر تراش!
(ج، ح، ۲۲)

یہ تمام اشعار کنائی پیرایے میں یوں رقم ہوئے ہیں کہ معنی مطلوب تک رسائی کے لیے قاری کو لازم و ملزوم کے مابین مختلف واسطوں سے گزرنا پڑتا ہے، مثلاً کافی تا ممل سے معلوم ہو پاتا ہے کہ پہلے شعر میں مسلم ملت کی خیر خواہوں کو ”مائی“ کہہ کر ”رنگ چمن“ (مسلمانوں کی ابترا صورت حال) سے پریشان نہ ہونے کی تلقین کی گئی ہے اور رجائی انداز میں اس کی ستاروں کے مانند کلیوں (افراد ملت) کے، تناور درخت (مسلم ائمہ کا مضبوط اتحاد) میں مبدل ہونے کی تمنا کا اظہار ملتا ہے۔ دوسرے شعر میں عصر حاضر کے سیاسی انقلابات میں ملت اسلامیہ کو خاموش سمندر قرار دے کر اس کی تہہ سے کسی انقلاب کے ظہور اور اس کے نیلے اور صاف آسمان کے خون آشام رنگ میں مبدل ہو جانے کی کنائی صورت ملتی ہے۔ تیسرے شعر میں ”ساقیان سامری فن“ مصلحین مشرق سے کنایہ ہے جن کے ساگیں خالی ہیں، یہ ایسے بادل ہیں جن کے جیب و دامن میں نئی بجلی (جدید علوم و فنون) تو ایک طرف ’پرانی بجلیاں‘ بھی نہیں ہیں۔ آخری شعر میں شاعر نے ملوکیت کو ”مشک آمیز اینوں“ کے کنائے سے ظاہر کیا ہے اور ”ساحر انگلیس“ سے ایڈورڈ ہشتم کے معزول ہونے پر ”خواجہ دیگر“ (نئے آمر مطلق) کی تمنا کی ہے۔ اس طریقے سے اقبال کنائے کے ذریعے پوشیدگی اور پیچیدگی پیدا کر کے اپنے کلام کو زیادہ بلیغ اور بامعنی بنا دیتے ہیں اور ان کے تلویناً رقم کیے گئے ان کثیر الجہتی اشعار پر پڑھنے والا داد دے بغیر نہیں رہ سکتا۔

(۳) رمز:

رمز کے لفظی معنی راز، اشارہ یا علامت کے ہیں (۲۹۰) یہ کنائے کی وہ صورت ہے جس میں قاری کو لازم و ملزوم تک انتقال ذہن کے لیے بہت زیادہ واسطوں سے نہیں گزرنا پڑتا اور نہ ہی اس میں زیادہ پوشیدگی اور پیچیدگی پائی جاتی ہے البتہ قدرے انخفا ضرور ہوتا ہے۔ جسے دور کرنے اور اس رمزیت کے پیچھے چھپے مفہوم تک رسائی کے لیے بھی قدرے سوچ بچار کرنا پڑتا ہے۔ یاد رہے کہ رمز یہ کنایات بیشتر ایسے کنائے ہوتے ہیں جو زبان زد عام ہو جاتے ہیں اور ان کی جڑیں ہمارے اجتماعی شعور کے ساتھ وابستہ ہوتی ہیں۔ وقت کی رفتار کے ساتھ ساتھ چوں کہ یہ کنائے فراموش ہوتے چلے جاتے ہیں اس لیے ادبیات کا مطالعہ کرتے ہوئے ان کی تفہیم دشوار محسوس ہوتی ہے۔ رمز کے اشاراتی پہلو کے باعث بعض اوقات اسے علامت (Symbol) یا ”نماد“ (۲۹۱) کے مماثل بھی قیاس کر لیا جاتا ہے، تاہم ان دونوں میں تفاوت کے سلسلے میں یہ امر

پیش نظر رہنا چاہیے کہ علامت یا سبمل میں متعدد مشبہ بہ ہوتے ہیں اور ان میں علاقہ مشابہت مائل بہ معنی ہوتا ہے جس سے علامت کی توضیح ہو جاتی ہے۔ اس کے برعکس رمز کے پس منظر میں ایک ہی مطلب ہوتا ہے جو زیادہ تر طے شدہ ہوتا ہے اور ہمارے اجتماعی شعور کا حصہ بن چکا ہوتا ہے۔ اقبال کے ہاں رمز یعنی قدرے غیر واضح کنائے کی صورت کچھ یوں ہے:

اے کہ تجھ کو کھا گیا سرمایہ دار حیلہ گر شاخ آہو پر رہی صدیوں تلک تیری برات!
(ب، د، ۲۶۲)

گراں خواب چینی سنہلنے لگے ہمالہ کے چشمے ایلنے لگے!
(ب، ج، ۱۲۳)

مجاہدانہ حرارت رہی نہ صوفی میں بہانہ بے عملی کا بنی شرابِ الست!
(ض، ک، ۳۸)

یہ عناصر کا پرانا کھیل! یہ دنیائے دوں! ساکنانِ عرشِ اعظم کی تمناؤں کا خوں!
(ح، ا، ۵)

ان اشعار میں شاعر نے ”شاخ آہو“، ”گراں خواب چینی“، ”شرابِ الست“، ”عناصر کا پرانا کھیل“ اور ”ساکنانِ عرشِ اعظم“ کے رمز یہ کنایات بالترتیب ’عہدِ بودا‘، ’اینون زدہ اہل چین، روز ازل خدا سے انسان کے عہد و پیمان، تخلیق کائنات اور ملائکہ کے لیے انتخاب کیے ہیں اور ان تمام مطالب کی جانب انتقالِ ذہن بہت زیادہ دشوار نہیں ہے چنانچہ یہ رمز کی واضح مثالیں ہیں۔

(۴) ایما یا اشارہ:

ایما کے لغوی معنی اشارے کے ہیں (۲۹۲)۔ یہ کنائے کی وہ معروف صورت ہے جس کے تحت شاعر انخفا یا پوشیدگی اور کثرت و سائٹ سے یوں گریز کرتا ہے کہ پڑھنے والے کی لازم سے ملزوم تک بہ آسانی رسائی ہو سکتی ہے۔ ایمائی کنائے میں سخن و رکاٹح نظر یا اس کی غرض واضح اور آشکار ہوتی ہے اور عقل سلیم محض پڑھنے یا سننے ہی سے اصل معانی کو پالیتی ہے۔ اسے ”کنایہ قریب“ یا ”کنایہ واضح یا آشکار“ سے بھی تعبیر کیا جاسکتا ہے جسے سادہ الفاظ میں کنائے کی دوسری قسم ”تلوتح“ کے برعکس قرار دیا جاسکتا ہے۔ اقبال نے کنائے کی ایمائی صورت کو بہ کثرت پیوند کلام کیا ہے اور چوں کہ وہ شاعری کے ذریعے اصلاح احوال کا فریضہ انجام دینے کے خواہاں تھے

اس لیے بھی کنائے کے ضمن میں ان کے ہاں ناگوار اور زیادہ مشقت پر مبنی پیچیدگی و ابہام کی مثالیں زیادہ نہیں ملتیں۔ اس حوالے سے علامہ کے چند ایمائی شعر دیکھیے:

گوہر کو مشقتِ خاک میں رہنا پسند ہے بندش اگرچہ سست ہے مضمون بلند ہے
(ب، د، ۴۶)

مری نوا سے ہوئے زندہ عارف و عامی! دیا ہے میں نے انھیں ذوقِ آتشِ آشامی!
(ب، ج، ۷۳)

مجھ کو تو یہی غم ہے کہ اس دور کے بہراد کھو بیٹھے ہیں مشرق کا سرورِ ازلی بھی!
(ض، ک، ۱۲۴)

ہمالہ کے چشمے ابلتے ہیں کب تک خضر سوچتا ہے ولر کے کنارے
(ا، ح، ۴۲)

یہاں ”مشقتِ خاک، انسان“ ذوقِ آتشِ آشامی“، تحرک و سوزِ زندگی، ”بہراد“ فن کار سے اور ”ہمالہ کے چشمے ابلنا“ انقلاب اور تبدیلی سے کنایہ ہیں اور ان کنایات ایمائی میں قطعاً پیچیدگی نہیں پائی جاتی بل کہ شاعر کا نقطہ نظر اور اس کی پیش نظر اغراض بہت واضح اور روشن ہیں جن تک پڑھنے والے کی رسائی نسبتاً آسانی سے ہو جاتی ہے۔

کنائے کے ضمن میں پیش کیے گئے ان مباحث کی روشنی میں کہا جاسکتا ہے کہ محققین بلاغت نے علم بیان کی ذیل میں کنائے کی جو تعاریف، انواع اور اغراض و مقاصد متعین کیے ہیں، کلامِ اقبال اس کڑے معیار پر بھی پورا اترتا ہے۔ اقبال کا کمال خاص یہ ہے کہ انھوں نے لطافت، خوش سلیقگی اور ترسیلِ مطلب کے اوصاف سے متصف ایسے متاثر کن کنائے برتے ہیں کہ وہ اردو شاعری کے مروج اندازِ کنایہ سے کہیں آگے نکل گئے ہیں۔ حقیقت یہ ہے کہ علامہ اپنی بے پناہ خلافتِ استعداد، قوی حافظے اور وسیع مطالعے کے باعث کنائے کی اصل روح کو پا گئے تھے۔ علامہ سے پیش تر کے کلاسیکی شعری سرمایے میں بعض شعرا کے ہاں تو کنایہ ایک پہیلی یا بھجارت کی حیثیت رکھتا تھا اور ان شعرا نے خاص طور پر حسن و عشق کے موضوع پر تو اس حد تک دوران کار کنائے استعمال کیے کہ ان تک قاری کے ذہن کی رسائی ناممکن ہو جاتی۔ علامہ نے اس روایت کو بدلا اور ان کے ہاں کنایہ شعر کو پیچیدہ بنانے کے بجائے لطافت و شعریت سے ہم آہنگ کر دیتا ہے۔ اقبال کی شعری اقلیم میں کنایہ بات کہنے کا ایک منفرد ذہب اور لطافت پیدا کرنے کا ایک

موثر قرینہ ہے۔ وہ جانتے تھے کہ دانا الفاظ کے بیچوں میں نہیں الجھا کرتے اور کام یاب شعر پارہ وہی ہے جسے پڑھتے ہی دل میں ہيجان پیدا ہو جائے۔ اس کا ہرگز یہ مطلب نہیں ہے کہ اقبال بالکل سادہ اور سپاٹ انداز میں بات کہنے کے قائل تھے۔ اقبال شعر میں سربستگی اور معنی خیزی کو ضروری خیال کرتے تھے اور اسی لیے انھوں نے کنائے جیسی پیچیدہ محسنہ شعری کا انتخاب بھی کیا۔ دراصل علامہ نے کنائے کی حقیقی غرض و غایت کو دریافت کر لیا تھا کہ یہ شعری خوبی اگر کلامِ بلیغ کی تخلیق کرے تو موثر ہے اور اگر بے شمار واسطوں یا علاقوں سے شعر کو معما بنا دے تو بے کار ہے۔ کنایات اقبال اسی لیے پرکشش اور پُر لطف ہیں کہ ان کسی مقام پر بھی شعریت کو قربان نہیں کیا گیا اور ان سے شعر کے اسرار بہتر توجیح کھلتے چلے جاتے ہیں۔ علامہ کے کنائی اسلوب میں لازم سے ملزوم اور صفت سے موصوف کی طرف انتقال ذہن بہ سہولت ہوتا ہے تاہم کنائے کے معنی اول سے معنی دوم تک رسائی کے یہ قرینے اپنے اندر پوشیدگی و اخفا کا دل کش رنگ لیے ہوتے ہیں، جو ظاہر ہے کہ کنائے میں آشکار ہونا بھی نہیں چاہیے۔ یاد رہے کہ اقبال نے اپنی تمام تر پیغام آفرینی کے باوصف شعر کو نعرہ نہیں بننے دیا اور اپنی شاعری میں تازگی کو برقرار رکھنے کے لیے ایسے کنائے وضع کیے جو بلیغ ہیں اور اپنے اندر ایک جہانِ معنی سمیٹے ہوئے ہیں۔ بعض مقامات پر تو یہ کنائے تلمیحی و علامتی رنگ بھی اختیار کر لیتے ہیں جس سے ان کے کلام کی معنویت دو چند ہو جاتی ہے۔ حقیقت یہ ہے کہ اقبال کے کنایات نے اردو کے شعری اسلوب کو ایک نئی جہت بخشی ہے اور اس کی وساطت سے ترسیلِ مطلب میں اس شعری خوبی کی افادیت نکھر کر سامنے آئی ہے۔ ذیل میں اقبال کے اردو مجموعوں سے چند روشن اور تازہ کنائی ابیات مثلاً پیش کیے جاتے ہیں:-

بانگِ درا

کر رہا ہے آسماں جادو لبِ گفتار پر ساحرِ شب کی نظر ہے دیدہ بیدار پر
(ص ۳۸)

نکل کے صحرا سے جس نے روما کی سلطنت کو الٹ دیا تھا سنا ہے یہ قدسیوں سے میں نے وہ شیر پھر ہوشیار ہوگا
(ص ۱۴۰)

پھول بے پروا ہیں، تو گرم نوا ہو یا نہ ہو کارواں بے حس ہے، آوازِ درا ہو یا نہ ہو
(ص ۱۸۶)

وہ جگر سوزی نہیں، وہ شعلہ آشامی نہیں فائدہ پھر کیا جو گردِ شمع پروانے رہے؟
(ص ۱۸۶)

ہاں، نمایاں ہو کے برقِ دیدہٴ خفاش ہو اے دل کون و مکاں کے رازِ مضمر! فاش ہو
(ص ۲۱۲)

بھٹکے ہوئے آہو کو، پھر سوائے حرم لے چل اس شہر کے خوگر کو، پھر وسعتِ صحرا دے
(ص ۲۱۲)

اپنے صحرا میں بہت آہو ابھی پوشیدہ ہیں بجلیاں برسے ہوئے بادل میں بھی خوابیدہ ہیں!
(ص ۲۱۴)

خفتہ خاک پے سپر میں ہے شرار اپنا تو کیا؟ عارضی محمل ہے یہ مشتِ غبار اپنا تو کیا؟
(ص ۲۳۱)

آفتاب تازہ پیدا بطنِ گیتی سے ہوا آسماں! ڈوبے ہوئے تاروں کا ماتم کب تک!
(ص ۲۶۳)

مصافِ زندگی میں سیرتِ فولاد پیدا کر شہستانِ محبت میں حریر و پرنیاں ہو جا
(ص ۲۷۳)

بالِ جبربیل

رگِ تاک منتظر ہے تری بارشِ کرم کی کہ عجم کے میکدوں میں نہ رہی مئےِ مغانہ!
(ص ۱۵)

جس کا عمل ہے بے غرض اس کی جزا کچھ اور ہے حور و خیام سے گزر، بادہ و جام سے گزر!
(ص ۲۹)

یہ دیر کہن کیا ہے؟ انبارِ خنس و خاشاک! مشکل ہے گزراں اس میں بے نالہٴ آتشناک!
(ص ۴۱)

تری نگاہِ فرومایہ، ہاتھ ہے کوتاہ ترا گنہ کہ نخیلِ بلند کا ہے گناہ!
(ص ۸۶)

وہ آتش آج بھی تیرا نشیمن پھونک سکتی ہے طلب صادق نہ ہو تیری تو پھر کیا شکوہ ساقی!
(ص ۵۸)

مئے یقیں سے ضمیرِ حیات ہے پُر سوز نصیبِ مدرسہ یا رب یہ آبِ آتشناک!
(ص ۶۶)

تیرے نفس سے ہوئی آتشِ گلِ تیز تر مرغِ چین! ہے یہی تیری نوا کا صلہ!
(ص ۷۲)

عشق کی مستی سے ہے پیکرِ گلِ تابناک عشق ہے صہبائے خام، عشق ہے کاسِ الکرام
(ص ۹۴)

نقش ہیں سب نامتام، خونِ جگر کے بغیر نغمہ ہے سوداے خام، خونِ جگر کے بغیر!
(ص ۱۰۱)

تری آگ اس خاکداں سے نہیں جہاں تجھ سے ہے، تو جہاں سے نہیں
(ص ۱۲۸)

ضربِ کلیم

ہوا حریفِ مہ و آفتاب تو جس سے رہی نہ تیرے ستاروں میں وہ درخشانی
(ص ۳۲)

فیضِ نظر کے لیے ضبطِ سخن چاہیے! حرفِ پریشاں نہ کہہ اہلِ نظر کے حضور
(ص ۵۲)

نہنگِ زندہ ہے اپنے محیط میں آزاد نہنگِ مُردہ کو موجِ سراب بھی زنجیر!
(ص ۷۶)

بہتر ہے کہ بیچارے مولوں کی نظر سے پوشیدہ رہیں باز کے احوال و مقامات!
(ص ۷۸)

مقصد ہو اگر تربیتِ لعلِ بدخشاں بے سود ہے بھٹکے ہوئے خورشید کا پرتو!
(ص ۸۴)

اے جانِ پدر نہیں ہے ممکن شاہیں سے تدر و کی غلامی
(ص ۸۸)

اہلِ حرم سے ان کی روایات چھین لو آہو کو مرغزارِ ختن سے نکال دو
(ص ۱۳۶)

اے شیخ بہت اچھی مکتب کی فضا لیکن بنتی ہے بیاباں میں فاروقی و سلمانی!
(ص ۱۷۹)

ارمغانِ حجاز

زاغِ دشتی ہو رہا ہے ہمسر شاہین و چرغ کتنی سُرعت سے بدلتا ہے مزاجِ روزگار
(ص ۱۰)

دستِ فطرت نے کیا ہے جن گریبانوں کو چاک مزد کی منطق کی سوزن سے نہیں ہوتے رفو
(ص ۱۱)

عقل کو ملتی نہیں اپنے بتوں سے نجات! عارف و عامی تمام بندۂ لات و منات!
(ص ۲۲)

ان چند اشعار کو پڑھ کر ہی یہ احساس ہوتا ہے کہ اقبال نے روایتی رمزی و ایمائی اسلوب سے انحراف کر کے اس بھر پور محسنہ شعری کو کمال درجے کی خلاقانہ صلاحیتوں سے برتا ہے۔ ان کا کنائی لب و لہجہ اپنے اندر معانی کی وسعتیں سمیٹے ہوئے ہے، جن کی پرتیں کھلتے ہی اذہان و قلوب روشن تر ہوتے چلے جاتے ہیں۔ اقبال نے کنائے کے فن کو محض ریاضت اور مشقت سے عبارت نہیں سمجھا بل کہ اس کی وساطت سے بامعنی، پُرکار اور دل نشیں شعر پارے رقم کیے جو پڑھنے والوں میں خود گری، خود نگری اور خود گیری کے اوصافِ عالیہ پیدا کر دیتے ہیں۔ علامہ کے نزدیک چون کہ کلام میں معنویت مقدم ہے لہذا وہ پیچیدہ اور دقیق کنایوں پر مبنی رمزی و ایمائی طرز سخن کو آج کے زمانے کے لیے موزوں خیال نہیں کرتے بل کہ ایسی ”سخن سازی“ کے فن سے خود کو نابلد قرار دیتے ہیں:

رمز و ایما اس زمانے کے لیے موزوں نہیں اور آتا بھی نہیں مجھ کو سخن سازی کا فن

حوالے اور حواشی :

(۱) محمد پادشاہ (مولف): فرہنگ آند راج، تہران: کتاب فروشی خیام ۱۳۳۵ء، ج ۱، ص ۸۲۱۔

(۲) حمیم سلیمان (مولف): فرہنگ جامع (فارسی۔ انگریسی)، تہران: کتاب خانہ و مطبعہ بروخیم ۱۳۱۲ء، ج ۱، ص ۳۰۰-۳۰۱۔

(۳) حمیم سلیمان (مولف): فرہنگ جامع (انگریسی۔ فارسی)، تہران: فرہنگ معاصر، طبع ۱۳۷۰ء، یک جلدی، ص ۱۱۴۵۔

(۴) فقیر، شمس الدین (مولف): حدائق البلاغۃ (ترجمہ) امام بخش صہبائی، لکھنؤ: مطبع منشی نول کشور ۱۸۴۳ء، ص ۳۔

(۵) سحر بدایونی، دہی پرشاد: معیار البلاغت، لکھنؤ: مطبع نامی منشی نول کشور ۱۸۸۵ء، ص ۳۲، ۳۳، ۳۴۔

(۶) نجم الغنی رام پوری: بحر الفصاحت، لاہور: مقبول اکیڈمی ۱۹۸۹ء، ج ۲، ص ۷۱۳۔

(۷) سجاد مرزا بیگ دہلوی: تسہیل البلاغت، دہلی: محبوب المطابع برقی پریس، ۱۳۳۹ھ، ص ۱۲۳، ۱۲۴۔

(۸) زینبی، جلال الدین احمد جعفری: کنز البلاغت، الہ آباد: مطبع انوار احمد، ص ۱۲۶، ۱۲۷۔

(۹) ملاحظہ کیجئے: بیان از سیروس شمیس، تہران، انتشارات فردوسی، طبع ششم ۱۳۷۶ء، ص ۲۵ اور واژہ نامہ ہنر شاعری تالیف میننت میرصادقی، تہران: کتاب مہناز، طبع دوم ۱۳۷۶ء، ص ۲۵ میں مندرج اشارات۔

(۱۰) سید احمد دہلوی (مولف): فرہنگ آصفیہ، لاہور: اردو سائنس بورڈ، طبع سوم ۱۹۹۵ء، ج ۱، ص ۲۰۸۔

(۱۱) عبدالحق و ابواللیث صدیقی (مؤلفین): اردو لغت تاریخی اصول پر، کراچی: اردو ڈکشنری بورڈ ۱۹۸۳ء، ج ۵، ص ۲۲۳۔

(۱۲) عباس آریانپور کا شانی (مولف): فرہنگ کامل جدید (انگریسی۔ فارسی)، تہران: موسسہ چاپ و انتشارات امیر کبیر ۱۹۶۵ء، ج ۵، ص ۵۱۰۹۔

- (۱۳) علی اکبر دیندار (مؤلف): لغت نامه دهخدا به کوشش دکتر محمد معین و سید جعفر شهیدی، تهران: چاپ سیروس ۱۳۲۳ هـ. ش، شماره مسلسل ۱۰۲، شماره، حرف 'ت' ص ۷۰۰-۷۰۰.
- (۱۴) علی اکبر نفیسی (مؤلف): فرهنگ نفیسی، تهران: کتاب فروشی خیام، ۱۳۲۳، ج ۲، ص ۸۷۹-.
- (۱۵) جمیل جالبی، ڈاکٹر (مرتب): قومی انگریزی اُردو لغت، اسلام آباد: مقتدرہ قومی زبان، طبع پنجم ۲۰۰۲ء، ص ۱۸۴۷-.
- (۱۶) تصدق حسین رضوی، مولوی سید (مؤلف): لغات کشوری، لکھنؤ: مطبع نامی نئی نول کشور، طبع ۱۹۵۲ء، ص ۱۰۱-.
- (۱۷) محمد عبداللہ خان خویشتگی (مؤلف): فرهنگ عامرہ، کراچی: ٹائمز پریس، طبع چہارم ۱۹۵۷ء، ص ۱۵۱-.
- (۱۸) محمد پادشاہ (مؤلف): فرهنگ آندراج بہ کوشش محمد بیرسیاتی، ج ۱، ص ۱۱۰۲-.
- (۱۹) حسن عمید (مؤلف): فرهنگ عمید، تهران: موسسہ انتشارات امیرکبیر، طبع دوم، ۱۳۶۵، ج ۱، ص ۶۸۵-.
- (۲۰) محمد معین، ڈاکٹر (مؤلف): فرهنگ فارسی معین، تهران: موسسہ انتشارات امیرکبیر، ج ۱، شماره ۳، طبع دوم ۱۳۵۳، ص ۱۰۸۲-.
- (۲۱) محمد ہشتی (مؤلف): فرهنگ صبا، ایران: انتشارات صبا، سال ۷۲، ص ۲۷۸-.
- (۲۲) حسن انوشہ (مؤلف): فرهنگ نامہ ادبی فارسی (دانش نامہ ادب فارسی ۲)، تهران: سازمان چاپ و انتشارات، طبع اول ۱۳۷۶، ص ۳۶۰-.
- (۲۳) المعجم الوسیط (عربی - عربی)، بیروت: احیاء القرآن العربی، جزو اول، طبع دوم، ۱۹۷۲ء، ص ۴۷۱-.
- (24) John Andrew Boyle: *Practical Dictionary of The Persian Language*, London: Luzac & Company Limited, 1949, Page:40.
- (۲۵) الفراید الدریة (عربی - انگریزی)، بیروت: دارالمشرق ۱۹۸۶ء، طبع دوم، ص ۳۵۰، ۳۵۱-.
- (۲۶) ایضاً -
- (۲۷) جمیم: فرهنگ جامع (فارسی - انگلیسی)، ج ۱، ص ۱۸۶-.

- (28) F. Steingass: *Persian-English Dictionary*, London: Routledge & Kegan Paul Limited, 5th Ed. 1963, Page: 302.
- (29) E.H Palmer: *A Concise Dictionary of Persian Language*, London: Routledge & Kegan Paul Limited, 1949, Page: 135.
- (30) D.C. Phillot: *English-Persian Dictionary*, Clacutta: The Baptist Mission Press 1914, Page: 297.
- (۳۱) علی رضا نقوی، سید (مؤلف): فرهنگ جامع (فارسی بہ انگلیسی و اُردو)، اسلام آباد: رازیننی فزہنگی سفارت جمہوری اسلامی ایران و نیشنل بک فاؤنڈیشن پاکستان، طبع اول ۱۳۷۲، ص ۲۶۱-.
- (۳۲) جمیل جالبی، ڈاکٹر (مرتب): قومی انگریزی اُردو لغت، ص ۱۸۴۷-.
- (۳۳) سید احمد بلوی (مؤلف): فرهنگ آصفیہ، ج ۱، ص ۶۰۸-.
- (۳۴) شمس قیس رازی: المعجم فی معاییر اشعار العجم، بہ کوشش سیروس شمیسا، تهران: انتشارات فرووس، طبع اول ۱۳۷۳، ص ۳۰۶-.
- (۳۵) وطواط، رشید الدین: حدایق السحر فی دقایق الشعر بہ کوشش عباس اقبال، ایران: کتاب خانہ طہوری و سنائی، ۱۳۶۲، ص ۴۲-.
- (۳۶) اصغر علی روجی: دبیر عجم، لاہور: مطبع گیلانی ۱۹۳۶ء، ص ۲۰۵، ۲۰۶-.
- (۳۷) میمنت میرصادقی: واژه نامہ ہنر شاعری، ص ۶۶-.
- (۳۸) کزازی، جلال الدین: بیان، تهران: کتاب ماد وابستہ بہ نشر مرکز، طبع ششم ۱۳۸۱، ص ۴۰-.
- (۳۹) سیروس شمیسا ڈاکٹر: بیان، ص ۶۷-.
- (۴۰) فقیر، شمس الدین: حدائق البلاغۃ (ترجمہ) امام بخش صہبائی، ص ۱۱-.
- (۴۱) سحر بدایونی، دبیر پرشاد: معیار البلاغت، ص ۳۲-.
- (۴۲) سجاد بیگ مرزا بلوی: تنسیبیل البلاغت، ص ۱۲۸، ۱۲۹-.
- (۴۳) نجم الغنی رام پوری: بحر الفصاحت، ج ۲، ص ۷۲۲-.
- (۴۴) زینبی، جلال الدین احمد جعفری: کنز البلاغت، ص ۱۲۹-.
- (۴۵) کیفی، پنڈت دتاتریہ: منشورات، لاہور: شیخ مبارک علی، طبع چہارم ۱۹۵۰ء، ص ۱۰۲-.
- (46) A.S Hornby: *Oxford Advanced Learner's Dictionary of Current English*,

- (47) *Longman Dictionary of Contemporary English*, India: Thomson Press, 2nd Ed 2000, Page: 1338.
- (48) J.A. Cuddon, *The Penguin Dictionary of Literary Terms & Literary Theory*, London: Penguin Books, 4th Edition 1999, Page: 831.
- (49) Chris Baldick: *The Concise Oxford Dictionary of Literary Terms*, New York: Oxford University Press, 1990, Page: 206.

(۵۰) یوسف حسین خان، ڈاکٹر: روح اقبال، لاہور: القمر انٹرنیشنل پرائزرز، ۱۹۹۶ء، ص ۱۱۵۔

(۵۱) عابد علی عابد، سید: شعر اقبال، لاہور: بزم اقبال، ۱۹۹۳ء، ص ۳۲۵۔

(۵۲) عبید الرحمن ہاشمی، قاضی: شعریات اقبال، لاہور: سفینہ ادب، ۱۹۸۶ء، ص ۱۳۹۔

(۵۳) ایضاً، ص ۱۵۳۔

(۵۴) افتخار حسین شاہ، سید: اقبال اور پیروی شبلی، لاہور: سنگ میل پبلی کیشنز، ۱۹۷۷ء، ص ۱۶۱۔

(۵۵) ایضاً، ص ۱۶۳، ۱۶۴۔

(۵۶) دیکھیے: سیروس شمسیا، ڈاکٹر: بیان، ص ۶۸، تا ۷۰۔

(۵۷) دیکھیے: کزازی، میر جلال الدین: بیان، ص ۴۰۔ یاد رہے کہ ان سے پیش تر معروف ہندستانی

محقق فن مولوی نجم الغنی رام پوری نے بحر الفصاحت میں اسی امر کو پیش نظر رکھتے ہوئے

”بیان مراتب تشبیہ میں بہ اعتبار قوت و ضعف کے مبالغے میں“ کے زیر عنوان تشبیہ میں قوت یا

ضعف کے آٹھ اسباب گنوائے ہیں اور ان کے مطابق جس تشبیہ میں وجہ شبہ اور حرف تشبیہ کو

ترک کریں گے وہ بہت قوی ہوگی اور جس میں ان دونوں میں سے کوئی مذکور ہوگا وہ بہ نسبت

اول کے ضعیف ہوگی اور جس میں دونوں مذکور ہوں گے، وہ زیادہ ضعیف ہوگی، دیکھیے:

بحر الفصاحت، ج ۲، ص ۸۱۱

(۵۸) کزازی: بیان، ص ۴۰۔

(۵۹) ایضاً۔

(۶۰) نجم الغنی: بحر الفصاحت، ج ۲، ص ۲۲ تا ۲۵۔

(۶۱) ایضاً، ص ۳۱۔

(۶۲) //، ص ۳۳۔

(۶۳) یہاں سجاد مرزا بیگ کی مراد غالباً طرفین تشبیہ ہے۔

(۶۴) سجاد مرزا بیگ: تنسیہیل البلاغت، ص ۱۲۹-۱۳۰۔

(۶۵) کئی، پنڈت برجموہن دتاتریہ: منثورات، ص ۱۰۷۔

(۶۶) نجم الغنی: بحر الفصاحت، ج ۲، ص ۳۵۔

(۶۷) کزازی: بیان، ص ۴۰۔

(۶۸) نجم الغنی: بحر الفصاحت، ج ۲، ص ۳۵۔

(۶۹) سجاد مرزا بیگ: تنسیہیل البلاغت، ص ۱۳۲ تا ۱۳۶۔

(۷۰) سیروس شمسیا: بیان، ص ۹۸۔

(۷۱) کزازی: بیان، ص ۴۷۔

(۷۲) عابد علی عابد: البیان، لاہور: مجلس ترقی ادب، طبع اول ۱۹۸۹ء، ص ۱۴۷، ۱۴۸۔

(۷۳) نجم الغنی: بحر الفصاحت، ج ۲، ص ۵۷۔

(۷۴) کزازی: بیان، ص ۴۶۔

(۷۵) ایضاً۔

(۷۶) //، ص ۴۷۔

(۷۷) نجم الغنی: بحر الفصاحت، ج ۲، ص ۳۷۔

(۷۸) کزازی: بیان، ص ۴۹۔

(۷۹) ایضاً، ص ۵۱۔

(۸۰) //، ص ۵۵۔

(۸۱) یہ اقسام نجم الغنی رام پوری نے اپنی کتاب بحر الفصاحت (ج ۲، ص ۷۷) میں پیش کی

ہیں۔

(۸۲) کزازی: بیان، ص ۷۱۔

(۸۳) عابد علی عابد: البیان، ص ۱۷۹-۱۸۰۔

(۸۴) فرہنگ آندراج، ج ۱، ص ۸۱۰۔

(۸۵) اصغر علی روجی، مولوی: دبیر عجم، ص ۲۱۹۔

(۸۶) سحر بدایونی، وہی پرشاد: معیار البلاغت، ص ۳۸۔

(۸۷) کزازی: بیان، ص ۷۱-۷۲۔

(۸۸) نجم الغنی: بحر الفصاحت، ج ۲، ص ۵۹۔

(۸۹) عابد علی عابد: بیان، ص ۱۳۳، ۱۳۴۔

(۹۰) کزازی: بیان، ص ۸۱۔

(۹۱) سحر بدایونی: معیار البلاغت، ص ۳۶۔

(۹۲) کزازی: بیان، ص ۸۰۔

(۹۳) ایضاً۔

(۹۴) میمنت میرصادقی: واژه نامه هنر شاعری، ص ۶۹۔

(۹۵) ایضاً۔

(۹۶) کزازی: بیان، ص ۷۹۔

(۹۷) سجاد مرزا بیگ: تنسیہیل البلاغت، ص ۱۴۴۔

(۹۸) کزازی: بیان، ص ۸۲۔

(۹۹) سجاد مرزا بیگ: تنسیہیل البلاغت، ص ۱۴۵۔

(۱۰۰) کزازی: بیان، ص ۸۱۔

(۱۰۱) اصغر علی روجی: دبیر عجم، ص ۲۲۲، ۲۲۳۔ یہاں سید عابد علی عابد کے ترجمے کو پیش نظر رکھا گیا

ہے، دیکھیے: بیان، ص ۲۳۳۔

(۱۰۲) وطواط، رشید الدین، حدایق السحر فی دقایق الشعر، ص ۴۷۔

(۱۰۳) کزازی: بیان، ص ۷۷۔

(۱۰۴) میمنت میرصادقی: واژه نامه هنر شاعری، ص ۶۹۔

(۱۰۵) کزازی: بیان، ص ۷۶۔

(۱۰۶) میمنت میرصادقی: واژه نامه هنر شاعری، ص ۶۹۔

(۱۰۷) ہائی: فنون بلاغت و صناعات ادبی، تہران: انتشارات توس، طبع سوم ۱۳۶۴، ج ۲،

ص ۲۳۵۔

(۱۰۸) وطواط: حدایق السحر فی دقایق الشعر، ص ۴۵۔

(۱۰۹) میمنت میرصادقی: واژه نامه هنر شاعری، ص ۶۹۔

(۱۱۰) کزازی: بیان، ص ۷۵۔

(۱۱۱) ایضاً، ص ۷۳۔

(۱۱۲) سیروس شمیس: بیان، ص ۱۳۳۔

(۱۱۳) میمنت میرصادقی: واژه نامه هنر شاعری، ص ۷۰۔

(۱۱۴) کزازی: بیان، ص ۸۲۔

(۱۱۵) خلیفہ عبدالکیم: تشبیہات رومی، لاہور: ادارہ ثقافت اسلامیہ، طبع چہارم ۱۹۹۹ء، ص ۵۔

(۱۱۶) نذیر احمد: تشبیہات اقبال، لاہور: اقبال اکیڈمی پاکستان، طبع اول ۱۹۷۷ء، ص ۱۷۹۔

(۱۱۷) ایضاً، ص ۴۱۹۔

(۱۱۸) ر، ص ۲۸۸۔

(۱۱۹) سعد اللہ کلیم، ڈاکٹر: (پیش لفظ) اقبال کے مشبہ بہ و مستعار منہ، لاہور: اقبال اکادمی

پاکستان، طبع اول ۱۹۸۵ء۔

(۱۲۰) دیکھیے سید وقار عظیم کا مضمون: ”خودی، تشبیہوں کے آئینے میں“، مشمولہ اقبال — شاعر اور

فلسفی، لاہور: تصنیفات ۱۹۶۷ء، ص ۷۱ تا ۹۰۔

(۱۲۱) اقبال نے اس ضمن میں جدید مغربی شعرا کا مطالعہ کر رکھا تھا۔ سید سلیمان ندوی کے نام ۱۳ اکتوبر

۱۹۱۸ء کے ایک مکتوب میں لکھتے ہیں:

”اصول تشبیہ کے متعلق کاش آپ سے زبانی گفتگو ہو سکتی، قوت واہمہ کے عمل کی

رو سے بیدل اور غنی کا طریق زیادہ صحیح معلوم ہوتا ہے، گو کتب بلاغت کے

خلاف ہے۔ زمانہ حال کے مغربی شعرا کا بھی طرز عمل یہی ہے۔ تاہم آپ کے

ارشادات نہایت مفید ہیں اور میں ان سے مستفید ہونے کی پوری کوشش کروں

گا۔“ دیکھیے: اقبال نامہ (مرتبہ) شیخ عطا اللہ (حصہ اول)، لاہور: شیخ محمد

اشرف پرنٹرز، سن ۸۶

(۱۲۲) عبید الرحمن ہاشمی: شعریات اقبال، ص ۱۰۵۔

(۱۲۳) دیکھیے، شعریات اقبال، ص ۹۲ تا ۱۵۳۔

(۱۲۴) عابد علی عابد، سید: شعر اقبال، ص ۳۲۵۔

- (۱۲۵) عبدالحق و ابوالیث صدیقی (مولفین) اُردو لغت تاریخی اصول پر، ج ۱، ص ۴۵۲۔
- (۱۲۶) تصدق حسین رضوی، مولوی سید لغاتِ کشوری، ص ۲۱۔
- (۱۲۷) محمد پادشاہ (مؤلف) فرهنگ آندراج، ج ۱، ص ۲۶۹۔
- (۱۲۸) حسن عمید (مؤلف) فرهنگ عمید، ج ۱، ص ۱۷۲۔
- (129) F.Steingass: *Eng-Persian dictionary*, Page:53.
- (۱۳۰) غیاث الدین رام پوری: غیاث اللغات بہ کوشش منصور ثروت، تہران: موسسہ انتشارات امیرکبیر، طبع دوم ۱۳۷۵ھ، ص ۲۵۔
- نیز دیکھیے: فرهنگ صبا از محمد بہشتی، ص ۸۲۔
- (۱۳۱) ابوالقاسم پرتو: فرهنگ و ازہ یاب، تہران: انتشارات اساطیر، ج ۱، طبع اول ۱۳۷۳ھ، ص ۱۱۔
- (۱۳۲) سیاوش صلح جو (مؤلف) فرهنگ کمانگیر (انگلیسی۔ فارسی)، تہران: انتشارات کمانگیر، طبع اول ۱۳۷۲ھ، ص ۶۶۔
- (۱۳۳) علی اکبر وبتخدا (مؤلف) لغت نامہ دہخدا بہ کوشش ڈاکٹر محمد معین و سید جعفر شہیدی، تہران: دانش گاہ تہران ۱۳۳۰ خورشیدی، شمارہ مسلسل: ۱۰، ص ۲۱۶۲۔
- (۱۳۴) جمیل جالبی، ڈاکٹر (مرتب) قومی انگریزی اُردو لغت، ص ۱۲۷۔
- (۱۳۵) محمد رضا جعفری (مؤلف) فرهنگ نشر نو، تہران: نشر تنویر، طبع سوم ۱۳۷۷ھ، ص ۷۷۔
- (۱۳۶) مرتضیٰ حسین فاضل لکنوی، سید (مؤلف) نسیم اللغات، لاہور: شیخ غلام علی اینڈ سنز، طبع نہم ۱۹۸۹ء، ص ۶۹۔
- (۱۳۷) شمس قیس رازی: المعجم فی معاییر اشعار العجم بہ کوشش سیروس شمسیا، ص ۳۱۷، ۳۱۸۔
- (۱۳۸) وطواط، رشید الدین (مؤلف) حدائق السحر فی دقایق الشعر بہ کوشش عباس اقبال، ص ۲۸، ۲۹۔
- (۱۳۹) ہامی، جلال الدین: فنونِ بلاغت و صناعاتِ ادبی، ج ۲، ص ۲۵۰۔
- (۱۴۰) میمنت میرصادقی: واژه نامہ ہنر شاعری، ص ۱۱۔
- (۱۴۱) عبدالحسین سعیدیان (مؤلف): دانش نامہ ادبیات، تہران: انتشارات ابن سینا، طبع اول ۱۳۵۳ھ، ص ۱۲۔
- (۱۴۲) سحر بدایونی، وہبی پرشاد: معیار البلاغت، ص ۳۹۔

- (۱۴۳) سجاد بیگ مرزا دہلوی: تنسیبیل البلاغت، ص ۱۴۹، ۱۵۰، ۱۵۱۔
- (۱۴۴) زبئی، جلال الدین احمد جعفری: کنز البلاغت، ص ۱۶۶، ۱۶۷۔
- (145) A.S Hornby: *Oxford Advanced Learner's Dictionary of Current English*, Page: 803.
- (146) J.A.Cuddon: *The Penguin Dictionary of Literary Terms & Literary Theory*, Page: 507.
- (147) Chris Baldich: *The concise Oxford Dictionary of Literary Terms*, Page: 134.
- (148) *Longman Dictionary of Contemporary English*, Page: 897-898.
- (۱۴۹) زبئی، جلال الدین احمد جعفری: کنز البلاغت، ص ۱۶۸۔
- (۱۵۰) عابد علی عابد، سید: البیان، ص ۳۲۹، ۳۳۰، ۳۳۱۔
- (۱۵۱) صادق علی، ڈاکٹر سید: اقبال کی شعری زبان — ایک مطالعہ، نئی دہلی: اے ون آفسیٹ پرنٹرز، طبع اول ۱۹۹۲ء، ص ۵۵۔
- (۱۵۲) شکیل الرحمن، ڈاکٹر: اقبال کی جمالیات میں علامتوں اور استعاروں کا عمل (مضمون) مشمولہ مقالات عالمی اقبال سیمینار، حیدرآباد: اقبال اکیڈمی ۱۹۸۶ء، ج ۱، ص ۲۲۹، ۲۳۰۔
- (۱۵۳) عبید الرحمن ہاشمی، ڈاکٹر قاضی: اقبال کے استعاروں کا حرکی نظام (مضمون) مشمولہ اقبال — جامعہ کے مصنفین کی نظر میں (مرتبہ) گوپی چند نارنگ، نئی دہلی: مکتبہ جامعہ لمیٹڈ، طبع اول ۱۹۷۹ء، ص ۲۵۷، ۲۵۸۔
- (۱۵۴) فقیر، شمس الدین: حدائق البلاغۃ (ترجمہ) امام بخش صہبائی، ص ۵۱۔
- (۱۵۵) محمد عبید اللہ الاسعدی: تنسیبیل البلاغۃ، لاہور: المکتبۃ الاثریہ، طبع دوم، ص ۷۱۔
- (۱۵۶) کزازی: بیان، ص ۹۹۔
- (۱۵۷) ہامی، جلال الدین: فنونِ بلاغت و صناعاتِ ادبی، ج ۲، ص ۲۵۰۔
- (۱۵۸) نجم الغنی: بحر الفصاحت، ج ۲، ص ۸۶۰۔
- (۱۵۹) سیروس شمسیا: بیان، ص ۱۶۱۔
- (۱۶۰) کزازی: بیان، ص ۱۰۱۔
- (۱۶۱) سیروس شمسیا: بیان، ص ۱۵۸۔

- (۱۶۲) کزازی: بیان، ص ۱۰۳۔
- (۱۶۳) سیروس شمیسا: بیان، ص ۱۵۸۔
- (۱۶۴) کزازی: بیان، ص ۱۰۴۔
- (۱۶۵) ایضاً، ص ۱۰۷۔
- (۱۶۶) عبدالحسین سعیدیان: دانش نامه ادبیات، ص ۱۲۔
- (۱۶۷) ایضاً۔
- (۱۶۸) کزازی: بیان، ص ۱۰۷۔
- (۱۶۹) سیروس شمیسا: بیان، ص ۱۹۴۔
- (۱۷۰) کزازی: بیان، ص ۱۰۸۔
- (۱۷۱) ایضاً، ص ۱۱۱۔
- (۱۷۲) نجم الغنی: بحر الفصاحت، ج ۲، ص ۸۲۳۔
- (۱۷۳) محمدقلندرعلی خان: بہارِ بلاغت، حصار: ۱۹۲۴ء، ص ۵۰۔
- (۱۷۴) سجاد بیگ مرزاد بلوی: تسہیل البلاغت، ص ۱۵۲۔
- (۱۷۵) کزازی: بیان، ص ۱۱۳۔
- (۱۷۶) نجم الغنی: بحر الفصاحت، ج ۲، ص ۸۲۷۔
- (۱۷۷) ایضاً، ص ۸۳۲۔
- (۱۷۸) کزازی: بیان، ص ۱۱۹۔
- (۱۷۹) ایضاً۔
- (۱۸۰) ایضاً، ص ۱۲۳۔
- (۱۸۱) سیروس شمیسا: بیان، ص ۱۷۱۔
- (۱۸۲) نجم الغنی: بحر الفصاحت، ج ۲، ص ۸۵۱۔
- (۱۸۳) زینبی، جلال الدین احمد جعفری: کنز البلاغت، ص ۱۷۱۔
- (۱۸۴) محمدقلندرعلی خان: بہارِ بلاغت، ص ۵۷۔
- (۱۸۵) سیروس شمیسا: بیان، ص ۱۷۱۔
- (۱۸۶) دیکھیے: بیان از سیروس شمیسا (ص ۱۷۸) اور بیان از کزازی (ص ۱۲۷)۔
- (۱۸۷) سیروس شمیسا: بیان، ص ۱۷۵۔
- (۱۸۸) مہمنت میرصادقی: واژه نامه هنر شاعری، ص ۷۰۔
- (۱۸۹) سیروس شمیسا: بیان، ص ۱۸۲۔
- (۱۹۰) نجم الغنی: بحر الفصاحت، ج ۲، ص ۸۲۸۔
- (۱۹۱) کزازی: بیان، ص ۱۲۰۔
- (۱۹۲) نجم الغنی: بحر الفصاحت، ج ۲، ص ۸۲۸۔
- (۱۹۳) عابدعلی عابد، سید: شعر اقبال، ص ۳۳۰۔
- (۱۹۴) سعد اللہ کلیم، ڈاکٹر: اقبال کے مشبہ بہ و مستعار منہ، ص ۱۹-۲۰۔
- (۱۹۵) ایضاً، ص ۵۵، ۵۶۔
- (۱۹۶) ایضاً، ص ۵۹ تا ۶۱۔
- (۱۹۷) ایضاً، ص ۶۱ تا ۶۳۔
- (۱۹۸) ایضاً، ص ۶۸، ۶۹۔
- (۱۹۹) ایضاً، ص ۷۳ تا ۷۶۔
- (۲۰۰) ایضاً، ص ۱۰۱۔
- (۲۰۱) عبید الرحمن ہاشمی، قاضی: شعریات اقبال، ص ۲۳۴۔
- (۲۰۲) تصدق حسین رضوی، مولوی سید: لغات کشوری، ص ۴۹۵۔
- (۲۰۳) محمد پادشاہ (مؤلف): فرہنگ آندراج بہ کوشش محمد پیر سیاتی، ج ۶، ص ۳۸۴۶۔
- (۲۰۴) حسن انوشہ (مؤلف): فرہنگ نامہ ادبی فارسی (دانش نامہ ادب فارسی ۲)، ص ۱۲۲۴۔
- (۲۰۵) غیاث الدین رام پوری (مؤلف): غیات اللغات بہ کوشش منصور ثروت، ص ۸۶۔
- (۲۰۶) حسن عمید (مؤلف): فرہنگ عمید، تہران، کتاب فروشی محمد حسن علمی، (یک جلدی) ص ۱۳۴۳، ۹۳۹۔
- (۲۰۷) مرتضیٰ حسین فاضل لکھنوی، سید (مؤلف): نسیم اللغات، ص ۸۶۸۔
- (۲۰۸) عبدالحق و ابواللیث صدیقی (مؤلفین): اُردو لغت تاریخی اصول پر، ج ۱، ص ۴۳۹۔
- (۲۰۹) علی اکبر دھند: لغت نامہ دہخدا، زیر نظر محمد معین و سید جعفر شہیدی، تہران: دانش گاہ تہران،

- ۱۳۵۲ھ ش، شماره مسلسل ۱۹۵، ص ۲۱۹۔
- (۲۱۰) قلندر علی خان: بہارِ بلاغت، ص ۵۹۔
- (۲۱۱) شمس الدین فقیر: حدائق البلاغۃ، ص ۵۸۔
- (۲۱۲) نجم الغنی رام پوری: بحر الفصاحت، ج ۲، ص ۸۶۵۔
- (۲۱۳) سجاد بیگ مرزا دہلوی: تسہیل البلاغت، ص ۱۵۹۔
- (۲۱۴) اصغر علی روجی: دبیرِ عجم، ص ۲۵۰۔
- (۲۱۵) ہامی، جلال الدین: فنون بلاغت و صناعات ادبی، ج ۲، ص ۲۴۹، ۲۵۰۔
- (۲۱۶) مہنت میر صادقی: واژه نامہ ہنر شاعری، ص ۲۳۱، ۲۳۲۔
- (217) F. Steingass: *Persian- English Dictionary*, Page 1174.
- (۲۱۸) دیکھیے، سلیمان حسیم: فرهنگ بزرگ (انگلیسی۔ فارسی)، ص ۱۱۷۱۔
- (۲۱۹) کزازی، میر جلال الدین: بیان، ص ۱۴۴۔
- (۲۲۰) سیروس شمیسایا، ڈاکٹر: بیان، ص ۴۷۔
- (۲۲۱) کزازی: بیان، ص ۱۴۴۔
- (۲۲۲) سیروس شمیسایا: بیان، ص ۴۶۔
- (۲۲۳) ایضاً، ص ۵۰۔
- (۲۲۴) کزازی: بیان، ص ۱۴۷۔
- (۲۲۵) سیروس شمیسایا: بیان، ص ۴۹۔
- (۲۲۶) کزازی: بیان، ص ۱۴۶۔
- (۲۲۷) ایضاً، ص ۱۴۹۔
- (۲۲۸) سیروس شمیسایا: بیان، ص ۵۱۔
- (۲۲۹) کزازی: بیان، ص ۱۴۹۔
- (۲۳۰) سیروس شمیسایا: بیان، ص ۵۱۔
- (۲۳۱) کزازی: بیان، ص ۱۴۵۔
- (۲۳۲) سیروس شمیسایا: بیان، ص ۴۸۔
- (۲۳۳) کزازی: بیان، ص ۱۴۵۔

- (۲۳۴) سیروس شمیسایا: بیان، ص ۴۸۔
- (۲۳۵) ایضاً، ص ۵۰۔
- (۲۳۶) کزازی: بیان، ص ۱۴۸۔
- (۲۳۷) سیروس شمیسایا: بیان، ص ۵۲۔
- (۲۳۸) ایضاً، ص ۵۱۔
- (۲۳۹) کزازی: بیان، ص ۱۵۰۔
- (۲۴۰) سیروس شمیسایا: بیان، ص ۵۱۔
- (۲۴۱) کزازی: بیان، ص ۱۵۱۔
- (۲۴۲) سیروس شمیسایا: بیان، ص ۴۹۔
- (۲۴۳) کزازی: بیان، ص ۱۴۷۔
- (۲۴۴) ایضاً، ص ۱۴۸۔
- (۲۴۵) سیروس شمیسایا: بیان، ص ۴۹۔
- (۲۴۶) کزازی: بیان، ص ۱۵۲۔
- (۲۴۷) سید احمد دہلوی (مولف): فرهنگ آصفیہ، لاہور: اردو سائنس بورڈ، طبع سوم ۱۹۹۵ء، ج ۲، ص ۲۱۹۔
- (۲۴۸) دیکھیے، بیان از ڈاکٹر سیروس شمیسایا، ص ۵۳۔
- (۲۴۹) ایضاً۔
- (۲۵۰) ایضاً، ص ۵۶۔
- (۲۵۱) ایضاً، ص ۵۴۔
- (۲۵۲) ایضاً، ص ۵۵، ۵۶۔
- (۲۵۳) ایضاً۔
- (۲۵۴) ایضاً، ص ۵۶۔
- (۲۵۵) تصدق حسین رضوی، مولوی سید (مولف): لغات کشوری، ص ۳۹۰۔
- (۲۵۶) محمد معین، ڈاکٹر (مولف): فرهنگ فارسی معین، تہران: موسسہ انتشارات امیر کبیر، ج ۳، ص ۳۰۸۳۔

- (۲۵۷) ابوالقاسم پرتو (مولف): فرهنگ و اژہ یاب، ج ۳، ص ۱۸۴۰، ۱۸۴۱۔
- (۲۵۸) عبدالحق و ابواللیث صدیقی (مولفین) اُردو لغت تاریخی اصول پر، ج ۱۵، ص ۲۱۴۔
- (۲۵۹) علی اکبر دھندا (مولف) لغت نامہ دھندا، تہران: چاپ سروس ۱۳۵۱ھ ش، شمارہ مسلسل: ۱۸۰، شمارہ حرف 'ک' (بخش دوم)، ص ۲۲۹۔
- (۲۶۰) غیاث الدین رام پوری (مولف): غیاث اللغات بہ کوشش منصور ثروت، ص ۷۲۰۔
نیز دیکھیے:
- محمد بیریاتی (مولف) فرهنگ آنند راج، ج ۵، ص ۲۴۷۸۔
- (۲۶۱) حسن عمید (مولف): فرهنگ عمید، ص ۱۹۹۸۔
- (۲۶۲) محمد ہشتی (مولف): فرهنگ صبا، ص ۸۵۲۔
- (۲۶۳) جمیل جالبی، ڈاکٹر (مرتب): قومی انگریزی اُردو لغت، ص ۸۸۔
- (۲۶۴) محمد سجاد بیگ مرزا دہلوی: علم بیان، لاہور: دوآبہ پریس، ص ۴۴۔
- (۲۶۵) شمس الدین فقیر: حدائق البلاغۃ (ترجمہ) امام بخش صہبائی، ص ۶۰۔
- (۲۶۶) نجم الغنی رام پوری: بحر الفصاحت، ج ۲، ص ۸۷۲، ۸۷۳۔
- (۲۶۷) جلال الدین احمد جعفری زبئی: کنز البلاغ، ص ۱۷۹۔
- (۲۶۸) محمد قلندر علی خان: بہار بلاغت، ص ۶۳۔
- (۲۶۹) اصغر علی روجی، مولوی: دبیر عجم، ص ۲۳۵، ۲۳۶۔
- (۲۷۰) ہمائی، جلال الدین: فنون بلاغت و صناعات ادبی، ج ۲، ص ۲۵۶۔
- (۲۷۱) سروس شمیس: بیان، ص ۲۶۵، ۲۶۶۔
- (۲۷۲) مینت میر صادقی: واژہ نامہ ہنر شاعری، ص ۲۲۰۔
- (۲۷۳) اصغر علی روجی: دبیر عجم، ص ۲۲۸۔

(274) F. Steingass: *Persian- English Dictionary*, Page: 1052.

(۲۷۵) سلیمان حسیم: فرهنگ بزرگ (انگلیسی۔ فارسی)، یک جلدی، ص ۱۹۶۱۔

(۲۷۶) دیکھیے: سلیمان حسیم اور اسٹین گاس کی محولاً بالالغات، صفحات بالترتیب: ۱۹۶۱، ۱۰۵۲۔

(277) J.A. Cuddon, *The Penguin Dictionary of Literary Terms & Literary Theory*,

Page:47.

(278) Chris Baldick: *The Concise Oxford Dictionary of Literary Terms*, Page: 13.

(۲۷۹) مولوی نجم الغنی: بحر الفصاحت، ج ۲، ص ۸۷۵۔

(۲۸۰) مینت میر صادقی: واژہ نامہ ہنر شاعری، ص ۲۲۰۔

(۲۸۱) ایضاً۔

(۲۸۲) منصور ثروت: فرهنگ کتابیات، تہران: موسسہ انتشارات امیر کبیر، طبع اول ۱۳۶۲ء، ص ۲۱۴۔

(۲۸۳) کزازی: بیان، ص ۱۶۲۔

(۲۸۴) ایضاً، ص ۱۶۳۔

(۲۸۵) ایضاً، ص ۱۶۴۔

(۲۸۶) نجم الغنی: بحر الفصاحت، ج ۲، ص ۸۸۳۔

(۲۸۷) بہ حوالہ، بہار بلاغت، از محمد قلندر علی خان، ص ۶۷۔

(۲۸۸) کزازی: بیان، ص ۱۶۶۔

(۲۸۹) علی رضا نقوی، سید (مولف): فرهنگ جامع (فارسی بہ انگلیسی و اُردو)، ص ۲۸۶۔

(۲۹۰) ایضاً، ص ۵۰۱۔

(۲۹۱) مینت میر صادقی: واژہ نامہ ہنر شاعری، ص ۱۱۷ اور ۲۸۱۔

(۲۹۲) علی رضا نقوی، سید (مولف): فرهنگ جامع، ص ۱۱۶۔

محاسنِ شعراِ اقبال: علمِ بدیع کی رُو سے

فرد اپنے جذبات و احساسات کا موثر طور پر اظہار کرنے کا ازل ہی سے خواہاں رہا ہے۔ خصوصاً شعرا و ادبا معاشرے کا حساس ترین اور قادر الکلام طبقہ ہونے کے ناتے ترسیلِ مطلب کی ہر ممکن کاوش کرتے نظر آتے ہیں اور ان کے ہاں مختلف پیرایوں میں اپنے داخلی واردات کے ابلاغ کی جانب توجہ ملتی ہے۔ ایک بلند معیار کا شاعر اپنے کلام میں لفظوں کے بر محل اور موزوں استعمال سے سامع کے دل میں اثر جانے کی صلاحیت رکھتا ہے۔ علومِ شعری میں معانی، بیان اور بدیع کی تثلیث میں علمِ بدیع اس اعتبار سے منفرد ہے کہ اس کے تحت شاعر کلام کے ظاہری حسن پر توجہ مرکوز کرتا ہے اور یوں شعر کی رونق و عذوبت بڑھا کر پڑھنے والے کے ذوق کی تسکین کا سامان مہیا کر دیتا ہے۔ البتہ شاعر کے لیے ضروری ہے کہ وہ اپنے کلام کو بدیعی خوبیوں سے آراستہ کرنے سے قبل اسے علومِ معانی و بیان کی کسوٹیوں پر پرکھ چکا ہو۔ ایک باکمال شاعر جہاں ایک طرف علمِ معانی کی وساطت سے اپنی شاعری کو مقصضائے حال کے مطابق کر کے فصیح و بلیغ بناتا ہے۔ یا علمِ بیان کے وسیلے سے الفاظ کے حقیقی اور مجازی معنوں کے باہمی ارتباط و انسلاک کا سراغ لگاتا ہے اور کسی نہ کسی قرینے سے اس تعلق کا اظہار کر کے معنی کو متنوع اسالیب میں پیش کرنے کے ڈھنگ سیکھتا ہے، وہاں دوسری جانب وہ علمِ بدیع کے وسیلے سے شعر کی صناعتانہ بنیادیں بھی استوار کرتا نظر آتا ہے۔ یہاں ادائے مطلب سے کہیں زیادہ اس کی توجہ ظاہری حسن و زیبائی پر ہوتی ہے۔ اسی سبب سے اس علم کو زیادہ تر استادانہ کاری گری، اظہارِ مشاقی، لفظی شعبہ بازی، مرصع کاری، جادوگری اور خیرہ سری سے منسوب کیا جاتا ہے۔ بہ نظر غائر دیکھیں تو یہی شعری علمِ بلند تر اور فصیح شاعری کو لفظی اور معنوی خوبیوں سے آشنا کراتا ہے اور اسی کے باعث شاعر فنی کرشمہ کاریوں سے آگاہ ہو کر اپنے کلام کی آرائش و زیبائش کر پاتا ہے۔ ہاں یہ ضرور ہے کہ یہ صناعتانہ خوبیاں شعوری و غیر شعوری دونوں سطحوں پر نمود کرتی ہیں۔ سید عابد علی عابد اپنی کتاب

حصہ دوم

محاسنِ شعراِ اقبال: علمِ بدیع کی رُو سے

البدیع میں علوم معانی و بیان کے تناظر و تقابل میں علم بدیع کی افادیت اور اس کے دائرہ کار کی توضیح کرتے ہوئے لکھتے ہیں:

”پہلے دو علوم میں تو خط امتیاز اس طرح کھینچا ہوا ہے اور ہر علم کے دائرہ ہائے عمل ایسے جداگانہ اور منفرد ہیں کہ دونوں میں اشتباہ کی کوئی صورت ہی پیدا نہیں ہوتی۔۔۔ معانی کا تعلق اصلاً مفردات الفاظ سے ہے اور اس حیثیت سے ہے کہ لفظ مستعملہ کی سطحیں اور دلائیں ایسی ہیں کہ معانی مطلوب یا معانی مقصود کا ابلاغ تام کر سکیں۔ نحوی اعتبار سے معانی کو فقرہ بندی میں، جملوں کی ساخت پر داختم میں اور بیانات کی منطقی ہم آہنگی میں بہت اہمیت حاصل ہے۔۔۔

۔۔۔ جب فن کار مفردات الفاظ کے وسیلے سے اپنا کام نہیں نکال سکتا تو وہ صرف نحوی پابندیوں اور الفاظ کی تحقیقات سے گریز کر کے ایک دوسری دنیا میں پھاندتا ہے۔ جہاں اسے اپنے خیالات کے اظہار کے لیے لفظ تو وہی ملتے ہیں جن سے وہ معانی میں دوچار ہوا تھا، لیکن ان کی اہمیت، نوعیت، علامتی معنویت اور کیفیت تبدیل ہو جاتی ہے۔ وہ یوں کہ معانی میں فن کار کو صرف لفظوں کی دلالت، وضعی یا دلالت مطابقی یا دلالت لغوی سے سروکار تھا۔ اس کے ہر اشکال کا مدار لغت پر تھا لیکن بیان میں لغت حکم اور مدار اعتبار نہیں رہتی۔ ہم الفاظ اور ترکیبات کے ان معنوں سے بحث کرتے ہیں جن کا لغت سے کوئی تعلق نہیں۔۔۔ معانی میں مفردات کی دلائلوں اور معانی سے ان کی مطابقت سے یوں بحث ہوتی ہے کہ عقل حکم نہ ہو۔ بیان میں الفاظ کے معانی غیر لغوی، غیر وضعی یا غیر مطابقی سے یوں بحث ہوتی ہے کہ دلالت عقلی کی صورت قائم ہو۔ یہ مجاز کی بحث ہے۔ تشبیہ، استعارہ، مجاز مرسل اور کنایہ، بیان کے مباحث ہیں۔۔۔

۔۔۔ بدیع کی صورت اگرچہ بظاہر معانی اور بیان سے بالکل جدا معلوم ہوتی ہے لیکن غور کرنے سے معلوم ہوگا کہ اساتذہ قدیم نے جن کی بصیرت کی داد دینے بغیر انسان نہیں رہ سکتا، یہ کہا تھا کہ مضمون لاکھ عالی ہو، لفظ لاکھ خوبصورت ہوں، تشبیہات و استعارات لاکھ شگفتہ اور معنی خیز ہوں، جب تک شعر میں تزئین و آرائش کا عنصر پیدا نہیں ہوتا، شعر اچھا کہلانے کا تو کیا، شعر کہلانے کا بھی مستحق نہیں۔۔۔ شعر میں جو بات جان کلام ہے، وہ حسن تخلیق ہے اور کروچے کے نظریے کے مطابق جو ہی شاعر نے ذہناً نظم مکمل کر لی، اظہار ہو لیا یعنی حسن اور روپ وجود میں آگئے۔ معانی، بیان اور بدیع تو ان کوششوں سے عبارت ہیں کہ اظہار کو ابلاغ تک کس طرح پہنچایا جائے۔ علم بدیع اس سلسلے میں مدد دیتا ہے اور افکار مجردہ کے پہلے پیرہن میں ترمیم کرتا ہوا آخر قاری اور فن کار کا درمیانی فاصلہ

پاٹ دیتا ہے تاکہ ان واردات اور تجربات کا اعادہ ہو سکے جن سے شاعر متکلیف ہوا تھا۔ اگر یہ اعادہ کام یاب ہے تو معانی، بیان اور بدیع نے اپنا منصب ادا کر دیا ہے اور اگر شعر ناقص ہے یعنی جزواً

سمجھ میں آتا ہے تو یہ ابلاغ کی کمزوری پر دلالت کرتا ہے۔“ (۱)

علم بدیع کے واضح فرزند متوکل عباسی، عبداللہ بن معتر تھے، جنہوں نے عربی زبان میں ۲۷۴ھ میں ایک کتاب تصنیف کی جس میں سولہ سترہ صنعتوں کا تعارف مع امثلہ کروایا گیا (۲) بعد ازاں فارسی اور اردو میں ”علم بدیع“ متعدد علمائے فن کا مستقل موضوع رہا، اس طرح صنائع بدائع لفظی و معنوی کی تعداد بڑھتی چلی گئی (۳) ان محققین فن نے نہ صرف مختلف صنائع تازہ سے متعارف کرایا بل کہ بدیع کے لفظی اور اصطلاحی معنی یوں متعین کیے کہ اس علم کے دائرہ کار اور ترجیحات کا تعین بھی بہ خوبی ہو گیا۔ لغوی اعتبار سے ”بدیع“ سے مراد نادر، نیا، عجیب اور انوکھا (۴)، نئی بات یا نیا بنانے والا ہے، جس کا مادہ پہلے سے موجود نہ ہو (۵) انگریزی میں اسے "Rhetoric" کی ذیل میں رکھا گیا ہے (۶) اور قومی انگریزی اردو لغت میں "Rhetoric" کے یہ وسیع تر معنی مراد لیے گئے ہیں:

”علم بدیع و معانی؛ علم بیان؛ فن خطابت و فن تحریر؛ علم کی وہ شاخ جو نظم و نثر کی کسی بھی موثر تحریر یا تقریر کے اصولوں اور ضابطوں سے بحث کرتی ہے؛ فن خطابت سیکھنے کا عمل؛ موثر خطابت/تحریر/لفظی؛ فصاحت و بلاغت، خاص طور پر مصنوعی لفظی؛ گرج دار اور بھاری بھر کم الفاظ کا استعمال؛ مبالغہ آمیز تقریر و تحریر۔“ (۷)

لطف اللہ کریمی نے اپنی کتاب *A Contrastive Analysis of English Persian Literary Terms* میں ”بدیع“ اور ”Rhetoric“ کی بنیادی تعریفات پیش کر کے ان کے مابین اشتراک و تفاوت کی نشان دہی بھی کی ہے۔ مثلاً وہ ان دونوں اصطلاحات کی توضیح یوں کرتے ہیں:

”بدیع: علم آرائش سخن است کہ در بردارندہ صنایع لفظی از قبیل جناس، تخیل، تزیین، ترویج، رد الصدرا لى (کذا) العجز، توشیح وغیرہ و ہم جنین صنایع معنوی مانند التفات، استخام، تجاہل العارف وغیرہ می باشد و وجود ہمین صنایع در این علم است کہ موجب زیبائی و تا شیر بیشتر در نوشتار و بہ ویرہ در گفتاری شود۔“ (۸)

"Rhetoric: It is the art or science of using language persuasion in oratory and in writing. It includes various types of figures of sound such as pun, Crossed rhyme etc, as well as figures of meaning such as apostrophe, rhetorical, rhetorical question, zeugma etc..."(9)

جب کہ اشتراک اور اختلاف کی وضاحت یوں کرتے ہیں:

"Similarities: 1. Both rhetoric and بدیع are the science of using language in such a way to influence the hearer or the reader effectively,
2. Both of them apply figures of sound and meaning.

Difference: They do not use, sometimes, the same figure, that is, a term like ملئع and توشخ are attributed to بدیع in persian, while their equivalents in English which are acrostic and macaronic verse respectively, are attributed to prosody."(10)

علم بدیع کے سلسلے میں زبان فارسی کے معروف محققین کے ذیل کے اقتباسات اس فن کی غرض و غایت کی جانب موثر اشارات فراہم کرتے ہیں:

"(بدیع) آں علمیست کی بحث می شود در آن وجوہیکہ موجب حسن کلام است بعد از بلاغت آں۔ پس اگر کلام خالی از بلاغت باشد آں وجوہ از درجہ اعتبار ساقط و از زبور حسن عاقل است۔" (۱۱)

"اموری را کہ موجب زیبایی و آرایش سخن ادبی می شود و محسنات و صنایع یا صنعت های بدیع می گویند و آن را بدو قسم لفظی و معنوی تقسیم می کنند۔۔۔"

(۱) صنعت لفظی یا بدیع لفظی آن است کی زینت و زیبایی کلام وابستہ بہ الفاظ باشد، چنان کہ اگر الفاظ را با حفظ معنی تغییر بدھیم آن حسن زایل گردد۔

(۲) صنعت معنوی یا بدیع معنوی آن است کہ حسن و تزئین کلام مربوط بہ معنی باشد نہ بہ لفظ، چنان کہ اگر الفاظ را با حفظ معنی تغییر بدھیم باز آن حسن باقی بماند۔" (۱۲)

"بہ معنی تازہ و نو ظہور، سو مین شاخہ از شاخہ های علوم بلاغت، فن بدیع است کہ در آن از آرایش

های کلام فصیح و بلیغ بحث می شود۔ بہ عقیدہ ادیبان قدیم، صنایع بدیعی می تواند عامل مؤثر تر شدن سخن و زیبای آن شود۔ ہمہ آنچہ را کہ برای آرایش سخن بہ کاری رود صنایع بدیع می نامند۔ این صنایع را بہ دو دستہ لفظی و معنوی تقسیم کرده اند۔۔۔" (۱۳)

"بدیع در لغت بہ معنای تازہ، جدید و در اصطلاح علمی، آراستن کلام منشور یا منظوم بہ صنایع لفظی یا معنوی است بنا بر این پس از رعایت مقتضای حال و آراستن گفتار بہ فصاحت و بلاغت بیان و ذکر پارہ امی از محسنات و صنایع لفظی و معنوی بدیعی بہ شیوائی دل انگیزی کلام میافرید۔" (۱۴)

"علم بدیع عبارت است از شناختن وجوہ محسنات کلام و بدایع و صنایع کہ در الفاظ و معانی بہ کاری رود بہ طریق تحسین نہ بر سبیل وجوب۔۔۔" (۱۵)

"۔۔۔ آں علے است کہ بدان معرفت وجوہ تحسین کلام بعد از آن کہ مراتب اقتضاء حال و وضوح دلالت را ملحوظ داشته باشند حاصل آید۔ و آن وجوہ را در اصطلاح این فن بہ صناعات تعبیر کنند و آں بر دو گونه است معنوی و لفظی۔۔۔" (۱۶)

فن بدیع سے متعلق چند اہم اردو تصانیف بحر الفصاحت (از نجم الغنی رام پوری)، تسہیل البلاغت (سجاد مرزا بیگ)، کنز البلاغت (سید جلال الدین احمد جعفری زینبی)، تسہیل البلاغۃ (محمد عبید اللہ الاسعدی) اور نگار ستان (منصف خاں سحاب) میں مندرج ذیل کے تحقیقی بیانات بھی لائق مطالعہ ہیں:

"بدیع ایک علم یعنی ملکہ ہے جس سے چند امور ایسے معلوم ہو جاتے ہیں جو خوبی کلام کا باعث ہوتے ہیں مگر اول اس بات کی رعایت ضروری ہے کہ کلام مقتضای حال کے مطابق ہو اور اس کی دلالت مقصود پر خوب واضح ہو کیوں کہ ان دونوں خوبیوں کے بعد ہی کلام میں محسنات سے حسن و خوبی آسکتی ہے ورنہ بغیر ان امور کی رعایت کے علم بدیع پر عمل کرنا ایسا ہے جیسے بد شکل عورت کو عمدہ لباس اور زیور پہنا دینا، اس وجہ سے اس علم کا مرتبہ علم معانی و بیان کے بعد سمجھا گیا ہے بل کہ بعض تو یہ کہتے ہیں کہ یہ کوئی علم مستقل نہیں، انہی کی ذیل میں ہے مگر یہ قول ان کا تحقیق کے خلاف ہے اس لیے کہ اس علم کے رہنے سے تاثر سے یہ لازم نہیں آتا کہ یہ مستقل ایک علم نہ ہو۔ اگر ایسا ہی سمجھا جائے تو بہت سے علوم

ایسے نکلیں گے کہ اپنے مراتب کے تناظر کے لحاظ سے علیحدہ علیحدہ علم نہ رہیں گے۔۔۔“ (۱۷)

”۔۔۔ اس علم کو جس سے تحسین و تزئین کلام کے طریقے معلوم ہوتے ہیں، علم بدیع کہتے ہیں۔۔۔ ان کی دو قسمیں ہیں، صنائع معنوی و صنائع لفظی۔۔۔ معنوی تو وہ ہیں جن سے معانی میں خوبی اور حسن پیدا ہوتا ہے اور صنائع لفظی، لفظوں میں دل چسپی اور حسن پیدا کرتے ہیں۔۔۔“ (۱۸)

”کلام کی ان خوبیوں کو جاننا جو الفاظ یا معانی میں پائی جاتی ہیں۔ یہ خوبیاں دو طرح کی ہوتی ہیں، معنوی۔ لفظی۔

۱۔ معنوی، وہ خوبیاں ہیں جو معنی میں پائی جائیں، گو معنی کی تعبیر سے لفظ بھی اچھے ہوں۔

۲۔ لفظی، وہ خوبیاں جن سے الفاظ میں حسن پیدا ہو۔“ (۱۹)

”علم بدیع وہ علم ہے جس کے ذریعے مقتضائے حال کے مطابق کلام میں حسن پیدا کرنے کے طریقے اور صورتیں معلوم ہوں۔۔۔ چون کہ ہر کلام میں دو چیزیں ہوتی ہیں، ایک لفظ، دوسرے معانی۔ الفاظ زبان سے ادا کیے جاتے ہیں اور قلم سے لکھے جاتے ہیں اور معانی الفاظ کو سن کر اور پڑھ کر سمجھے جاتے ہیں اور کلام کو فصیح و بلیغ بنانے کے لیے ہر پہلو کے لیے حسن کی ضرورت ہوتی ہے۔ اس لیے تحسین کلام کے دو حصے ہیں: تحسین لفظی اور تحسین معنوی، اسی بنیاد پر محسنات کلام یعنی کلام میں حسن پیدا کرنے والے ذریعے جو کہ ”علم بدیع“ کے اصول و قواعد ہیں، ان کو دو اقسام میں بیان کیا جاتا ہے۔ ایک کو ”محسنات لفظیہ“ کے عنوان کے تحت اور دوسری کو ”محسنات معنویہ“ کے عنوان کے تحت۔“ (۲۰)

”بدیع کے معنی ”اچھوتے“ اور ”نادر“ کے ہیں۔ اس کے ذریعے کلام میں اچھوتا پن پیدا کیا جاتا ہے۔ یہ کلام کی آرائش و زیبائش ہے۔ اس سے کلام کی خوب صورتی بڑھ جاتی ہے اور کلام مزین ہو جاتا ہے۔ اصطلاح میں بدیع اس علم کا نام ہے جس میں صنائع معنوی و لفظی بیان کی جاتی ہیں اور یہ صنائع تزئین کلام کا باعث بنتی ہیں۔۔۔ صنائع اصل میں صنعت کی جمع ہے۔ اس کے معنی ہنر، کاریگری اور مہارت کے ہیں۔ اگر لفظوں سے کلام کی آرائش و زیبائش کرنی ہو اور کلام کی شان و شوکت

بڑھانی ہو تو اسے صنائع لفظی کہیں گے اور اگر معنوں میں خوبی پیدا کر کے کلام کی خوب صورتی اور تاثیر میں اضافہ کرنا ہو، تو اسے صنائع معنوی کہیں گے۔“ (۲۱)

متذکرہ لغوی و اصطلاحی مفہیم پر مبنی اقتباسات کی روشنی میں یہ کہا جاسکتا ہے کہ علم بدیع ایک نادر اور اچھوتا علم ہے جس کے ذریعے تخلیق کار پہلے سے معانی و بیان کی کسوٹیوں پر پرکھے گئے شعر پاروں کو مزید ظاہری حسن سے ہم کنار کرتا ہے۔ یہ علم بنیادی طور پر آرائش و زیبائش یا تزئین و تحسین کلام سے عبارت ہے اور اس کی دو اشکال تحسین لفظی اور تحسین معنوی کی صورت میں نمود کرتی ہیں جنہیں صنائع لفظی یا محسنات لفظیہ اور صنائع معنوی یا محسنات معنویہ سے بھی موسوم کیا گیا ہے۔ اسی علم کی وساطت سے خوبی کلام کے وہ عناصر دریافت ہو پاتے ہیں جن کی مدد سے شاعر اپنی کاریگری اور مہارت سے شعر کو معنی کا خزینہ بنا دیتا ہے۔ لفظی کاریگری کی بنا پر محققین علم بلاغت نے اس علم کے محاسن کو محسنات شعری سے بھی تعبیر کیا ہے اور اسے محض مشاقی، تکلف و تضع، صنعت کاری، کرشمہ سازی اور بے مہار خیال انگیزی پر محمول کر کے انگریزی میں "Rhetoric" کے مماثل قرار دیا ہے جو صرف اوصاف ظاہریہ سے بحث کرتا ہے۔ تاہم یہ بات اہم ہے کہ ذہانت و ندرت سے علم بدیع کو برتنے والا شاعر لفظی و معنوی صنعتوں کو اس روانی اور بے ساختگی سے پیوند کلام کرتا ہے کہ ”از دل خیزد و بردل ریزد“ کے مصداق اس کی شاعری نہایت توجہ طلب ہو جاتی ہے۔ ہاں یہ ضرور ہے کہ بدیعی اوصاف کو کلام میں اپناتے ہوئے شاعر کے پیش نظر تین امور کا ہونا ضروری ہے۔ اولاً اسے چاہیے کہ وہ اپنے داخلی جذبات و واردات کو معنی عطا کرنے کے لیے موزوں و بر محل الفاظ و تراکیب یا کلمات کا انتخاب کرے، ثانیاً: تشبیہ، استعارہ، مجاز مرسل اور کنائے کو ابلاغ میں معاون ٹھہرائے اور ثالثاً: صنائع بدیع کی نادرہ کاری سے تاثیر شعری کا حصول کر کے قاری کو اپنے ذہنی و جذباتی تجربے میں کلی طور پر شریک کر لے۔ اس لیے کہ علم بدیع ہی ”۔۔۔ وہ علم ہے جو ہیئت اور پیکر میں وہ حسن پیدا کرنے کے گر سکھاتا ہے جو فنون لطیفہ سے مخصوص ہوتا ہے اور معانی کے ابلاغ و اظہار کے سلسلے میں ان اصولوں کی طرف اشارہ کرتا ہے، جن سے کام لے کر ادیب معنی اور لفظ میں مطابقت تام پیدا کر سکتے ہیں جس کے بغیر ادب وجود میں نہیں آتا۔ صنعتیں لفظی ہوں یا معنوی ان کا مقصد ہی یہ ہے کہ وہ لفظ و معنی میں مطابقت تام پیدا کرنے میں ممد و معاون ہوں اور اس فنی حسن و جمال کی تخلیق میں مدد دیں، جو جان کلام ہے۔“ (۲۲) شعر پارے میں درستی و سلامتی اور رسائی و معنی آفرینی کے عناصر کے ساتھ ساتھ

رنگ آمیزی، روشن گری اور تعقید کے اجزا کا ہونا یوں بھی ضروری ہے کہ پڑھنے والا یا سننے والا شعر کی گتھی سلجھانے کے لیے تفکر و تامل سے کام لے کر اس سے بخوبی حظ اٹھا سکے۔ تاہم صنائع بدائع لفظی و معنوی کے معیارات کی تمام تر کامیابی اور زیبائی کا انحصار کلام کے فصیح و بلیغ ہونے یا معانی و بیان پر پورا اترنے اور لفظ و معنی میں مطابقت تام قائم ہونے پر ہے، وگرنہ اس کا اطلاق محض کاری گری اور خیرہ سری ہے۔ بقول جلال الدین کزازی:

”۔۔ اگر سخن خام و بی اندام، سست و ناتندرست، ناہموار و دل آزار باشد، آریہای بدیعش نہتہا نمی آرایند، نازیبانی و نارسائش را هر چه پیش آشکاری دارند و نمی نمایند۔ تنها آن سخن را می توان بہ آریہ ہا آراست کہ پیش شیوا و رسا، شیرین و دل نشین، پختہ و خنہ، شور آور و جان پرور باشد۔ اگر سوز و گداز، شور و شر، تاب و آب، نیاز و رازی در سخن نہفتہ نہ باشد؛ بہ گفتہ ای دیگر، اگر سخن بہ ترندہای بیانی و شیوہ ہا و شکر دہانی کہ در معانی کا ویدہ و برسی می شود آراستہ نشدہ باشد، ہرگز نمی توان آرا با آریہای بدیعی طرازید و زبور بخشد۔“ (۲۳)

اسی طرح سید عابد علی عابد کا کہنا ہے کہ:

”علم بدیع سے متعلق اس تمام کاوش کا مقصد اگر یہ ہو کہ مطالب و معانی کی توضیح ہو اور الفاظ و معانی میں مطابقت تام پیدا ہو تو صنعتیں خوب صورت اور دل پذیر ہوں گی لیکن اگر فن کار محض آرایش کلام کے لیے صنعتوں کا انبار لگا دے گا تو پڑھنے والے کی توجہ مطالب کی طرف سے ہٹ جائے گی اور صرف صنائع کلام ملحوظ خاطر رہ جائیں گی۔ اس سے ممکن ہے پڑھنے والے کو کچھ تفریح حاصل ہو جائے لیکن اصل مطلب کہ توضیح مفہوم ہے، فوت ہو جائے گا۔“ (۲۴)

علامہ اقبال نے علم بدیع کو بڑی مہارت سے برتا ہے۔ وہ صنائع بدائع کو شعر میں سمونے کے قطعاً مخالف نہ تھے اور اس رمز سے آگاہ تھے کہ شعر پارے میں معانی و بیان کی خوبیوں کے ساتھ ساتھ صناعت کاوشوں سے بھی غایت درجے کی تاثیر و معنویت کا حصول ہو سکتا ہے۔ جمعی تو وہ ابلاغ و اظہار مطالب کے لیے لفظی و معنوی صنائع بدائع کا ایسی چابک دستی سے استعمال کرتے ہیں کہ پڑھنے والا حیرت میں مبتلا ہو جاتا ہے۔ اقبال کا کمال یہ ہے کہ ان کے ہاں کسی بھی مقام پر شعری صنعتوں کو برتتے ہوئے تکلف و تضع یا بناوٹ کا شائبہ تک نہیں ہوتا بل کہ ہر جگہ یہی احساس ہوتا ہے کہ محسنات شعری ان کے کلام میں ترسیل و تفہیم معنی کا ذریعہ بنے ہیں۔ یہ صناعتانہ

خصائص علامہ کی شاعری میں فکرو فن کی یک جائی، فصاحت و بلاغت شعری اور رعنائی و بلند آہنگی بھی پیدا کرتے ہیں۔ وہ اس امر سے آشنا ہیں کہ علم بدیع کے غلط اور غیر تخلیقی استعمال سے فکرو فن میں بُعد پیدا ہو جاتا ہے اور شعر پارہ محض صنعت گری و لفاظی یا لفظی موٹو گائیوں کا نمونہ بن کر رہ جاتا ہے۔ اقبال، قدما کے مقابلے میں اجتہادی و انقلابی انداز بھی اپناتے ہیں جس کے باعث ان کے ہاں شعری محاسن کہیں بھی مقصود بالذات نہیں، بل کہ زیادہ تر روانی، بے تکلفی اور بے ساختگی سے ہم آہنگ ہیں۔ یہی وجہ ہے کہ اقبال کا محسنات لفظی و معنوی کو شوکت الفاظ اور تزئین کلام کے لیے مستعار لینے کے بجائے معنی آفرینی کے لیے برتنا انھیں دیگر شعرا سے ممتاز بھی کر دیتا ہے۔ یہی وہ اوصاف ہیں جن کی بنا پر علامہ کے صنائع بدائع کسی طرح بھی ذوق سلیم پر گراں نہیں گزرتے بل کہ ہر مقام پر قاری ان کے وسیلے سے بھاری گئی خوش آہنگی، ترنم و نغمگی اور خیال انگیزی سے اثر پذیر ہوتا چلا جاتا ہے۔

ویسے تو اقبال نے تمام صنائع بدائع لفظی و معنوی کو اچھوتے انداز میں بیوند شعر کیا ہے تاہم بعض صنعتیں ان کے ہاں کلیدی اہمیت رکھتی ہیں جن میں صنعت تہجیس، صنعت لف و نشر، صفت طباق یا تضاد، صنعت مراعاة النظر، صنعت ایہام، ایہام تناسب، صنعت سوال و جواب، صنعت تکرار، حشو، بیخ، صنعت حسن تغلیل، صنعت تلمیح اور صنعت تضمین بڑی خیال انگیز صنعتیں ہیں۔ خصوصاً صنائع لفظی میں شامل تلمیح اور تضمین تو باضابطہ شعری فنون کا درجہ اختیار کر گئی ہیں جنہیں اقبال نے محض ظاہری ٹیپ ٹاپ یا صنعت گری سے آگے بڑھ کر تاثیر شعری اور معنویت میں اضافے کے لیے استعمال کیا ہے۔ کلام اقبال میں زیادہ تر مقامات پر یہ دونوں صنعتیں ماضی و حال کے درمیان ہم کاری اور فکری وحدت کی حیرت انگیز مثال بن گئی ہیں۔ یہ انھی صنائع کا دو طرفہ احسان ہے کہ شعر اقبال میں مختلف ادبیات کے معروف اشعار و مصاریح کے ساتھ ساتھ ماضی قریب اور بعید کے تاریخی واقعات و حوادث ناما نویسی اور اجنبیت کے حصار سے نکل کر حالیہ واردات و کیفیات کی ترجمانی کرنے لگتے ہیں۔ آئندہ اوراق میں اقبال کی تلمیحات و تضمینات کا فنی مطالعہ کرنے کے ساتھ ساتھ اقبال کے ہاں مستعمل بعض دوسرے لفظی و معنوی صنائع بدائع کا فنی جائزہ پیش کیا جاتا ہے تاکہ علامہ کی لفظی صنعت گری یا محسنات شعری میں ان کے فن کارانہ شعور کا مرتبہ متعین کیا جاسکے۔

۱۔ شعر اقبال میں تلمیحات

تلمیح یا چشم زد (۲۵) جسے تلمیح بھی کہا گیا (۲۶)، عربی مادے ”لح“ سے مشتق ہے۔ لغوی سطح پر اس سے مراد اشارہ کرنا یا دیکھنا (۲۷)، کسی چیز پر نگاہ سبک ڈالنا (۲۸) کم نگاہی سے دیکھنا، سرسری یا ہلکی نگاہ (۲۹)، گوشہ چشم سے کسی چیز کو تکتنا یا اس پر نگاہ ڈالنا (۳۰)، آنکھ کے کنارے یا سرے سے اشارہ کرنا (۳۱)، کسی امر کا بالواسطہ، ناراست، ٹیڑھا اور مخفی تذکرہ، سرسری و اچھتی نگاہ، معمولی سی جھلک، پرتو، لشکارا یا چھکی (۳۲)، استصواب رائے کرنا، سراغ رسانی کرنا، کھوج لگانا، آشکار کرنا یا کھولنا (۳۳)، ہے اور اس کا زیادہ تر تعلق نگاہ و نظر یا خیال و تصور (۳۴) سے بیان کیا جاتا ہے۔

علم بدیع کی اصطلاح میں تلمیح اُس شاعرانہ حربے کو کہتے ہیں جس کے تحت کہنے والا یا لکھنے والا اپنے کلام یا تحریر میں کم سے کم الفاظ میں کسی قصے، آیت، حدیث، شخصیت، یا مشہور واقعے کی طرف اشارہ کرے (۳۵)، کسی قصہ طلب واقعے سے مضمون پیدا کرے (۳۶)، کسی ایسی چیز کا ذکر کرے جو کتب مستعملہ میں مذکور ہو (۳۷) مشہور شعر یا ضرب المثل یا کسی مسئلے کو کلام میں لائے جیسے مقررین اہم واقعات کی طرف بسا اوقات جملوں اور لفظوں میں اشارہ کرتے ہیں (۳۸)، بعض علوم کی علمی و فنی اصطلاحات کو طرز بیان کا حصہ بنائے (۳۹)، مثلاً نجوم، ریاضی، موسیقی، طبیعی علوم وغیرہ کی اصطلاحیں اپنے کلام میں لائے (۴۰)، کسی تعبیر کی طرف اشارہ کرے یا فرہنگ عامہ، عقائد و آداب و رسوم و علوم قدیم کا تذکرہ (۴۱) ایسے انداز میں کرے جس سے اُس کے کلام کی معنویت میں اضافہ ہو پائے۔ اُس ایک اشارے کی ادائیگی سے نہ صرف وہ شخص، چیز یا واقعہ وغیرہ یاد آ جائے اور بھرپور انداز سے کلام کی توضیح ہو بلکہ جب تک اُس مختصر اشارے کی وضاحت نہ ہو، کلام شاعر کی بہ خوبی تفہیم بھی نہ ہو سکے۔ گویا تلمیح کا مقصد ان مختلف قبیل کے اشارات سے تقویت معنی میں اضافہ کرنا اور قارئین سے اپنی شاعری کا اثبات کرانا ہے۔ ناقدین فن کے ذیل کے

108

اقتباسات تلمیح جیسے موثر فنی حربے کے دائرہ کار کی بہ خوبی تفہیم کراتے ہیں:

”یہ صنعت اس طرح ہے کہ شاعر اپنے کلام میں کسی مسئلہ مشہورہ یا کسی قصے یا مثل شائع یا اصطلاح نجوم وغیرہ کسی ایسی بات کی طرف اشارہ کرے جس کے بغیر معلوم ہوئے اور بے سمجھے اس کلام کا مطلب اچھی طرح سمجھ میں نہ آئے.....“ (۴۲)

”تلمیح“ آن است کہ الفاظ اندک بر معانی بسیار دلالت کند و لحن جستن برق باشد و لحن یک نظر بود و چون شاعر چنان سازد کہ الفاظ اندک او بر معانی بسیار دلالت کند آن را تلمیح خوانند۔ و این صنعت بہ نزدیک بلغا پسندیدہ تر از اطناب است و معنی بلاغت آن است کہ آن چہ در ضمیر باشد بہ لفظی اندک بی آن کہ بہ تمام معنی آن اخلائی راہ یا بد بیان کند و در آن چہ بہ بسط سخن احتیاج افتد از قدر حاجت در نگذارد و بہ حد ملال نرساند.....“ (۴۳)

”تلمیح آن است کہ شاعر یا نویسنده در ضمن کلام خود، بہ داستان یا آیت یا حدیث یا ضرب المثل معروف اشارہ ای کند بہ طوری کہ باند استن تمام آنہا، فہم دقیق معنای شعر یا نوشتہ مشکل باشد۔ در این تعریف لفظ اشارہ بسیار مہم است زیرا اگر تمام آن آیت یا حدیث یا داستان ذکر شدہ باشد، از دائرہ تلمیح خارج است.....“ (۴۴)

”چشم زد یا تلمیح آرایہ ای است درونی کہ سخن و بردان، سخت کوتاہ، از داستان، دستانی (= مثل)، گفتہ ای، و ہر چہ از این گونہ سخن در میان می آورد، و آن داستان، یا داستان، یا گفتہ را یک بارگی در ذہن سخن دوست برمی انگیزد۔ چشم زد آرایہ ای است کہ سخن و در بہ یاری آن می تواند بافت معنایی سرودہ را نیک تر فاوگران ماگی بخشد؛ و در یابی از اندیشہ ہارادر کوزہ ای تنگ از واژگان فرو ریزد.....“ (۴۵)

"Allusion, usually an implicit reference, perhaps to another work of literature or art, to person or an event. It is often a kind of appeal to a reader to share some experience with the writer. An allusion may enrich the work by association and give it depth. When using allusions a writer tends to assume an established literary tradition, a

body of common knowledge with an audience to 'pick up' the reference. The following kinds may be roughly distinguished: (a) a reference of events and people---(b) reference to facts about the author himself---(c) an imitative allusion---" (46)

"An implicit or explicit reference to a real or fictitious people, event or work of literature which is outside of the work to be rich---" (47)

"An indirect or passing reference to some event, person, place or artistic work, the nature and relevance of which is not explained by the writer but relies on the reader's familiarity with what is thus mentioned. The technique of allusion is an economical means of calling upon the history or the literary tradition that author and reader are assumed to share, although some poets---allude to areas of quite specialized knowledge--- other kinds of allusion include the imitative, and the structural, in which one work reminds us of the structure of author. Topical allusion is especially important in satire--" (48)

ان اقتباسات سے مترشح ہے کہ صنایع معنوی میں شامل یہ صنعت ایک نہایت بلیغ محسنہ شعری ہے جس کے تحت شاعر اپنے کلام میں آیت یا حدیث، حقیقی یا افسانوی فرد یا شخصیت، شے یا مقام، مشہور واقعے یا قصے، ضرب المثل یا شعر معروف، علمی مسئلے یا علمی و فنی اصطلاح، ادب پارے یا کسی مخصوص خطے کے آداب و رسوم، اساطیر یا اپنی ذاتی زندگی کے واقعات کی جانب بہ ظاہر ایک چلتا ہوا اشارہ کرتا ہے مگر بہ باطن یہ اس قدر قوی ہوتا ہے کہ اس مختصر اشارے کی گرہ کھلتے ہی ہر نوع کا تلمیحی حوالہ تازہ ہو جاتا ہے۔ یہاں غور طلب امر یہ ہے کہ ان تعریفات پر اچھٹی نگاہ ڈالنے سے بعض دوسرے محسنات شعری بھی صنعتِ تلخیص کا حصہ بنتے ہوئے محسوس ہوتے ہیں مثلاً کسی ضرب المثل اور آیت یا حدیث کے اشارے کو بھی تلخیص میں شامل سمجھا گیا ہے حال آں کہ فنی کتب میں کسی ضرب المثل کا شعر میں لانا 'ارسال المثل' اور آیت یا حدیث کا کلام میں درآنا 'اقتباس'

کی ذیل میں آتا ہے تاہم بغور دیکھنے پر معلوم ہو جاتا ہے کہ بنیادی فرق اشارے اور توضیح کا ہے۔ 'ارسال المثل' اور 'اقتباس' کے تحت شعر میں کوئی ضرب المثل اور آیت یا حدیث کے ٹکڑے مکمل طور پر رقم کیے جاتے ہیں جب کہ تلخیص میں ان کو بدیہی طور پر بیان کرنے کے بجائے، ان کی جانب محض اشارہ کر دیا جاتا ہے۔ اسی طرح فنی اعتبار سے تلخیص اور اصطلاح میں بھی تفاوت ہے مگر وسعت معنوی کے پیش نظر اس کا صرف اشارتاً تذکرہ، اسے تلخیص کے دائرے میں لے آتا ہے۔ یہاں تلخیص اور اشارے کے مابین فرق کی تصریح و تفہیم بھی ضروری ہے کہ عموماً اشارے کو تلخیص کے مماثل قیاس کر لیا جاتا ہے۔ غالباً وجہ یہ ہے کہ دونوں میں بہ ظاہر معنوی یکسانیت ہے۔ لفظاً اشارہ آنکھ، ابرو، انگلی، لب، مژہ یا غمزے سے کوئی چیز دکھانا، کہنا یا سمجھانا (۴۹) نشان، نشانی یا حوالہ دینا (۵۰)، رمز (۵۱)، ایما (۵۲) اور کنائے (۵۳) کے معنوں میں مراد لیا جاتا ہے جب کہ معنایاً یہ وہ صفت سمجھی جاتی ہے جس کے تحت کہنے والا یا لکھنے والا کم سے کم الفاظ میں وسیع معنی پیش کرتا ہے اور اپنے کلام کے کسی حصے کو مکمل بیان کرنے کے بجائے ٹھلے کو نا تمام چھوڑ دیتا ہے تاکہ پڑھنے والا خود اس کا اتمام کرے (۵۴) یعنی تلخیص میں بات ادھوری ہوتی ہے اور کسی امر پر سرسری یا اچھٹی نگاہ ڈالی جاتی ہے، جسے لغات میں گوشہ چشم سے دیکھنا قرار دیا گیا ہے۔ یوں بہ ظاہر ان دونوں میں کوئی تفاوت نہیں تاہم بغور دیکھنے پر ان کے مابین فرق کو سمجھا جاسکتا ہے۔ حقیقت یہ ہے کہ اشارہ تلخیص کا ایک جز ہونے کی حیثیت سے اس میں استمداد کی کردار ادا کرتا ہے اور یہ شعری خوبی اس کی مدد سے اپنے تمام تر تلازمات و تناسبات کو قاری تک پہنچاتی ہے۔ اشارے کے پاس فی نفسہ مواد یا موضوعات نہیں ہوتے بل کہ وہ صرف نشان دہی کرتا ہے جب کہ تلخیص اسے بھجاتی ہے کہ کس امر کی ترسیل کرنا ہے۔ یہ محض وسیلہ تو ہے مگر ایسا موثر کہ اس کے بغیر تلخیص مکمل نہیں ہو پاتی اور اسی سبب سے یہ تلخیص کی تعریف میں بھی شامل ہے۔ زیادہ صراحت سے یہ کہا جاسکتا ہے کہ اشارہ یک سطحی یا یک رخا ہوتا ہے اور اس میں نہ تو لفظی مناسبات، تلازمات اور لفظی رعایات کا اہتمام ہوتا ہے اور نہ ہی اس کے مختلف اجزاء کے مابین ارتباط ہوتا ہے۔ ایک اعتبار سے یہ تلخیص کی ابتدائی سطح مطلوب منزل کے لیے پہلا زینہ ہے، اس کے مقابلے میں تلخیص ہمہ جہتی کی صفت رکھتی ہے، تلازمات سے بھرپور ہوتی ہے اور اپنے مختلف اجزاء میں ارتباط کے سبب، بلاغت کا وصف رکھتی ہے۔ تاہم مختلف اشاروں اور تلخیصوں کے تال میل ہی سے کوئی شاعر اپنا تلمیحی نظام وضع کرتا ہے اور بعض 'مرکزی تلمیحات' (Central Allusions) کی تشکیل کرنے میں کام یاب ہوتا ہے جن سے اُس کے مطالعات و

مشاہدات، نفسیاتی تحریکات اور شعری و نظری ترجیحات کا بہ خوبی ادراک ہو پاتا ہے۔

تلمیح کے موضوعاتی دائرے کی متنوع جہتوں کو پیش نظر رکھنے سے یہ صنعت شعری کے بجائے ایک باضابطہ فن محسوس ہوتی ہے جو کسی بھی شاعر کے کلام کو گہرائی و گیرائی عطا کرتا ہے۔ شاعر اپنے تلمیحی اشعار کی وساطت ان حقائق سے متعارف کراتا ہے جو اُس سے پیش ترکی ادبی و تہذیبی روایت کا سرمایہ خاص رہے ہیں۔ اس اعتبار سے ادبی سطح پر تلمیح، تضمین کے مانند ایک فن پارے کے ذریعے دوسرے زمانے سے اتصال کا وصف رکھتی ہے۔ پُر تلمیح شاعر کے ہاں یہ تاریخی بازگشت اس قرینے کے ساتھ منعکس ہوتی ہے کہ نہ صرف لکھنے والے کی بھرپور تشفی ہوتی ہے بل کہ پڑھنے والا بھی اس سے حظ اٹھائے بغیر نہیں رہ سکتا۔ یہ وہ کلیدی خصوصیت ہے جس کی وضاحت کیے بغیر شاعر کے مطلب کی توجیہ و توضیح ممکن نہیں۔ بلاغتِ معنی اس کا بنیادی رنگ ہے۔ چنانچہ اس شعری حربے سے وہی شاعر خوش سلیقگی سے بہرہ مند ہوتا ہے جو فکر انگیزی کی صفت سے متصف ہو اور ہمیشہ سے اعلیٰ فکر سے مملو شعرا کے ہاں تلمیح کی جلوہ گری دیدنی رہی ہے۔ اس محض شعری سے شاعر کے داخلی رجحانات، پسند و ناپسند اور ذہنی اُچّ کے اسرار بھی کھلتے ہیں۔ شاعر کے مطالعے کے منابع و مآخذ کا سراغ ملتا ہے اور اس کے شعری مطالعات کی مختلف سمتوں کا ادراک ہوتا ہے۔ تخلیق کار کے شخصی ابعاد پر روشنی ڈالنے کے ساتھ ساتھ اشعارِ ملمع سے قوموں اور نسلوں کی تاریخ لوح ایام پر نمایاں ہو جاتی ہے اور یہ جان کر خوش گوار حیرت ہوتی ہے کہ مختلف اساطیری رجال اور واقعات مختلف مذہبوں اور تہذیبوں میں جداگانہ رنگ ڈھنگ سے سامنے آئے ہیں۔ چوں کہ ہر دور کے شعرا کی تلمیحات شعرائے ماقبل کے تلمیحی سرمایے سے مقابلہ کرتی رہتی ہیں لہذا قدیم اور جدید طرز احساس کی آمیزش سے جداگانہ رنگ تلمیح کی تشکیل ہوتی ہے۔ فنی لحاظ سے تلمیح میں شاعر کی مخصوص لفظیات، تشبیہات و استعارات، لفظی رعایات اور مناسبات و تلازمات اہم کردار ادا کرتے ہیں اور ان کی وساطت سے وہ اپنے کلام میں ارتباط کو قائم رکھتے ہوئے واضح اور غیر واضح یا معروف اور غیر معروف اشارے وضع کرتا ہے۔ بعد ازاں قاری انھی لوازمات شعری پر استوار معروف اجزا کی مدد سے مخفی گوشوں کی دریافت کر کے تلمیح کے تمام تر ممکنات تک رسائی پانے میں کامیاب ہو پاتا ہے۔ ہر دور میں چوں کہ لفظوں کے نئے معنی سامنے آتے ہیں لہذا تلمیح تو سب سے معنی کا فریضہ بھی انجام دیتی ہے۔ یہ امر بھی پیش نظر رہے کہ وقت کی اُکھاڑ پچھاڑ یا کثرت استعمال سے بعض تلمیحیں مبتذل بھی ہو جاتی ہیں۔ ایسے میں جدت پسند

110

شعرا اس شعری خوبی میں نئے معادلات و مناسبات سے پیدا کرتے رہتے ہیں۔ یہی وجہ ہے کہ ہر دور میں تلمیح میں تصرف اور تبدیلی کو جائز گردانا گیا ہے۔ خاص طور پر ایک باکمال تلمیح نگار کے تصرفات و اختراعات تو اس شعری خوبی سے استفادے کی تازہ اور نئی راہیں کھاتے ہیں اور یوں زبان کا لفظیاتی و تملازیاتی ڈھانچہ وسعت پکڑتا رہتا ہے۔

یاد رہے کہ موفق و موثر تلمیح کسی بھی شاعر سے بعض صلاحیتوں کا اقتضا ضرور کرتی ہے۔ شاعر کو اس شعری حربے سے نباہ کرنے کے لیے ایک سطحی مطالعے کے بجائے وسیع و عمیق مطالعہ درکار ہے۔ اس ضمن میں نہ تو اسے تخیلاتی دنیا کا اسیر ہو کر رہ جانا چاہیے اور نہ ہی محض تقلیداً کسی تلمیح پر طبع آزمائی کا شغل اپنانا سے زیب دیتا ہے بل کہ پیش کردہ تلمیح کے تمام تر شعری اجزا یا تلازمات اس پر روشن ہونے چاہیں۔ خصوصاً اس سلسلے میں قرآن، حدیث، تفسیر، تاریخ، جغرافیہ اور سیاسی و معاشرتی حالات سے باخبری ضروری ہے۔ تلمیح میں متفرق لوازمات کو سموتے ہوئے شاعر کو یہ ادراک ہونا چاہیے کہ کون سا اشارہ قاری کے ذہن میں ہلچل پیدا کر کے موضوع کی تصریح عمدگی سے کر سکے گا تا کہ اس ایک اشارے سے تلمیح کی گرہیں پڑھنے والے پر کھلتی چلی جائیں۔ اُسے چاہیے کہ تلمیح میں تازگی اور نئے پن کے لیے ایک قبیل کے اشعارِ ملمع میں جزئیات کا اضافہ کرے یا ان میں ترمیم ضرور کرتا رہے کہ ایسے ہی تصرفات نو سے شعری قالب کھرتا ہے اور ان سے شاعر کے ہاں روایت کی پیش کش کے ساتھ انفرادی جوہر کی شمولیت کا احساس ہوتا ہے۔ ایک باشعور تلمیح نگار جانتا ہے کہ کس طرح ایک عام بات کو خاص اور خاص بات کو عام بنایا جا سکتا ہے۔ وہ محض لفظوں کی جاگیر لگانے کے بجائے لفظ کو خیال سے نئے رنگ ڈھنگ سے مربوط کرنے کا گر جانتا ہے اور یہی معنی آفرینی اس کا خاصہ ہے۔ خلاقانہ ایسے شاعر کا امتیاز خاص ہے اور وہ اپنے نقطہ نظر کی مناسبت سے تلمیحی اجزا میں رد و بدل کرتا رہتا ہے اور تلمیحی عناصر اس کے وضع کردہ شعری منظر نامے کے ساتھ عمدگی سے تقابلی بھی کر لیتے ہیں۔ ایسا شاعر تلمیح کے تمام تر لفظی شکوہ کو ماننے کے باوصف ترسیل معنی میں بھرپور کشش محسوس کرتا ہے اور اسی کی خاطر اجزائے تلمیح میں تصرف و ترمیم کرتا ہے۔ عمدہ تلمیح نگار اس خوبی کو برتتے ہوئے اشتباہ کو ناگوار خاطر جانتا ہے اور مشکوک موارد سے حتی الامکان اجتناب کرتا ہے۔ بالخصوص اسلامی و قرآنی تلمیحات کو پیش کرتے ہوئے اس کے ہاں احتیاط مقدم رہتی ہے۔ بعض اوقات تلمیح نگار کی مذہبی و نظریاتی وابستگی اسے جانب دارانہ انداز اپنانے پر اُکساتی ہے، ایسے موقعوں پر بھی حقیقی کامیابی کے حصول کے لیے غیر جانب دارانہ طریقے

سے قلم آرمائی ضروری ہے۔ اس لیے کہ ایسے نازک مرحلوں پر ہی نااہل شاعر روایات کی سچی اور کھری عمارت کو مسمار کر ڈالتے ہیں۔ بعینہ جزیات تازہ سے شعر کو جدت عطا کرتے ہوئے بھی شاعر کے اضافات جان دار اور ذہنی برحقیت ہونے چاہیں تاکہ وہ گھسے پٹے انداز میں محض تقلید کے بجائے تلمیحی شعری سرمایے میں گونا گوں اضافہ کر سکے۔

یہ درست ہے کہ تلمیح شاعر اور قاری کے مابین مشترک تاریخی و ثقافتی ورثے، ماضی کی قابل قدر روایات یا اجتماعی شعوری سرمایے کی حیثیت رکھتی ہے لیکن اس سے بڑھ کر اس کی ایک دوسری سطح بھی ہے، جو زیادہ تر جدید شعرا کے ہاں ملتی ہے جس کے تحت ان کے ذاتی مشاہدات و تجربات، حوادث و واقعات اور معاصر شخصیات کا تذکرہ بھی فن تلمیح کا حصہ بنتا نظر آتا ہے۔ یوں ان کا وضع کردہ تلمیحی نظام، فکریات کے نئے دریچے وا کرتا ہے۔ شعراے جدید کے ہاں ما قبل کے انداز تلمیح کی تقلید میں محض آیات و احادیث، عاشقانہ تلمیحات یا تاریخی حوادث کو مراعات العظیری انداز میں موزوں کرنے کے بجائے نئے رجحانات کو پیوند کلام کرنے کی سعی ملتی ہے۔ جدید شعری کا مطالعہ اس امر کی تصدیق کرتا ہے کہ اب تلمیح نگار شاعر کی زیادہ توجہ اپنی ذاتی یا شخصی زندگی سے منسلک وقائع و اشخاص، عصری مسائل، مسائل علمیہ یا اپنی قوم کی اجتماعی و سیاسی زندگی کے واقعات و اشارات کو کھپانے کی طرف زیادہ ہے۔ اس کے ساتھ ہی ساتھ مختلف ادبیات کے تذکرے، جغرافیائی حوالے اور مذہبی معتقدات یا کسی دور کے خاص اشارات سے بھی گیسوے تلمیح کو سنوارنے کی کوششیں موثر طور پر ملتی ہیں۔ یوں صنعت تلمیح ایک مربوط و منظم فن کی حیثیت اختیار کر لیتی ہے جس کی دو سطحیں ہیں۔ ایک سطح ماضی سے جب کہ دوسری حال سے منسلک ہے اور صرف باکمال شعری ملکہ سے متصف شاعر ہی ان دونوں کے تال میل سے مستقبل کے لیے زندہ اور مستحکم شعری نقوش ثبت کرنے پر قادر ہو سکتا ہے۔

علامہ اقبال کے کلام میں تلمیح کے اس مربوط، منظم اور مستحکم نظام فن کا جائزہ لیں تو ہمیں اس کی متنوع حیثیات دکھائی دیتی ہیں۔ اقبال اس شاعرانہ حربے کے تحت اپنی شاعری میں کم سے کم الفاظ میں ماضی و حال کی کسی فرضی یا حقیقی شخصیت، واقعے، قصے یا اسطورهہ آیت، حدیث یا ضرب المثل مشہور شعرا یا ادب پارے علمی و فنی مسئلے یا اصطلاح علوم قدیم و جدید علمی، سیاسی یا سماجی تحریک یا اپنی ذاتی زندگی کے مختلف پہلوؤں کی تصویر کشی ایسی جامعیت

سے کرتے ہیں کہ ان کا کلام صوری و معنوی حسن کا حامل ہو جاتا ہے۔ علامہ کے ہاں کلاسیکی و جدید دونوں طرح کی تلمیحات موجود ہیں۔ کلاسیکی تلمیحات کے زیر اثر وہ روایتی انداز تلمیح کو جدت عطا کرتے ہیں اور جدید تلمیحات کے تحت اپنی ذات، خانوادے، معاصر شخصیات اور اعراض و احباب کے تذکرے کے ساتھ ساتھ بعض مسائل نو کو بھی پیرہن شعری میں سمیٹنے نظر آتے ہیں۔ بلاغت، ان کے اس نظام تلمیح کا وصف خاص ہے اور اسی کے سبب ان کی تلمیحوں میں بہ یک وقت تاریخ کی بازگشت بھی سُنائی دیتی ہے اور حالیہ واقعات و حوادث کے نقوش بھی دھندلے نہیں پڑتے۔ مزید برآں اقبال کے وضع کردہ لفظی و معنوی اضافات و تصرفات اور ان کے ہاں بعض بنیادی اور کلیدی تلمیحات کی موجودگی ان کے تلمیحی ذخیرے کو انفرادی شان عطا کرتی ہے۔ اسی لیے ناقدین نے اقبال کے اشارات و تلمیحات کو علمی وسعت، عمدہ مشاہدے اور فنی چابک دستی کے اعتبار سے سراہا ہے اور مختلف تنقیدی کتب اور مضامین میں اس حوالے سے طویل و مختصر طور پر اظہار خیال ملتا ہے (۵۵) مثلاً چند آرا دیکھیے:

”ان کے اشعار میں کلام مجید، احادیث نبوی، اسلامی فلسفہ و حکمت کے جواہر ریزے، متکلمین اور حکما کے شب پارے، صوفیہ اور ائمہ کے بلند خیالات، اہل عرفان اور ارباب کشف کے مقامات و احوال کی طرف جا رہا اشارے ہیں۔ گذشتہ تیرہ سو سال میں اسلام کی آغوش میں پلنے والی مذہبی، علمی، سیاسی اور ذہنی تحریکوں کی تاریخ، اقوام عالم کے قدیم و جدید ہیجانات، ملل و مذاہب جدیدہ کا ارتقا، خلافت، سلطنت اور ملوکیت کا عروج و زوال، مغرب اور حکمائے مغرب کے نظریے اور تصورات، غرض ان کی تہذیب و تمدن کے تمام اہم پہلوؤں پر فلسفیانہ تبصرے، کلام اقبال میں ملخصاً و تلخیصاً موجود ہیں، جن سے واقفیت کلام اقبال کے حقیقی مقصود تک پہنچنے کے لیے ضروری ہے.....“ (۵۶)

”اقبال نے تلمیحات کے نئے نئے پہلو نمایاں کیے ہیں۔ اس طرح ان کے پس منظر میں جو داستانیں عناصر ہیں، بدلے ہوئے محسوس ہوتے ہیں اور ان کو بالکل جدید اور نئے ماحول میں لا کر رکھ دیا ہے جس سے ان کے تلمیحی تصورات میں بنیادی تبدیلی آ گئی ہے..... یہاں کوہ کن، پرویزی، برہمن، کلیسیا، عصا، فرعون، پید بیضائی نئی معنویت لیے ہوئے ہیں اور اب وہ بالکل عہد حاضر کے کردار ہیں جن سے ان کی کہنگی از سر نو تازہ ہو گئی ہے اور وہ موثر شعری حربے بن گئے ہیں۔“ (۵۷)

”اقبال نے مغربی رمزیت کی طرح قدیم ادبی روایات کو یک سرترک کر کے اپنے کلام کو چیتاں نہیں بنایا بل کہ فارسی اور اردو غزل میں جو ایک خاص قسم کی رمز نگاری تھی، اسے تلمیحی اشاروں سے وسعت دی اور متنوع بنایا۔ یہی وجہ ہے کہ اس کی پیامی اور معلمانہ شاعری میں بھی خشکی اور بے لطفی کا احساس نہیں ہوتا بل کہ اس سے اقبال کے کلام میں جو ادبی خوبیاں ظہور پذیر ہوئی ہیں، وہ عہد حاضر کے دوسرے شعرا کے حصے میں بہت کم آئی ہیں۔ کلام اقبال میں بعض اہم تلمیحات، اصطلاحات علمی، بعض مشہور و قدیم کتب کے حوالہ جات، بعض تاریخی شخصیات کا ذکر اور ممالک کی طرف اشارات کثرت سے ملتے ہیں اور تمام موضوعات اپنی اہمیت کے اعتبار سے ایسے ہیں کہ کلام اقبال سمجھنے کے لیے پہلے ان سے مکاحقہ، واقفیت اور ضروری ہے اور ان سے واقفیت کے بغیر کلام اقبال سے نہ تو بھرپور استفادہ کیا جاسکتا ہے اور نہ ہی اقبال کی شاعری کی شعریت اور معنویت سے پوری طرح لطف اندوز ہوا جاسکتا ہے.....“ (۵۸)

تلمیحات شعر اقبال کی متذکرہ گونا گونی کے پیش نظر علامہ کے وضع کردہ اس منظم و مربوط نظام تلمیح کو درج ذیل جہتوں میں تقسیم کر کے اس کا بالاستیعاب مطالعہ کیا جاسکتا ہے:-

(۱) تلمیحات قرآن:

علامہ اقبال کو قرآن پاک سے جو قلبی و روحانی لگاؤ تھا، اس میں کوئی شک نہیں ہے۔ وہ ساری زندگی اس کتابِ مبین کو سرمایہ جان قرار دیتے رہے اور خدا کے ودیعت کردہ ملکہ خاص یعنی اپنی شاعری میں اسی کی صداقتوں کا اظہار کرتے رہے۔ یہی وجہ ہے کہ ان کے ہاں قرآن لایزال کے معانی و مطالب فطری بے ساختگی کے ساتھ قالبِ شعری میں ڈھلے ہوئے محسوس ہوتے ہیں۔ اُمتِ مسلمہ کی فلاح و بقا کے لیے قرآنی موضوعات کو شعر میں سمونے کا یہ عمل شعوری بھی ہے اور غیر شعوری بھی۔ شعوری یوں کہ اقبال دانستاً کوشش کرتے ہیں کہ ان کے کلام میں قرآن سے ہٹ کر کوئی بات نہ آئے اور غیر شعوری اس طرح کہ قرآن پاک کی تلاوت کرنا چون کہ تمام عمر، ان کے ”آدابِ سحر خیزی“ میں شامل رہا، لہذا قرآن کا ایک ایک حرف ان کے دل میں اُترتا گیا اور اس قلبِ جلیل سے قرآنی موضوعات ہی کا اظہار ہونے لگا۔ مثنوی مولانا روم کے مطالعے سے اقبال کے دل میں ان خیالات و افکار نے تقویت پکڑی کہ مسلمان کے لیے قرآن ہی برگ و ساز ہے اور دُنیا و آخرت کے تمام تر فیوض و ثمرات اسی کے وسیلے سے ملتے ہیں۔ یہ کتاب مومن

کے لیے ایک واضح آئین رکھتی ہے جس پر عمل کرنے سے جہانِ نو کی تعبیریں ملتی ہیں اور انسانی باطن میں اعمالِ صالح کے سوتے پھوٹتے ہیں۔ خصوصاً قومی انحطاط کے باعث اقبال، اسی نورِ ہدایت سے کسب فیض کرنے اور قلب و نظر کو جلا بخشنے کے قائل تھے۔ چنانچہ ان کی یہی آرزو رہی کہ ان کا کلام مطالبِ قرآنی کا گنجینہ بن جائے تاکہ مسلمانوں کے قلب و جاں میں حرارتِ عمل اور ابتزازِ باطنی پیدا ہو سکے۔ یہی وجہ ہے کہ کلام اقبال افکار کی سطح پر قرآنی اثرات سے سرتاسر بھرا پڑا ہے۔ قرآن حکیم سے محبت و مواسات علامہ کو ورثے میں ملی تھی۔ یہ کہنا غلط نہ ہوگا کہ شیخ نور محمد کے دل گداختہ نے اقبال کے دل میں موجود جذباتِ عشق کو مہینز لگائی اور یہی سوز تا دمِ مرگ ان کے اشکِ پیازی کرتا رہا۔ اپنے والد کی نصیحت (۵۹) کے مطابق وہ قرآن کا مطالعہ اس طرح کرتے جیسے یہ ان کے قلب پر نازل ہو رہا ہو (ترے ضمیر پہ جب تک نہ ہوں زولِ کتاب + گرہ کشا ہے نہ رازی نہ صاحبِ کشف) اقبال زندگی میں مختلف مراحل اور حالات سے گزرے اور ان کی مناسبت سے ان کے خیالات میں تبدیلیاں بھی آئیں مگر قرآن کے حوالے سے ان کے موافق ذرہ برابر بھی نہ بدلے، بل کہ بدترجیح اس کتابِ حکمت سے ان کا شغف بڑھتا چلا گیا۔ یہی وجہ ہے کہ مختلف مدارجِ زیست میں وہ اس قبیل کے خیالات کا اظہار کرتے رہے کہ:

”واعظِ قرآن بننے کی اہلیت تو مجھ میں نہیں ہے، ہاں اس کے مطالعے سے اپنا اطمینانِ خاطر روز بہ روز ترقی کرتا جاتا ہے.....“ (۶۰)

”یہ اللہ تعالیٰ کا خاص فضل و کرم ہے کہ اس نے قرآن شریف کا یہ مخفی علم مجھ کو عطا کیا ہے۔ میں نے پندرہ سال تک قرآن پڑھا ہے اور بعض آیات اور سورتوں پر مہینوں بل کہ برسوں غور کیا ہے.....“ (۶۱)

”مغرب والے مترجم نے دیا ہے میں لکھا ہے کہ یہ کتاب (اسوارِ خودی) ایک زبردست آواز ہے جو مسلمانوں کو محمد اور قرآن کی طرف بلاتی ہے اور اس آواز میں صداقت کی آگ ایسی ہے کہ ہم اس کی تعریف کیے بغیر نہیں رہ سکتے۔“ (۶۲)

”قرآن الہیات کی کتاب نہیں بل کہ اس میں انسان کی معاش و معاد کے متعلق جو کچھ کہا گیا

ہے، پوری قطعیت سے کہا گیا ہے۔ یہ اور بات ہے کہ ان کا تعلق الہیات کے ہی مسائل سے ہے۔ عہد جدید کا ایک مسلمان اہل علم جب ان مسائل کو مذہبی تجربات اور افکار کی روشنی میں بیان کرتا ہے جن کا مبداء اور سرچشمہ قرآن مجید ہے تو اس سے یہ نہیں سمجھنا چاہیے کہ جدید افکار کو قدیم لباس میں پیش کیا جا رہا ہے بلکہ یوں کہنا چاہیے کہ پُرانے حقائق کو جدید افکار کی روشنی میں بیان کیا گیا ہے۔“ (۶۳)

اس قلبی میلان کے پیش نظر کلام اقبال میں مضامین و موضوعات کے اعتبار سے قرآنی مطالب کی پیش کش نہایت عمدگی سے ہوئی ہے اور ان کے کلام کا زیادہ تر حصہ اسی کتاب کریم کے مطالب کی تعبیر و تشریح کرتا ہے (۶۴) معنوی اشاروں سے ہٹ کر خالصتاً قلمی و بدیہی حوالے سے شعر اقبال کا مطالعہ کریں تو بڑی خوش گوار حیرت ہوتی ہے کہ علامہ نے اپنے تمام شعری مجموعوں میں قرآنی اشاروں اور تلمیحوں سے تقویت معنی کا فریضہ موثر طور پر انجام دیا ہے (۶۵) جو یقیناً انھیں اپنے متقدمین و معاصرین سے ممتاز و متمیز کر دیتا ہے۔ شعر اقبال میں تلمیحات قرآنی کے بنیادی طور پر دو دائرے ہیں۔ پہلا دائرہ وہ ہے جس میں قرآنی اشخاص و وقائع کا تذکرہ سمٹ آیا ہے۔ ان تلمیحی اشخاص میں انبیاء، فرشتے اور مقرب ہستیاں شامل ہیں۔ یہ دائرہ بہت پھیلا ہوا ہے اور اپنی نوعیت کے اعتبار سے خاص علامتی رنگ رکھتا ہے۔ دوسرے دائرے میں قرآنی سورتوں کے نام یا آیات کے ٹکڑے یعنی موزوں ملتے ہیں یا قرآن میں موجود بعض حقائق و شواہد اور تصورات اشارتاً در آئے ہیں۔ اقبال کا کمال خاص یہ ہے کہ انھوں نے یہ دونوں دائرے ایسی ذہانت، علمی شان اور مشاقی سے کھینچے ہیں کہ پڑھنے والا داد دیے بغیر نہیں رہتا۔ یہاں دونوں طرح کی تلمیحات پر بحث کی جاتی ہے:

(ل) قرآنی اشخاص و وقائع پر مشتمل تلمیحات :

جہاں تک قرآنی شخصیات اور ان سے وابستہ واقعاتی تلمیحات کا تعلق ہے، اقبال کے ہاں اس سلسلے میں سب سے نمایاں سطح انبیاء کرام کے واقعات سے معنوی جہتوں کی ترسیل ہے۔ وہ آدم کے جنت سے نکالے جانے اور پھر منصب خلافت پر فائز ہونے کے واقعے سے لے کر حضور نبی کریم صلی اللہ علیہ وآلہ وسلم کے معراج تک پہنچنے کے وقائع و حوادث اور اشخاص و امکنہ کا تذکرہ ایسے مدلل و موثر انداز میں کرتے ہیں کہ ان کی حیثیت محض مذہبی و تاریخی تلمیحات کی نہیں

رہتی بلکہ یوں محسوس ہوتا ہے کہ وہ انھیں ہر موقع پر مسلمانوں کی قوت عمل کو ہمیز کرنے کے لیے مستعار لے رہے ہیں۔ یہی سبب ہے کہ اقبال کی پیش کردہ ان تلمیحوں کا درجہ محض شعری صنعت کا نہیں بلکہ کلام اقبال میں یہ اس سے کہیں آگے بڑھ کر بے شمار معنوی پرتوں کو اجاگر کرنے کا وسیلہ بنتی ہیں۔ ذیل میں ان تلمیحات پر روشنی ڈالی جاتی ہے:-

(ا) حضرت موسیٰ کی تلمیحات:

قرآنی اشخاص و وقائع پر مشتمل ان تلمیحوں کو بجا طوقیت یا زمانی ترتیب سے قطع نظر بہ لحاظ تعداد شعر دیکھا جائے تو کلام اقبال میں سب سے زیادہ تلمیحیں حضرت موسیٰ بن عمران کی نظر آتی ہیں جنھیں اقبال نے بڑی مہارت سے معنی آفرینی کے لیے مستعار لیا ہے۔ بنی اسرائیل کے اس جلیل القدر اور اولوالعزم پیغمبر کو علامہ نے بڑی ستائش سے دیکھا ہے اور حیات موسوی کے روشن واقعات سے اپنی شاعری کو قوت و شوکت سے ہم کنار کیا ہے۔ ان واقعات میں حضرت موسیٰ کا حضرت شعیب کے لیے گلہ بانی کرنا اور تربیت پانا، نوراہی سے مستتیر جھاڑی کا مشاہدہ کرنا، ظہور تجلی الہی کی تمنا کرنا اور تاب نہ لانا اور معجزات الہی سے فرعون، سامری اور قارون جیسی متفرعن قوتوں کو شکست دینا شامل ہیں۔ تاہم اس سلسلے میں اقبال کے تلمیح کردہ وقائع میں سب سے نمایاں ظہور تجلی کا واقعہ ہے جو حضرت موسیٰ کی مصر سے مدین کی طرف ہجرت اور حضرت شعیب سے دس سال کے تعلق کے بعد پیش آیا اور بالآخران پر پیغمبری و کلیسی عطا ہونے پر منتج ہوا۔ اقبال کے ہاں یہ قصہ اپنی تمام تزئینات کے ساتھ تلمیح ہوا ہے اور ہر مقام پر اس کی پیش کش اچھوتے رنگ و آہنگ میں ہوئی ہے۔

کلام اقبال میں تلمیحات موسیٰ کا جائزہ لیں تو حضرت شعیب کی تلمیح بہت کم نظر آتی ہے اور اردو کلام میں صرف تین مقامات پر اس کا سراغ ملتا ہے مگر علامہ نے حضرت موسیٰ سے آپ کی ملاقات اور تربیت پانے کے واقعے کو بڑی گہری اور معنویت سے بھرپور نظر سے دیکھا ہے۔ بنی اسرائیل کے مدین یا مدین میں مبعوث ہونے والے اس پیغمبر سے آپ کی ملاقات اس وقت ہوئی جب آپ مصر میں ایک مصری اور بنی اسرائیلی کے جھگڑے میں اُلجھ کر مصری کے قتل کے خطا کار ہوئے۔ اس موقع پر آپ نے خدا سے معافی مانگی اور راہ ہدایت پانے کے لیے مدین کا رخ کیا۔ یہاں آپ نے جانوروں کو پانی پلانے میں دختران شعیب کی معاونت کی، جس پر انھوں نے

آپ کو بلا بھیجا اور تمام ماجرا سننے کے بعد فرمایا کہ خوف مت کھاؤ، تم ظالموں سے بچ آئے ہو (قَالَ لَا تَخَفْ نَجْوَتَ مِنَ الظَّالِمِينَ ۝ القصص، آیت ۲۵) حضرت شعیبؑ نے دس سال تک گلہ بانی کرنے کے عوض اپنی بیٹی صفورا کی شادی آپ سے کی اور آپ اس نسبت سے ”داماد شعیب“ اور ”شبان وادی ایمن“ کہلائے۔ بعد ازاں اسی وادی میں آپ کو اللہ کی طرف سے پیغمبری اور کلیسی عطا کی گئی۔ اقبال نے اس واقعے کو اپنے کلام میں جامعیت سے سموتے ہوئے، اس کا دو طرفہ اطلاق کیا ہے۔ ان کے مطابق عصر حاضر میں فیضانِ نظر کے ثابت قدم تمنائی بھی باقی نہیں رہے اور نہ اب فیوض و برکات عطا کرنے والے رہ نما ہی موجود ہیں۔ اس اعتبار سے ”شعیب“ اور ”شبان“ دونوں تلمیحات علامتی رنگ اختیار کر گئی ہیں۔ فرماتے ہیں:

نظر آئی نہ مجھے قافلہ سالاروں میں وہ شبانی کہ ہے تمہیدِ کلیمِ اللہی!
(بج، ۷۵)

دمِ عارف نسیمِ صہدم ہے اسی سے ریشہٴ معنی میں نم ہے
اگر کوئی شعیب آئے میٹر شبانی سے کلیسی دو قدم ہے
(۸۸، ۸۸)

یہی ہے سرِ کلیسی ہر اک زمانے میں ہوائے دشت و شعیب و شبانی شب و روز!
(ضک، ۷۵)

حضرت موسیٰؑ جب مدین سے واپس مصر کی جانب روانہ ہوئے تو ”وادی ایمن“ میں آپ نے دیکھا کہ ایک جھاڑی کو آگ لگی ہے جو نہ بجھتی ہے اور نہ اس کو جلا جکتی ہے۔ آپ قریب پہنچے تو آواز آئی کہ اس میدان کے داہنی جانب سے اس مبارک مقام میں ایک درخت ہے کہ اے موسیٰؑ یہ تو میں ہوں، اللہ پروردگار جہانوں کا، اور یہ کہ تم اپنا عصا ڈال دو۔ سو جب انھوں نے اسے لہراتا ہوا (سانپ) دیکھا تو پشت پھیر کے بھاگے۔ جس پر درخت سے دوبارہ آواز آئی کہ اے موسیٰؑ آگے آؤ اور ڈرو مت، تم ہر طرح سے امن میں ہو (يَمْوَسِي اَقْبِلْ وَلَا تَخَفْ اِنَّكَ مِنَ الْاٰمِنِيْنَ ۝ القصص، آیت ۳۱)

اس واقعے کی مناسبت سے علامہ نے ”شعلہٴ طور“، ”نخلِ طور“، ”کلیمِ اللہ“ اور ”لاتخف“ کی تلمیحات کو بڑی خوش اسلوبی سے برتا ہے۔ خاص طور پر ان تلمیحی اشارات کا رشتہ خودی و عشق، حرکت و عمل اور قرونِ اولیٰ کے مسلمانوں کے زمانہٴ عروج سے جوڑ کر نئے مضامین

پیدا کیے ہیں۔ مزید برآں طنز کی کاٹ سے بھی ان تلمیحات میں نئے ذائقے محسوس ہوتے ہیں۔ اقبال اپنی شاعری پر ان تلمیحوں کا اطلاق کرتے ہوئے اس کرب کا اظہار بھی کرتے ہیں کہ زمینِ شعر میں وادی ایمن کے شرارے بونے کے باوصف ان کی شاعری سے تخمِ سینائی نہ بھوٹ سکا۔ یہ متنوع زاویے شعرِ اقبال میں یوں نمودار ہوتے ہیں:

محبت کے شرر سے دل سراپا نور ہوتا ہے ذرا سے بیج سے پیدا ریاضِ طور ہوتا ہے
(ب، ۷۴)

ہے زمینِ قُرطبہ بھی دیدہٴ مسلم کا نور ظلمتِ مغرب میں جو روشن تھی مثلِ شمعِ طور
(۱۳۶، ۱۳۶)

خیمہ زن ہو وادی سینا میں مانندِ کلیم شعلہٴ تحقیق کو غارت گر کا شانہ کر
(۱۹۰، ۱۹۰)

شرارے وادی ایمن کے تو بوتاتو ہے لیکن نہیں ممکن کہ بھوٹے اس زمیں سے تخمِ سینائی!
(۲۳۴، ۲۳۴)

مثلِ کلیم ہو اگر معرکہ آزما کوئی اب بھی درختِ طور سے آتی ہے بانگِ لاتخف
(بج، ۴۰)

خالی ہے کلیموں سے یہ کوہ و کمر ورنہ تُو شعلہٴ سینائی، میں شعلہٴ سینائی!
(۱۲۱، ۱۲۱)

نبوت ملنے کے بعد جب حضرت موسیٰؑ وحی کے اشارے سے کوہِ طور پر گئے اور اعتکافِ مکمل کیا تو خدا نے آپ سے کلام کیا۔ آپ نے اللہ سے جلوہ دکھانے کی مناجات کی، جس پر جواب ملا کہ تم مجھے ہرگز نہیں دیکھ سکتے (قَالَ رَبِّ اَرِنِيْ اَنْظُرُ اِلَيْكَ ۝ قَالَ لَنْ تَرٰنِيْ۔ الاعراف، آیت ۱۲۳) اس حوالے سے اقبال نے ”ارنی“، ”لن ترانی“ اور ”ارنی گو“ کی تلمیحات کو اپنی شاعری میں سموتے ہوئے روایتی انداز بھی اختیار کیا ہے اور اپنے مخصوص زاویہٴ زیست کی روشنی میں ان تلمیحات کو اپنی آرزوؤں اور امنگوں کا حصہ بنا کر ان سے بصیرت کے نئے درجے بھی واکھے ہیں، لکھتے ہیں:

ذرا سا تو دل ہوں مگر شوخ اتنا وہی لن ترانی سنا چاہتا ہوں
(ب، ۱۰۵)

کب تک طور پہ در یوزہ گری مثل کلیم! اپنی ہستی سے عیاں شعلہ سینائی کر
(۲۷۹،۰)

تھا اَرِنِيْ گو کلیم، میں اَرِنِيْ گو نہیں اُس کو تقاضا روا، مجھ پہ تقاضا حرام!
(ب، ج، ۶۲)

گھلے جاتے ہیں اسرارِ نہانی! گیا دَوْرِ حدیثِ لِنِ ترانی!
(۸۹،۰)

خاموش ہے عالمِ معانی کہتا نہیں حرفِ لِنِ ترانی!
(ض، ک، ۱۲۰)

نہیں ہے اس زمانے کی تگ و تاز سزاوارِ حدیثِ لِنِ ترانی
(ح، ا، ۱۸)

اقبال نے اس واقعے کی ایک اہم کڑی یعنی تجلی یا جلوہ الہی کے ظہور کو بھی کمال مہارت سے بہ طور تلخیص برتا ہے۔ جب حضرت موسیٰ نے نظارہ خداوندی پر اصرار کیا تو اللہ نے کہا کہ تم مجھے نہیں دیکھ سکتے، ہاں اس پہاڑ کی طرف دیکھو، ہم اس پر اپنی تجلی ڈالتے ہیں، اگر وہ اپنی جگہ قائم رہا تو سمجھنا کہ تم عن تقریب مجھے دیکھ لو گے، اور پھر پروردگار نے پہاڑ پر تجلی ڈالی اور اسے چکناچور کر دیا (وَلٰكِنِ النَّظْرُ اِلَى الْجَبَلِ فَاِنْ اَسْتَقَرَّ مَكَانَهُ فَسَوْفَ تَرٰنٰنِيْۗ فَلَمَّا تَجَلَّى رَبُّهُ لِلْجَبَلِ جَعَلَهُ دَكًا وَّ حَرًّا مُّوسٰى صَبَعًاۙ لَّا اَعْرَافَ، آیت ۱۸۳) اقبال اس تج کی وساطت سے تجلی کے مفہوم سے روشناس کراتے ہیں۔ ان کے مطابق بے شک ”تجلی“ عاشق کی تمنائوں کا انعام بنی مگر بہ غور دیکھیں تو اصل تجلی زار قلبِ انسانی ہے جو ہر لحظہ حرارتِ عمل سے منازلِ شوق طے کرتا چلا جاتا ہے۔ ہاں اس تجلی قلب کے لیے چشمِ بینا کا ہونا شرط اولیں ہے اور اسی نگاہ کا حامل فرد جلووں سے ہم کنار ہوتا ہے بل کہ تجلی خود اس کے نظارے کی تمنا کرتی ہے، جو ہمہ وقت عمل کی آگ میں جلتا ہے مگر افسوس کہ ایسے افراد کم یاب ہو گئے ہیں:

نغمے بے تاب ہیں تاروں سے نکلنے کے لیے طور مضطر ہے اسی آگ میں جلنے کے لیے!
(ب، د، ۱۶۹)

خود تجلی کو تمنا جن کے نظاروں کی تھی وہ نگاہیں نا امید نورِ ایمن ہو گئیں
(۱۸۸،۰)

ہر لحظہ نیا طُور، نئی برقی تجلی اللہ کرے مرحلہ شوق نہ ہو طے!
(ض، ک، ۱۲۷)

حضرت موسیٰ کی وادی ایمن اور دیدار الہی پر مبنی تلمیحات کلام اقبال پر اس قدر اثرات مرتب کرتی ہیں کہ ان کے ہاں ”طور“ اور ”موسیٰ“، عشق کے استعارے بن جاتے ہیں، جنہیں علامہ جگہ جگہ تعلقینِ عمل کے لیے مستعار لیتے ہیں۔ بلاشبہ یہ اقبال کی تلخیص کا جوہرِ خاص ہے اور اس مقصد کے لیے وہ دعائیہ انداز بھی اپناتے ہیں اور طرز یہ بھی:

تم میں حُوروں کا کوئی چاہنے والا ہی نہیں جلوہ طور تو موجود ہے موسیٰ ہی نہیں
(ب، د، ۲۰۲)

دلِ طورِ سینا و فاراں دو نیم تجلی کا پھر منتظر ہے کلیم!
(ب، ج، ۱۲۳)

نصیبِ خطہ ہو یارب وہ بندہ درویش کہ جس کے فقر میں انداز ہوں کلیمانہ
(ح، ا، ۴۱)

حیاتِ موسیٰ پر مبنی تلمیحات کے سلسلے میں اقبال کا دوسرا نمایاں موضوع، فرعون، سامری اور قارون کی طاغوتی قوتوں کے مقابلے میں اعلاے کلمتہ الحق کے ذریعے ایمانیات کا مظاہرہ کرنا ہے۔ اقبال کا یہ طریقہ خاص ہے کہ وہ اپنے کلام میں جہاں کہیں اسلامی تاریخ کی روشن شخصیات کا تذکرہ کرتے ہیں، وہیں تضاد کے طور پر شر اور فساد کے نمائندہ اشخاص کے قصے بھی ضرور بیان کر دیتے ہیں جس سے ان کی غرض و غایت حق و باطل کا فرق عیاں کرنا اور قاری کے دل و دماغ میں یہ بات راسخ کرانا ہے کہ کسی بھی دور کی طاغوتی قوتوں کا مقابلہ ایمانی و ایقانی استقلال سے کرنا ممکن ہے۔ البتہ تلمیحاتِ موسوی کی ذیل میں شر کے متذکرہ ان تین نمائندوں کی تلمیحاتِ علامہ کے ہاں ظہورِ تجلی اور پیغمبری و کلیسی کے واقعے کے مقابلے میں بے حد کم ہیں۔ وجہ غالباً یہ ہے کہ ان کے ہاں تجلی و کلیسی کے واقعات چون کہ معرفتِ نفس کی علامت ہیں اور خودی کی معراج کی نشان دہی کرتے ہیں، لہذا انھوں نے اس پہلو کو اولیت دی ہے۔

فرعون کی تلخیص کلام اقبال میں جبر و استبداد کا استعارہ ہے۔ مفتاح فرعون، فرعون، فرعون مصر کے روایتی کوزہ و فر کا حامل، انتہائی سرکش و مغرور اور عیاش تھا اور اسی غور و تکبر کے سبب اس نے دعویٰ ربوبیت کیا۔ وہ حضرت موسیٰ کو کہا کرتا کہ اگر تم میرے سوا کسی کو خدا مانو گے تو میں تمہیں

زنداں میں ڈال دوں گا (قَالَ لَئِن اتَّخَذْتُ إِلَهًا غَيْرِي لَأَجْعَلَنَّكَ مِنَ الْمَسْجُورِينَ ۝ الشعراء، آیت ۲۹) وہ اپنی قوم سے بھی کہتا کہ میں ہی تمہارے لیے خدائے برتر ہوں (قَالَ أَنَا رَبُّكُمُ الْأَعْلَى ۝ النازعات، آیت ۲۲) اور یہ کہ اپنے سوا کسی کو تمہارا خدا نہیں سمجھتا (وَقَالَ فِرْعَوْنُ يَا أَيُّهَا الْمَلَأُ مَا عَلِمْتُ لَكُمْ مِنْ إِلَهٍ غَيْرِي ۝ القصص، آیت ۳۸) حضرت موسیٰ نے جب اسے امر الہی سے دین حق کی طرف بلایا تو اس نے انکار کیا اور آپ کی برابری کرتے ہوئے جادو گروں اور ساحروں سے مدد چاہی مگر معجزاتِ موسوی کے سامنے بے بس رہا۔ انجام کار مفتوح اپنی تمام تر فرعونیت سمیت بحرِ قلزم میں غرق ہوا۔ علامہ نے بنی اسرائیل پر فرعون کے اس ظلم و جبر کی داستان کو دامنِ شعر میں سموتے ہوئے متنوع معنی پیدا کیے ہیں۔ اس سلسلے میں وہ زیادہ تر رجائی انداز اپناتے ہوئے اس طرح کے مواقف پیش کرتے ہیں کہ مسلمان، حکمتِ کلیسی کا وارث ہے اور خیر و شر کی کش مکش میں آج بھی متفرعن قوتوں کو معجزاتی انداز میں شکست دے سکتا ہے۔ چوں کہ فقر و غیوری، موسیٰ کی شان اور ملکیت، فرعون کا شعار ہے، لہذا مردِ مسلمان ظاہری اسباب کے بجائے قوتِ ایمان پر اعتقاد رکھتا ہے۔ وہ اہل فکر کی طرح محض فلسفے کی گرہیں نہیں کھولتا رہتا بلکہ خود کو اہل ذکر میں شمار کرتے ہوئے معجزاتِ موسوی دکھاتا ہے۔ اس کا یہی امتیاز خاص ہر دور میں ”قصہ فرعون و کلیم“ کو زندہ رکھے ہوئے ہے۔ اس تلمیح کی پیش کش میں علامہ کے ہاں اکثر مقامات پر طنز و استہزا کا لہجہ درآتا ہے اور وہ ایسی ”کلیمِ الہی“ (مسلمانی) کو باعثِ ننگ قرار دیتے ہیں جو درپردہ قوتِ فرعون کی مُرید ہو، ”فرعون“ کی تلمیح کے مختلف شعری رنگ دیکھیے:

رہے ہیں اور ہیں فرعون میری گھات میں اب تک مگر کیا غم کہ میری آستیں میں ہے یہ بیضا!
 — (ب، ج، ۲۵)
 فقرِ جنگاہ میں بے ساز و برباق آتا ہے ضربِ کاری ہے اگر سینے میں ہے قلبِ سلیم!
 اس کی بڑھتی ہوئی بے باکی و بے تابانی سے تازہ ہر عہد میں ہے قصہ فرعون و کلیم!
 — (ض، ک، ۳۰)
 معجزہ اہل فکر، فلسفہ بیچ بیچ معجزہ اہل ذکر، موسیٰ و فرعون و طور
 — (۵۱، ")
 ہو اگر قوتِ فرعون کی درپردہ مُرید قوم کے حق میں ہے لعنت وہ کلیمِ الہی!
 — (۱۵۸، ")

عاشقِ حسین بٹالوی نے اس ضمن میں درست لکھا ہے کہ:

”حضرت موسیٰ، بنی اسرائیل، فرعون اور قوم فرعون کی طویل تاریخی داستان ایک قصہ اور حکایت نہیں بل کہ حق و باطل کے معرکے، ظلم و عدل کی جنگ، آزادی و غلامی کی کش مکش، مجبور و پست کی سر بلندی، جابر و ظالم کی ہلاکت، صبر و استیلا اور شکر و احسان کے مظاہر کی ایسی پر عظمت اور لبریز نتائج داستان ہے جس کی آغوش میں بے شمار عبرتیں اور بصیرتیں پنہاں ہیں۔ یہی وجہ ہے کہ اقبال نے اپنے کلام میں تشریحِ مطالب اور سخنِ معانی کے لیے اس داستان کو بہ طور ”خج بار بار“ (۶۶) استعمال کیا ہے۔“ (۶۷)

کلامِ اقبال میں سامری کا تذکرہ بھی تاثیر و معنویت سے خالی نہیں۔ سامری (موسیٰ بن ظفر) بنی اسرائیل کے عظیم قبیلے سامرہ کا معروف زرگر تھا۔ سامری اور شعبدہ بازی میں مہارت کے سبب اس نے حضرت موسیٰ کی عدم موجودگی میں سونے کا کچھڑا (گوسالہ زریں) بنایا جس کے منہ سے آواز بھی نکلتی تھی۔ آپ جب چالیس روز کے بعد ”میقاتِ خداوندی“ سے واپس آئے تو آپ کی قوم ”سحر سامری“ کی اسیر ہو چکی تھی، چنانچہ آپ نے اس فتنے کا خاتمہ کیا۔ اس نے رسی کے چھوٹے چھوٹے ٹکڑوں سے سانپ بنائے مگر حضرت موسیٰ کا عصا، اثر دہا بن کر انھیں کھا گیا۔ آپ نے سامری سے کہا کہ مجھے تیرے قتل سے منع کیا گیا ہے، تیری سزا یہ ہے کہ تو کسی کو اپنے پاس نہ آنے دے ورنہ تجھے اور تیرے ملنے والے کو تپ گھیر لگی (قَالَ فَاذْهَبْ فَإِنَّ لَكَ فِي الْحَيٰوةِ أَنْ تَقُوْلَ لَا مَسَاسَ ۙ ۝ آیت ۹۷) یوں لوگ اس سے متنفر ہو گئے اور سامری وحشی ہو کر جنگلوں میں نکل گیا۔ علامہ اس سنج کے دو پہلوؤں یعنی سامری کی سحر کاری اور گم راہی دونوں کو دامنِ شعر میں اس طرح سموتے ہیں وہ محض تاریخ کا ایک کردار نہیں رہتا بلکہ عصرِ حاضر کی ملوکانہ فکر کے ساتھ ساتھ نامِ حسین قوم کا استعارہ بھی بن جاتا ہے:

خواب سے بیدار ہوتا ہے ذرا محکوم اگر پھر سُلا دیتی ہے اس کو حکمراں کی ساحری
 ” ” ” ” ” ” ” ” ” ” ” ”
 خونِ اسرائیل آ جاتا ہے آخر جوش میں توڑ دیتا ہے کوئی موسیٰ طلسمِ سامری
 — (ب، د، ۲۶۰، ۲۶۱)
 میں ہوں نو مید تیرے ساقیانِ سامری نُن سے کہ بزمِ خاوراں میں لے کے آئے سائگیں خالی!
 نئی بجلی کہاں اُن بادلوں کے حبیبِ دامن میں پرانی بجلیوں سے بھی ہے جن کی آستیں خالی!
 — (ض، ک، ۷۱)

اسی طرح قارون کی تلخ بھی علامہ کے ہاں استعاراتی بیان رکھتی ہے۔ قارون، حضرت موسیٰ کی قوم کا ایک نہایت بخیل شخص تھا جس نے کیمیاگری سے ثروت بے کراں جمع کی اور اپنی امارت و نحوث کے سبب خدا کا منکر ہوا۔ حضرت موسیٰ نے اسے راہ راست پر لانے کی کوشش کی مگر وہ باز نہ آیا اور آپ پر زنا کا اتہام بھی لگایا جس پر اللہ نے زمین کو آپ کے تابع کر دیا۔ آپ نے زمین سے کہا کہ اسے تھام لے (فَخَسَفْنَا بِهِ وَابَدَارِهِ الْأَرْضَ قَبِ الْقِصَصِ، آیت ۸۱) یوں یہ تو انگریزین شخص اپنے خزانوں سمیت اعماق زمین میں اتر گیا۔ کہا جاتا ہے کہ یہ دھنسا ہوا ”گنج قارون“ قیامت تک زمین میں حرکت کرتا رہے گا اور اسی نسبت سے اسے ”گنج رواں“ بھی کہتے ہیں۔ اقبال نے بال جبریل میں اس تلخ کو علامتی آہنگ دیتے ہوئے فقیہ شہر کے لیے بحمل استعمال کیا ہے جو ذخیرہ الفاظ تو رکھتا ہے مگر اس کے لفظ دل میں نہیں اترتے جب کہ قلندر محض دو لفظوں (لا اللہ) سے ہی روایت موسوی کا تتبع کرتے ہوئے اس پر فائق ٹھہرتا ہے، وہ کمال مہارت سے تلمیحی واقعے کو پیرہن شعری میں ڈھالتے ہوئے لکھتے ہیں:

قلندر رُجُو دوحرف لا اللہ کچھ بھی نہیں رکھتا فقیہ شہر قارون ہے لغت ہاے حجازی کا (بج، ۳۲)

تلمیحات موسیٰ کے ضمن میں معجزات موسیٰ کا جائزہ نہ لیا جائے تو تشنگی رہے گی۔ اس جلیل القدر پیغمبر کو اللہ تعالیٰ نے نو معجزات سے نوازا۔ ان میں سے اقبال نے زیادہ تر ”ید بیضا“، ”عصا“ اور ”انفلاق دریا“ کے معجزات کا بطور تلمیح انتخاب کیا ہے۔ ”ید بیضا“ کا معجزہ حضرت موسیٰ کے دست نورانی کی طرف اشارہ کرتا ہے۔ کف موسیٰ پر انڈے کی شکل کا ایک نشان تھا۔ جب آپ اپنے دائیں ہاتھ کو گریبان میں لے جا کر باہر نکالتے تھے تو وہ روشن ہو جاتا تھا (وَنَزَعَ يَدَهُ فَإِذَا هِيَ بَيْضَاءُ لِلنَّظِيرِينَ ۝ الْأَعْرَافِ، آیت ۱۰۷) اقبال اس معجزے کو فیضان الہی سے تعبیر کرتے ہیں جو صرف ایمانی قوت کے حامل افراد پر ہوتا ہے۔ یہ تلمیح ان کے ہاں محض تشبیہ کے لیے بھی استعمال ہوئی ہے اور وہ اس سے کلام کی علامتی حیثیت بڑھانے کے لیے بھی مستفید ہوتے ہیں:

نہ پوچھان خرقہ پوشوں کی، ارادت ہو تو دیکھان کو ید بیضا لیے بیٹھے ہیں اپنی آستینوں میں (ب، ۱۰۴)

جلوہ طور میں جیسے ید بیضاے کلیم موجہ نکہت گلزار میں غنچے کی شیم (۱۰)

جاننا ہوں میں کہ مشرق کی اندھیری رات میں بے ید بیضا ہے پیران حرم کی آستین (ج، ۱۲)

اسی طرح حضرت موسیٰ کا عصا معجزاتی خصائص رکھتا تھا۔ فرعون کے دربار میں اس کے بنائے گئے سانپوں کے مقابلے میں آپ کا عصا حکم الہی سے اڑ دھا بن گیا (فَأَلْقَى عَصَاهُ فَإِذَا هِيَ ثُعْبَانٌ مُّبِينٌ ۝ الْأَعْرَافِ، آیت ۱۰۷) اور ان سانپوں کو نگل گیا۔ اسی طرح جب آپ نے اپنی قوم کے لیے پانی کی دُعا مانگی تو حکم ہوا کہ اپنا عصا پتھر پر مارو، جس پر اس میں سے بارہ چشمے پھوٹ نکلے (وَإِذَا اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ فَانْفَجَرَتْ مِنْهُ اثْنَتَا عَشْرَةَ عَيْنًا ۝ الْبَقَرَةِ، آیت ۶۰) نیز آپ کا عصا تری میں خشکی کا راستہ بنانے پر قادر تھا۔ چنانچہ جب آپ، منتح فرعون کے عتاب سے اپنی قوم کو بچانے کے لیے بحر قلزم کی طرف بڑھے تو اس عصا کو دریا میں مارنے سے راستہ پیدا ہو گیا اور آپ اپنی قوم کے ہمراہ بہ حفاظت اس راستے سے گزر گئے۔ جب فرعون اور اس کے ساتھیوں نے اس راستے سے گزرنا چاہا تو دریا پل گیا اور فرعون مع لشکر غرق دریا ہوا (فَلَمَّا تَرَاءَ الْحَمْعُنَ قَالَ أَصْحَابُ مُوسَىٰ إِنَّا لَمُدْرِكُوكُمْ ۝ قَالَ كَلَّا إِنَّ مَعِيَ رَبِّي سَيَهْدِينِ ۝ فَأَوْحَيْنَا إِلَىٰ مُوسَىٰ أَنْ اضْرِبْ بِعَصَاكَ الْبَحْرَ فَانفَلَقَ فَكَانَ كُلُّ فِرْقٍ كَالطَّوْدِ الْعَظِيمِ ۝ وَأَزْلَفْنَا ثَمَّ الْأَخْرَيْنِ ۝ وَأَنْحَيْنَا مُوسَىٰ وَمَنْ مَعَهُ أَجْمَعِينَ ۝ ثُمَّ اغْرَقْنَا الْأَخْرَيْنِ ۝ الشعراء، آیت ۶۱-۶۲) آپ کے عصا کا یہ معجزہ ”انفلاق دریا“ کا معجزہ کہلاتا ہے۔ اقبال کے ہاں عصاے موسوی کے یہ کمالات پوری قوت کے ساتھ پیکر شعر میں ڈھلے ہیں اور بیش تر مقامات پر تلقین عمل کا کنایہ بن گئے ہیں۔ وہ ”ضرب کلیمی“ کو ایمانی قوت سے تعبیر کر کے عصر حاضر کی ساحرانہ تہذیب و تمدن کا مقابلہ کرنے پر زور دیتے ہیں۔ ان کے مطابق اسی معجزانہ چُوب (قوتِ ایقانی) سے انسانی نفس کے اسرار کھلتے ہیں اور اسی میں قوموں کا عروج پوشیدہ ہے۔ جی تو حق و باطل کی آویزش کے ہر دور میں یہ معجزہ مختلف انداز میں مسلمان کی ایمانی شان بڑھاتا رہا ہے:

تازہ پھر دانش حاضر نے کیا سحر قدیم گزر اس عہد میں ممکن نہیں بے چُوبِ کلیم! (ب، ۶۰)

کھلتے نہیں اس قلمِ خاموش کے اسرار جب تک تو اسے ضربِ کلیسی سے نہ چیرے
(ایضاً، ۱۶۷)

بے معجزہ دنیا میں ابھرتی نہیں تو میں جو ضربِ کلیسی نہیں رکھتا وہ ہنر کیا!
(ضک، ۱۱۹)

ہر زمانے میں دگرگوں ہے طبیعت اس کی کبھی شمشیرِ محمدؐ ہے، کبھی چوبِ کلیم!
(۱۳۵، ۱)

گویا تلمیحاتِ موسیٰ کی پیش کش علامہ کا ایک محبوب و مستقل موضوع ہے جو اس اولوالعزم پیغمبرؐ سے ان کی بھرپور قلبی موانست کا عکاس ہے۔ کلامِ اقبال میں کلیم اللہ کی زندگی کے مختلف پہلو کمال درجے کی معنویت اور تنوع کے ساتھ پیش ہوئے ہیں۔ وہ اپنے اشعارِ ملمح میں عشقِ الہی کے اس استعارے کو کثرت سے رقم کرتے ہیں اور ان کے تمام مجموعوں میں اس نبی مکرم کے روشن حوالے بھرپور تابی اور شدتِ تاثر سے بیان کیے گئے ہیں۔ جناب موسیٰ سے ارادت کے سبب اقبال کے ایک مجموعے کا نام ہی ضربِ کلیم ہے۔ اقبال کے ہاں ہر مقامِ شعری پر ”ضربِ کلیسی“، عزیمت و سچائی، قوتِ ایمانی اور حرارتِ عمل کا استعارہ بن گئی ہے جس کے سامنے تمام تر فرعونِ قوتیں ہیچ ٹھہرتی ہیں۔ تلمیحاتِ شعرِ اقبال کا خاص اعجاز ہے کہ یہاں حیاتِ موسیٰ کے بصیرت افروز وقائع جو حضرتِ شعیبؑ سے بے مثال تربیت پانے، تجلیات و معجزاتِ الہی کے ظہور اور پیغمبری و کلیسی عطا ہونے سے لے کر فرعون، سامری اور قارون جیسی متفرعن اور استبدادی قوتوں کی بدترین شکست پر محیط ہیں، کمال درجے کی بلاغت سے پیوند کلام ہوئے ہیں۔ اس پر طرہ یہ کہ حیاتِ موسوی کے تمام درخشاں واقعات، علامت و رموز اور استعارات و کنایات کے پردے میں بیان ہوئے ہیں، جس کے باعث یہ تلمیحیں محض قصہ بیانی سے آگے نکل کر شعری و معنوی ترفیع سے ہم کنار ہو گئی ہیں، بقول ڈاکٹر محمد ریاض:

”اقبال کے کلام میں حضرت موسیٰ کی حضرت شعیبؑ کے ہاں گلہ بانی کی ایک مثالی تربیت تھی۔ پید بیضا (دستِ سفید) اور عصا (چوب) کے کلیسی معجزات، قوت و سطوت کے مظہر ہیں جن کی مدد سے مخالفوں کو دبایا اور قوانینِ ہتھ کو جاری کیا جاتا ہے۔ عصا کی مدد سے چشمے جاری کرنا، تسخیرِ کائنات، ضبطِ نفس اور نکالِ خودی کی علامت ہے۔ یہ معجزات مومنانہ، بے خوف و حزن زندگی کے آداب سکھاتے ہیں۔ حضرت موسیٰ کی تمنائے دیدار ہر قلبِ مومن کی آرزو ہے (ارنی اور ن ترانی، کیسے

محبانہ اور محبوبانہ کلمات ہیں!) اور ہمیشہ تازہ بہ تازہ رہے گی۔ ”سامری“، شیطان اور فراعنہ صفوں کا ایک نمائندہ ہے۔ حضرت موسیٰ کا دریاے نیل سے گزر جانا، پیغمبرانہ اور مومنانہ کام بانی کی ایک بین مثال ہے۔ حقیقی ایمان (توحید) انسان کو کس قدر بے باک بنا دیتا ہے!“ (۶۸)

(۲) حضرت ابراہیمؑ کی تلمیحات:

کلامِ اقبال میں شیخ الانبیاء ابو الانبیاء، حضرت ابراہیم خلیل اللہ کی تلمیحات بھی متنوع انداز میں رقم ملتی ہیں۔ خاص طور پر علامہ نے ”ایمانِ خلیل“ کو ایقان و اثباتِ خودی کی علامت بنا کر خدا شناسی کے لیے لازم و ملزوم قرار دیا ہے۔ جب حضرت ابراہیمؑ، خدائے یگانہ کی تحقیق و جستجو میں مصروف تھے اور دیگر لوگوں کی طرح چاند، سورج اور ستاروں کو خدا سمجھتے تھے تو ان کے باطنی اضطراب نے انہیں ان عناصرِ فطرت کا مشاہدہ ایسے طور پر کرایا کہ انہیں یقین ہو گیا کہ ڈوبنے والے مظاہر ان کا خدا نہیں ہو سکتے۔ (فَلَمَّا سَنَّ عَلَيْهِ اللَّيْلُ رَا كَوْكَبًا قَالَ هَذَا رَبِّي فَلَمَّا أَفَلَ قَالَ لَأَحِبُّ الْأَفْلِينَ فَلَمَّا رَا الْقَمَرَ بَا زِعًا قَالَ هَذَا رَبِّي ج فَلَمَّا أَفَلَ قَالَ لَئِن لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ فَلَمَّا رَا الشَّمْسُ بَا زِعَةً قَالَ هَذَا رَبِّي هَذَا أَكْبَرُ فَلَمَّا أَفَلَتْ قَالَ يَهْوِي رَبِّي مِنِّي بِرَبِّي مِمَّا تُشْرِكُونَ الانعام، آیت ۷۶، ۷۷، ۷۸) عموماً شاعری میں اس واقعے کی مناسبت سے ”آفل“، ”لا احب الافلین“ اور ”ہذا ربی“ کی تلمیحات مستعمل ہیں مگر علامہ کے ہاں اس تلمیح کی نمود یوں ہوتی ہے:

وہ سکوتِ شام صحرا میں غروبِ آفتاب جس سے روشن تر ہوئی چشمِ جہاں بینِ خلیل!
(ب د، ۲۵۸)

یہاں ”سکوتِ شام“، ”غروبِ آفتاب“، ”روشن تر“ اور ”چشمِ جہاں بینِ خلیل“ کی ترکیب نہ صرف حضرت ابراہیمؑ سے متعلق اس چشم کشا واقعے کی جانب اشارت فراہم کرتی ہیں بل کہ درپردہ اہل نظر کو دیدہ دل واکر کے معرفتِ الہی پانے کے رموز بھی سکھا جاتی ہیں۔ تلمیح کوروانی کے ساتھ ایک منظر نامے کا حصہ بنا دینا بھی اقبال ہی کے قلم کا اعجاز ہے۔

خدائے لایزال کی جستجو ہی میں حضرت ابراہیمؑ نے شیوہ بت نشینی اختیار کیا اور آپ کا یہ شعرا خاص ایمان کا زندہ کنایہ ہے۔ آپ کا والد آزر دربارِ نمرودی میں وزیر تھا اور وہ پیشہ نجاری میں طاق ہونے کے سبب لکڑی اور پتھر کے بت بناتا اور ان کی پرستش کرتا۔ آپ چوں کہ مؤحد

تھے لہذا آزر اور قوم کے دیگر افراد کے اس فعل سے متنفر تھے اور ہمیشہ اس امر میں مانع ہوئے (وَإِذْ قَالَ إِبْرَاهِيمُ لِأَبِيهِ إِذْرَ اتَّخِذْ أَصْنَامًا آلِهَةً إِنِّي أَرَأَيْتَ إِيَّاكَ وَ قَوْمَكَ فِي ضَلَالٍ مُّبِينٍ ۝الانعام، آیت ۷۵) مگر جب آزر پر اس کا قطعاً اثر نہ ہوا تو آپ اس سے الگ ہو گئے (فَلَمَّا بَيَّنَّ لَهُ أَنَّهُ عَدُوٌّ لِلَّهِ تَبَرَّأَ مِنْهُ ۗ التوبة، آیت ۱۱۴) اور پھر ایک دن موقع پا کر سارے بتوں کو توڑ دیا۔ آپ کا یہ فعل آزر کو تو نہ بھایا اور اس نے آپ کو نمرود کے دربار میں پیش کر دیا مگر اللہ کو آپ کی یہ ادا بہت پسند آئی۔ چنانچہ جب نمرود نے حضرت ابراہیم کو آگ میں ڈالا تو حکم الہی سے وہ گل زار بن گئی۔ کلام اقبال میں کفر و حق کی کش مکش پر مبنی اس قصے کو ایک اُسلوبِ زیست کی روشنی میں دیکھا اور پرکھا گیا ہے۔ اقبال کے ہاں ”بت گری“ اور ”بت شکنی“ زندگی گزارنے کے دو مختلف اسالیب ہیں جو متضاد ذہینتوں کے عکاس ہیں۔ وہ ”آزری“ کو پرانے اور ”براہیمی“ کو نئے انداز فکر کی علامت بناتے ہیں جس کے باعث ایک تاریخی واقعہ علامت و رموز میں ڈھل کر بڑی با معنی جہات دکھاتا ہے۔ اقبال نے طنز کی کاٹ تیز کرنے میں بھی ان تلمیحات سے استفادہ کیا ہے۔ اقبال، چون کہ خیر و شر کی کش مکش کے ذریعے اپنے بنیادی نظریات کا استخراج کرتے ہیں، لہذا ابراہیم اور آزر کا یہ واقعہ بیش تر مقامات پر معنی آفرینی کا سبب ٹھہرتا ہے۔ اسی طرح وہ آزری کو محض شر سے ہی وابستہ کرنے کے بجائے اس کے ڈانڈے ”صنعت گری“ سے ملا کر آزر کے فن کارانہ مرتبے کو سراہتے ہیں۔ حقیقت یہ ہے کہ علامہ کے ہاں ابراہیم و آزر کی تلمیحات نت نئے زاویے رکھتی ہیں اور خالصتاً افادی و اصلاحی نقطہ نظر سے ان کی بڑی اہمیت ہے۔ یہ یکسری شعر اقبال کو گہری رمزیت سے روشناس کراتی ہیں۔ خصوصاً آزر کے تراشیدہ بت کنایات کا روپ دھار کر کہیں وجود یا ہستی کے بتوں میں ڈھل جاتے ہیں تو کہیں یہ فرقہ سازی، وطن پرستی، شرک، تعصبات رنگ و نسل اور غیر اسلامی تعلیم و تہذیب اور ثقافت کے بتوں کی صورت اختیار کر لیتے ہیں۔ مگر کمال یہ ہے کہ اقبال ان بتوں کے چہرے دکھانے کے ساتھ ساتھ اس حقیقت سے بھی باخبر کراتے ہیں کہ اس قبیل کی تمام تر نقش گری طریق خلیلی پر گام زن افراد ہی کے ہاتھوں شکست سے دوچار ہوتی ہے۔ ان تلمیحات کے توسط سے ان کے ہاں یہ احساس بھی ابھرتا ہے کہ زمانہ حال میں آزر تو دکھائی دیتے ہیں مگر ابراہیم جیسے ”بت شکن“ رخصت ہو گئے ہیں۔ یوں اس المیہ عنصر کی کارفرمائی سے تلمیح کا حربہ زیادہ کارگر اور با معنی ہو جاتا ہے۔ ان متنوع صورتوں کے حوالے سے شعری امثلہ بالترتیب ملاحظہ ہوں:

119

اٹھیں گے آزر ہزاروں شعر کے بت خانے سے نئے پلائیں گے نئے ساقی نئے پیمانے سے
(ب، د، ۹۰) —
یہ ہند کے فرقہ ساز اقبال آزری کر رہے ہیں گویا بچا کے دامن بتوں سے اپنا غبار راہِ حجاز ہوجا
(۱۳۰، ") —
مُسلم نے بھی تعمیر کیا اپنا حرم اور تہذیب کے آزر نے ترشوائے صنم اور
(۱۶۰، ") —
شانِ خلیل ہوتی ہے اس کے کلام سے عیاں کرتی ہے اس کی قوم جب اپنا شعار آزری
(۲۱۱، ") —
سروری زیبا فقط اُس ذاتِ بے ہمتا کو ہے حکمراں ہے اک وہی باقی بتانِ آزری
(۲۶۱، ") —
یہ بتانِ عصرِ حاضر کہ بنے ہیں مدرسے میں نہ اداے کافرانہ! نہ تراشِ آزرانہ!
(ب، ج، ۱۵) —
وہی بُتِ فروشی، وہی بُتِ گری ہے سینما ہے یا صنعتِ آزری ہے!
(۱۵۸، ") —
وہ علم اپنے بتوں کا ہے آپ ابراہیم کیا ہے جس کو خدا نے دل و نظر کا ندیم
(ض، ک، ۲۶) —
آزر کا پیشہ خارا تراشی کارِ خلیلاں خارا گدازی!
(ب، ج، ۷۲) —
بُت شکن اٹھ گئے، باقی جو رہے بت گر ہیں تھا براہیمِ پدر، اور پسر آزر ہیں
(د، ۲۰۰) —
اقبال کے ہاں خلیل اللہ کا اعلاے کلمتہ الحق کرتے ہوئے آتش نمرود، کولبیک کہنا بھی حق گوئی و بے باکی کا استعارہ بن گیا ہے۔ آپ بابلی بادشاہ، نمرود کی بھرکائی ہوئی آگ میں ڈالے گئے مگر یہ آگ آپ کے حق میں ٹھنڈی اور بے گزند ہو گئی۔ یوں نمرود اور اس کے ساتھی ناکام ہوئے (قَالُوا حَرِّ قُوهُ وَأَنْصُرُوا آلِهَتَكُمْ إِنْ كُنْتُمْ فَاعِلِينَ ۝ قُلْنَا يٰنَا رُكُوعِي بَرْدًا وَ سَلَامًا عَلٰى إِبْرَاهِيمَ ۝ وَآرَا ذُوَابَهُ كَيْدًا فَجَعَلْنَاهُمْ الْآخْسَرِينَ ۝الانبیاء، آیت ۶۸-۷۰)

اقبال نے اس تلمیح کو اپنے جان دار اور توانا لب و لہجے کی آمیزش سے خاصے کی چیز بنا دیا ہے۔ وہ ”آتش نشینی“ کو مومن کا امتیاز سمجھتے ہیں اور یہ تلمیح ان کے ہاں ایقان و استحکام، استقامت و ایمان، حرارتِ عشق اور آزمائشِ حق کی علامت کے طور پر پیش ہوئی ہے۔ خاص طور پر اقبال کا تصورِ عقل و عشق اس تلمیحی واقعے سے بھرپور انداز میں سامنے آتا ہے، نیز علامہ نے اس تلمیح کو آس و زر آس کے احساسات سے مملو کر کے مزید کارگر بنا دیا ہے۔ چند شعر دیکھیے:

آج بھی ہو جو براہیم کا ایماں پیدا آگ کر سکتی ہے اندازِ گلستاں پیدا
(ب، د، ۲۰۵)

آتشِ نمرود ہے اب تک جہاں میں شعلہ ریز ہو گیا آنکھوں سے نہاں کیوں ترا سو کہن؟
(۲۳۰، ")

آگ ہے، اولادِ ابراہیم ہے، نمرود ہے! کیا کسی کو پھر کسی کا امتحاں مقصود ہے؟
(۲۵۷، ")

بے خطر کود پڑا آتشِ نمرود میں عشق عقل ہے جو تماشا لے لبِ بام ابھی
(۲۷۸، ")

عذابِ دانشِ حاضر سے باخبر ہوں میں کہ میں اس آگ میں ڈالا گیا ہوں مثلِ خلیل!
(ب، ج، ۶۳)

اقبال کے کلام میں خانوادہ ابراہیم کی مختلف قربانیوں سے متعلق بعض اہم تلمیحات یعنی ”زمزم“، ”ذبحِ عظیم“ اور ”معمار جہاں“، بہت کم موزوں ہوئی ہیں لیکن ایسے مقامات پر بھی ان کی مہارت فن لائق اکتفا ہے۔ ”زمزم“ کا متبرک پانی حضرت ابراہیم کی اس قربانی سے متعارف کراتا ہے، جب آپ نے حکمِ الہی سے اپنی بیوی ہاجرہ اور شیرخوار بچے حضرت اسمعیل کو اس بے آب و گیاہ مقام پر چھوڑا جہاں تعمیر کعبہ ہونا تھی اور پھر قدرتِ حق سے روئے نیچے کی ایڑیوں کے نیچے سے ایک چشمہ جاری ہو گیا جس کا فیضان آج بھی جاری ہے۔ ”ذبحِ عظیم“ کی تلمیح حضرت اسمعیل کی اس قربانی کی یاد دلاتی ہے، جب آپ نے صرف نو برس کی عمر میں اپنے والد کے خواب کو تعبیر عطا کرتے ہوئے ذبح ہونے پر آمادگی ظاہر کی اور اس کھلے امتحاں پر اللہ نے ان کی جگہ ایک بڑا ذبیحہ دیا (فَلَمَّا بَلَغَ مَعَهُ السَّعْيَ قَالَ يٰ بُنَيَّ اِنِّيْ اَرٰى فِى الْمَنَامِ اِنِّيْ اَذْبَحُكَ

فَانظُرْ مَاذَا تَرٰى ۙ قَالَ يٰ اَبَتِ افْعَلْ مَا تُؤْمِرُ مَرُّسَتِحِدْ نَبِيْ اِنْ شَاءَ اللّٰهُ مِنَ الصَّبْرِ ۗ فَلَمَّا اَسْلَمَا وَ تَلَّهٖ لِلْحَبِيْنِ ۗ وَ نَادٰىنِهٖ اَنْ يُّاْبِرْهُمِمْ ۗ قَدْ صَدَّقْتَ الرُّءْىَا ۙ اِنَّا كَذٰلِكَ نَجْزِى الْمُحْسِنِيْنَ ۗ اِنْ هٰذَا لَهُوَ الْبَلٰۗءُ الْمُبِيْنُ ۗ وَ قَدْ يَنْبَغُ عَظِيْمًا الصُّفْتِ، آیت ۱۰۲-۱۰۷)، اسی مناسبت حضرت اسمعیل ”ذبحِ اللہ“ کہلائے۔ اسی طرح ”معمارِ جہاں“ کی تلمیح اس امرِ خدا کی جانب اشارہ کرتی ہے، جس کی تعمیل میں حضرت ابراہیم نے اپنے فرزند حضرت اسمعیل کے ساتھ مل کر مکہ مکرمہ میں بنائے کعبہ رکھی اور تعمیر کعبہ کا فریضہ انجام دیا۔ یوں اللہ تعالیٰ نے آپ کے ہاتھوں خانہ کعبہ کو مقامِ رجوع اور مقامِ امن مقرر کیا (وَ اِذْ جَعَلْنَا الْبَيْتَ مَثَابَةً لِّلنَّاسِ وَاٰمَنًا وَاَتَّخِذُوْا مِنْ مَّقَامِ اِبْرٰهِيْمَ مُصَلًّیً ۙ وَ عَهْدُنَا اِلٰى اِبْرٰهِيْمَ ۙ وَ اسْمَعِيْلَ اَنْ طَهَّرَا بَيْتِيْ لِلطَّٰفِيْنِ وَ الْعٰكِفِيْنَ وَ الرُّجْعِ السُّجُوْدِ۔ البقرة، آیت ۱۲۵) اقبال نے ان تلمیحوں کو عصرِ حاضر کے مسلمانوں کی شان بڑھانے کے لیے بھی استعمال کیا ہے اور طنز کی آمیزش کرتے ہوئے اصلاحِ احوال کے لیے بھی ان سے عمدہ معنی اخذ کیے ہیں۔ اس سلسلے میں کہیں وہ سوالیہ انداز اپناتے ہیں تو کہیں استعجابیہ و ندائیہ۔ شعر اقبال میں ان تلمیحوں کا انداز کچھ یوں ہے:

زارانِ کعبہ سے اقبال یہ پوچھے کوئی کیا حرم کا تحفہ زمزم کے سوا کچھ بھی نہیں؟
(ب، د، ۱۳۵)

حنا بندِ عروسِ لالہ ہے خونِ جگر تیرا تری نسبت برا ہی ہے معمارِ جہاں تو ہے!
(۲۶۹، ")

یہ فیضانِ نظر تھا یا کہ مکتب کی کرامت تھی سکھائے کس نے اسمعیل کو آدابِ فرزندى؟
(ب، ج، ۱۴)

حضرت ابراہیم خلیل اللہ سے متعلق تلمیحات کا انداز دیکھا جائے تو معلوم ہوتا ہے کہ اقبال نے حیات و سیرتِ خلیلی پر مبنی ان تمام تلمیحات کو بڑی روانی اور جاذبیت کے ساتھ اپنے کلام کا حصہ بنا کر عصرِ نو کے مسلمان کو اس کے مقام سے آشنا کرایا ہے اور مومن کو ہر حال میں ”مردِ خلیل“ کے روپ میں دیکھنے کی یوں تمنا کی ہے:

صنم کدہ ہے جہاں اور مردِ حق ہے خلیل یہ نکتہ وہ ہے کہ پوشیدہ لآلہ میں ہے!
(ب، ج، ۶۸)

(۳) حضرت آدم کی تلمیحات:

ابوالبشر، حضرت آدم، صلی اللہ سے متعلق تلمیحات بھی علامہ کے کلام میں متنوع مضامین کی تخلیق میں معاون ٹھہرتی ہیں۔ اس سلسلے میں جہاں وہ ماوطنین سے تخلیق آدم (خَلَقَ الْإِنْسَانَ مِنْ صَلْصَالٍ كَمَا لُفْخَارُهُ الرَّحْمَنُ، آیت ۱۴) کی تلمیح کو سادہ، پُرکار اور طنزیہ اسلوب میں بیان کرتے ہیں، وہاں ان کے ہاں آدم کو فرشتوں کا سجدہ کرنا اور معلم المملکت، عزازیل (ابلیس) کا اس امر سے منکر ہونا (وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْا اِلَّا اِبٰلِیْسَ اَبٰی وَاَسْتَكْبَرُوْا سَكَانَ مِنَ الْكٰفِرِیْنَ - البقرة، آیت ۳۴) بھی منفرد رنگ میں پیش ہوا ہے۔ اقبال، اثبات ونفی پر مبنی اس تلمیحی قصے کا اطلاق موجودہ مسلمانوں پر کرتے ہوئے دل چسپ معنی پیدا کرتے ہیں، خصوصاً ابلیس کو بہ طور کردار موزوں کرتے ہوئے وہ تلمیح کو توسیع معانی کے لیے مستعار لیتے ہیں۔ ان مختلف حوالوں سے تلمیحات اقبال کا انداز ملاحظہ ہو:

باندھا مجھے جو اُس نے تو چاہی مری نمود تحریر کر دیا سر دیوان ہست و بود
گوہر کو مشیتِ خاک میں رہنا پسند ہے بندش اگر چہ سست ہے، مضمون بلند ہے
(ب، د، ۴۶)

اے شمع! انتہائے فریبِ خیال دیکھ مسجدِ ساکنانِ فلک کا مآل دیکھ
(۴۶، ۴۷)

اس قدر شوخ کہ اللہ سے بھی برہم ہے تھا جو مسجدِ ملائک یہ وہی آدم ہے؟
(۱۹۹، ۲۰۰)

بیکرِ نوری کو ہے سجدہ میسر تو کیا اس کو میسر نہیں سوز و گدازِ سجود!
(ب، ج، ۹۵)

حرفِ استکبارِ تیرے سامنے ممکن نہ تھا ہاں مگر تیری مشیت میں نہ تھا میرا سجود!
(ض، ک، ۴۷)

ابلیس کے ورغلانے پر آدم و حوا ”میوہ ممنوعہ“ کھانے کے خطا کار ہوئے حال آں کہ
خدا نے انھیں اس امر سے منع کر رکھا تھا (وَلَا تَقْرَبُوا هٰذِهِ الشَّجَرَةَ فَتَكُوْنُوْا مِنَ الظَّالِمِیْنَ ۝
البقرة، آیت ۳۵)، جس پر انھیں جنت سے نکال دیا گیا اور کہا گیا کہ یہاں تم میں سے بعض

بعضوں کے دشمن رہیں گے (وَقُلْنَا اهْبِطُوْا بَعْضُكُمْ لِبَعْضٍ عَدُوٌّ ۝ البقرة، آیت ۳۶) اقبال نے آدم کی اس غفلت، شجر ممنوعہ کے پھل اور باغِ بہشت کی تلمیحات کونت نئے مطالب میں ڈھالا ہے:

شجر ہے فرقہ آرائی، تعصب ہے ثمر اس کا یہ وہ پھل ہے کہ جنت سے نکلواتا ہے آدم کو
(ب، د، ۷۴)

لگی نہ میری طبیعت ریاضِ جنت میں پیا شعور کا جب جامِ آتشیں میں نے
(۸۱، ۸۲)

باغِ بہشت سے مجھے حکمِ سفر دیا تھا کیوں؟ کارِ جہاں دراز ہے، اب مرا انتظار کر!
(ب، ج، ۷۷)

جب حضرت آدم نے پشیمان ہو کر توبہ کی (فَاَلَا رَبَّنَا ظَلَمْنَا اَنْفُسَنَا وَاِنْ لَّمْ تَغْفِرْ لَنَا وَ تَرْحَمْنَا لَنَكُوْنَنَّ مِنَ الْخٰسِرِیْنَ ۝ الاعراف، آیت ۲۳) تو اللہ نے گناہ آدم بخش دیا (وَعَصٰی اٰدَمُ رَبَّهٗ فَوَعٰی ۝ ثُمَّ اجْتَبٰهُ رَبُّهٗ فَتَابَ عَلَیْهِ وَهَدٰی ۝ طه، آیت ۱۲۰، ۱۲۱) یہی انسان ”خليفة الارض“ کے منصب پر فائز ہوا اور خدا نے اسے فرشتوں پر افضلیت دی (وَإِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً قَالُوْا اَتَجْعَلُ فِیْهَا مَنْ یُّفْسِدُ فِیْهَا وَیَسْفِكُ الدِّمَآءَ ۚ وَ نَحْنُ نُسَبِّحُ بِحَمْدِكَ وَ نُقَدِّسُ لَكَ ۗ قَالَ اِنِّیْۤ اَعْلَمُ مَا لَا تَعْلَمُوْنَ ۝ البقرة، آیت ۳۰) اقبال کے ہاں شعرا کے عمومی مزاج کے برعکس قصہ آدم کو یاسیت اور قنوطیت کے پیرایے میں بیان کرنے کے بجائے رجائی انداز میں موزوں کیا گیا ہے۔ وہ انسان کے فرشتوں پر فائق ہونے اور عطاے نیابت کا حق دار ٹھہرائے جانے کے باعث روحِ ارضی کو اس کا استقبال کرتے ہوئے دکھاتے ہیں اور اپنے مخصوص تصورِ زیست کی روشنی میں خوب خوب تازہ شعر کہتے ہیں:

توڑ ڈالیں فطرتِ انساں نے زنجیریں تمام دوری جنت سے روتی چشمِ آدم کب تلک
(ب، د، ۲۶۳)

قصوروار، غریب الدیار ہوں لیکن ترا خرابہ فرشتے نہ کر سکے آباد!
(ب، ج، ۸۷)

مقامِ شوق ترے قدسیوں کے بس کا نہیں انھیں کا کام ہے یہ جن کے حوصلے ہیں زیاد!
(۸۰، ۸۱)

چچے نہیں بخشے ہوئے فردوس نظر میں جنت تری پنہاں ہے ترے خون جگر میں
(۱۳۳،۱)

اللہ نے آدم کو فرشتوں پر اولیت دیتے ہوئے کُل کے کُل نام سکھائے (وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ ۝ قَالُوا سُبْحَانَكَ لَا عِلْمَ لَنَا إِلَّا مَا عَلَّمْتَنَا ۚ إِنَّكَ أَنْتَ الْعَلِيمُ الْحَكِيمُ ۝ البقرة، آیت ۳۱، ۳۲) اور صُلبِ آدم سے مزید انسانوں کی تخلیق فرما کر ان سے اپنی ربوبیت کی گواہی لی (وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ ۗ أَلَسْتُ بِرَبِّكُمْ ۗ قَالُوا بَلَىٰ ۗ شَهِدْنَا ۗ أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ ۗ ۝ (الاعراف، آیت ۱۷۲) اقبال نے اس نسبت سے ”علم الاسماء“ اور ”میشاق روزازل“ (بیانِ اولین) کی تمبیحات کو توسیع معنی کے لیے مستعار لیا ہے۔ وہ صحیح ”علم الاسماء“ کو شرفِ انسانی پر محمول کرتے ہیں اور ”روزالست“ سے مربوط صحیح کا رشتہ کمالِ درجے کی بلاغت کے ساتھ مسلمانوں کی حالیہ صورت سے جوڑ کر معنی دل پذیر کا حصول کرتے ہیں۔ خاص طور پر اس دوسری تلخیص کی ان کے ہاں بے یک وقت دو سطحیں ملتی ہیں۔ ایک طرف وہ اس کے ذریعے اس کرب کا اظہار کرتے ہیں کہ آج کے مسلمان نے ”قصہ بیانِ اولین“ کو بھلا دیا ہے تو دوسری طرف یہ موقف پیش کرتے ہیں کہ مومن کے لیے صرف ”شرابِ الست“ کی مستی (یعنی اقرار) ہی کافی نہیں بل کہ یہ بیانِ مجاہدانہ حرارت کا مقتضی بھی ہے، دونوں حوالوں سے شعر دیکھیے:

سُنَّے کوئی مری غُرَبَت کی داستاں مجھ سے بھلایا قصہ بیانِ اولین میں نے
(ب، د، ۸۱)

یہ ہیں سب ایک ہی سا لک کی گفتگو کے مقام وہ جس کی شان میں آیا ہے ”علم الاسماء“!
(ض، ک، ۲۳)

مجاہدانہ حرارت رہی نہ صُوفی میں بہانہ بے عملی کا بنی شرابِ الست!
(۳۸،۱)

گویا شعرِ اقبال میں تمبیحاتِ آدم، مقامِ بشر سے آشنا کراتی ہیں اور اقبال نے ان تلخیوں کو نئے زاویوں سے متعارف کروا کر اپنے ارفع خیالات کی ترجمانی کی ہے، یہ امر فنِ تمبیح کے استعمال میں انھیں اپنے متقدمین اور معاصرین سے ممتاز کرتا ہے۔

(۴) حضرت محمد صلی اللہ علیہ و آلہ وسلم کی تلمیحات :

شعرِ اقبال میں حضور صلی اللہ علیہ وسلم کا تذکرہ جلیلہ و جمیلہ کثرت سے ملتا ہے اور اقبال کے مطابق مردِ مومن کی حتمی شکل آپ ہی کی ذاتِ مبارکہ ہے۔ یوں تو حیاتِ رسول کے کئی واقعات علامہ کے ہاں کھینچی پیرایے میں موزوں ملتے ہیں مگر خالصتاً قرآنی یعنی زاویے کے اعتبار سے دیکھا جائے تو انھوں نے واقعہٴ معراج کی پیش کش کو اولیت دی ہے اور اسے انسانی قوای کی بیداری، جرات و ہمت اور صبر و استقامت کے استعارے کے طور پر پیش کیا ہے۔ ۲۷ رجب کی مبارک رات کو خدائے سمیع و بصیر نے حضور پاک کو اپنی نشانیاں دکھانے کے لیے راتِ رات مسجدِ حرام سے مسجدِ اقصیٰ کی سیر کرائی (سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بُرُكْنَا حَوْلَهُ لِلرُّبُوبِيَّةِ مِنَ الْآيَاتِ ۗ إِنَّهُ هُوَ السَّمِيعُ الْبَصِيرُ - بنی اسراءیل، آیت ۱) اور آپ اس رات خدا سے اس قدر نزدیک ہو گئے کہ دو کمان سے بھی کم تر فاصلہ رہ گیا۔ (وَهُوَ بِالْأُفُقِ الْأَعْلَى ۗ ثُمَّ دَنَا فَتَدَلَّى ۗ فَكَانَ قَابَ قَوْسَيْنِ أَوْ أَدْنَىٰ ۗ ۝ النجم، آیت ۸، ۹، ۱۰) اس موقع پر آپ صلی اللہ علیہ وسلم نے پورے ہوش و حواس سے آیات و تجلیاتِ الہی کا مشاہدہ کیا اور دیدہٴ بصیرت سے ان حالات و واقعات کو یوں دیکھا کہ نہ آپ کی نگاہ ہٹی، اور نہ حد سے بڑھی (إِذِ يَغْشَى السِّدْرَةَ مَا يَغْشَى ۗ مَا رَأَى الْبَصِيرُ وَمَا طَعَى ۗ لَقَدْ رَأَى مِنْ آيَاتِ رَبِّهِ الْكُبْرَى ۝ النجم، آیت ۱۶، ۱۷، ۱۸) اقبال نے اس واقعے کی تمام تر جزئیات کو بہ طریقِ احسن برتا ہے اور ”لیلۃ الاسرا“ سے متعلق ان تمام تمبیحات کو عظمتِ بشر کی علامت بنا دیا ہے۔ خاص طور پر وہ عصرِ حاضر سے ان تمبیحات کا نانا تا جوڑ کر ان سے اصلاحِ احوال کا فریضہ انجام دیتے ہیں اور اس ضمن میں تلقینی و تنبیہی اور دعائیہ و رجائیہ ہر دو طرح کے پیرایے اختیار کرتے ہیں۔ اس واقعے کی مختلف جہتیں کلامِ اقبال میں یوں ظہور پذیر ہوئی ہیں:

اخترِ شام کی آتی ہے فلک سے آواز سجدہ کرتی ہے سحر جس کو وہ ہے آج کی رات
رہ یک گام ہے ہمت کے لیے عرش بریں کہہ رہی ہے یہ مسلمان سے معراج کی رات
(ب، د، ۲۳۹)

جہانِ آب و گل سے عالمِ جاوید کی خاطر نبوتِ ساتھ جس کو لگئی، وہ ارمغانِ تو ہے!
(۲۶۹،۱)

سبق ملا ہے یہ معراج مصطفیٰ سے مجھے کہ عالم بشریت کی زد میں ہے گردوں!
(ب، ج، ۲۷)

ناوک ہے مسلمان! ہدف اس کا ہے تریا ہے سر سرا پردہ جاں نکتہ معراج
تو معنی و انجم نہ سمجھا تو عجب کیا ہے تیرا مدوجزر ابھی چاند کا محتاج
(ض، ک، ۱۷)

فروغ مغربیاں خیرہ کر رہا ہے تجھے تری نظر کا نگہاں ہو صاحب مازاغ!
(۸۵، ")

اقبال کے ہاں قبیلہ قریش کے قبل از اسلام کے بتوں ”لات“ اور ”منات“ سے
وابستہ تلمیحات بھی ملتی ہیں جنہیں حضور صلی اللہ علیہ وسلم نے گرانے کا حکم دیا۔ قرآن میں ان بتوں کا
تذکرہ دعوت تدبر کے ضمن میں آیا ہے (أَفَرَأَيْتُمُ اللَّاتَ وَالْعُزَّىٰ ۖ وَمَنْوَةَ الثَّالِثَةَ
الْأُخْرَىٰ ۗ وَالنَّحْمَ، آیت ۱۹، ۲۰) علامہ نے ان تلمیحات سے تفکر کی مختلف جھلکیاں پیش کی ہیں اور
ان کوئی تعبیرات عطا کرتے ہوئے کہیں الہیات کے تراشے ہوئے بت قرار دیا ہے تو کہیں وہ
انہیں تعقل کے پروردہ سمجھتے ہیں، کہیں فناے ذات کی علامت گردانتے ہیں تو کہیں فناے حیات و
کائنات سے تعبیر کرتے ہیں، اسی طرح یہ بت بعض مواقع پر قدامت پسندی اور فرقہ بندی کی شکل
بھی اختیار کر لیتے ہیں، چند شعر دیکھیے:

بدل کے بھیس پھر آتے ہیں ہر زمانے میں اگر چہ پیر ہے آدم، جواں ہیں لات و منات
(ض، ک، ۳۷)

حریم تیرا خودی غیر کی! معاذ اللہ دوبارہ زندہ نہ کر کاروبارِ لات و منات!
(۱۰۶، ")

وہی حرم ہے وہی اعتبارِ لات و منات خدا نصیب کرے تجھ کو ضربتِ کاری!
(۱۷۷، ")

کیا مسلمان کے لیے کافی نہیں اس دور میں یہ الہیات کے ترشے ہوئے لات و منات؟
(ج، ۱۴)

عقل کو ملتی نہیں اپنے بتوں سے نجات! عارف و عامی تمام بندہ لات و منات!
(۲۲، ")

مقام بندہ مومن کا ہے ورانے سپہر زمیں سے تا بہ تریا تمام لات و منات!
(۲۶، ")

تلمیحات محمد صلی اللہ علیہ وسلم ہی کے ضمن میں ”بشیر“ اور ”نذیر“ کی تلمیحیں (وَمَا
أَرْسَلْنَاكَ إِلَّا كَآفَّةً لِّلنَّاسِ بَشِيرًا وَنَذِيرًا ۚ وَلَٰكِنَّ أَكْثَرَ النَّاسِ لَا يَعْلَمُونَ ۝ سبا، آیت ۲۸)،
بھی کلام اقبال میں موزوں ملتی ہیں اور وہ ان کی وساطت سے مدح رسول کرنے کے ساتھ ساتھ
انہیں بندہ مومن کو اس کے مقام سے آشنا کرانے کے لیے بھی استعمال کرتے ہیں:

یہ اعجاز ہے ایک صحرا نشین کا بشیری ہے آئینہ دارِ نذیری
(ب، ج، ۱۱۸)

افرنگ ز خود بے خبرت کرد وگرنہ اے بندہ مومن تو بشیری! تو نذیری!
(ض، ک، ۱۷۵)

(۵) فرشتوں کی تلمیحات:

کلام اقبال میں حضرت جبرئیل اور اسرافیل جیسے مقرب فرشتوں کی تلمیحیں بالترتیب
ارفعیت و عظمت اور تحرک و تقدس کے معنوں کی ترسیل کے لیے مستعمل ہیں۔ جبرئیل کے ساتھ تو
علامہ کو اس حد تک موانست ہے کہ انہوں نے اپنے دوسرے مجموعہ کلام کا نام ہی بال جبریل رکھا
اور ان کی شاعری میں یہ مقرب فرشتہ اکثر اوقات ایک موثر شعری کردار کے طور پر بھی ابھرتا ہے۔
اقبال نے حضرت جبرئیل کے حوالے سے ”روح الامین“، ”روح القدس“ اور ”دم جبرئیل“ کی
تلمیحات کو نئے انداز سے برتا ہے۔ وہ آپ کے روح الامینی کے وصف کو بندہ خاکی میں ابھرتا ہوا
دیکھتے ہیں اور اس امر کا ادراک بھی رکھتے ہیں کہ ہر فرد قوت پر واز کا ملکہ نہیں رکھتا۔ اسی طرح وہ
جبرئیل کے وجود سے وابستہ تقدیس اور تنویر کے عناصر کی ستائش کرتے ہیں اور اپنی شاعری کو ”دم
جبرئیل“ سے وابستہ کرنے کے تمنائی بھی محسوس ہوتے ہیں۔ کہیں کہیں ان کے کلام میں آدم کو
جبرئیل پر فائق ٹھہراتے ہوئے بے باکانہ انداز بھی درآتا ہے:

جب اس انکارہ خاکی میں ہوتا ہے یقین پیدا تو کر لیتا ہے یہ بال و پر روح الامیں پیدا
(ب، د، ۲۷۱)

ہر سینہ نشین نہیں جبریل امیں کا ہر فکر نہیں طائرِ فردوس کا صیاد! (بج، ۱۶۸)

اسی طرح اقبال کے ہاں مقرب فرشتے اسرائیل جو ہنگامِ رستخیز میں صُور پھونکنے پر مامور ہیں، (وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ ۝ الزمر، آیت ۲۸)، (وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ۔ یس، آیت ۵۱) کی تبلیغ سر تا سر ایسے انقلاب کی علامت کے طور پر آئی ہے جو قلبِ ماہیت کرتا ہے۔ یہ انقلاب یا تو وہ اپنی شاعری کے ذریعے لانے کے متمنی ہیں یا پھر مردِ مومن کے دل کو یہ حشر برپا کرنے پر مجبور پاتے ہیں:

حضورِ حق میں اسرائیل نے میری شکایت کی یہ بندہ وقت سے پہلے قیمت کر نہ دے برپا! (بج، ۲۳)

مصلحتاً کہہ دیا میں نے مسلمان تجھے تیرے نفس میں نہیں، گرمی یومِ التثور! (ضک، ۵۱)

فطرت کے تقاضوں سے ہوا حشر پہ مجبور وہ مُردہ کہ تھا بانگِ سرائیل کا محتاج (اج، ۳۷)

(۶) حضرت عیسیٰؑ کی تلمیحات :

اقبال نے حضرت عیسیٰؑ، روح اللہ کے معجزات یعنی ”قُم باذن اللہ“ کہہ کر مردوں کو زندہ کرنا، پھونک مار کر ہر قسم کی بیماری سے شفا یاب کر دینا اور مٹی کے پرندے میں حکمِ الہی سے جان بھر دینا (وَأَذِّنْ لِقُلُوبِ مَنْ فِي الْأَرْضِ كَهَيْئَةِ الطَّيْرِ بِإِذْنِي فَتَنْفُخُ فِيهَا فَتَكُونُ طَيْرًا بِإِذْنِي۔ المآقده، آیت ۱۱۰) کو بطور تلمیحات برتتے ہوئے اپنے کلام کی معنویت میں اضافہ کیا ہے۔ مسیحِ ناصری کا بظاہر مصلوب ہونا اور قتل کیا جانا اور بہ حقیقت قدرت و حکمت والے خدا کا ان کو اپنی طرف زندہ اٹھالے جانا (وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ ۗ وَمَآ قَتَلُوهُ وَمَا صَلَبُوهُ وَلَكِنْ شُبِّهَ لَهُمْ ۗ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ ۗ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ ۗ وَمَآ قَتَلُوهُ يَقِينًا ۗ بَلْ رَفَعَهُ اللَّهُ إِلَيْهِ ۗ وَسَكَانَ اللَّهُ عَزِيزًا حَكِيمًا ۗ النساء، آیت ۱۵۷، ۱۵۸) بھی کلامِ اقبال میں بھر پور موزونیت کے ساتھ بیان ہوا ہے۔ اقبال ”قُم باذن

اللہ“ کے معجزے کو اخلاقی اعتبار سے مردہ دلوں میں حقیقت کی لے دوڑانے کے لیے مستعار لیتے ہیں اور حضرت عیسیٰؑ کی مسیحا نفسی ان کے ہاں مردِ مومن کی بیداری کا استعارہ بن گئی ہے۔ نیز علامہ نے آپؑ کا چوب چہار گوشہ پر مصلوب کیا جانا اعلیٰ کلمتہ الحق کے بھر پور کنائے کے طور پر برتا ہے۔ کلامِ اقبال سے ان مختلف تلمیحی جہتوں کے ضمن میں شعری اسناد ملاحظہ ہوں:

دارالشفا حوالیٰ بطحا میں چاہیے نبضِ مریضِ پنجہ عیسیٰؑ میں چاہیے (بج، ۱۹۸)

”قُم باذن اللہ“ کہہ سکتے تھے جو رخصت ہوئے خانقاہوں میں مجاور رہ گئے یا گور کن! (بج، ۱۶۱)

غمیں نہ ہو کہ پراگندہ ہے شعور ترا فرنگیوں کا یہ افسوس ہے، قُم باذن اللہ (ضک، ۶۵)

جہاں کی روحِ رواں لَا إِلَهَ إِلَّا هُوَ مسیح و میخ و چلیپا یہ ماجرا کیا ہے؟ (اج، ۲۵)

(۷) حضرت خضر کی تلمیحات :

شعرِ اقبال میں تلمیحاتِ خضرؑ اور منفرد معنوی جہتوں کے ساتھ پیش ہوئی ہیں۔ مختلف اسلامی روایات میں اس قدیم الایام ہستی کا شمار انبیا اور اولیا میں کیا جاتا ہے اور آپؑ کا نام خضر، السبع یا الیلیا اور کنیت ابوالعباس بیان کی جاتی ہے (۶۹) قرآن پاک میں ”سورة الكهف“ میں حضرت موسیٰؑ سے متعلق حقیقت و معرفت پر مبنی ایک واقعے میں آپؑ کا حوالہ ملتا ہے لیکن یہاں آپؑ کا نام مذکور نہیں ہے۔ خضر کے حوالے سے مختلف ادبی روایات بھی معروف ہیں جن کی وساطت سے علامہ نے ان کی علمیت و بصیرت، ژرف بینی، ظاہری حلیے اور دیگر شخص اوصاف کا تذکرہ کمال درجے کی تاثیر سے سپردِ قلم کیا ہے۔ اس تلمیحی کردار سے علامہ کی دل چسپی اس حد تک ہے کہ وہ اپنے چاروں اُردو مجموعوں میں اس کی وساطت سے بے مثال نکات اخذ کرتے ہیں۔ تاہم یہاں ان روایاتِ خضری سے قطع نظر خالصتاً قرآنی تبلیغ کے زاویے سے دیکھا جائے تو صرف ایک مقام پر بانگِ در کی نظم ”خضر راہ“ میں اس کا سراغ ملتا ہے جہاں اقبال نے خضر کی علمیت کو خراجِ تحسین پیش کرتے ہوئے قرآنی واقعے کو بڑی روانی سے حصہ نظم بنایا ہے۔ حضرت موسیٰؑ

کے ساتھ سفر کرتے ہوئے خضر نے ایک مسکین کی کشتی میں سوراخ کیا، معصوم بچے کو مار ڈالا اور ایک گاؤں میں یہاں کے لوگوں کی بدسلوکی کے باوجود یتیم لڑکوں کی شکستہ دیوار کی تعمیر بغیر اجرت کے کر ڈالی۔ حضرت موسیٰ نے خضر کے ہر فعل کی ممانعت کی جس پر وہ بولے کہ بلاشبہ اب ہماری جدائی کا وقت آن پہنچا ہے۔ (قَالَ هَذَا فِرَاقُ بَيْنِي وَبَيْنِكَ الْكَهْفِ، آیت ۷۸) پھر، حضرت موسیٰ کو ان امور کی حقیقت پر مطلع کرتے ہوئے فرمایا کہ کشتی میں سوراخ اس لیے کیا گیا کہ وہ غربا کی تھی، وگرنہ آگے کا ظالم بادشاہ ان سے یہ بے عیب کشتی ضرور چھین لیتا، لڑکے کو اس لیے قتل کر دیا کہ وہ صالح والدین کی اولاد ہونے کے باوصف کا فر اور سرکش نکلتا۔ اسی طرح دیوار کی مرمت اس لیے کی کہ اس کے نیچے خزینہ مدفون تھا، سو پروردگار نے چاہا کہ وہ دونوں اپنی چنگلی کی عمر کو پہنچ جائیں اور اپنا دینیہ نکال لیں، یہ ہے حقیقت اُن باتوں کی جن پر آپ سے صبر نہ ہو سکا۔ (سَأَلْتُكَ بِتَأْوِيلِ مَا لَمْ تَسْطِعْ عَلَيْهِ صَبْرًا أَمَا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ فَأَرَدْتُ أَنْ أَعِيبَهَا وَكَانَ وَرَاءَهُمْ مَلِكٌ يَأْخُذُ كُلَّ سَفِينَةٍ غَصْبًا وَأَمَا الْغُلَامُ فَكَانَ أَبُوهُ مُؤْمِنِينَ فَخَشِينَا أَنْ يُرْهِقَهُمَا طُغْيَانًا وَكُفْرًا فَآرَدْنَا أَنْ نُبَدِّلَهُمَا رُبَّهُمَا خَيْرًا مِنْهُ زَكَاةً وَأَقْرَبَ رُحْمًا وَأَمَا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِنْ رَبِّكَ وَمَا فَعَلْتُهُ عَنْ أَمْرِي ذَلِكَ تَأْوِيلُ مَا لَمْ تَسْطِعْ عَلَيْهِ صَبْرًا الْكَهْفِ، آیت ۷۸ تا ۸۲) اقبال اشعارِ ملحّ میں ستائشی انداز اختیار کرتے ہوئے لکھتے ہیں:

اے تری چشمِ جہاں میں پر وہ طوفان آشکار جن کے ہنگامے ابھی دریا میں سوتے ہیں نمودار
 ”کشتی مسکین“ و ”جانِ پاک“ و ”دیوارِ یتیم“ علمِ موسیٰ بھی ہے تیرے سامنے حیرت فروش
 (ب، د، ۲۵۶)

(۸) حضرت یوسفؑ کی تلمیحات :

علامہ کے اردو کلام میں حیات و سیرتِ یوسفؑ سے متعلق قصے کو، جسے قرآن میں ”حسن القصص“ (نَحْنُ نَقُصُّ عَلَيْكَ أَحْسَنَ الْقَصَصِ - یوسف، آیت ۳) قرار دیا گیا ہے، کم برتنے کے باوصف اس سے بھرپور معنی آفرینی کی گئی ہے۔ اس قصے کی مختلف جزئیات میں سے خاص طور پر ان کے ہاں آپؑ کے کنوئیں میں مقید ہونے (وَجَاءَتْ سَيَّارَةٌ فَأَرْسَلُوا وَارِدَهُمْ

فَأَذَلِي دَلْوَةً قَالَ يُسْرى هَذَا غُلَامٌ وَأَسْرُوهُ بِضَاعَةً يُوسِفَ، آیت ۱۹)، بازارِ مصر میں نہایت ارزاں فروخت ہونے (وَسَرُّوهُ بِثَمَنٍ بَخْسٍ دَرَاهِمَ مَعْدُودَةً يُوسِفَ، آیت ۲۰) اور زلیخا کے ان کے کُسن سے متاثر ہونے جیسے پہلوؤں کو تشبیہاتی واستعاراتی اور علامتی پیرایے میں تلمیح کرنے کا رجحان لائقِ اعتنا ہے۔ اس سلسلے میں کہیں وہ یوسف کو جنسِ محبت کا استعارہ بنا دیتے ہیں جو بزمِ جہاں میں نایاب ہے تو کہیں آپؑ کے کنوئیں میں مقید ہونے کو توحیدِ مطلق کے مختلف تصورات میں ڈھل کر محدود ہونے سے تشبیہ دیتے ہیں۔ یوں بھی ہوتا ہے کہ کسی موقعے پر وہ ”یوسفِ گم گشتہ“ کو درختِ اسلاف کی علامت ٹھہراتے ہوئے خونِ زلیخا (عہدِ حاضر کے نوجوان) کو پیشِ آمادہ کرنے کے خواہاں نظر آتے ہیں اور کبھی ان کے ہاں یوسف کا کنعان سے مصر کی طرف جانا اسلام کے بے حدود و تغور تصور قومیت کی علامت بن گیا ہے تاہم اقبال کا کمال یہ ہے کہ ان کے ہاں ہر مقام پر تازہ کاری، ہی کا احساس ہوتا ہے، شعر دیکھیے:

مدتوں ڈھونڈنا کیا نظارہ گل خار میں آہ! وہ یوسف نہ ہاتھ آیا ترے بازار میں
 (ب، د، ۶۴)

کنوئیں میں تو نے یوسف کو جو دیکھا بھی تو کیا دیکھا ارے غافل! جو مطلق تھا مقید کر دیا تو نے
 (۷۳، ۱۱)

جلوہ یوسفِ گم گشتہ دکھا کر ان کو تپشِ آمادہ تر از خونِ زلیخا کر دیں
 (۱۳۲، ۱۱)

پاک ہے گردِ وطن سے سرِ داماں تیرا تو وہ یوسف ہے کہ ہر مصر ہے کنعاں تیرا
 (۲۰۵، ۱۱)

(۹) حضرت سلیمانؑ کی تلمیحات :

شعرِ اقبال میں بنی اسرائیل کے پیغمبر اور بادشاہ، حضرت سلیمانؑ کی تلمیحات قلیل تعداد میں پیش ہونے کے باوصف انتہائی موثر کردار ادا کرتی ہیں۔ ان میں سے ایک تو ”نگین سلیمان“ یا ”خاتم سلیمان“ کی تلمیح ہے، جس پر کندہ اسمِ اعظم کی وساطت سے آپؑ مختلف مخلوقات اور اناس واجنہ پر حکومت کیا کرتے تھے۔ اس انگشتری کو ایک دیونے حیلہ بہانے سے

چرا کہ ۴۰ دن تک آپ کی سلطنت پر قبضہ کر لیا تھا۔ بالآخر آپ نے خدا سے اس کے حصول کی خاطر مناجات کی (قَالَ رَبِّ اغْفِرْ لِي وَهَبْ لِي مُلْكًا لَّا يَنْبَغِي لِأَحَدٍ مِّنْ أَعْدَائِي ص، آیت ۳۵) جو بارگاہ ایزدی میں قبول ہوئی۔ دوسری تلخ وادی النمل میں (حَتَّىٰ إِذَا اتَوْا عَلَىٰ وَادِ النَّمْلِ، آیت ۱۸) چیونٹیوں کی ملکہ اور حضرت سلیمان کے مابین ملاقات کا احاطہ کرتی ہے جس میں مور بے پر نے نصیحت کی کہ کسی سلطنت کو بھی بقاے دوام حاصل نہیں۔ علامہ نے ”تکلیف سلیمان“ کو نہ صرف قدر و منزلت کے کنائے کے طور پر پیش کیا ہے بل کہ اسے اخلاف کے برتر خصائص کی علامت بنا کر آج کے مسلمان کے جذبہ عمل کو ہمیز بھی لگائی ہے۔ اسی طرح وہ ”مور بے پر“ کو اُمتِ مسلمہ کے لیے مستعار لے کر اس کے ہمدوش سلیمان ہونے کی تمنا کرنے کے ساتھ ساتھ اس تبلیغ کے وسیلے سے مردِ مسلمان کو خودداری کی تلقین بھی کرتے ہیں۔ اقبال کے تلمیحاتی شعر ملاحظہ ہوں:

ایک پتھر کے جو ٹکڑے کا نصیباً جاگا خاتمِ دستِ سلیمان کا نگلیں بن کے رہا
(ب، ۸۶)

مشکلیں اُمتِ مرحوم کی آساں کر دے مور بے مایہ کو ہمدوشِ سلیمان کر دے
(۱۶۹، ۱۰)

جس سے تیرے حلقہ خاتم میں گردوں تھا اسیر اے سلیمان! تیری غفلت نے گنوا یا وہ نگلیں!
(۲۲۱، ۱۰)

مومیائی کی گدائی سے تو بہتر ہے شکست مور بے پر! حاجتے پیشِ سلیمانے مبر
(۲۶۵، ۱۰)

(۱۰) حضرت نوحؑ کی تلمیحات :

پو رہا، حضرت نوحؑ بنی اسرائیل کے وہ پیغمبر تھے جن کی قوم نے ان کی دعوتِ حق کو جھٹلایا اور بہت قلیل تعداد میں حق پرست ان کے گرویدہ ہوئے۔ چنانچہ آپ نے اس نافرمان قوم کے لیے بددعا کی کہ جتنے کافر زمین پر ہیں ان میں سے ایک بھی باقی نہ رہے (وَقَالَ نُوحٌ رَبِّ لَا تَذَرْ عَلَيَّ الْأَرْضِ مِنَ الْكُفْرِينَ دَيَّارًا نُّوح، آیت ۲۶) آپ کی نفرین کا رگر ہوئی اور

ان کی قوم کو پانی کے شدید طوفان کا سامنا کرنا پڑا جب کہ حضرت نوحؑ نے خدا کے حکم سے ایک کشتی تیار کی اور اپنے پیروکاروں کے ہم راہ اس میں سوار ہو کر نجات پائی۔ (وَأَصْنَعُ الْفُلْكَ بِأَعْيُنِنَا وَوَحَيْنَا وَلَا تَخَاطِبُنِي فِي الَّذِينَ ظَلَمُوا إِنَّهُمْ مُّغْرَقُونَ۔ ہود، آیت ۳۷) دیکھیے اقبال ”دعاے نوح“ (لائڈز) اور ”کشتی نوح“ کی تلمیحات کو کس خلاقی سے اصلاح احوال کے لیے پیوند کلام کرتے ہیں:

دلِ مردِ مومن میں پھر زندہ کر دے وہ بجلی کہ تھی نعرہ لائڈز میں!
(ب، ج، ۱۰۵)

کشتیِ حق کا زمانے میں سہارا تو ہے عصرِ نورات ہے، دھندلا سا ستارا تو ہے
(ب، د، ۲۰۶)

کہا جاسکتا ہے کہ اشخاص و وقائع پر مشتمل قرآنی تلمیحات کے سلسلے میں اقبال نے شخصیات مذکور کے متنوع اوصاف مبارکہ کو پیش نظر رکھتے ہوئے گہری بصیرت کا اظہار کیا ہے۔ علامہ نے حضرت آدمؑ کی معافی و انابت، حضرت نوحؑ کی تبلیغِ دین کی خاطر محنت شاقہ، حضرت ابراہیمؑ کے ایمان و ایقان، حضرت اسمعیلؑ کے صبر و استقامت، حضرت یوسفؑ کے حسن و سیرت، حضرت سلیمانؑ کی منکسر المزاجی، حضرت موسیٰؑ کی اولوالعزمی، حضرت خضرؑ کی علمی شان، حضرت عیسیٰؑ کی مسیحا نفسی، جبرئیل امین کے تقدس و ارفعیت، مقرب فرشتے اسرافیل کی انقلاب آفرینی اور سب سے بڑھ کر نبی آخر الزماں، حضرت محمد مصطفیٰ صلی اللہ علیہ والہ وسلم کے اکملیت و کاملیت کے سبب معراج کے مرتبے تک رسائی پانے جیسے متبرک پہلوؤں سے اپنی شاعری میں علیت و معنویت پیدا کی ہے اور ہر جگہ تلخ محض بیانِ قصص سے بڑھ کر پیغامِ بری کا فریضہ ادا کرتی ہوئی محسوس ہوتی ہے۔

(ب) قرآنی سورتوں کے نام، آیات کے ٹکڑے یا قرآنی تصورات

پر مبنی الفاظ کی تلمیحات:

کلامِ اقبال میں قرآنی تلمیحات کے سلسلے میں قرآنی سورتوں کے نام اور آیات کے ٹکڑے یا قرآنی تصورات پر مبنی الفاظ بھی اکثر مقامات پر نمود کرتے ہیں۔ قرآنی سورتوں میں وہ

سورۃ طہ (۲۰ ویں سورۃ، مکی)، سورۃ النور (۲۴ ویں سورۃ، مدنی)، سورۃ الفرقان (۲۵ ویں سورۃ، مکی)، سورۃ یسین (۳۶ ویں سورۃ، مکی)، سورۃ النجم (۵۳ ویں سورۃ، مکی)، سورۃ الرحمن (۵۵ ویں سورۃ، مدنی) اور سورۃ الشمس (۹۱ ویں سورۃ، مکی) سے معانی مفید کا حصول کرتے ہیں۔ اس ضمن میں ان کا امتیاز یہ ہے کہ وہ ان مبارک سورتوں کے اوصاف کو مد نظر رکھ کر اپنے بنیادی تصورات کی ترسیل کرتے ہیں جس سے تلمیح کا یہ پہلو جدت اختیار کر لیتا ہے، مثلاً اقبال کا انداز تلمیح ملاحظہ ہو:

گل و گلزار ترے خُلد کی تصویریں ہیں یہ سبھی سورۃ و الشمس کی تفسیریں ہیں
(ب، د، ۵۴)

طلسمِ ظلمتِ شب سورۃ و النور سے توڑا اندھیرے میں اُڑایا تاجِ زرمشعِ شبستاں کا
(۵۶، ")

نگاہِ عشق و مستی میں وہی اول، وہی آخر وہی قرآن، وہی فرقاں، وہی یسین، وہی طاہا!
(ب، ج، ۲۵)

تو معنی و التَّحْمِ نہ سمجھا تو عجب کیا ہے تیرا مدو جزر ابھی چاند کا محتاج
(ض، ک، ۱۷)

فطرت کا سرودِ ازیلی اس کے شب و روز آہنگ میں یکتا صفتِ سورۃِ رحمن!
(۶۰، ")

اسی طرح آیات کے نکلنے پر مبنی اشارات بھی علامہ کے کلام میں کثرت سے موجود ہیں جنہیں قلمی اعتبار سے ’صنعتِ اقتباس‘ کے دائرے میں بھی شمار کیا جاسکتا ہے۔ آیات کے یہ ملح نکلے نہ صرف معنوی تاثیر میں اضافہ کرتے ہیں بل کہ فن کارانہ مشاطی کا بھی روشن ثبوت ہیں۔ اقبال نے انہیں اس مہارت سے پیوند کلام کیا ہے کہ ہر مقام پر قرآنی مباحث شعری شکل میں ڈھلے ہوئے معلوم ہوتے ہیں۔ یہاں تلمیحِ حُسن و عذوبت میں اضافہ کرنے کے ساتھ ساتھ دلالت کا فریضہ بھی انجام دیتی ہے اور اقبال کے نظریات کی ترسیل میں کامیاب ٹھہرتی ہے۔ کلام اقبال میں اس قبیل کے چند واضح اور نمایاں قرآنی اشاروں اور تلمیحوں (۷۰) کو گوشوارے کی صورت میں پیش کیا جاتا ہے (۷۱) تاکہ علامہ کے انداز تلمیح کا یہ پہلو بہ صراحت سامنے آسکے۔

بانگِ درا

شعر

صبح ازل جو حسن ہوا دلستانِ عشق
آوازِ گُن ہوئی تپشِ آموزِ جانِ عشق
یہ حکم تھا کہ گلشنِ گن کی بہار دیکھ
ایک آنکھ لے کے خواب پریشاں ہزار دیکھ
(ص، ۴۵)

قرآن میں متعدد بار ’گن‘ کا لفظ آیا ہے،
جیسے:
إِنَّمَا أَمْرُهُ إِذْ أَرَادَ شَيْئًا أَنْ يَقُولَ لَهُ كُنْ
فَيَكُونُ ۝ یس، آیت ۸۲
جب وہ کسی چیز کا ارادہ کرتا ہے تو بس اس کا
معمول تو یہ ہے کہ اُس چیز کو کہہ دیتا ہے کہ ہو
جا۔ پس وہ ہو جاتی ہے۔

کس کی بہت سے صنم سہمے ہوئے رہتے تھے
منہ کے بل گر کے ہُوَ اللہُ اَحَدٌ کہتے تھے
(ص، ۱۶۵)

چشمِ اقوام یہ نظارہ ابد تک دیکھے
رفعتِ شانِ رَفَعْنَاكَ ذِكْرَكَ دیکھے
(ص، ۲۰۷)

آبتاؤں تجھ کو رمزِ آئیہ ”إِنَّ الْمَلُوكَ“
سلطنتِ اقوامِ غالب کی ہے اک جادوگری
(ص، ۲۶۰)

وَكَذَلِكَ يَفْعَلُونَ ۝ النمل، آیت ۳۴
بلقیس کہنے لگی کہ والیانِ ملک (کا قاعدہ ہے کہ)
جب کسی بہتی میں (مخالفانہ طور پر) داخل ہوتے
ہیں تو اس کو تہ و بالا کر دیتے ہیں اور اس کے رہنے
والوں میں جو عزت دار ہیں، ان کو ذلیل کیا
کرتے ہیں اور یہ لوگ بھی ایسا ہی کریں گے۔

مسلم اتنی سینہ را از آرزو آباد دار
ہر زماں پیش نظر لَا يُحْلِفُ الْمَيْعَادِ دار
(ص ۲۶۶)

حکمت و تدبیر سے یہ فتنہ آشوب خیز
ٹل نہیں سکتا ”و قد کلتتم بہ ستمجلون“
(ص ۲۸۹)

”کھل گئے“ یا جوج اور ماجوج کے لشکر تمام
چشم مسلم دیکھ لے تفسیر حرف ”ینسلون“
(ص ۲۸۹)

حکم حق ہے لَيْسَ لِلْإِنْسَانِ إِلَّا مَا سَعَى
کھائے کیوں مزدور کی محنت کا پھل سرمایہ دار
(ص ۲۹۱)

بالِ جبریل

مٹا دیا مرے ساتی نے عالم من و تو
پلا کے مجھ کو مئے لَا إِلَهَ إِلَّا هُوَ
(ص ۱۳)

وَاللَّهُ كُفُّمُ إِلَهٌ ۚ وَاحِدٌ ۚ لَا إِلَهَ إِلَّا هُوَ
هُوَ الرَّحْمَنُ الرَّحِيمُ ۝ الْبَقَرَةُ، آیت ۱۶۳

اور (ایسا معبود) جو تم سب کے معبود بننے کا
مستحق ہے۔ وہ تو ایک ہی معبود (حقیقی)
ہے۔ اس کے سوا کوئی عبادت کے لائق
نہیں۔ (وہی) رحمن ہے اور رحیم۔

عطا اسلاف کا جذبہ دروں کر!
شریک و زمرہ لَا يُحْزَنُونَ کر
(ص ۸۷)

یاد رکھو اللہ کے دوستوں پر نہ کوئی اندیشہ (ناک
واقعہ پڑنے والا) ہے اور نہ وہ (کسی مطلوب
کے فوت ہونے پر) مغموم ہوتے ہیں۔

شوق مری لے میں ہے، شوق مری نے میں ہے
نغمہ اللہ ہو میرے رگ و پے میں ہے
(ص ۹۶)

آہ وہ مردانِ حق! وہ عربی شہسوار
حامل ”خلقِ عظیم“ صاحبِ صدق و یقین
(ص ۹۸)

جس کی نومیدی سے ہو سوزِ درونِ کائنات
اس کے حق میں تَقْنَطُوا اچھا ہے یا لَا تَقْنَطُوا؟
(ص ۱۳۴)

الزمر، آیت ۵۳

آپ کہہ دیجیے کہ اے میرے بندو جنھوں
نے (کفر و شرک کر کے) اپنے اوپر زیادتیاں
کی ہیں کہ تم خدا کی رحمت سے ناامید مت
ہو، بالیقین خدا تعالیٰ تمام (گذشتہ) گناہوں
کو معاف فرما دے گا۔ واقعی وہ بڑا بخشنے والا
بڑی رحمت والا ہے۔

ضربِ کلیم

آہ! اے مردِ مسلمان تجھے کیا یاد نہیں
حرفِ لَا تَدْعُ مَعَ اللَّهِ إِلَهًا آخَرَ!
وَلَا تَدْعُ مَعَ اللَّهِ إِلَهًا آخَرَ؛ لَا إِلَهَ إِلَّا هُوَ قَدْ
كُلُّ شَيْءٍ هَالِكٌ إِلَّا وَجْهَهُ لَهَ الْحُكْمُ
وَالِيَهُ تُرْجَعُونَ ۝ القصص، آیت ۸۸

اور جس طرح (اب تک آپ شرک سے معصوم
ہیں اسی طرح آئندہ بھی) اللہ کے ساتھ کسی
معبود کو نہ پکارنا کہ اس کے سوا کوئی معبود (ہونے
کے قابل) نہیں۔ (اس لیے کہ) سب چیزیں
فنا ہونے والی ہیں بجز اس ذات کے، اسی کی
حکومت ہے (جس کا ظہور کامل قیامت میں
ہے) اور اسی کے پاس تم سب کو جانا ہے۔

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا
إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ
مِن نَّفْعِهِمَا ۚ وَيَسْأَلُونَكَ مَاذَا يُنْفِقُونَ ۚ
قُلِ الْعَفْوَ كَذَلِكَ يُبَيِّنُ اللَّهُ لَكُمُ الْآيَاتِ
لَعَلَّكُمْ تَتَفَكَّرُونَ ۝ البقرة، آیت ۲۱۹

لوگ آپ سے شراب اور قمار کی نسبت دریافت
کرتے ہیں۔ آپ فرمادیں کہ ان دونوں (کے
استعمال میں) میں گناہ کی بڑی بڑی باتیں بھی
ہیں اور لوگوں کو بعضے فائدے بھی ہیں اور
(وہ) گناہ کی باتیں ان کے فائدوں سے زیادہ
بڑھی ہوئی ہیں اور لوگ آپ سے دریافت کرتے
ہیں کہ (خیر خیرات میں) کتنا خرچ کیا کریں،
آپ فرمادیں کہ جتنا آسان ہو، اللہ تعالیٰ اسی
طرح احکام کو صاف صاف بیان فرماتے ہیں۔

جو حرفِ قُلِ الْعَفْوَ میں پوشیدہ ہے اب تک
اس دور میں شاید وہ حقیقت ہو نمودار!
(ص ۱۳۶)

رہے گا تو ہی جہاں میں یگانہ و کیلتا
اتر گیا جو ترے دل میں لَا شَرِيكَ لَهٗ
لَا شَرِيكَ لَهٗ ۚ وَبَدَّلِكَ أَمْرُتُ وَأَنَا أَوْلُ
الْمُسْلِمِينَ ۝ الانعام، آیت ۱۲۳

اس کا کوئی شریک نہیں اور مجھ کو اسی کا حکم ہوا
ہے اور میں سب ماننے والوں سے پہلا
ہوں۔

افغان باقی! کہسار باقی!
الْحُكْمُ لِلَّهِ! الْمُلْكُ لِلَّهِ!
مَا تَعْبُدُونَ مِن دُونِهِ إِلَّا أَسْمَاءٌ سَمِيَتْهُمَا
أَتَمُّ وَآبَاءٌ وَكُفُّوا مَا أَنْزَلَ اللَّهُ بِهَا مِن سُلْطٰنٍ ۗ
إِن الْحُكْمُ إِلَّا لِلَّهِ ۗ أَمَرَ أَلَّا تَعْبُدُوا إِلَّا إِيَّاهُ ۗ
ذٰلِكَ الدِّينُ الْقَيِّمُ وَلٰكِن أَكْثَرُ النَّاسِ لَا
يَعْلَمُونَ ۝ يوسف، آیت ۲۰

تم لوگ تو خدا کو چھوڑ کر صرف چند بے حقیقت
ناموں کی عبادت کرتے ہو، جن کو تم نے اور
تمہارے باپ دادوں نے ٹھیرا لیا ہے۔ خدا
تعالیٰ نے تو ان کی کوئی دلیل بھیجی نہیں۔ حکم خدا
ہی کا ہے، اس نے یہ حکم دیا ہے کہ بجز اس کے
اور کسی کی عبادت مت کرو، یہی سیدھا طریقہ
ہے، لیکن اکثر لوگ نہیں جانتے۔

يُسَبِّحُ لِلَّهِ مَا فِي السَّمٰوٰتِ وَمَا فِي
الْأَرْضِ ۗ لَهُ الْمُلْكُ وَلَهُ الْحَمْدُ ۗ نُوحُوهُ
عَلٰى كُلِّ شَيْءٍ قَدِيرٌ ۝ التغابن، آیت ۱

سب چیزیں جو کچھ آسمانوں میں ہیں اور جو
کچھ زمین میں ہیں، اللہ کی پاکی (قالاً یا حالاً)
بیان کرتی ہیں، اُسی کی سلطنت ہے اور وہی
تعریف کے لائق ہے، اور وہ ہر شے پر قادر
ہے۔

لادینی و لا طینی! کس بیچ میں الجھا تو! وَاللّٰهُ غَالِبٌ عَلٰی اَمْرِہٖ وَّلٰکِنْ اَکْثَرُ
 دارو ہے ضعیفوں کا لَا غَالِبَ اِلَّا هُوَ النَّاسِ لَا یُعْلَمُوْنَ ۝ یوسف، آیت ۲۱
 --- اور اللہ تعالیٰ اپنے کام پر غالب ہے
 (ص ۱۷۲) لیکن اکثر آدمی نہیں جانتے۔

ارمغان حجاز

میں تو اس بار امانت کو اٹھاتا سر دوش اِنَّا عَرَضْنَا الْاٰمَانَةَ عَلٰی السَّمٰوٰتِ وَالْاَرْضِ
 کام درویش میں ہر تلخ ہے مانند نبات وَالْجِبَالِ فَاَبٰیْنَ اَنْ یَّحْمِلْنَهَا وَاَشْفَقْنَ مِنْهَا وَا
 (ص ۲۸) حَمَلَهَا الْاِنْسَانُ اِنَّہٗ سَکَانَ ظُلُوْمًا
 جھولتا ۝ الاحزاب، آیت ۷۲

ہم نے یہ امانت (یعنی احکام جو بہ منزلہ امانت کے ہیں) آسمانوں اور زمین اور پہاڑوں کے سامنے پیش کی تھی، سوانھوں نے اس کی ذمے داری سے انکار کر دیا۔ اور اس سے ڈر گئے اور انسان نے اس کو اپنے ذمے لے لیا۔ وہ ظالم ہے جاہل ہے۔

اس ضمن میں علامہ کے ہاں آیات قرآنی کے بعض ٹکڑے بہ تکرار بھی نظر آتے ہیں۔ خصوصاً کلام اقبال میں خداے لایزال کا ”کن“ کہہ کر کائنات کو تخلیق کرنا اور آدم کا بار امانت کو قبول کرنا جیسے واقعات پر مشتمل متذکرہ آیات زیادہ مقابلس ملتی ہیں۔ نیز ان کے اشعارِ ملخ میں قرآنی آیات کے حصوں پر مبنی بعض الفاظ و تراکیب مثلاً ”ہو“، ”اللہ ہو“، ”لا الہ“، ”لا الہ الا“، ”لا الہ الا اللہ“، ”لا الہ الا اللہ“، ”لا الہ الا اللہ“، ”لا الہ الا اللہ“ اور ”اشھدان لا الہ“ وغیرہ بہ کثرت دکھائی دیتے ہیں اور معنی آفرینی میں ان کا نہایت موثر کردار بھی ہے۔

یہاں ان قرآنی تصورات پر مبنی الفاظ کا ذکر بھی اہم ہے، جنہیں اقبال نے بیش تر مقامات پر اپنے تصورات عالیہ کی پیش کش میں معاون ٹھہرایا ہے۔ چنانچہ شعر اقبال میں حورو و قصور و خیام، شرابِ طھور، سلسبیل، جنت و جہنم، یوم نشور و یوم حساب، رضوان اور عرش و ملائک

وغیرہ اس طرح تلمیحاً درآتے ہیں کہ ان کے بنیادی نظریات کی توضیح و تصریح قرآنی تصورات کی روشنی میں بہ تمام و کمال ہونے لگتی ہے، جیسے:

قہر تو یہ ہے کہ کافر کو ملیں حور و قصور اور بے چارے مسلمان کو فقط وعدہ حور! (ب، د، ۱۶۷)

کچھ جو سمجھا مرے شکوے کو تو رضواں سمجھا مجھے جنت سے نکالا ہوا انساں سمجھا! (۱۹۹، ")

اور وہ پانی کے چشمے پر مقام کارواں اہل ایمان جس طرح جنت میں گردِ سلسبیل! (۲۵۸، ")

تجھ سے گریباں مرا مطیع صبحِ نشور تجھ سے مرے سینے میں آتشِ اللہ ہو! (ب، ج، ۹۱)

عرشِ معلیٰ سے کم سینہ آدم نہیں گرچہ کفِ خاک کی حد ہے سپہرِ گبود (۹۵، ")

اقبال کی قرآنی تلمیحات کے پیش کردہ یہ دونوں دائرے اگرچہ اپنی اپنی جگہ پر نہایت مکمل، پُرکار اور کارگر ہیں تاہم یہ تلمیحیں اس وقت زیادہ قوی ہو جاتی ہیں جب یہ دونوں دائرے مل کر ایک وحدت میں ڈھل جاتے ہیں۔ اسی طرح اقبال اپنی تلمیحات کو بعض اوقات تاریخی و زمانی بعد سے قطع نظر کر کے ایک ہی مصرعے، شعر یا مسلسل اشعار میں موزوں کر دیتے ہیں تاکہ مختلف تلمیحی اشخاص کو مترادفات کے طور پر سامنے لا کر عصرِ نو میں حرکت و حرارت عمل پیدا کر سکیں۔ اس سلسلے میں زیادہ تر استقلالِ موسیٰ اور ایمانِ ابراہیم کا تذکرہ ساتھ ساتھ چلتا ہے اور وہ اکثر مقامات پر مثالی مومنوں کی جھلکیاں دکھاتے ہوئے انھیں بہ یک وقت زیرِ تلخ لاتے ہیں۔ دیگر ملی جلی تلمیحات میں علامہ نے محمدؐ و ابراہیمؑ، محمدؐ و جبرئیلؑ، مصطفیٰؐ و جبرئیلؑ، جبرئیلؑ و اسرائیلؑ، مسیحؑ و کلیمؑ، کلیمؑ و نوحؑ، مسیحؑ و خضرؑ، حور و طور اور موسیٰؑ، وادیِ ایمن و جبرئیلؑ، شمشیرِ محمدؐ و چوبِ کلیمؑ، حور و جبرئیلؑ اور رضوان و انسان کو متفرق مقامات پر، اشعار کی مسلسل لڑی میں یا سوالات جو ابابرت کر پھر پور نادرہ کاری دکھائی ہے، جیسے:

ایک دن اقبال نے پوچھا کلیمؑ کس طور سے اے کہ تیرے نقشِ پا سے وادی سینا چمن! آتشِ نمرود ہے اب تک جہاں میں شعلہ ریز ہو گیا آنکھوں سے پنہاں کیوں ترا سو زکھن؟

سماں الْفَقْرُ فُخْرِي کا رہا شانِ امارت میں ”بآب و رنگ و خال و خط چہ حاجت روئے زیبارا“
(۱۸۰۰/۷)

آب و گل تیری حرارت سے جہانِ سوز و ساز ابلہ جنت تری تعلیم سے دانائے کار
(ج، ۱۰)

ان آیات میں ہم نے تجھ کو اس طرح نہیں پہچانا جس طرح کے پہچاننے کا حق ہے
(ماعر فناك حق معرفتك)؛ اے نبی اگر آپ نہ ہوتے تو میں افلاک کو تخلیق نہ کرتا (لولاك
لما خلقت الافلاك۔ حدیث قدسی)؛ فقر میرا فخر ہے اور اس پر میں تفاخر کرتا ہوں (الفقر
فخری وبہ افتخر۔ موضوع حدیث)؛ اکثر جنتی بھولے بھالے ہوتے ہیں (اکثر اهل
الجنة بلہ) جیسی احادیث بہ طور تلخیص شامل ہوئی ہیں۔ یوں ان چند مثالوں (۷۲) سے تلمیحات
حدیث کو جز و کلام بنانے کے رجحان کا اندازہ ہو جاتا ہے۔ یاد رہے کہ اقبال کے اُردو کلام میں
احادیث مبارکہ کو من و عن بہ طور تلخیص لانے کا رجحان کافی کم ہے، جو کہ تلخیص حدیث کی اصل صورت
ہے لیکن یہ تلمیحی پہلوان کے ہاں موجود ضرور ہے۔

(۳) مذہبی و صوفیانہ تلمیحات :

کلامِ اقبال میں اسلام، یہودیت، عیسائیت، بدھ ازم اور ہندو ازم کے علاوہ سکھوں،
پارسیوں اور بابیوں کے مذاہب و مسلک مختلف اشخاص و واقعات اور تصورات کو بھی
ترسیل و توسیع مطلب کے لیے غیر معمولی بے ساختگی اور برجستگی سے تلخیص کیا گیا ہے۔ اسی طرح
تصوف کے بنیادی نظریات، اصطلاحات اور نمایندہ صوفیانہ شخصیات پر مبنی تلمیحات جگہ جگہ نمود کرتی
ہیں۔ یہ مذہبی و صوفیانہ تلمیحی شعری سرمایہ بڑا جان دار، دو ٹوک اور براہ راست ہے اور صوفیانہ
تلمیحات میں تو وہ ایک بہت بڑے طنز نگار کے طور پر اُبھرتے ہیں۔ بعض اوقات اقبال اسلامی
تلمیحات کے ساتھ دیگر مذاہب کے متعلق تلمیحوں کی آمیزش سے حیران کن نتائج کا استخراج
کرتے ہیں اور ایسی ملی جلی تلمیحات میں ان کا اسلوب بھی خاصا مدلل ہو جاتا ہے۔ حقیقت یہ ہے
کہ دوسرے مذاہب اور مسلک کا تذکرہ شعرِ اقبال میں آتا بھی اس لیے ہے کہ علامہ اسلام کی
اکملیت اور حقانیت کو تقابل و تضاد سے نمایاں کرنا چاہتے ہیں۔ خاص طور پر اقبال کی صوفیانہ
تلمیحات اس لیے بھی لائق تعریف ہیں کہ ان کی وساطت سے علامہ نے ایک ایسے دور میں تصوف
کے متداول و مرغوب نظریے ”وحدۃ الوجود“ کا ایراد کیا جب اس کے خلاف لکھنا ایک بہت بڑی

بدعت شمار کیا جاتا تھا۔ اندریں حالات اس کے مقابلے میں اثباتِ خودی کا تصور پیش کر کے انھوں
نے مروجہ طریق سے انحراف کیا۔ خود لکھتے ہیں:

”..... میرا فطری اور آبا کی میلان تصوف کی طرف ہے اور یورپ کا فلسفہ پڑھنے سے یہ میلان اور بھی
قوی ہو گیا تھا مگر قرآن پر تہہ بر کرنے اور تاریخِ اسلام کا مطالعہ کرنے کے نتیجے میں یہ ہوا کہ مجھے اپنی
غلطی معلوم ہوئی اور میں نے محض قرآن کی خاطر اپنے قدیم خیال کو ترک کر دیا اور اس مقصد کے لیے
مجھے اپنے فطری اور آبا کی رجحانات کے ساتھ ایک خوف ناک دماغی اور قلبی جہاد کرنا پڑا.....“ (۷۳)

گویا اقبال کی مذہبی و صوفیانہ تلمیحات پیغامِ آفرینی کا موثر حربہ قرار پانے کے ساتھ
ساتھ اس دور کے ہندستان کے مذہب و تصوف پر مبنی تصورات کو سمجھنے میں بھی مدد و معاون ٹھہرتی
ہیں۔ ذیل میں علامہ کی مذہبی و صوفیانہ تلمیحات پر روشنی ڈالی جاتی ہے:-

(۱) مذہبی تلمیحات :

اقبال کی مذہبی تلمیحات میں غالب رجحان متذکرہ مذاہب میں سے اسلام، عیسائیت
اور ہندو ازم سے منسلک تصورات کے اہم اشارات فراہم کرنا ہے۔ خاص طور پر وہ ان تینوں
مذاہب کی تلمیحات کے تال میل سے تفکر و فلسفہ کے نئے باب رقم کرتے ہیں۔ اسلامی تلمیحات
کی تعداد بہت زیادہ ہے اور علامہ کے ہاں اکثر و بیش تر دینی رنگ میں ڈوبے ہوئے اشارات ملتے
ہیں جیسے قرآن (کتاب اللہ)، توحید، آئینِ پیغمبر، کعبہ (حرم، قبلہ، بیت اللہ)، کلمہ (کلمہ گو)، تکبیر،
آخرت، منبر و محراب، اعراف، اقرار باللہ، احرام (جامہ ہائے احرام)، صلوة و درود، حدیث و
کتاب، موذن، اذان، وضو، دعا (دعاے نیم شب)، نماز، رکعت، روزہ، حج، جہاد، شہادت
(شہدا)، غازی، تسبیح (رشتہ تسبیح، دانہ تسبیح، تسبیح و مناجات)، وحی، مسجد، امام، قیام و وجود (نشانِ
سجدہ)، شب زندہ دار، طواف، زمزم، عید، محرم، رمضان اور تفصیل علیٰ وغیرہ وہ اسلامی تلمیحی
اشارے ہیں جن سے اقبال اپنے نظریات کا ابلاغ کرتے ہیں۔ اسی طرح شعرِ اقبال میں
عیسائیت کے ضمن میں زیادہ تر صلیب، کلیسا، رہبانیت (راہبی)، چلیپا اور پیر کلیسا یا پیر کنشت
(پوپ) (۷۴) اور ہندو مذہب کے حوالے سے رام، گائتری، گیتا، دیر، بت (مورت)،
سومنات، منتر، پجاری، شکتی، شاننی، بھگت، ناقوس، زقار، پاپ اور مُستی وغیرہ جیسے اشاروں سے
معنویت کے دروا کرنے کی بھرپور سعی ملتی ہے۔ تاہم اس سلسلے میں امتزاجی اشارات ہر اعتبار سے

فائق ٹھہرتے ہیں کہ ان کی معاونت سے اقبال نے طنز کے منفرد اور نادر اور بصیرت افروز نکات پیش کیے ہیں، چند شعر دیکھیے:

ز میں کیا آسماں بھی تیری کج بینی پہ روتا ہے
غضب ہے سطر قرآن کو چلیا کر دیا تو نے!

(ب، د، ۷۳)

کعبہ پہلو میں ہے، اور سودائی بُت خانہ ہے
کس قدر شوریدہ سر ہے شوق بے پروا ترا!

(۱۸۵، ۳)

ہو تری خاک کے ہر ذرے سے تعمیرِ حرم
دل کو بیگانہ اندازِ کلیسائی کر

(۲۷۹، ۳)

جباب اسیر ہے آوارہ کوے محبت کو
میری آتش کو بھڑکاتی ہے تیری دیر پیوندی

(ب، ج، ۱۴)

مسلمان ہے توحید میں گرجموش
مگر دل ابھی تک ہے زنار پوش!

(۱۲۳، ۳)

اُن شہیدوں کی دیت اہل کلیسا سے نہ مانگ
قدر و قیمت میں ہے خون جن کا حرم سے بڑھ کر!

(ض، ک، ۵۵)

طلسم بے خبری، کافری و دینداری
حدیث شیخ و برہمن فسوں و افسانہ

(ح، ج، ۴۱)

جہاں تک مختلف مذاہب سے وابستہ شخصی تالیفات کا تعلق ہے، اس سلسلے میں اقبال نے امام مہدی، گوتم بدھ، رام چندر جی، بابا گورونا تک، محمد علی باب، علامہ زمخشری اور مزدک کی تعلیموں کو پیوندِ کلام کر کے اپنے کلیدی تصورات کی تفہیم کرائی ہے۔ امام مہدی، اہل تشیع کے عقیدے کے مطابق بارہویں امام ہیں جن کی ولادت سامرا میں ہوئی مگر وہ ابتدا سے عمر میں نظروں سے اوجھل ہو گئے تاہم اس عقیدے کے مطابق ہنوز زندہ ہیں اور قیامت سے قبل معینہ وقت پر ظہور کر کے فتنہ دجال کا خاتمہ کریں گے (۷۵)۔ عام مسلمانوں میں بھی اس عقیدے سے اثر پذیری کے نتیجے میں مختلف اوقات میں مہدویت کے دعویدار نظر آتے ہیں۔ علامہ نے ان متنازع مباحث سے قطع نظر مہدی کی شخصیت کو انقلابی آہنگ میں تلمیح کیا ہے اور وہ اس کی وساطت سے اپنے کلام کی حدت و شدت میں اضافہ کرتے ہیں۔ اس ضمن میں اُن کا کلیدی موقف یہ ہے کہ مہدی وہی ہے جس کی

خودی پہلے نمودار ہو یا جو ہر طبقہ انسانی کو جدتِ گفتار و کردار سے ہم کنار کر سکے، اسی سبب سے وہ نئے نئے ”تصور فوق البشر“ میں اس کی جھلک دیکھتے ہیں اور اُن کا بنیادی اصرار یہی ہے کہ مہدی کے تخیل و تصور سے بیزاری درست نہیں کہ یہ تصور سر تا سر انقلاب کی آمد سے وابستہ ہے، اقبال کے ہاں اس مذہبی تلمیح کی جھلکیاں ملاحظہ ہوں:

ہوئی جس کی خودی پہلے نمودار
وہی مہدی، وہی آخر زمانی!

(ب، ج، ۸۹)

دُنیا کو ہے اس مہدی برحق کی ضرورت
ہو جس کی نگہ زلزله عالم افکار!

(ض، ک، ۲۲)

مجذوب فرنگی نے بہ اندازِ فرنگی
مہدی کے تخیل سے کیا زندہ وطن کو

(۵۹، ۳)

اے وہ کہ تو مہدی کے تخیل سے ہے بیزار
نومید نہ کر آہوئے مشکلیں سے ختن کو

(" ")

گوتم کا اصل نام سدھارت تھا اور اسے ساکیامنی بھی کہتے ہیں (۷۶) وہ اودھ سے ملحق سلطنت کے راجا کا بیٹا تھا جس نے جوانی میں علاقے دینیوی سے علیحدگی اختیار کر کے بنوں کا رُخ کیا تا آن کہ اسے گیان حاصل ہوا اور وہ ”بدھ“ کہلایا۔ اس کے پیغام کا خلاصہ یہی ہے کہ ترک دنیا اور اخلاقی اقدار کی پابندی سے نروان کا حصول ہوتا ہے۔ اقبال کے ہاں گوتم بدھ کے حوالے سے کھسینی تلمیح ملتی ہے جس کے ذریعے وہ اسے سراہتے ہیں اور اس امر پر افسوس کا اظہار کرتے ہیں کہ برہمن نے اس نطفہ خاک (ہندستان) سے منسلک ہونے کے باوصف مئے پندار کے نشے میں گوتم کے مساوات انسانی پر مبنی مذہب کو پھیلنے پھولنے نہ دیا اور یہ دوسرے خطوں چین، جاپان وغیرہ میں پروان چڑھا:

قوم نے پیغامِ گوتم کی ذرا پروا نہ کی
قدر پہچانی نہ اپنے گوہر یک دانہ کی!

آہ! بد قسمت رہے آوازِ حق سے بے خبر
غافل اپنے پھل کی شیرینی سے ہوتا ہے شجر

آشکار اُس نے کیا جو زندگی کا راز تھا
ہند کو لیکن خیالی فلسفے پر ناز تھا

" "

برہمن سرشار ہے اب تک مئے پندار میں
شمعِ گوتم جل رہی ہے محفلِ اغیار میں

(ب، د، ۲۳۹)

رام چند راجی مہاراج، جو اجدھیا کے راجا دسرتھ کے فرزند اکبر تھے۔ رامائن بالمیکھی، ان ہی کے حالات پر مشتمل ہے۔ سناتن دھرمی ہندوان کو خدا کا سا تو ادا اتار مانتے ہیں۔ ان کی زندگی ایک مثالی زندگی تھی اور ان کی داستان میں ماں باپ کی اطاعت، قول کی پابندی، ظلم کے خلاف جہاد کے جو عناصر ملتے ہیں، ان کی اہمیت آفاقی ہے (۷۷) اقبال نے اس مذہبی شخصیت کا ذکر مدحیہ پیرایے میں یوں کیا ہے:

ہے رام کے وجود پہ ہندوستان کو ناز اہل نظر سمجھتے ہیں اس کو امام ہند
اعجاز اس چراغ ہدایت کا ہے یہی روشن تر از سحر ہے زمانے میں شام ہند
تلوار کا دھنی تھا، شجاعت میں فرد تھا
پاکیزگی میں، جوشِ محبت میں فرد تھا
(ب، د، ۱۷۷)

بابا گورونانک، شیخوپورہ کے قصبے تل وٹڈی (ننکانہ صاحب) کے رہنے والے تھے۔ وہ آغاز ہی سے زیادہ تر غور و فکر میں مستغرق رہتے اور نوجوانی ہی میں علاقہ دینی سے کنارہ کشی اختیار کر کے سیروسیاحت کے ذریعے خدا کی تلاش کرنے لگے۔ ان کی تعلیمات میں خدا کی وحدانیت کو افضلیت حاصل ہے۔ اقبال نے سکھ دھرم کے بانی کے اس تصور وحدانیت کو نظر استحسان سے دیکھا ہے، لکھتے ہیں:

چشتی نے جس زمیں میں پیغامِ حق سنایا نانک نے جس چمن میں وحدت کا گیت گایا
(ب، د، ۸۷)
پھر اٹھی آخر صدا توحید کی پنجاب سے ہند کو اک مرد کامل نے جگایا خواب سے!
(۲۳۰، ۱)

شیرازی الاصل، مرزا محمد علی نے ۱۲۶۰ھ میں ایران میں مامور من اللہ ہونے کا دعویٰ کرتے ہوئے کہا کہ میں اس اعتبار سے باب ہوں کہ جب تک لوگ میرے افکار کے دروازے سے گزر نہ کریں گے، اس وقت تک ان پر یہ نکتہ روشن نہ ہوگا کہ امام مہدی اور مسیح موعود کب ظہور کریں گے۔ یہ شخص علم و فضل سے بہرہ مند نہ تھا، حتیٰ کہ قرآن کے اعراب تک نہ جانتا تھا لیکن بڑے بڑے مبلغوں اور دانشوروں کی تائید کے سبب اس کا مذہب تیزی سے مقبولیت حاصل کرنے لگا۔ جس پر حکومت ایران نے چُن چُن کر باہیوں کو قتل کیا اور ۱۸۵۰ء میں باب خود بھی

مقتول ہو گیا۔ (۷۸) بعد ازاں بہا اللہ نے اسے نئی شکل دی اور آج یورپ میں بہائی مذہب کے لوگ موجود ہیں۔ علامہ نے باب کی بے علمی کو ہدفِ طنز بناتے ہوئے وہ تلمیحی واقعہ مرقوم کیا ہے جب اسے ناصر الدین شاہ قاجار کے زمانے میں گرفتار کر کے علما کی مجلس میں لایا گیا تو اس نے قرآنی آیات پڑھتے ہوئے لفظ سموات میں اعراب کی غلطی کی۔ جب علما متبسم ہوئے تو اس نے اپنی غلطی کی تعبیر یہ کی کہ میں نے قرآن کو اعراب کی قید سے آزاد کر دیا ہے۔ دیکھیے اقبال کس مہارت سے صرف تین شعروں میں اس قصے کو صفحہ مرقطاس پر اتار دیتے ہیں:

تھی خوب حضورِ علما باب کی تقریر بے چارہ غلط پڑھتا تھا اعرابِ سلوات!
اُس کی غلطی پر علما تھے متبسم بولا تمہیں معلوم نہیں میرے مقامات!
اب میری امامت کے تصدق میں ہیں آزاد محبوس تھے اعراب میں قرآن کے آیات!
(ض، ک، ۳۶)

کلام اقبال میں معتزلہ عقائد کے علامہ جارا اللہ محمود بن عمر زختری، صاحب تفسیر کشف کا تلمیحی تذکرہ صرف ایک موقع پر ملتا ہے، لکھتے ہیں:

ترے ضمیر پہ جب تک نہ ہو نزولِ کتاب گرہ کشا ہے نہ رازی، نہ صاحب کشف
(ب، ج، ۷۸)

اسی طرح اقبال، ایران میں قباد کے زمانے میں ظہور کرنے والے پہلے اشتراکی مفکر مزدک (۷۹)، اس کے نئے مذہب اور مذہبی تحریک ”مزدکیت“ کو بھی صرف دو مقامات پر بہ طور تلمیح لائے ہیں، جیسے:

جانتا ہے، جس پہ روشن باطن ایام ہے مزدکیت فتنہ فردا نہیں، اسلام ہے
(ح، ۱۲)

علامہ کے ہاں ان شخصی تلمیحات کے ساتھ ساتھ مذہبی واقعات کے اشارے بھی ملتے ہیں مثلاً ان کے کلام میں ہندوؤں کے اوتار شری کرشن کے اس مذہبی تاریخی واقعے کی جانب اشارہ ملتا ہے، جب اس نے مہا بھارت کی لڑائی میں ارجن کو مذہبی تعلیم دی، جو آج بھگوت گیتا کی شکل میں موجود ہے (۸۰) اقبال، اسے ہند میں ”سرودرتانی“ سنانے سے موسوم کرتے ہیں (سنایا ہند میں آ کر سرودرتانی۔ ب، د، ص ۸۲)، اسی طرح وہ اس مذہبی آویزش کی طرف بھی اشارہ کرتے ہیں جو ازمنہ وسطیٰ میں رومن کیتھولک کلیسا اور حکما و فلاسفہ کے درمیان پیدا ہو گئی تھی اور جس کے

نتیجے میں خوب قتل و غارت گری ہوئی، بالآخر کلیسا کی شکست کے بعد یورپ میں عقلیت کا دور دورہ ہوا۔ (لہو سے لال کیا سیکڑوں زمینوں کو + جہاں میں چھیڑ کے پیکار عقل و دین میں نے، ب د، ص ۸۲) ان کے ہاں اسی ضمن میں پاپائیت کے کیتھولک مسلک کے خلاف جرمن مفکر مارٹن لوتھر کی پراؤسنٹ تحریک کا تلمیحی حوالہ یوں بھی آیا ہے:

دیکھ چکا الہی، شورش اصلاح دین جس نے نہ چھوڑے کہیں نقش کہن کے نشاں
حرفِ غلط بن گئی، عصمتِ پیر کُشت اور ہوئی فکر کی کشتی نازک رواں
(ب ج، ۹۹)

اقبال کی مذہبی تلمیحوں میں بعض اوقات موضوع کی مناسبت سے مذہبی شخصیات و واقعات اور کتب و اصطلاحات کا اطلاق بھی ملتا ہے مثلاً وہ فرقہ اسماعیلیہ کے پیر حسن بن صباح (ساحر الموط) کی شخصیت کا علامتی اطلاق ان سرمایہ دار آقاؤں پر کر دیتے ہیں جو بندہ مزدور کو طرح طرح کے مسکرات میں الجھائے ہوئے ہیں (ساحر الموط نے تجھ کو دیا برگِ حشیش + اور تو اے بے خبر سمجھا اسے شاخِ نبات!۔ ب د، ۲۶۲)، یا وہ زرتشت کے صحیفہ پازند کو غیر اسلامی تصورات کی علامت بنا دیتے ہیں (احکام ترے حق ہیں، مگر اپنے مفتر + تاویل سے قرآن کو بنا سکتے ہیں پازند!۔ ب ج، ۲۰)، یا پھر مذہبی اصطلاح ”غیبتِ صغریٰ“ (امام مہدی کا کچھ عرصے کے لیے غائب ہوجانا) کا اطلاق سر اس مسعود کی وفات کے حوالے سے یوں کر دیتے ہیں:

ہوا جو خاک سے پیدا، وہ خاک میں مستور مگر یہ غیبتِ صغریٰ ہے یا فنا؟ کیا ہے؟
(ا ج، ۲۵)

گویا مذہبی تلمیحات میں علامہ نے مختلف مذاہب کے حوالے سے تلمیحات کے خوب خوب پہلو نکالے ہیں جو بلاشبہ جدت سے ہم کنار ہیں۔

(ب) صوفیانہ تلمیحات:

اقبال کی صوفیانہ تلمیحات میں متصوفانہ اصطلاحات و اشارات کے ساتھ ساتھ صوفیائے کرام کی شخصی تلمیحیں نہایت کارگر اور جان دار ہیں۔ وہ فقر و کمالات، مقام شوق و سرور و نظر، ضربِ کلیم، خانقاہ (خاقانی سلسلہ)، صوفی، عارف، مرید و شیخ، رندی و سرمستی، بندہ خُج، ذکر و فکر، خلوت و جلوت، شریعت و طریقت، احوال و مقامات، سلوک و سالك، تقدیر (جر و قدر)، وحدۃ الوجود،

حجاب وجود، خبر و نظر، ذوق آتش آشامی، باطن و ظاہر، فنی ہستی، معجزات، ذکرِ نیم شبی، مراقبہ، توالی، قلندر، تسلیم و رضا، موجود و لاما موجود، پیران طریق، ہمہ اوست، غیب و حضور، اندیخہ، عجم، کشاکشِ من و تو اور علم و عشق جیسے اشارات کو ترسیلِ معنی کے لیے متنوع پیرایوں میں مستعار لیتے ہیں جب کہ صوفیانہ شخصیات کی تلمیحوں (۸۱) میں علامہ نے تصوف کے معروف مکاتب یعنی ”وحدۃ الوجود“ اور ”وحدۃ الشہو“ دونوں سے متعلق صوفیائے کرام کے تذکرے سے کلام کی معنویت کو دو چند کیا ہے۔ ان میں حضرت بایزید بسطامی، جنید بغدادی، منصور حلاج، خواجہ معین الدین چشتی اجمیری، خواجہ نظام الدین اولیا، شیخ احمد سرہندی اور سوامی رام تیرتھ جیسے صوفیہ خاص طور پر قابل ذکر ہیں۔ سب سے بڑھ کر وہ اپنے پیر و مرشد مولانا روم سے انجذاب و اکتساب کرتے ہیں اور ان کی شخصیت اور کلام اکثر مواقع پر تلمیحی رنگ میں اپنی جھلک دکھاتا ہے (۸۲) اسی سلسلے میں معروف وحدۃ الوجودی صوفی ابن عربی کی تلمیح اقبال کے کلام میں شعری طور پر تو نہیں ملتی البتہ انھوں نے تقدیر کے مسئلے کی وضاحت کے لیے ان کی کتاب سے اہلیس و یزدان کی گفتگو ماخوذ کی ہے۔

ان صوفیائے کرام کی تلمیحات کا جائزہ لیں تو اقبال کا میٹرک اسلوب ان سے متنوع معنی اخذ کرتا دکھائی دیتا ہے (۸۳) ابتدائی دور کے صوفیہ میں وہ بسطام کے معروف صوفی بایزید طیفور البسطامی کی زہد و عبادت اور محبت رسول اور سید الطائفہ حضرت جنید بغدادی کی فقر و غنا اور توکل و استقامت پر مبنی شخصیات کو پیش نظر رکھ کر حسینی رنگ میں تلمیحات سپرد قلم کرتے ہیں۔ ان کے مطابق ایسی ہستیوں کے سامنے ہر قسم کی شان و شکوہ ہیچ قرار پاتی ہے اور یہ ہر دور کے مسلمان کے لیے باعثِ حرکت و حرارت ہیں۔ (عجب نہیں کہ مسلمان کو پھر عطا کر دیں + شکوہ سخر و فقر جنید و بسطامی!۔ ب ج، ۷۳) اقبال نے سرزمینِ فارس سے متعلق صوفی منصور حلاج کے ”نعرہ انا الحق“ کو وحدۃ الوجود کے عقیدے کے منطقی نتیجے کے طور پر بھی دیکھا ہے اور وہ اس یگانہ شخصیت کے ”انا الحق“ کہنے اور اپنی تصنیفات میں اسی قبیل کے تصورات پیش کرنے پر خلیفہ عباسی المعتز کے حکم پر پھانسی کی سزا پانے کو ستائشی انداز میں دیکھتے ہیں اور اس کا رشتہ آزادی، خودداری اور خودگیری کے ساتھ جوڑ کر اپنے بنیادی تصورات کا ابلاغ موثر طور پر کرتے ہیں:

منصور کو ہوا لبِ گویا پیامِ موت اب کیا کسی کے عشق کا دعویٰ کرے کوئی
(ب د، ۱۰۲)

(۱) اسلامی تاریخ کی تلمیحات:

اسلامی تاریخ کی تلمیحات میں اقبال نے حضور صلی اللہ علیہ وسلم اور آپ سے وابستہ افراد کے علاوہ بعد کی اسلامی تاریخی شخصیات کو اپنے کلام کی معنویت میں اضافے کے لیے مُستعرا لیا ہے۔ میر جاز، محمد عربیؑ اور سالار کاروان ملت سے والہانہ لگاؤ کا اظہار ویسے تو کلام اقبال کے اوراق میں بار بار ملتا ہے مگر خالصتاً تلمیح کے زاویے سے اقبال کے ہاں غزوات بدر و حنین سے متعلق تلمیحات کے ساتھ ساتھ (بہ مشق قائل حدیث خواجہ بدر و حنین آور + تصرف ہائے پنہانش بچشم آشکار آمد!، ب ۲۷۵) حضورؐ کی مکے سے مدینے کی جانب ہجرت کے واقعے کو اپنے مخصوص نقطہ نظر کی تائید کے لیے تلمیحاً موزوں کرنے کا رجحان ملتا ہے (ہے ترک وطن سنت محبوب الہی + دے تو بھی نبوت کی صداقت پہ گواہی + گفتار سیاست میں وطن اور ہی کچھ ہے + ارشاد نبوت میں وطن اور ہی کچھ ہے، ب د، ص ۱۶۰) خصوصاً علامہ، حضور صلی اللہ علیہ وسلم کے ساتھ ابولہب کی تلمیح لاکر دو متضاد مکاتیب فکر کی نشان دہی کرتے ہیں — ”مصطفویؐ“ اور ”بولہبی“ ان کے کلام میں علامات کی شکل اختیار کر لیتی ہیں اور وہ کفر و اسلام کی کشاکش اجاگر کرتے ہوئے ان علامتی تلمیحوں سے معنی اخذ کرتے ہیں، مثلاً:

ستیزہ کار رہا ہے ازل سے تا امروز چراغِ مصطفویؐ سے شرارِ بولہبی
(ب د، ۲۲۳)

تازہ مرے ضمیر میں معرکہ گہن ہوا عشقِ تمام مصطفیؐ! عقلِ تمام بولہب!
(ب ج، ۱۱۴)

یہ نکتہ پہلے سکھایا گیا کس اُمت کو وصالِ مصطفویؐ، افتراقِ بولہبی!
(ض ک، ۶۳)

بہ مصطفیؐ برسوں خویش راکہ دیں ہمہ اوست اگر بہ او نرسیدی تمام بولہبی است!
(ا ح، ۴۹)

کلام اقبال میں شامل دیگر تاریخی و تلمیحی شخصیتوں میں حضرت فاطمہ الزہراءؑ، حضرت ابوبکر صدیقؓ، حضرت ابوعبیدہؓ، حضرت خالد بن ولیدؓ، حضرت عمرؓ، حضرت بلالؓ، حضرت عثمانؓ،

حضرت ابو زرعفاریؓ، حضرت سلمان فارسیؓ، حضرت اویس قرنیؓ، حضرت علیؓ، حضرت ابویوب انصاریؓ، حضرت ایام حسینؓ اور حضرت عقبہ بن نافع کا تذکرہ شامل ہے۔ یہ درست ہے کہ اقبال نے ان میں سے کچھ شخصیات بہت کم برتی ہیں مگر ان کی پیش کش میں کمال درجے کی پرکاری ضرور نظر آتی ہے۔ مثلاً وہ حضرت عمرؓ کے دائرہ اسلام میں داخل ہو کر اس کو استحکام دینے، حضرت عثمانؓ کے اسلام کے لیے بے پایاں دولت صرف کرنے، حضرت خالد بن ولیدؓ کے ہر لحظہ جہاد کے لیے مستعد رہنے، حضرت ابو زرعفاریؓ کے فقر و درویشی اختیار کرنے اور حضرت فاطمہؓ کے عفت و عصمت کے تاریخی حوالوں کو پیش نظر رکھ کر ”دل بیدار فاروقی“، ”دولت عثمانی“، ”خالد جانناز“، ”فقر بوزر“ اور ”چادر زہرا“ جیسی موثر تلمیحاتی تراکیب اختیار کرتے ہیں۔ اسی طرح وہ ”سلمان الخیر“، حضرت سلمان فارسیؓ کے صدق و صفا، فقر و غنا اور عشقِ رسولؐ اور حضور صلی اللہ علیہ وسلم کے نادیدہ عاشق، ”خیر التالبعین“، حضرت اویس قرنیؓ کے جذبہ حبِّ محمدؐ کو بڑی کامیابی سے اصلاح احوال کے لیے تلمیح کر دیتے ہیں (عشق کو، عشق کی آشفتنہ سری کو چھوڑا؟ + رسم سلمانؓ و اویس قرنیؓ کو چھوڑا؟، ب د، ۱۶۸)، بعینہ شعر اقبال میں حضرت ابویوب انصاریؓ کا تلمیحی حوالہ بھی موجود ہے اور وہ افریقہ کے والی حضرت عقبہ بن نافع کے جذبہ جہاد کو بھی پُر تاثیر اور بامعنی انداز میں پیوند کلام کرتے ہیں (دشت تو دشت ہیں، دریا بھی نہ چھوڑے ہم نے! + بحرِ ظلمات میں دوڑا دیئے گھوڑے ہم نے!، ب د، ۱۶۶)

تاہم ان مختصر مگر بلیغ اشارات کے علاوہ اقبال نے بعض تلمیحوں کا بہ تکرار استعمال بھی کیا ہے اور ایک سطح پر یہ تلمیحیں علامہ کی خاص علامتوں اور کنایوں کا درجہ اختیار کر لیتی ہیں۔ اس سلسلے میں حضرت ابوبکر صدیقؓ، حضرت ابوعبیدہؓ، حضرت بلالؓ، حضرت علیؓ اور حضرت امام حسینؓ سے متعلق تلمیحات قابل مطالعہ ہیں۔ حضرت ابوبکر صدیقؓ اور حضرت ابوعبیدہ بن جراح کے حوالے سے تلمیحیں واقعاتی رنگ لیے ہوئے ہیں اور ان کی وساطت سے اقبال نے تاریخ اسلام کے دو اہم واقعات کو پیش کیا ہے۔ پہلا واقعہ ”غزوہ تبوک“ سے متعلق ہے، جس کے مطابق حضرت صدیق اکبرؓ نے اپنا تمام مال و متاع اسلام کی خاطر حضور صلی اللہ علیہ وسلم کے سامنے پیش کر کے اپنے لیے رفاقت رسول اللہ صلی اللہ علیہ وسلم کو کافی سمجھا۔ اس واقعاتی تلمیح میں علامہ کے ہاں تحسینی رجحان بھی ابھر کر سامنے آیا ہے اور عشقِ رسولؐ کی ایک نادر جھلک بھی مل جاتی ہے:

اے تجھ سے دیدہ مہ و انجم فروغ گیر اے تیری ذات باعثِ تکوین روزگار پروانے کو چراغ ہے بلبل کو پھول بس صدیق کے لیے ہے خدا کا رسول بس!

(ب، د، ۲۲۲، ۲۲۵)

جب کہ دوسرا واقعہ ”جنگِ یرموک“ سے وابستہ ہے جس میں فاتحِ شام اور نامور سپہ سالار حضرت ابو عبیدہؓ کا تہمتی واقعہ پیش ہوا ہے جنھوں نے حضرت صدیق اکبرؓ کے ہاتھوں اسلام قبول کیا اور ان کا بے مثل کارنامہ رومی فرماں روا ہرقل کا مقابلہ کر کے فتح یاب ہونا ہے۔ اقبال اسی جنگ کے ایک واقعے کا تذکرہ کرتے ہیں جس میں حضرت ابو عبیدہؓ کے لشکر کے ایک سیماب صفت فرزند نے لڑائی کی اجازت طلب کی تاکہ حضورؐ کے عشق میں جان قربان کرنے کے اعزاز سے بہرہ مند ہو۔ اس نوجوان نے آپؐ سے کہا کہ میں رسول پاکؐ کی بارگاہ میں آپؐ کا کیا پیغام لے جاؤں تو آپؐ نے فرمایا کہ انھیں میرا سلام کہنا اور بتانا کہ دین کی فتح و نصرت کے جو وعدے آپؐ نے فرمائے تھے، وہ سب پورے ہو گئے ہیں۔ کمال کی بات یہ ہے کہ یہ تہمتی واقعہ اپنی تمام تر جزئیات کے ساتھ نظم میں سمٹ آیا ہے اور اقبال نے اس تمام تر فضا کو بڑی مہارت سے اپنی گرفت میں لینے کی کوشش کی ہے، مذکورہ تہمتی نظم کا آخری حصہ دیکھیے:

پوری کرے خدائے محمدؐ تری مراد کتنا بلند تیری محبت کا ہے مقام!
پہنچے جو بارگاہِ رسولِ امیںؐ میں تو کرنا یہ عرض میری طرف سے پس از سلام

ہم پر کرم کیا ہے خدائے غیور نے

پورے ہوئے جو وعدے کیے تھے حضورؐ نے!

(ب، د، ۲۲۷)

کلامِ اقبال میں مؤذنِ رسولؐ، حضرت بلالؓ کا تذکرہ سرتاسر عشق و عقیدت کی علامت کے طور پر آیا ہے اور اقبال نے آپؐ کے اس بے مثال جذبے کو مختلف اسلامی شخصیات، حضرت موسیٰ کلیم اللہؑ، حضرت سلمان فارسیؓ اور حضرت اویس قرنیؓ کی جذبہ عشق پر مبنی تمجیوں کے استمداد سے زیادہ صراحت سے پیش کر دیا ہے، جیسے لکھتے ہیں:

نظر تھی صورتِ سلمانؓ ادا شناس تری شراب دید سے بڑھتی تھی اور پیاس تری
تجھے نظارے کا مثلِ کلیمؑ سودا تھا اویسؓ طاقت دیدار کو ترستا تھا

مدینہ تیری نگاہوں کا نور تھا گویا ترے لیے تو یہ صحرا ہی طور تھا گویا

(ب، د، ۸۰، ۸۱)

”ابوالحسن“، حضرت علیؓ اسلامی تاریخ میں شجاعت و دلیری کا کنایہ ہیں اور اسی نسبت سے آپؐ کو ”حیدر کراریا“ ”اسد اللہ“ بھی کہا جاتا ہے۔ آپؐ اپنے تن خاکی کو فقر و غنا سے تسخیر کرنے اور جہاد کے ذریعے سے اثباتِ حق کرنے کے سبب ”ابو تراب“ اور ”ید اللہ“ بھی کہلاتے ہیں۔ آپؐ فاتحِ خیبر ہیں اور آپؐ کے ہاتھوں مرحب اور عتتر جیسے سرکش قتل ہوئے۔ اقبال کے کلام میں ”اسد اللہ“ و ”ید اللہ“، ”حق اور“ ”مرجی و عتتری“، کفر و استبداد کی علامتیں ہیں اور وہ حضرت علیؓ سے متعلق ان مختلف تمجیوں کو اسی تناظر میں پیش کر کے مسلمانوں میں حرکت و حرارت عمل پیدا کرتے ہیں، اقبال کا اندازِ تبلیغ ملاحظہ ہو:

تری خاک میں ہے اگر شر تو خیالِ فقر و غنا نہ کر کہ جہاں میں نانِ شعیب پر ہے مدارِ قوتِ حیدری!

(ب، د، ۲۵۲)

نہ ستیزہ گاہ جہاں نئی، نہ حریفِ پنجگلوں نئے وہی فطرتِ اسد اللہی، وہی مرجی، وہی عتتری

(ب، د، ۲۵۳)

بڑھ کے خیبر سے ہے یہ معرکہ دین و وطن اس زمانے میں کوئی حیدرؓ کرار بھی ہے

(ب، ج، ۶۴)

یہ نکتہ میں نے سیکھا بوالحسن سے کہ جاں مرتی نہیں مرگ بدن سے

(ب، د، ۸۷)

خدا نے اس کو دیا ہے شکوہ سلطانی کہ اس کے فقر میں ہے حیدری و کراری!

(ض، ک، ۱۷۱)

شعرِ اقبال میں نواسہ رسولؐ، خلف الرشید علیؓ، جگر گوشہ بتولؓ، حضرت امام حسینؓ کی تبلیغ صبر و استقامت اور ایمان و ایقان کے استعارے کے طور پر آئی ہے۔ آپؐ اہل کوفہ و شام کی خاطر یزید سے برسرِ پیکار ہوئے اور شہادت کا رتبہ پایا، اقبال اسی مقامِ شہیریؓ کو مومن کا شعار خاص قرار دیتے ہیں، مثلاً لکھتے ہیں:

حقیقتِ ابدی ہے مقامِ شہیریؓ بدلتے رہتے ہیں اندازِ کوفی و شامی!

(ب، ج، ۷۳)

قافلہٗ حجاز میں ایک حسینؓ بھی نہیں گرچہ ہے تاب دار بھی گیسوئے جلد و فرات!

(ب، د، ۱۱۲)

اک فقر ہے شیریؑ اس فقر میں ہے میری! میراثِ مسلمانی، سرمایہٴ شیریؑ!
(ب ج، ۱۶۰)

نکل کر خانقاہوں سے ادا کر رسمِ شیریؑ کہ فقر خانقاہی ہے فقط اندوہ و لگیری
(ج، ۳۸)

بعض اوقات اقبال تاریخِ اسلامی کے مختلف اشخاص کا تذکرہ ایک ہی شعر میں ایسے
موخر طور پر کرتے ہیں کہ تلخیص کا حربہ زیادہ بامعنی اور کارگر محسوس ہونے لگتا ہے، مثلاً:

حیدری فقر ہے، نے دولتِ عثمانی ہے تم کو اسلاف سے کیا نسبتِ روحانی ہے؟
(ب د، ۲۰۴)

بہی شیخِ حرم ہے جو چڑا کر بیچ کھاتا ہے گلیم بوڑڑ و دلقِ اولیسؑ و چادر زہرؑ؟
(ب ج، ۲۳)

تڑپنے پھرنے کی توفیق دے! دل مرتضیٰ سوزِ صدیق دے
(۱۲۴، ۱)

یہ فقر مردِ مسلمان نے کھو دیا جب سے رہی نہ دولتِ سلمانی و سلیمانی!
(ض ک، ۵۱)

اے شیخِ بہت اچھی مکتب کی فضا لیکن بنتی ہے بیاباں میں فاروقی و سلمانی!
(۱۷۹، ۱)

جہاں تک دنیا کے مختلف خطوں سے وابستہ اسلامی شخصیات کا تعلق ہے، اس ضمن میں
اقبال کے ہاں عرب و عجم کے معروف حکمرانوں کے ساتھ ساتھ ہندستان کے بعض اہم مسلم اشخاص
کا تذکرہ بھی تو اتر کے ساتھ ملتا ہے۔ عرب و عجم کی تلمیحاتی شخصیتوں میں وہ طارق بن زیاد،
عبدالرحمن اول، ہارون رشید، طغرل، معتمد، سلطان سنجر اور سلطان سلیم سے متعلق تاریخی واقعات و
حوادث کو مفرد و جہتیں عطا کرتے اور ان میں سے پیش تر کو عظمت و سطوت کے استعاروں کے طور پر
برتتے نظر آتے ہیں مثلاً تلخیص میں ندرت پیدا کرتے ہوئے وہ کہیں اندلس کے میدانِ جنگ میں
طارق بن زیاد کے جذبہٴ جہاد، اعتمادِ نفس اور شوقِ شہادت کو دعا کی شکل میں ڈھال دیتے ہیں۔
(شہادت ہے مطلوب و مقصودِ مومن + نہ مال غنیمت، نہ کشور کشائی!) (ب ج، ۱۰۵)

عباسیہ کے معروف حکمران ہارون رشید کی آخری نصیحت کو بہ طور تلخیص لا کر مسلمان کے تصور مرگ کو
اجاگر کرتے ہیں (پوشیدہ ہے کافر کی نظر سے ملک الموت + لیکن نہیں پوشیدہ مسلمان کی نظر سے!)،
ب ج، ۱۶۷) اسی طرح وہ شاہِ قرطبہ، عبدالرحمن اول، الداعل کے چند اشعار کو جو اس نے ہسپانیہ
میں اپنے بوئے ہوئے کھجور کے پہلے درخت سے مخاطب ہو کر لکھے، اس طرح تلخیصاً ماخوذ کرتے
ہیں کہ ایک طرف عبدالرحمن اول کی عباسیوں کے استبداد کے پیش نظر شام سے اُندلس کی طرف
مہاجرت کا واقعہ تازہ ہو جاتا ہے تو دوسری طرف ان شعری احساسات کا انسلک اسلام کے
ماورائے حدود و ثغور تصورِ وطنیت سے ہونے لگتا ہے۔ (صبح غربت میں اور چکا + ٹوٹا ہوا شام کا
ستارہ + مومن کے جہاں کی حد نہیں ہے! + مومن کا مقام ہر کہیں ہے!) (ب ج، ۱۰۳) اقبال ان
تاریخی تلمیحوں میں سے بعض کی تمثیلی و علامتی جہتیں بھی ابھارتے ہیں، جیسے انھوں نے اشبیلیہ کے
دور زوال کے حکمران المعتمد علی اللہ کی یوسف بن تاشفین کے ہاتھوں اسیری و بے بسی کا نقشہ اس
مہارت سے جمایا ہے کہ تلخیص میں تمثیل کے عناصر ابھر آتے ہیں (خود بخود زنجیر کی جانب کھنچا جاتا
ہے دل + تھی اسی فولاد سے شاید مری شمشیر بھی! + جو مری تیغِ دودم تھی، اب مری زنجیر ہے + شوخ و
بے پروا ہے کتنا خالقِ تقدیر بھی!) (ب ج، ۱۰۲) اسی طرح علامہ کے کلام میں سلاجقہٴ بزرگ کے
اولین بادشاہ طغرل بیگ اور آخری سلجوقی حکمران سلطان سنجر کے ساتھ ساتھ سلطان سلیم عثمانی کی
قوت و شوکت پر مبنی تلمیحات مسلم شکوہ کی علامت بن گئی ہیں:

شوکتِ سنجر و سلیم، تیرے جلال کی نمود! فقرِ جنید و بایزید، تیرا جمال بے نقاب!
(ب ج، ۱۱۳)

خودی ہو زندہ تو ہے فقر بھی شہنشاہی نہیں ہے سنجر و طغرل سے کم شکوہ فقیر!
(ض ک، ۷۶)

ہندستان سے متعلق تاریخی تلمیحات کے سلسلے میں اقبال نے یہاں کی مسلم شخصیات
قطب الدین ایبک، شیر شاہ سوری، جہانگیر، شاہ عالم ثانی، غلام قادر رھیلہ اور ٹیپو سلطان کے علاوہ
باہر سے آنے والے بعض حکمرانوں محمود غزنوی، شہاب الدین غوری، امیر تیمور اور نادر شاہ افشار
کے ذکر سے معنویت پیدا کی ہے۔ مقامی مسلم شخصیات میں اقبال کے ہاں ہندستان کے پہلے
مسلمان بادشاہ قطب الدین ایبک کے معرکوں اور مغل بادشاہ نور الدین جہانگیر کی سطوت کی
جانب مختصر اشارے ملتے ہیں جب کہ شیر شاہ سوری کی قابلیت اور سیاسی بصیرت کو بھی وہ ستائش کی

شاعری کو موفق و موثر بناتے ہیں، وہاں انھوں نے یورپ سے متعلق بعض انقلابی شخصیات کو بھی بڑی مہارت سے اپنے شعری تجربے کا حصہ بنایا ہے۔ چنانچہ شعر اقبال میں بیش تر مقامات پر علامہ اپنے اسلوب خاص سے غیر اسلامی دنیا کے ان متنوع تاریخی کرداروں کے قدرے روایتی، دھندلے اور پُرانے خاکوں میں تازہ اور اچھوتے رنگ بھرتے نظر آتے ہیں۔

تاریخ غیر مسلم کے ان مشاہیر میں اقبال سرزمین یونان کے فاتح جلیل، شاگرد ارسطو، اسکندر اعظم یا اسکندر مقدونی (Alexandar the great) کی جلالت و منزلت کو بہ طور تلخ اپنے کلام کا حصہ بناتے ہیں، جس نے ایران میں دارا اور ہندستان میں راجا پورس کو عبرت ناک شکست دی۔ وہ دنیاوی جاہ و حشمت پر مبنی اس کردار اور اس سے وابستہ ”آئینہ سکندری“ کی تلخ کو اپنے افادی نقطہ نظر کے تابع کر کے نئے معنی پیدا کر دیتے ہیں جس سے زیادہ تراشعار میں تلخ، علامت کی حدوں کو چھونے لگتی ہے:

نہیں ہے وابستہ زیرِ گردوں کمال شانِ سکندری سے
تمام سامان ہے تیرے سینے میں تو بھی آئینہ ساز ہو جا

(ب، د، ۱۳۰)

اسی خطا سے عتابِ ملوک ہے مجھ پر کہ جانتا ہوں مالِ سکندری کیا ہے!
مرا فقر بہتر ہے اسکندری سے یہ آدمِ گری ہے، وہ آئینہ سازی!
(ب، ج، ۴۸)

ایرانی حکمرانوں میں علامہ، دارا، جمشید، اردشیر بابکاں، نوشیروان عادل اور خسرو پرویز کی شان و شکوہ کی حامل تلمیحوں کو اپنے نقطہ نظر کی ترسیل میں معاون ٹھہراتے ہیں۔ وہ دارا (Darius III) کی قوت و شوکت کا رشتہ اپنے تصوراتِ خودی و فقر سے جوڑ کر مسلمان کی قوتِ عمل کو مہینز کرتے ہیں، جمشید کے ”جامِ جہاں نما“ کو شاہانہ تکلف کی علامت بنا کر بڑے متنوع انداز میں باندھتے ہیں، ایران میں ساسانی خاندان کے مؤسس جلیل اردشیر بابکاں کے سیاست و مذہب کے یکتائی کے تصور کو سراہتے ہیں، نوشیروان عادل (خسرو اول) ملقب بہ کسریٰ کے داد و دہش کو عشق کی علامت بناتے ہیں اور ساسانی بادشاہ، پسر ہرمزد، خسرو پرویز (خسرو دوم) کو جاہ و جلال، مطراق اور زر پرستی کا استعارہ بنا کر اپنے نقطہ نظر کی ترسیل موثر انداز میں کرتے ہیں،

اس ضمن میں ابیات بالترتیب ملاحظہ ہوں:

غیرت ہے بڑی چیز جہاں تگ و دو میں پہناتی ہے درویش کو تاجِ سردار
(ج، ۱۵)

جہاں بنی مری فطرت ہے لیکن کسی جمشید کا ساغر نہیں میں
(ب، ج، ۸۶)

اسی میں حفاظت ہے انسانیت کی کہ ہوں ایک جتیدی و اردشیری!
(۱۱۸، ”)

کبھی آوارہ و بے خانماں عشق کبھی شاہِ شہاں نوشیرواں عشق
(۸۷، ”)

بچھائی ہے جو کہیں عشق نے بساطِ اپنی کیا ہے اس نے فقیروں کو وارثِ پرویز!
(۱۶، ”)

رومی حکمرانوں میں اقبال، جولیس سیزر کا خاص طور پر تذکرہ کرتے ہیں جس نے عوام میں اپنی مقبولیت اور سطوت کے سبب بڑے کروفر سے حکومت کی اور بعد ازاں اٹلی میں مسولینی نے ”آل سیزر“ کو قیصریت یا سیزر کے اسی خواب کا احساس دلایا (توڑا اس کا رومہ الکبریٰ کے ایوانوں میں دیکھ + آل سیزر کو دکھایا ہم نے پھر سیزر کا خواب، ج ۹) اسی طرح بسا اوقات علامہ ایرانی و رومی، اکاسرہ و قیصرہ کو شوکت و طنطنے کی علامتیں بنا کر بہ یک وقت تلخ کر دیتے ہیں جس سے ان کے کلام کا علامتی رنگ تقویت پکڑتا ہے، جیسے:

مٹایا قیصر و کسریٰ کے استبداد کو جس نے وہ کیا تھا؟ زورِ حیدر، فقرِ بوذر، صدقِ سلمانی!
(ب، د، ۲۷۰)

نداریاں میں رہے باقی، نندوراں میں رہے باقی وہ بندے فقر تھا جن کا ہلاک قیصر و کسریٰ
(ب، ج، ۲۳)

محبتِ خویشتنِ بنی، محبتِ خویشتنِ داری محبتِ آستانِ قیصر و کسریٰ سے بے پروا
(۲۵، ”)

چینی و ترکستانی خطوں کے اشخاصِ معروف کے ضمن میں علامہ فقہور و خاقان کے القاب سے معروف قدیم ترین حکمرانوں کا تلمیحی تذکرہ بھی کرتے ہیں اور انھیں بادشاہت اور

استعماریت کے کنائے کے طور پر برتنے ہیں۔ انھی خطوں سے وابستہ چینی تاتار کے علاقے منگولیا کی خانہ بدوش اور خون خوار قوم کے خاقان اعظم، چنگیز خان کی جہاں گیری و جہاں داری کا ذکر بھی کلامِ اقبال میں ملتا ہے جس نے اپنے وضع کردہ قوانین و ضوابط حکمرانی سے گل تاتار اور چین پر تسلط جمایا۔ علامہ کے ہاں اس نسبت سے چنگیزیت، ظلم و تعدی کی علامت بن گئی ہے۔ اس کے ساتھ ساتھ وہ تاتار سے موسوم تاتاریوں کے اس دودمان کا تذکرہ بھی کرتے ہیں جس نے ایران پر حکمرانی کی اور ایلخان کہلایا، پھر بالآخر مسلمان ہوا اور یوں عباسی سلطنت کو برباد کرنے والے چنگیز خان ہی کے خاندان سے کعبے کی پاسبانی کرنے والے غیور مسلمان سامنے آئے۔ متذکرہ تلمیحوں کے ضمن میں اشعار دیکھیے:

موت کا پیغام ہر نوعِ غلامی کے لیے نے کوئی فنفور و خاقان، نے فقیر رہ نہیں

جلالِ پادشاہی ہو کہ جمہوری تماشا ہو جدا ہو دیں سیاست سے تو رہ جاتی ہے چنگیزی

ہے عیاں یوزشِ تاتار کے افسانے سے پاسباں مل گئے کعبے کو صنم خانے سے

ہندستان سے متعلق تاریخی تلمیحات کے سلسلے میں اقبال، پنجاب کے راجا پورس کی تلمیح فناے اقتدار کے حوالے سے پیش کرتے ہیں، جسے اسکندر رومی (اسکندر اعظم) نے ایران کے دارا کو شکست دینے کے بعد جہلم کے نزدیک زوال سے دوچار کیا۔ دیکھیے اس تاریخی حقیقت کو بیان کرتے ہوئے اقبال کتنے موثر پیرایے میں لکھ گئے ہیں:

تاریخ کہہ رہی ہے کہ رومی کے سامنے دعویٰ کیا جو پورس و دارا نے خام تھا

جہاں تک یورپ کی انقلابی شخصیات کا تعلق ہے، ان میں علامہ امریکہ کے دریافت کنندہ کرسٹوفر کولمبس، فرانس کے مدبر سیاست اور جلیل فاتح نپولین بونا پارٹ اور اطالوی حب وطن مازنی کی شخصیات کو جوشِ کردار اور جہدِ مسلسل کے اعتبار سے برکت تلمیح کرتے ہیں۔ اسی تناظر میں وہ انقلابِ فرانس کو نگاہِ ستائش سے دیکھتے ہیں جس سے ان کے اپنے انقلابی مزاج کی بھرپور عکاسی ہوتی ہے، شعر دیکھیے:

کوئی قابل ہو تو ہم شانِ کئی دیتے ہیں ڈھونڈنے والوں کو دنیا بھی نئی دیتے ہیں

راز ہے راز ہے تقدیرِ جہانِ تگ و تاز جوشِ کردار سے کھل جاتے ہیں تقدیر کے راز

ہرے رہو وطنِ مازنی کے میدانو! جہاز پر سے تمہیں ہم سلام کرتے ہیں

چشمِ فرانسیس بھی دیکھ چکی انقلاب جس سے دگرگوں ہوا مغربیوں کا جہاں

اقبال کی اسلامی و غیر اسلامی تاریخ کی یہ تلمیحات تاثیر شعری سے بھرپور ہیں اور ان کے تاریخی مطالعے پر دلالت کرنے کے ساتھ ساتھ شعرِ اقبال کو منفرد معنوی ابعاد عطا کرنے میں پیش پیش ہیں۔

(۵) علمی و حکمی یا فلسفیانہ تلمیحات:

اقبال مشرق و مغرب کے علما و فلاسفہ کے تلمیحی تذکرے سے بھی اپنے کلام کو تاثیر عطا کرتے ہیں۔ جہاں کہیں انھیں اپنے نقطہ نظر کی تائید کے لیے کسی دلالت کی ضرورت محسوس ہوتی ہے، وہاں وہ دُنیا کے علم و فلسفہ کی قابلِ اعتنا شخصیات کا براہِ راست تذکرہ کر کے یا ان سے متعلق تصورات و نظریات کے اشارات کو پیوند کلام کرتے ہوئے اپنی شاعری کی افادیت میں اضافہ کرتے ہیں۔ قابلِ ذکر بات یہ ہے کہ ان تلمیحوں سے علامہ کا مقصد محض آرائشِ کلام یا وسعتِ مطالعہ کا اظہار نہیں بل کہ ان سے ہر کہیں معنی آفرینی اور اثر انگیزی کا حصول مقصود ہے۔ یہی وجہ ہے کہ یہ تلمیحیں بہ ظاہر خشک مباحث کا احاطہ کرنے کے باوصف نہایت برکت، برجستہ اور پُرکار ہیں اور ان کی پیش کش میں کسی مقام پر بھی شعوری کاوش کا اشتباہ نہیں ہوتا۔ فلسفیانہ تلمیحات کے تحت اقبال، فارابی، ابن سینا، غزالی، رازی، اسپنوزا، ہیگل اور برگساں جیسی موثر شخصیات کا براہِ راست ذکر کرتے ہیں جب کہ علمی شخصیات میں ڈیوئی، ما، دموقراطیس، کنفیوشس، ڈونچ، کوپرنکس، گلیلیو، نیوٹن، اسٹینڈل، فراڈے، رٹکن، کارل مارکس اور نیشے (۸۴) کا براہِ راست شخصی تذکرہ کرنے کے بجائے ان اشخاص کی جانب ان کے نمائندہ تصورات و نظریات کی روشنی میں

اشارات فراہم کیے گئے ہیں۔ عالمانہ و فلسفیانہ ہر دو صورتوں میں علامہ کے اسلوب کی دل کشی ان کی علمی و حکمی تمجیوں کو نڈرت عطا کرتی ہے۔

اقبال نے تعقل پسند فلاسفہ کے ضمن میں افلاطون کا ذکر اس کی ”تیزی ادراک“ کی نفی کرتے ہوئے کیا ہے۔ (تڑپ رہا ہے فلاطون میان غیب و حضور + ازل سے اہل خرد کا مقام ہے اعراف!، ب ج ۷۸) اور وہ سرتاسر عقلیت کے اس نمائندے کو اسی قبیل کے یہودی فلاسفر اسپنوزا کے ہم راہ مکالماتی انداز میں پیش کر کے خود اپنے مطمح نظر کی ترسیل موثر طور پر کر دیتے ہیں مثلاً افلاطون کے نزدیک زندگی کے بجائے موت پر نگاہ رکھنا عاقل کو زیبا ہے۔ (نگاہ موت پر رکھتا ہے مرد دانش مند + حیات ہے شب تاریک میں شرر کی نمود، ض ک ۶۸) جب کہ اسپنوزا، حیات کو حقیقت گردانتا ہے۔ (نظر حیات پر رکھتا ہے مرد دانش مند + حیات کیا ہے؟ حضور و سرور و نور و وجود!، ایضاً) ان کے مقابلے میں اقبال، جوہر خودی کو اصل حیات قرار دیتے ہیں جو عقل نظری کی متضاد ہے اور جس پر انحصار کے سبب حرارت زیست اور جہد و عمل بے معنی رہ جاتے ہیں۔ (حیات و موت نہیں التفات کے لائق + فقط خودی ہے خودی کی نگاہ کا مقصود، ایضاً) اسی طرح علامہ جرمن فلسفی ہیگل اور فرانس کے معروف مفکر اور فلسفہ داں برگساں کو بھی عقلی طرز فکر کی علامت بنا کر علامتی آہنگ بخش دیتے ہیں:

ہیگل کا صدف گہر سے خالی ہے اس کا طلسم سب خیالی!
(ض ک ۱۸)

تو اپنی خودی اگر نہ کھوتا زناری برگساں نہ ہوتا
(")

اقبال کے ہاں فلسفہ و منطق کی گتھیاں سلجھانے والے مسلم فلاسفہ میں ابن سینا اور ابونصر فارابی کی تلمیحیں ساتھ ساتھ چلتی ہیں۔ وہ یونانی عقلمین (Rationalists) اور حسیین (Empiricists) کے نمائندہ فلسفیوں کو ستائشی نظر سے دیکھنے کے بجائے علمی و حکمی اور مابعد الطبیعیاتی حوالے سے ان دونوں مسلم فلسفیوں کے تحیر و تہم کو پیش نظر رکھ کر ”حیرت خانہ سینا و فارابی“ کو سراہتے ہیں۔ بعینہ ممتاز فلسفی و متکلم الغزالی نے تہافتہ الفلاسفہ میں جس طرح حواس و عقل کو بے کار قرار دے کر وجدان کو حقیقت کے انکشاف کا ذریعہ قرار دیا، اقبال اسے بھی نظر

استحسان سے دیکھتے ہوئے اس امر پر افسوس کا اظہار کرتے ہیں کہ موجودہ دور کے مسلمانوں میں فلسفہ تو باقی ہے، وجدان نہیں:

یا حیرتِ فارابی، یا تاب و تیبِ رومی یا فکرِ حکیمانہ، یا جذبِ کلیمانہ!
(ب ج، ۶۷)

مقامِ ذکر کمالاتِ رومی و عطار مقامِ فکر مقالاتِ بو علی سینا!
(ض ک، ۲۳)

رہ گئی رسمِ اذناں، روحِ بلالی نہ رہی فلسفہ رہ گیا، تلقینِ غزالی نہ رہی
(ب د، ۲۰۳)

اسی طرح شعر اقبال میں ”نہیں امتکلمین“، ابوالفضل امام رازی کی تلمیح متنوع و موثر زاویے رکھتی ہے، جیسے:

اسی کشکش میں گزریں مری زندگی کی راتیں کبھی سوز و سازِ رومی، کبھی بیچ و تابِ رازی!
(ب ج، ۱۷)

نہ مہرہ باقی، نہ مہرہ بازی جیتا ہے رومی، ہارا ہے رازی!
(۷۱، ")

کمالِ عشق و مستی ظرفِ حیدرؐ زوالِ عشق و مستی حرفِ رازی!
(۸۳، ")

دگر بدرسہ ہائے حرمِ نمی بینم دلِ جنید و نگاہِ غزالی و رازی
(ج، ۲۳)

علمی تلمیحات کے سلسلے میں اقبال زیادہ تر معروف علما کے تصورات و نظریات پر مبنی اشارات سے مدد لیتے ہیں۔ وہ ان اشاروں کا انسلاک و انجذاب نہ صرف اپنے فکری موضوعات سے کر کے بصیرت افروز نکات اخذ کرتے ہیں بل کہ ان کے ہاں سائنسی انکشافات پر مشتمل تلمیحاتی زاویوں کی وساطت سے انسانی عظمت کا بھرپور طور پر ادراک کرانے کی سعی بھی ملتی ہے۔ چنانچہ جہاں ایک طرف علامہ اپنی فکریات کے ساتھ علمی اشاروں کو ہم آہنگ کرتے ہوئے افلاطون کے ایک مکالمے میں پیش کردہ دانش کی دیوی ڈیوتیما (Diotima) کا تعلق اپنے

تصورِ زن سے جوڑتے ہیں۔ (مکالماتِ فلاطوں نہ لکھ سکی لیکن + اسی کے شعلے سے ٹوٹا شرارِ افلاطوں!، ض ک ۹۴)، فنونِ لطیفہ سے متعلق چینی معلم کنفیوشس (Confucius) کے تلمیچی تذکرے سے اپنے فنِ شعر کی تفہیم کراتے ہیں (فاش یوں کرتا ہے اک چینی حکیم اسرارِ فن + شعر گو یا روحِ موسیقی ہے، رقص اس کا بدن!، ض ک ۱۳۳)، کلاسیکی زبانوں کے ماہر و فاضل ڈونج (Immanuel Oscar Menham Deutsch)، کے حوالے سے اپنی شاعری میں تاریخی پہلو اُجاگر کرتے ہیں (لکھا ہے ایک مغربی حق شناس نے + اہلِ قلم میں جس کا بہت احترام تھا۔ ب ۲۴۱)، معروف فرانسیسی ناول نگار اسٹنڈل (Marie Henri Beyle Stendhal) کے قول کو تصورِ جمہوریت کے باب میں رقم کرتے ہیں (اس راز کو اک مردِ فرنگی نے کیا فاش! + ہر چند کہ دانا اسے کھولا نہیں کرتے + جمہوریت اک طرزِ حکومت ہے کہ جس میں + بندوں کو گنا کرتے ہیں تو لا نہیں کرتے، ض ک ۱۳۹-۱۵۰)، معاشی و عمرانی فلسفی کارل مارکس (Karl Marx) کی کتاب *Das Kapital* میں پیش کردہ تصورات کو تنقیدی نگاہ سے دیکھتے ہیں (تری کتابوں میں اے حکیمِ معاش رکھا ہی کیا ہے آخر + خطوطِ خم دار کی نمائش! مریزو کج دار کی نمائش!، ض ک ۱۳۷) اور نٹشے (Friedrich wilhelm Nietzsche) کے تصوراتِ فوق البشر کو روحانیات سے مستثنیٰ ہونے کے سبب ہدفِ ملامت ٹھہراتے ہیں (اگر ہوتا وہ مجذوبِ فرنگی اس زمانے میں + تو اقبال اس کو سمجھاتا مقامِ کبریا کیا ہے!، ب ج، ۵۶) تو دوسری طرف وہ اپنے کلام میں سائنسی کرشمہ کاریوں کے تذکرے سے ذہنِ انسانی کی رسائی پر نگاہِ تحیر ڈالتے ہیں مثلاً ان کے ہاں مادیتین کے باوا آدم اور معروف فلسفی دموکر ایٹس (Democritus) کا، کائنات کو اجزائے لائتجزی کا مجموعہ قرار دینا (جن کے مختلف تناسب کے ساتھ ملنے پر مختلف حقیقتیں وجود میں آتی ہیں)، جدید علمِ ہیئت کے بانی کوپرنیکس (Nicolus Copernicus) کا سورج کو غیر متحرک اور زمین کو اس کے گرد، گرداں قرار دے کر اہلِ کلیسا کی نظر میں بے دین کہلانا، اطالوی عالمِ ہیئت گلیلیو (Galileo) کا فلکیات کی دُنیا میں نام پیدا کر کے انسان کے ذہنی افق کو وسعت دینا، آئزک نیوٹن (Isaac Newton) کا قانونِ کششِ ثقل دریافت کرنا، بجلی کی ایجادات میں شہرت رکھنے والے سائنس دان مائیکل فرادے (Michael Faraday) اور ماورائی شاعروں کے دریافت کنندہ ولہلم رٹکن (Wilhelm Conrad Von Rongten) کا بے مثال کارنامے سرانجام دینا، نمایاں طور پر ان علما کے سائنسی امتیازات کو سراہنے کے ساتھ ساتھ انسانی عظمت کا بھرپور اعتراف بھی ہیں جو

بلاشبہ اقبال کے تصورِ خودی اور اثباتِ ذات کا مرکزی اور محبوب نکتہ ہے۔ دیکھیے علامہ نزاکتِ شعری کو برقرار رکھتے ہوئے اپنی ایک ہی نظم ”سرگذشتِ آدم“ میں سائنس کی دنیا کے متذکرہ اشخاص کے ان تصورات و نظریات کی جانب کیسے بلیغ اشارے فراہم کرتے ہیں:

بنایا ذروں کی ترکیب سے کبھی عالمِ خلاف معنی تعلیمِ اہلِ دیں میں نے
(ب د، ۸۲)

ڈرا سکیں نہ کلیسا کی مجھ کو تلواریں سکھایا مسئلہ گرویشِ زمیں میں نے
(")

سمجھ میں آئی حقیقت نہ جب ستاروں کی اسی خیال میں راتیں گزار دیں میں نے
(")

کشش کا راز ہویدا کیا زمانے پر لگا کے آئینہ عقلِ دُور ہیں میں نے
(")

کیا اسیر شاعروں کو، برقِ مضطر کو بنا دی غیرتِ جنت یہ سرزمین میں نے
(")

اقبال کی یہ علمی و حکمی یا فلسفیانہ تلمیحات ان کے شعور کی پختگی پر دلالت کرتی ہیں اور انھیں ایک باخبر اور با مطالعہ شاعر کے طور پر متعارف کرانے میں ان کا اہم کردار ہے۔ بقول ڈاکٹر اکبر حسین قریشی:

”اقبال کے ہاں مشرق و مغرب کے چوٹی کے حکما کا ذکر ملتا ہے۔ مغربی حکما کی عقلیت انھیں پسند آتی ہے اور وہ اس کو قبول کر لیتے ہیں۔ کسی کے ہاں انھیں اصول ارتقا ملتا ہے اور کسی کے ہاں اشیا کو عقل کی کسوٹی پر پرکھنے کی دعوت۔ وہ دعوت جس سے دینِ فطرت کو بھی عقل کی کسوٹی پر پرکھا جاسکتا ہے۔ اقبال، چون کہ اسلام کو ایک ابدی مذہب مانتے ہیں، اس لیے ان کے نزدیک اس میں وہ صفات ہونی چاہیں، جنھیں ہم عقلی طور پر دنیا کے سامنے پیش کر کے تسلیم کرا سکیں۔ دوسری طرف وہ مشرقی حکما کا اتباع کرتے ہوئے نظر آتے ہیں۔ اتباع اس لحاظ سے کہ انھیں ان کے ہاں بعض اسلامی اقدار کی توضیح و تشریح مل جاتی ہے جس میں کچھ اور اضافے کے ساتھ عہدِ جدید کے تقاضوں کو پورا کیا جاسکتا ہے اور اس طرح موجودہ زمانے کے اس ذہن کو مطمئن کیا جاسکتا ہے، جو ہر وقت تشکیک کا شکار رہتا ہے۔“ (۸۵)

کلام اقبال میں تلمیحات کی ایک منفرد جہت ادبی و فنی تلمیحوں کی صورت میں نظر آتی ہے جو خالصتاً اقبال کی ادبیت و علمیت کی عکاس ہے۔ اقبال ایک وسیع المطالعہ شاعر تھے۔ آغاز شاعری ہی سے مختلف ادبیات کے شعرا کے دواوین و امتخبات ان کے زیر مطالعہ رہے اور وہ فن شاعری کے ساتھ ساتھ وقتاً فوقتاً دیگر فنون سے بھی لگاؤ کا اظہار کرتے رہے لہذا ان کے ہاں ادبی و فنی تلمیحوں کی اہمیت مسلمہ ہے۔ اس باب میں علامہ کی مختلف ادبیات سے وابستگی اس حد تک ہے کہ دنیا کے ادب کے مشاہیر کے حسینی تذکروں سے ان کا کلام بھر پڑا ہے اور بعض اوقات تو وہ اس حوالے سے پوری پوری نظمیں لکھ ڈالتے ہیں البتہ خالصتاً تلمیح کے زاویے سے اقبال کے ہاں دو صورتیں ملتی ہیں۔ اولاً، وہ ادب و فن کے مختلف اشخاص، کتب اور اصطلاحات پر مبنی اشارات کی پیش کش کرتے ہیں۔ ثانیاً: ان اشخاص اور واقعات کو اپنی شاعری میں تلمیحاً لاتے ہیں جو بظاہر تاریخی یا نیم تاریخی ہیں مگر شعر و ادب میں زیادہ تر ادبی روایات کے طور پر رائج رہے ہیں تاہم اقبال کا غالب رجحان ادبی روایتوں سے پیوستہ شخصیات و واقعات کی وساطت سے لطافت اور مقصدیت بخشنا ہی ہے۔ ذیل میں دونوں جہتوں کا جائزہ لیا جاتا ہے:

145

(۱) ادبی و فنی تلمیحوں کی پہلی صورت کے تحت اقبال مختلف شخصیات، کتب اور اصطلاحات فنی کو اپنے کلام میں سموتے ہیں۔ ادبی اشخاص کے سلسلے میں وہ ”مرشد شیراز“، ”مکیم نکتہ ہیں“، ”نغمہ خسرو“ اور ”سلمان خوش آہنگ“ جیسی تلمیحی تراکیب وضع کر کے سعدی شیرازی، ابوطالب کلیم، امیر خسرو اور مسعود سعد سلمان کی جانب حسینی و ستائشی اشارات کرتے ہیں۔ اسی طرح بعض اوقات وہ مختلف ادبیات سے وابستہ شعرا کو تاریخی معنویت کے پیش نظر ایک ہی مقام پر بڑی بلاغت سے لے آتے ہیں مثلاً ان کے ہاں سعدی کا خلافت عباسیہ کی بربادی پر اور بطلیموس کے ممتاز شاعر ابن بدرون (۸۶) کا غرناطہ کی تباہی پر مرثیے لکھنا اور داغ کا دہلی کے اہتر حالات پر شہر آشوب رقم کرنا اس بلاغت سے موزوں ہوا ہے کہ تینوں تلمیحی حوالے تازہ ہو جاتے ہیں۔ یعنی بدھ مت کے پیرو چینی شاعر KI-KAN (۸۷) کی طرف، جس کی رجائیت نائنسانی سے قتل کے جانے کے فیصلے کے باوصف زندہ رہی، اتنے پرکشش انداز سے اشارہ ملتا ہے کہ علامہ کے اپنے سطح نظر کی ترسیل بھر پور طور پر ہو جاتی ہے۔ تلمیحات و اشارت مذکور کے لیے شعری اسناد دیکھیے:

غافل! اپنے آشیان کو آ کے پھر آباد کر نغمہ زن ہے طور معنی پر کلیم نکتہ ہیں
(ب، د، ۲۲۱)

رہے نہ ایک وغوری کے معر کے باقی ہمیشہ تازہ و شیریں ہے نغمہ خسرو!
(ب، ج، ۷۴)

ہے یاد مجھے علقۂ سلمان خوش آہنگ دنیا نہیں مردانِ جفاکش کے لیے تنگ
(۷۶)

نالہ کش شیراز کا بلبل ہوا بغداد پر داغ رویا خون کے آنسو جہاں آباد پر
آسماں نے دولتِ غرناطہ جب برباد کی ابن بدرون کے دل ناشاد نے فریاد کی
(ب، د، ۱۳۴)

خودی بلند تھی اس خون گرفتہ چینی کی کہا غریب نے جلا د سے دم تعزیر
ٹھہر ٹھہر کہ بہت دلکشا ہے یہ منظر ذرا میں دیکھ تو لوں تابنا کی شمشیر!
(ض، ک، ۱۳۲)

دنیائے فن کی شخصیات میں جہاں کلام اقبال میں ایران کے معروف مصور کمال الدین، بہزاد کی تلمیح کو علامتی پیرایے میں ڈھال کر اس کا اطلاق تمام فنون پر کیا گیا ہے، وہاں مصری دیومالا کے دیوہیکل بت ابوالہول (Sphinx) اور برعظیم کے معروف ہیرے ”کوہ نور“ سے متعلق تلمیحات کی وساطت سے معنوی پر تیں اس طرح اجاگر کی گئی ہیں کہ ان کے پس منظر میں پوشیدہ تاریخ کے باب کھلتے چلے جاتے ہیں۔ اسی طرح تلمیحی طور پر مذکور کتب و اصطلاحات کے حوالے سے اقبال ایک طرف بعض فنی اصطلاحوں سے معنویت کا حصول کرتے ہیں، مثلاً خطر نچ کی اصطلاحوں ”فرزین“، ”پیادہ“ اور ”شاطر“ سے وہ رموز سیاست سے آگاہ کرواتے اور فن تلمیح کو منفرد رنگ و آہنگ بخشنے دکھائی دیتے ہیں تو دوسری طرف ادبی کتب کے تذکرے کے ضمن میں علامہ کے ہاں عربی زبان کے شاعر ابوالعلا معری کے رسالۃ الغفران اور دیوان اللزومات، خاقانی شروانی کی تحفۃ العراقرین اور خود اقبال کے اپنے شعری مجموعے زبور عجم کے تلمیحی حوالے ملتے ہیں۔ متذکرہ نکات کے سلسلے میں چند شعر ملاحظہ ہوں:

مجھ کو تو یہی غم ہے کہ اس دور کے بہزاد کھو بیٹھے ہیں مشرق کا سُورِ ازلی بھی!
(ض، ک، ۱۳۲)

خونِ رگِ معمار کی گرمی سے ہے تعمیر مے خانہ حافظ ہو کہ بتخانہ بہزاد!
— (۱۳۱،")

خود ابوالہول نے یہ نکتہ سکھایا مجھ کو وہ ابوالہول کہ ہے صاحب اسرار قدیم!
— (۱۳۴، ")

ہے ہزاروں قافلوں سے آشنا یہ رہ گذر چشم کوہ نور نے دیکھے ہیں کتنے تاجور!
— (ب، ۱۵۲،)

اس کھیل میں تعینِ مراتب ہے ضروری شاطر کی عنایت سے ٹو فریز میں پیادہ
بے چارہ پیادہ تو ہے اک مہرہ ناچیز فریز سے بھی پوشیدہ ہے شاطر کا ارادہ!
— (ب، ج، ۱۵۹،)

یہ خوانِ تروتازہ معریٰ نے جو دیکھا کہنے لگا وہ صاحبِ غفران و لزومات
(۱۵۷، ")

(ب) کلامِ اقبال میں ادبی و فنی تلمیحوں کی دوسری صورت تاریخی اور نیم تاریخی روایتوں کا احاطہ کرتی ہے۔ ان تلمیحوں میں خضر، الیاس اور سکندر، شیریں، فرہاد اور خسرو، لیلیٰ و مجنوں اور سعدی و سلیمی سے متعلق قصص و روایات شامل ہیں۔ اقبال نے ان تلمیحات کے کلاسیکی منظر نامے کو سامنے رکھ کر اپنے افادی نقطہ نظر کی وساطت سے انہیں نئے تناظر عطا کیے ہیں۔ بعض مقامات پر تو یہ تلمیحات خالصتاً علامتی رنگ اختیار کر لیتی ہیں اور علامہ کے پیش کردہ نظریاتی مباحث ان کے آئینے میں زیادہ بامعنی محسوس ہونے لگتے ہیں۔ ذیل میں ان پر فرداً فرداً تبصرہ کرتے ہوئے اقبال کے اس رنگِ تلخیص پر روشنی ڈالی جاتی ہے:-

۱. خضر، الیاس اور سکندر کی تلمیحات:

معروف ادبی روایات میں خضر، الیاس اور سکندر کی تلمیحات ”آب حیات“ کی جستجو کے قصے سے وابستہ ہیں۔ ان روایتوں کے مطابق خضر، حضرت الیاس کے بھائی اور بادشاہ اسکندر ذوالقرنین کے خالہ زاد تھے اور آپ نے ان دونوں کے ساتھ چشمہ آبِ زلال کی تلاش میں سرزمینِ ظلمات کا سفر اختیار کیا۔ اس مقام سے دونوں بھائیوں نے تو آبِ بقالی کر حیات جاوداں پائی اور اس سبب سے ابدالاً باد تک زندہ رہیں گے لیکن اسکندر ”آب حیات“ پینے سے

محروم رہا (۸۸) کہا جاتا ہے کہ خضر اور الیاس قیامت تک لوگوں کی استمداد کا فریضہ انجام دیں گے۔ نیز یہ کہ خضر، امیر البحر اور الیاس، امیر البر ہیں۔ بعض روایتیں اس کے برعکس بھی ہیں بل کہ ان دونوں میں مشابہت کے پیش نظر بعض اوقات انہیں شخص واحد بھی تصور کیا گیا ہے۔ خالصتاً خضر کے حوالے سے یہ بھی خیال کیا جاتا ہے کہ خضر کا مبارک ہونا ثابت ہے اور آپ جو غذا چکھتے ہیں، متبرک ہو جاتی ہے۔ نام کی مناسبت سے جہاں قدم رکھتے ہیں یا نماز پڑھتے ہیں، وہاں سبزہ آگ آتا ہے۔ ادبی تلازمے کے طور پر خضر کا تلمیحی تذکرہ ”سبز پوش“، ”سفید پوش“ یا ”سرخ پوش“ بزرگ کی حیثیت سے موزوں ملتا ہے۔ آپ اکثر دریاؤں کے کنارے موجود پائے جاتے ہیں لیکن نظروں سے اوجھل رہتے ہیں، بھولے بھنگوں کو راستہ دکھاتے ہیں اور ویرانوں میں دست گیری کرتے ہیں۔

قصہ آب حیات اور خالصتاً حضرت خضر سے متعلق یہ تلمیحات نئی تعبیرات کے جلو میں شعر اقبال میں اپنی جھلک دکھاتی ہیں۔ اقبال نے ”آب حیات“ کی تلخیص کو روایتی انداز میں واقعاتی رنگ دینے اور محض اس سے وابستہ تلمیحی کرداروں سے متعارف کرانے کے بجائے علامتی و رمزی خصائص کی حامل بنا دیا ہے۔ چنانچہ وہ اپنے کلام میں کبھی اسے ابدیت کی بنا پر محبت سے مماثل قرار دے کر عاشق کے امتیازی وصف پر محمول کرتے ہیں تو کبھی اس کی شان بے نیازی کے سامنے اسے کم مایہ سمجھتے ہیں۔ اس سلسلے میں ان کا بنیادی اصرار اس امر پر ہے کہ ہر دور میں فرد کی مقاصد کے لیے تشنہ کامی ”آب حیات“ (عمر جاوداں) کے حصول کو ممکن بناتی ہے۔ اسی تلخیص کے ضمن میں علامہ آب زندگانی کو روحانی و باطنی فیوض و ثمرات کا استعارہ بنا کر ظلماتِ یورپ کو اس سے تہی قرار دیتے ہیں اور اسکندر کی تلخیص کو ملوکا نہ سرشت کی علامت قرار دے کر اس پر کڑی نکتہ چینی بھی کرتے ہیں، اشعار دیکھیے:

پھر ان اجزا کو گھولا چشمہ حیواں کے پانی میں مرگب نے محبت نام پایا عرشِ اعظم سے
— (ب، د، ۱۱۱،)

تلخابہ اجل میں جو عاشق کو مل گیا پایا نہ خضر نے مئے عمر دراز میں
— (۱۹۸، ")

گرچہ اسکندر رہا محرومِ آبِ زندگی فطرتِ اسکندری اب تک ہے گرم ناؤ نوش!
— (۲۵۷، ")

سے بھر پور معنی آفرینی کی گئی ہے۔ اس سلسلے میں اقبال کا امتیاز یہ ہے کہ وہ شیریں، فرہاد اور خسرو سے وابستہ حسن و عشق کے اس قصے کی جانب روایتی انداز میں اشارہ کرنے کے بجائے شیریں، غم فرہاد، محنت فرہاد، تیشہ، بے ستوں، سنگ گراں، جوئے شیر، دولت پرویز، شکوہ خسروی اور کوہ کن جیسے تلمیحی حوالوں کو اپنے فکری مقاصد کی ترسیل کے لیے یوں استعمال کرتے ہیں کہ پڑھنے والا ان کی قادر الکلامی کی داد دے بغیر نہیں رہ سکتا۔

فرہاد کی تلمیح علامہ کے ہاں سخت کوشی، بلند ہمتی اور محنت پیہم سے عبارت ہے تاہم بعض اوقات ان کے خاص فکری رجحانات کے پیش نظر یہ تلمیحی کردار کم مایہ بھی ٹھہرتا ہے، مثلاً دیکھیے یہ دونوں زاویے کس مشاقی سے شعر اقبال کا حصہ بنتے ہیں:

زندگانی کی حقیقت کو بکن کے دل سے پوچھ جوئے شیر و تیشہ و سنگ گراں ہے زندگی!
(ب، د، ۲۵۹)

بے محنت پیہم کوئی جوہر نہیں کھلتا روشن شرر تیشہ سے ہے خانہ فرہاد!
(ض، ک، ۱۳۱)

حسن کا گنج گراں مایہ تجھے مل جاتا تو نے فرہاد! نہ کھودا کبھی ویرانہ دل
(ب، د، ۶۱)

کلام اقبال میں خسرو کی تلمیح بھی دہرا فریضہ انجام دیتی ہے۔ یہاں ایک طرف تو یہ تلمیحی حوالہ قلندری و سلطانی کا فرق اجاگر کر کے اقبال کے تصور فقر کی توضیح و تعبیر میں موثر کردار ادا کرتا ہے تو دوسری جانب یہی تلمیح ملوکیت و استعماریت کے استعارے میں ڈھل کر عصری سیاسی مسائل کی گتھیاں سلجھاتی دکھائی دیتی ہے، جیسے:

بچھائی ہے جو کہیں عشق نے بساط اپنی کیا ہے اس نے فقیروں کو وارث پرویز!
(ب، ج، ۱۶)

گو فقر بھی رکھتا ہے اندازِ ملوکانہ ناچختہ ہے پرویزی، بے سلطنت پرویز!
(ب، د، ۲۶)

تھا یہ اللہ کا فرماں کہ شکوہ پرویز دو قلندر کو کہ ہیں اس میں ملوکانہ صفات
(ح، ج، ۴۸)

مجلسِ ملت ہو یا پرویز کا دربار ہو ہے وہ سلاطین، غیر کی بھتیگی پہ ہو جس کی نظر!
(۸، ۰)

یوں بھی ہوتا ہے کہ علامہ شیریں، فرہاد اور خسرو کی تلمیحات کو ایک ہی مقام پر اس مہارت سے لاتے ہیں کہ تضاد و تقابل کی فضا پیدا ہو جاتی ہے۔ ایسے مواقع پر یہ تلمیحیں مختلف مکاتب فکر کی نمائندگی کرتی ہیں، جس کے نتیجے میں اقبال کے بنیادی تصورات کا ابلاغ زیادہ موثر و موفق ہو جاتا ہے۔ مشترکہ تلمیحوں پر مبنی ان شعروں میں اگر پرویز شخصی حکومت، شہنشاہیت و ملوکیت اور عیش و عشرت اور شیریں جدید تعلیم و تہذیب کے علامہ ہیں تو فرہاد کی کوہ کنی رنج و محن، خارا شکنی اور محنت شاقہ کے بھر پور اور بر محل اشارات سے عبارت ہے۔ دیکھیے ان تاریخی کرداروں کے تال میل سے اقبال کیا خوب رنگ جماتے ہیں:

گھر میں پرویز کے شیریں تو ہوئی جلوہ نما لے کے آئی ہے مگر تیشہ فرہاد بھی ساتھ
(ب، د، ۲۰۹)

زام کاراگر مزدور کے ہاتھوں میں ہو پھر کیا! طریق کو بکن میں بھی وہی حیلے ہیں پرویزی!
(ب، ج، ۴۰)

خرید سکتے ہیں دنیا میں عشرت پرویز خدا کی دین ہے سرمایہ غم فرہاد!
(ب، د، ۷۰)

فرہاد کی خارا شکنی زندہ ہے اب تک باقی نہیں دنیا میں ملوکیت پرویز!
(ض، ک، ۱۳۸)

بعض اوقات اقبال، خسرو و فرہاد کی تلمیحوں کے ڈانڈے اپنے متعین کردہ معیار شعر سے جوڑ کر کمال درجے کی معنی آفرینی کرتے ہیں۔ اس سلسلے میں اوّل تو وہ اپنی ”نوائے غم آلود“ کا درجہ ”دولت پرویز“ اور ”محنت فرہاد“ سے اولیٰ گردانتے ہیں کہ جسے ”اسرارِ سلطانی“ بھی بخشنے گئے ہیں اور جس کی ضربیں افرادِ ملت کے قلوب و اذہان میں ہیجان بھی برپا کیے ہوئے ہیں۔ دوم یہ کہ وہ انھی تاریخی کرداروں کو شعرِ عجم پر تنقید کے لیے مستعار لیتے ہیں جو دولتِ پرویز کو متزلزل کرنے سے قاصر ہے۔ شعر اقبال کے اس منفرد پہلو کے ضمن میں اشعار ملاحظہ ہوں:

فقیر راہ کو بخشنے گئے اسرارِ سلطانی بہا میری نوا کی دولتِ پرویز ہے ساقی!
(ب، ج، ۱۱)

صحرا، دل ویراں، وادی نجد، دشت و جبل نجد اور بادیہ پیمائی جیسے اشارات کو اپنے بے مثل فکری محور میں لاکر ان سے متنوع فکری جہتیں ابھارتے ہیں۔ اقبال کے ہاں اول اول تو ان تلمیحوں کا وہ پہلو بڑا حیران کن ہے جس کے تحت وہ ان کا تعلق وسیع تر تناظر میں جذبہ عشق سے جوڑ کر اس کے مختلف ابعاد روشن تر کرتے چلے جاتے ہیں، جیسے:

آرزو و حقیقت کی ہمارے دل میں ہے لیلیٰ ذوقِ طلب کا گھر اسی محل میں ہے
(ب، د، ۴۹)

مجنوں نے شہر چھوڑا، تو صحرا بھی چھوڑ دے نظارے کی ہوس ہو تو لیلیٰ بھی چھوڑ دے
(۱۰۷، ")

رہتی ہے قیسِ روز کو لیلیٰ شام کی ہوس اخترِ صبح مضطرب تابِ دوام کے لیے
(۱۲۴، ")

شعرا اقبال میں یہ تلمیحیں بہ تدریج قوت پکڑتی ہیں اور علامہ ان سے پیغام آفرینی کرنے کی خاطر انھیں استعاراتی و علامتی پیکر بخش دیتے ہیں جس سے یہ تاریخی تلازمات افق ذہن پر نئے بانگین سے لودینے لگتے ہیں مثلاً اس نئے رنگ کے تحت ”قیس“ دورِ حاضر کے ذوقِ عمل سے عاری مسلمان کا استعارہ ہے، محبوبہ ”عرب“ لیلیٰ، یثرب کی روشنی ہے جو منزل کا سراغ دیتی ہے اور بلند تر مقاصد کی نمایندگی کرتی ہے جب کہ ”محمل“ ملت اسلامیہ کے بلیغ اشارے کے روپ میں ڈھل گیا ہے۔ ان تمام تلمیحی وسیلوں سے اقبال، فرد کے جذبہ عمل کی یوں تجدید و بازیافت کرتے ہیں کہ کبھی ان کی تمنا سیں یاس و حسرت میں ڈھل جاتی ہیں تو کبھی وہ امید افزا اور دعائیہ انداز اپنا لیتے ہیں۔ ہر دو حوالے سے شعری اسناد ملاحظہ ہوں:

وادی نجد میں وہ شورِ سلاسل نہ رہا قیس دیوانہ نظارہ محمل نہ رہا
(ب، د، ۱۶۸)

کہیں اس عالم بے رنگ و بو میں بھی طلب میری وہی افسانہ ونبالہ محمل نہ بن جائے!
(ب، ج، ۱۰)

دیکھ! یثرب میں ہوا ناقہ لیلیٰ بیکار قیس کو آرزوئے نو سے شناسا کر دیں
(ب، د، ۱۳۲)

پیدا دل ویراں میں، پھر شورشِ محشر کر اس محملِ خالی کو، پھر شاہد لیلیا دے
(۲۱۲، ")

مل ہی جائے گی کبھی منزلِ لیلیٰ اقبال کوئی دن اور ابھی بادیہ پیمائی کر
(۲۸۰، ")

علامہ، تلمیحات لیلیٰ و مجنوں میں قوت و شوکت پیدا کرنے کے لیے بعض مواقع پر خطابہ انداز بھی اپناتے ہیں۔ ایسے مراحل پر ان کا مخاطب براہ راست مرد مسلمان قرار پاتا ہے جسے وہ حیلے بہانوں سے تعمیر مقاصد پر اکساتے ہیں۔ کبھی اس کی ماگی کو ہدف ملامت ٹھہراتے ہیں تو کبھی اس کی ہمت افزائی کرتے ہوئے خفتہ صلاحتوں کو بیدار کرنے کی کاوش کرتے ہیں۔ دیکھیے ابیات ذیل میں اقبال عہد حاضر کے قیس (مرد مسلمان) کے قلب ویران میں تحریک و حرارت پیدا کرنے کی غرض سے مخاطبت کے کیا خوب ڈھب اپناتے ہیں:

کبھی اپنا بھی نظارہ کیا ہے تو نے اے مجنوں؟ کہ لیلیٰ کی طرح تو خود بھی ہے محمل نشینوں میں
(ب، د، ۱۰۳)

ترا اے قیس! کیونکر ہو گیا سوزِ دروں ٹھنڈا؟ کہ لیلیٰ میں تو ہیں اب تک وہی اندازِ لیلیائی
(۱۵۴، ")

دیکھ آ کر کوچہ چاک گریباں میں کبھی! قیس تو، لیلیا بھی تو، صحرا بھی تو، محمل بھی تو
(۱۹۲، ")

عزّت ہے محبت کی قائم اے قیس! حجابِ محمل سے محمل جو گیا عزت بھی گئی، غیرت بھی گئی، لیلیا بھی گئی
(۲۷۷، ")

تو رہ نورِ شوق ہے؟ منزل نہ کر قبول! لیلیٰ بھی ہم نشین ہو تو محمل نہ کر قبول!
(ض، ک، ۷۲)

ادبی تلمیحات کے ضمن میں کلامِ اقبال میں خضر، سکندر اور آبِ حیات — شیریں، فرہاد اور خسرو — اور لیلیٰ و مجنوں کی تلمیحوں کے ساتھ ساتھ خوب رُو اور دل ستاں عرب محبوباؤں سعدی و سلیمی کا نام بھی تذکرہ بھی ملتا ہے جو بہ ظاہر کم ہونے کے باوجود فکری ابلاغ میں خاصا موثر ہے۔ اقبال کے مطابق ”سلیمی“ کی نگاہوں میں حسنِ مطلق کی جھلک ہے اور یہ مسلمان کے لیے ”پیغامِ خروش“ رکھتی ہیں — چنانچہ وہ سعدی و سلیمی کو تہذیبِ حجازی کی اعلیٰ اقدار اور صالح

افکار کی نمائندہ بنا کر ان کی وساطت سے دل مسلم میں خاک یثرب کی کشش پیدا کرتے ہیں جہاں سے نہ صرف عالم گیر مذہب، اسلام کے سوتے پھوٹے بل کہ مسلمانوں کی تمام تر ثقافتی تحریکات نے بھی بہیں سے جنم لیا۔ یہ تلمیحیں ایک اعتبار سے اقبال کی ”رجعت پرستی“ (جو اصلاً مثبت ماضی پسندی ہے!!) کی عکاس بھی ہیں، لکھتے ہیں:

ہر شے میں ہے نمایاں یوں تو جمال اس کا — آ نکھوں میں ہے سلیمی! تیری کمال اس کا
(ب، د، ۱۲۱)

رخت جاں بکندہ چیں سے اٹھالیں اپنا — سب کو جو رُخِ سعادی و سلیمی کر دیں
(۱۳۲، ۱۱)

ٹوٹنے کو ہے طلسمِ ماہِ سیمایانِ ہند — پھر سلیمی کی نظر دیتی ہے پیغامِ خروش
(۱۸۹، ۱۱)

ادبی و فنی تلمیحات کی یہ دونوں صورتیں اتنی کارگر ہیں کہ شعر اقبال کے تلمیحاتی مطالعے میں انھیں قطعاً نظر انداز نہیں کیا جاسکتا اور ان شعری حوالوں کی تفہیم کے بغیر اس معنویت کا حصول بھی ممکن نہیں، جو علامہ کے پیش نظر تھی۔

(۷) عصری تلمیحات

جدید شاعری میں عصری تلمیحات کو بھی اہمیت حاصل ہے۔ ان تلمیحات کے تحت شاعر نہ صرف اپنی ذات سے وابستہ معروف ہم زمانہ شخصیات کو شعر کا حصہ بناتا ہے بل کہ اپنے زمانے کے مذہبی، علمی، اقتصادی، سیاسی اور معاشرتی ہنگاموں کو بھی ایسے انداز سے اپنے کلام میں سموتاتا ہے کہ رنگِ تلمیح زیادہ گہرا، بامعنی، تازہ اور پرتاثر ہو جاتا ہے۔ اقبال کو اگر ایک مفکرِ یگانہ اور مبلغِ عظیم قرار دیا جاتا ہے تو اس کا ایک سبب یہی ہے کہ وہ شاعری میں اپنی ذات سے منسلک بعض معروف افراد و واقعات کا ذکر کرنے کے علاوہ دنیا کے نقشے پر رونما ہونے والے واقعات و حوادث کا بیان کرنے پر یک ساں طور پر قادر ہیں۔ ایسی تلمیحیں اقبال کے پسندیدہ اشخاص کا سراغ دینے اور ان کے عصری شعور کی عکاس ہونے کے سبب سے انھیں ماقبل کے شعر پر فائق بھی ٹھہراتی ہیں۔ سچ تو یہ ہے کہ کلام میں دیگر انواع کی تلمیحات کے ساتھ ذاتی و شخصی یا عصری تلمیحوں کی شمولیت سے فن تلمیح یک سطحی نہیں رہتا کیوں کہ اس طریقے سے شاعر ماضی کے نقوش کی بازیافت

کرنے کے ساتھ ساتھ اپنے عصر کے شہرت کے حامل افراد اور حالیہ واقعات کے تذکرے سے اپنے کلام میں جان ڈال دیتا ہے۔ اقبال کے اشعار ملح ان کے کلام کو فن برائے فن کی تنگنا سے نکال کر فن برائے زندگی کے محیط بے کراں میں مبدل کر دیتے ہیں۔ ان اشعار سے نہ صرف اقبال کی ساج کے موجود منظر نامے میں شرکت ظاہر ہوتی ہے بل کہ یہی وہ وصف ہے جس کی بنا پر وہ تلمیح کو محض شعری حربے سے اوپر اٹھا کر خاصے کی چیز بنا دیتے ہیں۔ یوں قاری کے ذوق کی تسکین بھی ہو جاتی ہے اور شاعری بھی فنی لحاظ سے اعلیٰ سطح کو چھونے لگتی ہے۔ ذیل میں اقبال کی عصری تلمیحات کے دونوں زاویے پیش کیے جاتے ہیں:

(۱) علامہ کی پیش کردہ عصری تلمیحات میں علمی و ادبی اور سیاسی و سماجی شخصیات کا تذکرہ اہم ہے جن سے متعارف کراتے ہوئے وہ حسینی و تنبیہی ہر دو طرح کے انداز اپناتے ہیں۔ علمی و ادبی اشخاص کے ضمن میں کلام اقبال میں ان کے عہد کی معروف ہستیوں کا ذکر دل پذیر پیرایے میں آیا ہے مثلاً وہ داغ اور شبلی و حالی جیسے بے مثل شعر و ادا کے ذکر کو شعر میں سمونے کے ساتھ ساتھ اپنے استاد اور فلسفے کے جلیل القدر معلم سرنامس آرنلڈ، مدیر مخزن سر عبدالقادر، ممتاز قانون داں اور ادبی ذوق کے حامل جسٹس میاں محمد شاہ دین (ہمایوں) اور علم دوست اور علم پرور فرمانرواے بھوپال نواب حمید اللہ خان کو ستائش کے رنگ میں زیر تلمیح لاکر بھر پور طور پر معنی آفرینی کرتے ہیں، مثلاً چند تلمیحاتی و اشاراتی شعر ملاحظہ ہوں:

تو کہاں ہے اے کلیمِ ذرّہ سینائے علم — تھی تری موجِ نفس با دنشاط افزائے علم (۹۳)
(ب، د، ۷۸)

تھی زبانِ داغ پر جو آرزو ہر دل میں ہے — لیلیٰ معنی وہاں بے پردہ، یاں حمل میں ہے
(۸۹، ۱۱)

شبلی کو رو رہے تھے ابھی اہلِ گلستاں — حالی بھی ہو گیا سُوئے فردوسِ رہ نور
(۲۲۲، ۱۱)

اے ہمایوں زندگی تیری سراپا سوز تھی — تیری چنگاری چراغِ انجمن افروز تھی!
(۲۵۳، ۱۱)

تو صاحبِ نظری آنچہ در ضمیر من است — دل تو بیند و اندیشہ تو می داند (۹۴)
(ض، ک، ۹)

کلام اقبال میں عصری سماجی شخصیات کے حوالے سے بڑے عظیم میں مسلمانوں کی سیاسی و معاشرتی زندگی کی محور ہستی میاں فضل حسین بیرسٹرا ایٹ لاکے والدی رحلت، اس عہد کی معروف شخصیات ذوالفقار علی خاں اور سردار جگندر سنگھ کی علم دوستی و علم پروری، سرسید احمد خاں کے پڑپوتے اور بھوپال کے محکمہ تعلیم کے ناظم اعلیٰ سر اس مسعود کی وفات حسرت آیات اور دور رس سیاست دان صدر اعظم حیدر آباد دکن، سراج کبر حیدری کی اقبال کی ذات کے بارے میں کم نبی پر مبنی واقعات تلمیحی و اشاراتی رنگ میں یوں موزوں ہوئے ہیں کہ یہ تمام حوالے تازہ ہو جاتے ہیں، مثلاً:

اے کہ نظم دہر کا ادراک ہے حاصل تجھے کیوں نہ آساں ہو غم و اندوہ کی منزل تجھے (۹۵)
(ب، د، ۱۵۶)

کیسی پتے کی بات جگندر نے کل کہی موڑ ہے ذوالفقار علی خاں کا کیا خموش
(ب، د، ۱۷۸)

رہی نہ آہ زمانے کے ہاتھ سے باقی وہ یادگار کمالات احمد و محمود
زوالِ علم و ہنر مرگِ ناگہاں اس کی وہ کارواں کا متاعِ گراں بہا، مسعود!
(ا، ح، ۲۴)

سیاسی شخصیات پر مبنی تمبیحات کے سلسلے میں اقبال کے ہاں جنگِ طرابلس (۱۹۱۱ء) میں نمازیوں کو پانی پلاتے ہوئے شہید ہونے والی کم سن بچی فاطمہ بنت عبداللہ، انگریزوں کی عرب کو تقسیم کرنے کی پالیسی کے حامی حجازی سید، امیر فیصل، شمالی افریقہ سے وابستہ اپنے وقت کے مجاہد، سیاست اور انگریزوں کی عرب تقسیم پالیسی کے مخالف اور طریقہ سنوسیہ کے مشہور شیخ سنوسی، کانگریس کے ہم نوا اور وطنیت کے داعی عالم و فاضل مولانا حسین احمد مدنی، افغان حکمران نادر شاہ افغان، تقسیم بنگال کے حامی ہندستان کے گورنر جنرل لارڈ کرزن، فرقہٴ اسماعیلیہ کے امام اور عراق و فلسطین کے مسئلے کے حل کے لیے ہندستان سے وفد کے طلب گار سر آغا خان، فاشنرم کے قائد اور اٹلی کے آمر مطلق مسولینی اور برطانیہ کے معزول شہنشاہ ڈیوک آف وڈسٹر (ایڈورڈ ہشتم) کا ذکر تلمیحی و اشاراتی بیرونی میں یوں آیا ہے کہ اس عہد کے ان تمام اشخاص سے مربوط وقائع کا احاطہ بھی موثر طور پر ہو جاتا ہے اور اقبال کی عصری سیاسی حالات سے حیران کن باخبری کا سراغ بھی ملتا ہے۔ اسی ضمن میں اقبال جدید ترکی کے شہرہ آفاق سپہ سالار اور جمہوریہ ترکی کے پہلے صدر مصطفیٰ کمال پاشا (کمال اتاترک) اور شاہ ایران، رضا شاہ پہلوی سے وابستہ

مسلمانوں کی توقعات کے پورا نہ ہونے پر افسوس کا اظہار بھی کرتے ہیں۔ تاہم ان کا کمال یہ ہے کہ انہوں نے اپنے عہد کی ان شخصیات کے متنوع سیاسی رویوں کے پیش نظر گونا گوں انداز اپنائے ہیں مثلاً کہیں وہ حسین رنگ اپناتے ہیں تو کہیں تلمیحی اور تردیدی، جیسے:

فاطمہ! تو آبروئے اُمّتِ مرحوم ہے ذرّہ ذرّہ تیری مُشتِ خاک کا معصوم ہے
(ب، د، ۲۱۴)

کیا خوب امیر فیصل کو سنوسی نے پیغام دیا تو نام و نسب کا حجازی ہے، پردل کا حجازی بن نہ سکا
(۲۹۱، ")

فیض یہ کس کی نظر کا ہے؟ کرامت کس کی ہے؟ وہ کہ ہے جس کی نگہ مثل شعاع آفتاب! (۹۶)
(ب، ج، ۱۵۱)

سرسبک دیدہ نادر بہ داغِ لالہ فشاں! چناں کہ آتشِ او را دگر فرو نہ نشاں!
(۱۵۳، ")

نہ مصطفیٰ نہ رضا شاہ میں نمود اس کی کہ روح شرقِ بدن کی تلاش میں ہے ابھی!
(ض، ک، ۱۴۲)

عجم ہنوز نداند رموزِ دیں ورنہ ز دیوبند حسین احمد ایں چہ بولجھی است!
سرود بر سر منبر کہ ملت از وطن است چہ بے خبر ز مقامِ محمدِ عربی است!
(ا، ح، ۴۹)

اسی طرح اقبال نے لارڈ کرزن، سر آغا خان، ایڈورڈ ہشتم اور خود مسولینی ہی سے منسلک واقعات کو طنزیہ و استہزائیہ رنگ و آہنگ میں سمیٹا ہے، لکھتے ہیں:

حضرت کرزن کو اب فکرِ مداوا ہے ضرور حکم برداری کے معدے میں ہے در و لایطاق
وفد ہندستان سے کرتے ہیں سر آغا خاں طلب کیا یہ چورن ہے پئے ہضمِ فلسطین و عراق؟
(ب، د، ۲۹۰)

کیا زمانے سے نرالا ہے مسولینی کا جرم؟ بے محل بگڑا ہے معصومانِ یورپ کا مزاج
(ض، ک، ۱۴۹)

ہو مبارک اس شہنشاہِ نکو فرجام کو جس کی قربانی سے اسرارِ ملوکیت ہیں فاش
'شاہ' ہے برطانوی مندر میں اک مٹی کا بُت جس کو کر سکتے ہیں جب چاہیں بھاری پاش پاش
(ج، ۲۲)

یہ درست ہے کہ اگر تلمیح کو محض روایتی اور کلاسیکی معنوں میں لیا جائے تو اس سطح پر
عصرِ اقبال کی متذکرہ شخصیات تلمیح کے دائرے میں سماتی نظر نہیں آتیں تاہم یہ امر ضرور پیش نظر رہنا
چاہیے کہ تلمیح کے جدید زاویوں میں کسی شاعر کے زمانے کے معروف اشخاص بھی اس بلیغ محسنہ
شعری میں شامل ہو جاتے ہیں جیسا کہ ڈاکٹر محمد حسین محمدی نے اپنی کتاب تلمیحات شعریہ
معاصر، سید عابد علی عابد نے تلمیحات اقبال، اور ڈاکٹر اکبر حسین قریشی نے مطالعہ
تلمیحات و اشارات اقبال میں معروف عصری شخصیات کی شعری پیش کش کو تلمیح کی ایک اہم
نوع شمار کرتے ہوئے کسی قدر اشارات بہم پہنچائے ہیں۔ یاد رہے کہ شعرِ اقبال میں عصری
شخصیات کا یہی تلمیحی تذکرہ ہمیں ان کے عہد کے اہم اشخاص اور تحریک سے باخبر کرتا ہے، جن
کی توضیح کے بغیر آج ان کے کلام کی تفہیم ممکن نہیں۔ اس اعتبار سے علامہ کے زمانے کی علمی و ادبی
اور سیاسی و سماجی شخصیات پر مشتمل یہ تحسیں ان کے دور کے سیاسی و تہذیبی منظر نامے کا نقشہ
اتارنے میں مدد و معاون ہوتی ہیں۔

(ب) سیاسی و سماجی اور تہذیبی واقع پر مبنی عصری تلمیحات کے سلسلے میں اقبال کے ہاں
تین صورتیں دکھائی دیتی ہیں۔ اولاً، وہ مختلف عصری واقعات کی وساطت سے پوری پوری نظموں کی
بنت و تعمیر کرتے ہیں، ثانیاً: ان کے کلام میں متفرق اشعار میں چند نمایاں اشارے ملتے ہیں اور غالباً
وہ اپنے عہد کے سیاسی نظاموں کے باعث برپا ہونے والی تبدیلیوں کے پیش نظر مختلف عصری شواہد
سامنے لاتے ہیں۔ عصری واقعات پر مشتمل نظموں میں ”محاصرہ ادرنہ“، ”اسیری“، ”دریوزہ
خلافت“، ”مسولین“، ”آزادی شمشیر کے اعلان پر“، ”لاہور و کراچی“، ”پیرس کی مسجد“، ”ابی
سینیا“، ”جمیعت اقوام“، ”فلسطینی عرب سے“، اور ”نفیسات حاکمی“ قابل مطالعہ ہیں۔ ان نظموں
میں ترک امیر لشکر غازی شکر پاشا کا ادرنہ (اڈریا نوبل) میں محاصرے کے دوران ”آئین
جنگ“ کا نفاذ کرنا اور فقیہ شہر کا اس پر برہم ہو کر ذمی کے مال کا لشکر مسلم پر حرام قرار دینا (گرد
صلیب گر و قمر حلقہ زن ہوئی + شکر حصارِ درنہ میں محصور ہو گیا + ”ذمی کا مال لشکر مسلم یہ ہے
حرام“، + فتویٰ تمام شہر میں مشہور ہو گیا، ب ۲۱)؛ مولانا محمد علی جوہر اور مولانا شوکت علی کی نظر

بندی سے رہا ہو کر (۱۹۱۹ء) امرتسر آمد پر علامہ کا خراج عقیدت پیش کرنا (ہر کسی کی تربیت کرتی
نہیں قدرت مگر + کم ہیں وہ طاہر کہ ہیں دام و نفس سے بہرہ مند، ب ۲۵۳)؛ مولانا محمد علی جوہر کے
وفد کا خلافت کے مسئلے کو انگلستان کے وزیر اعظم لائڈ جارج کے سامنے پیش کرنے میں ناکام
لوٹنا (نہیں تجھ کو تاریخ سے آگہی کیا؟ + خلافت کی کرنے لگا تو گدائی! + خریدیں نہ ہم جس کو اپنے
لہو سے + مسلمان کو ہے ننگ وہ پادشائی!؛ ب ۲۵۴)؛ مسولین کا اٹلی میں انقلاب برپا کرنا (رومتہ
الکبریٰ!؛ گرگوں ہو گیا تیرا ضمیر + اینکے می پیم بہ بیدار یست یارب یا بخواب!؛ ب ج ۱۵۱)؛ ۱۹۳۵ء
میں اہل پنجاب کو تلوار رکھنے کی اجازت ملنا (سوچا بھی ہے اے مردِ مسلمان کبھی تو نے + کیا چیز ہے
نولاد کی شمشیر جگر دار + قبضے میں یہ تلوار بھی آ جائے تو مومن + یا خالدِ جانباز ہے یا حیدر کرار!؛ ض
ک ۲۷)؛ لاہور اور کراچی میں غازی علم الدین اور عبدالقیوم خاں کا ناموس مصطفیٰ کی حفاظت میں
شہادت پانا (ان شہیدوں کی دیت اہل کلیسا سے نہ مانگ + قدر و قیمت میں ہے خون جن کا حرم
سے بڑھ کر!؛ ض ک ۵۵)؛ پیرس میں فرانس کے استعماری حکمرانوں کا مسلمانوں کی تالیفِ قلبی
کے لیے ریا کاری سے کام لیتے ہوئے بے مثال مسجد تعمیر کرنا (حرم نہیں ہے، فرنگی کرشمہ بازوں
نے + تن حرم میں چھپا دی ہے روح بت خانہ! + یہ بت کدہ انھیں غارت گروں کی ہے تعمیر + دمشق
ہاتھ سے جن کے ہوا ہے ویرانہ!؛ ض ک ۱۰۳)؛ مسولین کا حبشہ پر چڑھائی کرنا (یورپ کے
کرگسوں کو نہیں ہے ابھی خبر + ہے کتنی زہرناک ابی سینیا کی لاش!۔۔۔ ض ک ۱۴۵)؛ پہلی جنگ
عظیم کے بعد قائم ہونے والی ”جمیعت اقوام“ کا محض برطانیہ اور فرانس کے مقاصد کا آلہ کار بن
کر رہ جانا (بے چاری کئی روز سے دم توڑ رہی ہے + ڈر ہے خبر بد نہ مرے منہ سے نکل جائے + ممکن
ہے کہ یہ داہنہ پیرک افرنگ + ایلین کے تعویذ سے کچھ روز سنبھل جائے!؛ ض ک ۱۵۶)؛ انگریز کی
سرپرستی میں یہودیوں کا فلسطین آ کر عربوں کے لیے باعث آزار بننا اور ان کا جینیوا میں جمیعت
اقوام اور لندن میں حکومت برطانیہ کو درخواستیں دینا (تری دوانہ جینیوا میں ہے، نہ لندن میں + فرنگ
کی رگ جاں نچہ یہود میں ہے!؛ ض ک ۱۶۰)؛ ترکی سے ہلالِ احمر کے وفد کی لاہور آمد اور شاہی
مسجد میں نماز جمعہ کے دوران امام کے طویل سجدے پر استعجاب کا اظہار کرنا (کہا مجاہد ترکی نے مجھ
سے بعد نماز + طویل سجدہ ہیں کیوں اس قدر تمھارے امام؟ + وہ سادہ مردِ مجاہد، وہ مومن آزاد + خبر نہ
تھی اسے کیا چیز ہے نمازِ غلام!؛ ض ک ۱۵۹) اور انگریز کا اپنے عہد حکومت میں بڑے عظیم میں تین
نمایاں اصلاحات منٹو مار لے اصلاحات، دو عملی کا نظام اور صوبائی خود مختاری کا نظام دے کر بہ ظاہر

محبت کا اظہار کرنا (یہ مہر ہے بے مہری صیاد کا پردہ + آئی نہ مرے کام مری تازہ صغیری! + رکھنے لگا مر جھائے ہوئے پھول قفس میں + شاید کہ اسیروں کو گوارا ہو اسیری، ض ک ۱۶۱) جیسے اہم واقعات کے متعلق خاصے بلیغ اشارات ملتے ہیں۔

متفرق اشعار میں عصری وقائع پر مبنی تلمیحات کے سلسلے میں بھی کلام اقبال میں متنوع واقعات ملتے ہیں مثلاً ترکی پر بلغاریہ کا حملہ، ایران میں محمد علی شاہ قاجار کی معزولی کے بعد برطانیہ اور روس کا اسے منقسم کر کے دردناک صورت حال پیدا کرنا، دوسری جنگ عظیم میں عقبابی شان کے حامل جرمنوں کا بے بسی سے ہتھیار ڈال دینا، ترکان عثمانی پر غم کے پہاڑ ٹوٹنا مگر لہو بہا کر اپنی حریت کو بزور شمشیر منوانا، انھی حالات میں کعبے کے محافظ شریف حسین کا ترکوں کے خلاف استعماری طاقتوں سے ساز باز کر کے اسلامی مقاصد کو گزند پہنچانا، ترکی میں سلطان عبدالحمید خاں ثانی کی تخت سے علیحدگی پر خلافت کا خاتمہ، ترکی ہی کا کمال اتاترک کی قیادت میں ایشیائی اور اسلامی ممالک کے بجائے یورپ کے قریب ہونا اور انقلاب اطالیہ کا ظہور جیسے معروف واقعاتی اشارات کے ساتھ ساتھ مسلمانان لاہور کا شاہ عالمی دروازے کے باہر راتوں رات مسجد تعمیر کرنا اور گاندھی جی کا مساوات کامل کے لیے مرن برت رکھنا جیسے مقامی واقعات بھی کلام اقبال میں موثر طور پر نمود کرتے ہیں، مثلاً ذیل میں ان واقعات کی مناسبت سے اشعار بالترتیب درج کیے جاتے ہیں:

ہے جو ہنگامہ بپا یورش بلغاری کا غافلوں کے لیے پیغام ہے بیداری کا (ب د، ۲۰۶)

سازِ عشرت کی صدا مغرب کے یوانوں میں سُن اور ایریاں میں ذرا ماتم کی تیاری بھی دیکھ چاک کر دی ترک ناداں نے خلافت کی قبا سادگی مسلم کی دیکھ اوروں کی عیاری بھی دیکھ (۱۸۲، ")

اگر عثمانیوں پر کوہِ غم ٹوٹا تو کیا غم ہے کہ خون صد ہزار انجم سے ہوتی ہے سحر پیدا! (ب ج، ۲۶۸، ")

عقبابی شان سے چھپٹے تھے جو بے بال و پر نکلے ستارے شام کے خونِ شفق میں ڈوب کر نکلے! حرم رسوا ہوا پیرِ حرم کی کم نگاہی سے جوانانِ تناری کس قدر صاحبِ نظر نکلے! (۲۷۲، ")

سنا ہے میں نے سخن رس ہے ترک عثمانی سُنائے کون اسے اقبال کا یہ شعر غریب! سمجھ رہے ہیں وہ یورپ کو ہم جو اپنا ستارے جن کے نشیمن سے ہیں زیادہ قریب! (ب ج، ۷۹، ")

ملتِ رومی نژاد کہنہ پرستی سے پیر لذتِ تجدید سے وہ بھی ہوئی پھر جواں (۹۹، ")

مسجدِ توبہ نادی شب بھر میں ایماں کی حرارت والوں نے من اپنا پرانا پاپی ہے، برسوں میں نمازی بن نہ سکا (ب د، ۲۹۱، ")

رشی کے فاقوں سے ٹوٹا نہ برہمن کا طلسم عصا نہ ہو تو کلیسیا ہے کارِ بے بنیاد! (ب ج، ۷۰، ")

عصری سیاسی نظاموں میں اقبال کے ہاں سرمایہ داری، ملوکیت، اشتراکیت، جمہوریت اور فسطائیت کے حوالے سے مہیا کیے گئے اشارات قابلِ غور ہیں۔ اس ضمن میں اردمغان حجاز کی نظم ”پلیس کی مجلس شوریٰ“ میں تفصیلی اظہار ملتا ہے جب کہ صوبہ کلیم کی نظمیں ”اشتراکیت“، ”باشویک روس“، ”ابی سینیا“ اور ”جمہوریت“ بھی اہم ہیں، لیکن دیگر کلام میں بھی جتنے جتنے ایسے شعر مل جاتے ہیں:

مکر کی چالوں سے بازی لے گیا سرمایہ دار انتہائے سادگی سے کھا گیا مزدور مات (ب د، ۲۶۳، ")

ہے وہی سازِ کہن مغرب کا جمہوری نظام جس کے پردوں میں نہیں غیر از نوائے قیصری (۲۶۱، ")

محنت و سرمایہ دنیا میں صف آرا ہو گئے دیکھیے ہوتا ہے کس کس کی تمناؤں کا خون (۲۸۹، ")

ملتِ رومی نژاد کہنہ پرستی سے پیر لذتِ تجدید سے وہ بھی ہوئی پھر جواں (ب ج، ۹۹، ")

عصری شخصیات و واقعات پر مشتمل ان اشارات و تلمیحات سے شعر اقبال کے اسرار کھلتے ہیں اور ان کی وساطت سے علامہ کے عہد کا بھرپور نقشہ سامنے آ گیا ہے۔ یہ حقیقت ہے کہ اجتماعی زندگی کے مختلف مسائل پر مبنی یہ تلمیحاتیں، اقبال کے شعری شعور پر دلالت کرتی ہیں اور یہ

جانِ کربیت ہوتی ہے کہ اقبال کس قدر چابک دستی سے گھسے پڑے اندازِ تلمیح سے آگے نکل گئے ہیں۔ اقبال کے دل کے تمام تر نوے چوں کہ ان کے عہد سے منسلک تھے، لہذا وقت گزرنے کے ساتھ ساتھ ان کی توجہ اپنے کلام میں عصری تلمیحات کو برتنے کی طرف زیادہ ہوتی چلی گئی۔ خاص طور پر اپنی شاعری میں مسلم شخص کی بنت و تعمیر کرتے ہوئے دنیا کے مختلف خطوں میں رونما ہونے والی تبدیلیاں ہر لحظہ ان کے پیش نظر ہیں۔ جی تو آج یہ تلمیحی و اشاراتی شعر پارے شاعرانہ مرتبے کے ساتھ ساتھ دستاویزی اہمیت بھی رکھتے ہیں۔ عموماً جس شاعر کے کلام میں اپنی ذات اور اس سے متعلقہ اشخاص و واقعات یا اپنے زمانے کے مذہبی و سیاسی یا سماجی و معاشی انقلابات کا تذکرہ ملتا ہے، اس کی شاعری اپنی شعری قوت کھودیتی ہے بل کہ ایک سطح پر تو کھوکھلی محسوس ہونے لگتی ہے۔ اقبال کے ہاں اس کے برعکس ہوا ہے۔ ان کے اس قبیل کے اشعار زیادہ بے ساختہ، رواں، شعریت سے بھرپور اور دل میں اتر جانے کی خاصیت سے مالا مال ہیں۔ اس پر طرہ یہ کہ کلامِ اقبال میں یہ پُر تلمیح شعر پارے بالآخر علامتی انداز پر منتج ہوتے ہیں اور اس موقع پر طنز کی کاری ضرب سے تلمیح کا حربہ زیادہ جان دار ہو جاتا ہے۔ بہ قول ڈاکٹر اکبر حسین قریشی:

”اقبال کی تلمیحات و اشارات کو دیکھنے کے بعد ایک ہی رائے قائم کرنی پڑتی ہے اور وہ یہ کہ ان کا ایک پیغام ہے، ایک نصب العین ہے۔ اسی پیغام اور نصب العین کو پہنچانے اور عام کرنے کے لیے وہ تاریخِ عالم کی بعض شخصیات اور تحریکوں کا ذکر کرتے ہیں۔ ان شخصیات اور تحریکوں میں ہر قسم کی شخصیات اور تحریکیں شامل ہیں۔ سیاسی بھی، تاریخی بھی، اخلاقی بھی، ادبی بھی، مذہبی بھی اور فلسفیانہ بھی۔ جہاں اور جس سے ان کے نصب العین کی تائید ہوتی ہے، اس کو لے لیتے ہیں اور اپنے خونِ جگر کی آمیزش سے ان کے حسن اور افادیت میں اضافہ کر دیتے ہیں اور جو تحریک یا شخصیت ان کے کام کی نہیں ہوتی، اس کو نظر انداز کر دیتے ہیں۔۔۔ اقبال نے دنیا کی تقریباً تمام شخصیتوں اور تحریکوں سے کم و بیش اپنے مفید مطلب چیزیں اخذ کی ہیں اور ان کو ایک نیا آب و رنگ دے کر، ان میں اپنا خونِ جگر ملا کر اور ان کی تزئین کر کے قوم کو اس سے فائدہ پہنچایا ہے۔۔۔ یہ ہے اقبال کا وہ عظیم کارنامہ جسے کسی صورت بھی فراموش نہیں کیا جاسکتا۔۔۔“ (۹۷)

(۸) مقاماتی و جغرافیائی تلمیحات:

شعرِ اقبال کا ایک اختصاصی پہلو جغرافیائی خطوں اور مقامات کے تذکرے سے تلمیحی و علامتی معنویت پیدا کرنا ہے۔ اس ضمن میں اقبال زیادہ تر مختلف خطوں کا تعلق معروف تاریخی و عصری وقائع سے جوڑ کر تلمیحی و اشاراتی رنگ ابھارتے ہیں۔ علامہ کے ہاں بہت کم ایسا ہوا ہے کہ مختلف ممالک یا جغرافیائی خطوں کا تذکرہ محض امکان کے طور پر ہوا ہو۔ زیادہ تر وہ انھیں کلام کی شعریت کو دو چند کرنے اور معنویت کی تبلیغ و ترسیل کے لیے مستعار لیتے ہیں۔ اس پر مستزاد یہ کہ وہ مختلف مقامات یا جغرافیائی خطوں کے استمداد سے اپنے بنیادی تصورات کا ابلاغ بھی بھرپور اثر انگیزی کے ساتھ کرنے پر قادر ہیں۔ بسا اوقات تو اسی قبیل کے تلمیحات و اشارات کی وساطت سے شعرِ اقبال میں علامتی انداز بھی درآتا ہے، جو انھیں ایک باکمال تلمیح نگار شاعر کے طور پر متعارف کراتا ہے۔

جہاں تک امکان کے تلمیحی تذکرے کا تعلق ہے، صرف اردو کلام ہی میں تقریباً ایک سو کے لگ بھگ مقامات ایسے ملتے ہیں جنہیں اقبال نے اپنے بنیادی موضوعات کی پیش کش میں معاون ٹھہرایا ہے۔ یہ مقامات زیادہ تر تاریخی حیثیت کے حامل ہیں اور علامہ نے ان میں سے پیش تر میں موجود تاریخی منظر نامے کو کفر و اسلام کی آویزش دکھانے کے لیے برتا ہے۔ وہ امکان پر مبنی تلمیحات کو ترسیلِ مطلب کے لیے اس حد تک ضروری خیال کرتے ہیں کہ اکثر اوقات ایک ہی شعر میں ایک سے زائد مقامات کے حوالے ہم پہنچا کر حیران کن شعری و فکری منظر نامہ تخلیق کر دیتے ہیں۔ اسی سبب سے ان کے ہاں مقاماتی و جغرافیائی اشاروں اور تلمیحوں کو نظر انداز کرنا مشکل ہے۔ مقامات کی تلمیحوں میں اقبال نے گونا گوں ابعاد دکھائے ہیں، مثلاً کہیں تو یہ امکان ان تاریخی واقعات کی جھلک دکھاتے ہیں جن کا تعلق مسلمانوں کے پُر شکوہ ماضی سے ہے، تو کہیں ان میں ماضیِ قریب کے معروف عصری حوادث کی نمود ہوتی ہے۔ کبھی اقبال ان کی وساطت سے اپنے کلیدی تصورات کی توضیح و تعبیر کرتے ہیں تو کبھی مختلف بلاد کے تذکرے سے ان کی شاعری میں علامتی آہنگ پیدا ہو جاتا ہے۔ یوں بھی ہوا ہے کہ علامہ بعض تاریخی مقامات کا تلمیحی ذکر کر کے شعر میں ذاتی حوالے سے تصلیف و تعلی کا عنصر بھی پیش کر دیتے ہیں۔ دیکھیے متذکرہ پہلو کس طرح غایت درجے کی روانی کے ساتھ شعرِ اقبال کا حصہ بنتے اور معجزاتی شان دکھاتے نظر آتے ہیں:

اے گلستانِ اُنڈس! وہ دن ہیں یاد تجھ کو
تھا تیری ڈالیوں میں جب آشیاں ہمارا
(ب، د، ۱۵۹)

بتانِ رنگ و خوں کو توڑ کر ملت میں گم ہو جا
نہ تورانی رہے باقی، نہ ایرانی، نہ افغانی
(۲۷۰، //)

درویشِ خدامست نہ شرقی ہے، نہ غربی
گھر میرا نہ دلی، نہ صفاہاں، نہ سمرقند!
(ب، ج، ۲۱)

خاکی ہے مگر اس کے انداز ہیں افلاکی
رومی ہے، نہ شامی ہے، کاشی، نہ سمرقندی!
(۷۱، //)

حقیقتِ ابدی ہے مقامِ شہپرئی
بدلتے رہتے ہیں اندازِ کونی و شامی!
(۷۳، //)

کیا بات ہے کہ صاحبِ دل کی نگاہ میں
چھتی نہیں ہے سلطنتِ روم و شام ورے؟
(ض، ک، ۱۱۵)

طہران ہو گر عالمِ مشرق کا جینوا
شاید کرۂ ارض کی تقدیر بدل جائے!
(۱۳۷، //)

ہے خاکِ فلسطین پہ یہودی کا اگر حق
ہسپانیہ پر حق نہیں کیوں اہل عرب کا؟
(۱۵۶، //)

شعراقبال میں مقامی وغیر مقامی جغرافیائی خطوں کا تلمیحی تذکرہ موضوعاتی تسلسل کے
لیے بھی مستعار ملتا ہے۔ اقبال بڑی خوبی سے معروف کو ہساروں، وادیوں، دریاؤں، جزیروں
اور صحراؤں کے تذکار تلمیحی سے معنی آفرینی کرتے ہیں۔ خصوصاً آبی خطے ان کی شاعری میں زیادہ
در آتے ہیں اور یہ علامہ کی وسعت ذہنی کی نفسیاتی توجیہ فراہم کرتے ہیں۔ اقبال اپنی تخلیق کردہ
جغرافیائی تمیحات کو منظر کشی کے لیے تو مستعار لیتے ہی ہیں مگر خالصتاً تلمیحی زاویے سے ان کے
ہاں تین پہلو بہت نمایاں ہیں۔ اول تو یہ کہ وہ ملتِ اسلامیہ کے روشن ماضی کی باز آفرینی میں مختلف
جغرافیائی خطوں سے بڑھاوا لیتے ہیں۔ اس سلسلے میں وہ زیادہ تر خطابیہ انداز میں یاس اور آس کی
متضاد کیفیات ابھارتے ہیں، جیسے:

اے آبِ رُودِ گنگا! وہ دن ہیں یاد تجھ کو؟
اترا ترے کنارے جب کارواں ہمارا
(ب، د، ۸۳)

آہ! اے سسلی! سمندر کی ہے تجھ سے آبرو
رہنما کی طرح اس پانی کے صحرا میں ہے تو
(۱۳۳، //)

اے موجِ دجلہ! تو بھی پہچانتی ہے ہم کو
اب تک ہے تیرا دریا افسانہ خواں ہمارا
(۱۵۹، //)

دوم یہ کہ وہ ان متنوع خطوں کی وساطت سے اپنی شاعری میں انقلابی آہنگ کو اس حد
تک توانا کر دیتے ہیں کہ شعر میں تحرک کی لئے تیز تر ہوتی چلی جاتی ہے اور قاری پر علامہ کے کلام
کے فکری ابعاد روشن تر ہو جاتے ہیں:

مشکل ہے کہ اک بندۂ حق بین و حق اندیش
خاشاک کے ٹوڈے کو کہے کوہِ دماوند!
(ب، ج، ۲۱)

گراں خوابِ چینی سنہلنے لگے
ہمالہ کے چشمے اُبلنے لگے!
دلِ طورِ سینا و فاراں دو نیم
تھکی کا پھر منتظر ہے کلیم!
(۱۳۳، //)

جوشِ کردار سے شمشیرِ سکندر کا طلوع
کوہِ الوند ہوا جس کی حرارت سے گداز!
(۱۵۰، //)

خودی ہے زندہ تو دریا ہے بیکرانہ تر
ترے فراق میں مضطر ہے موجِ نیل و فرات!
(ج، ۱۲۶)

اس سلسلے میں اقبال کے ہاں تیسرا باعثِ استعجاب پہلو وہ ہے جس کے تحت وہ کلام میں
جغرافیائی تلمیحوں کا ذکر کرتے ہوئے تشبیہی و استعاراتی یا علامتی و رمزی پیرایہ اختیار کر کے معنویت کو
دو چند کر دیتے ہیں، مثلاً لکھتے ہیں:

اسی کے فیض سے میری نگاہ ہے روشن
اسی کے فیض سے میرے سُبُو میں ہے جنوں!
(ب، ج، ۲۸)

قافلہٗ حجاز میں ایک حسین بھی نہیں
گرچہ ہے تاب دار ابھی گیسوئے دجلہ و فرات!
(۱۱۲، //)

تاریک ہے افرنگ مشینوں کے دھونیں سے یہ وادی ایمن نہیں شایانِ تجلی! (ضک، ۱۴۰)

شعراقبال میں کمال بے ساختگی سے در آنے والی یہ مقاماتی وجغرافیائی تمبیحات علامہ کے پسندیدہ امکانہ کا سراغ دیتی ہیں اور ان کے کلام کی تفہیم و تعبیر کرتے ہوئے ان سے صرف نظر کرنا محال ہے۔

علامہ اقبال کے کلام میں تلمیح کی متذکرہ تمام صورتوں کے مطالعے سے معلوم ہوتا ہے کہ ان کے ہاں آغاز سے انجام تک تلمیح جیسی پرمغز صنعت کی جادوکاری ملتی ہے اور یہ تلمیحیں صحیح معنوں میں ان کے اسلامی و تاریخی مطالعے کی تفہیم کے لیے ایک خزانے کی حیثیت رکھتی ہیں۔ یہ تمبیحات اقبال کی وسعت علمی اور بلاغت شعری کا شاہ کار بھی ہیں۔ علامہ کا تلمیحی شعری سرمایہ بہ تدریج توت پکڑتا ہے اور وقت کے ساتھ ساتھ اس حوالے سے ان کے قلم کی برش، چستی اور روانی بڑھتی چلی جاتی ہے۔ یہی سبب ہے کہ یہاں تلمیح محض صنائع لفظی میں شامل ایک صنعت نہیں رہتی بل کہ ایک کامل فن کا درجہ اختیار کر لیتی ہے۔ اقبال کی تلمیحیں دہرا فریضہ انجام دیتی ہیں، ایک طرف تو یہ ماضی سے انسلاک کے باعث تاریخی شعور کی حامل ہیں تو دوسری طرف حال سے وابستہ موثر اشارات ان کے تلمیحی نظام کا جزو خاص بن کر قاری کو عصری حوادث سے باخبر کروا دیتے ہیں۔ اسی دو طرفہ مناسبت کے سبب سے اقبال روایتی اور میکائی انداز میں محض تاریخ کے اوراق سے مثالیں تلاش کرتے نظر نہیں آتے بل کہ حال کے واقعات پر مبنی ان بہ ظاہر اچھٹے ہوئے اشاروں سے بھی ایسی نایاب اور نادر معلومات فراہم کرتے ہیں کہ ہر اشارہ اپنے دور کے ایک مکمل واقعے، شخصیت اور رجحان یا سیاسی و علمی اور معاشرتی تحریک کے نقوش مہیا کرتا دکھائی دیتا ہے۔ یوں ماضی اور حال کے اس دل کش تال میل سے تمبیحات اقبال کی پیش کش لفظی شان و شکوہ یا صناعی کے بجائے خالصتاً معنی خیزی کی حامل ہو گئی ہے۔

اقبال کی پیش کردہ تمام تر تلمیحیں متنوع پہلو رکھتی ہیں۔ وہ اگر کلاسیکی یا روایتی تلمیحیں بھی برتتے ہیں تو بھی اپنی بھرپور تخلیقی فعالیت سے ان کے نئے ذائقے دریافت کرتے ہیں، بعینہ وہ تاریخی تلمیحوں کا حوادث نو پر اطلاق کر کے جدید تلمیحی رنگ بھی ابھارتے ہیں۔ چنانچہ ان کے ہاں کلاسیکی و جدید دونوں قبیل کے رجحانات تمبیحات قرآن و حدیث، مذہبی و صوفیانہ تمبیحات، تاریخی اور علمی و فلسفیانہ تمبیحات، ادبی و فنی اور سیاسی و عصری تمبیحات اور مقاماتی و

جغرافیائی تمبیحات کی نو بہ نو صورتوں میں اپنی نمود کرتے ہیں۔ اقبال کی یہ تمبیحات اختصاصی پہلو بھی رکھتی ہیں مثلاً بعض تلمیحیں تو ترا و تسلسل سے ایک ہی شعر پارے میں بیوند شعر ہونے کی وجہ سے ان کی محبوب تمبیحات کا درجہ اختیار کر لیتی ہیں اور بعض شعراقبال کے مطالعے کا خاص باب بھی واکرتی ہیں، مثلاً اس ضمن میں انبیائے کرام اور عاشقانِ رسول ﷺ پر مبنی تلمیحوں سے علامہ کی محبت و موانست کا اندازہ ہوتا ہے (۹۸)، اسی طرح خضر اور روایات خضری جیسے موضوع سے ان کی دل چسپی معلوم ہوتی ہے یا پھر فکر اقبال کی ترسیل میں افکار مشرق کے ساتھ ساتھ مفکرینِ مغرب (۹۹) اور ادبیات مشرق و مغرب کی شمولیت اور اہمیت کا ادراک ہو پاتا ہے۔ تمبیحات اقبال کی چند قابل ذکر خصوصیات اور بھی ہیں مثلاً یہ کہ بعض اوقات علامہ اپنی منظومات کے عنوانات تک تلمیحی قائم کر دیتے ہیں یا پھر تلمیح کو حکایتی رنگ و آہنگ میں دامن شعر میں سمو دیتے ہیں۔ حتیٰ کہ بعض مقامات پر وہ مختلف اقوال و امثال اور معروف علمی و فنی اصطلاحوں کو بھی تلمیحی خوبی عطا کر دیتے ہیں۔ علامتی انداز تو اقبال کی تمبیحات کا وہ خاص الخاص پہلو ہے، جسے نظر انداز نہیں کیا جاسکتا۔ اسی طرح ان کی کرداری و مکالماتی نوعیت کی تلمیحیں بھی خصوصیت سے قابل مطالعہ ہیں۔ تمبیحات اقبال کی تخصیصی صورت یہ بھی ہے کہ اقبال اپنے تصور شعر کی مناسبت سے دو متضاد تلمیحوں کو یوں لاتے ہیں کہ دونوں تاریخی اعتبار سے بعد رکھنے کے باوجود اقبال کے نظریات کی پیش کش میں ہم زمانہ ہو جاتی ہیں اور یہ اچھوتا پہلو قاری کے ذہن میں مطلوبہ فکریات و خیالات کے کئی سلسلے جگا دیتا ہے۔ بلاشبہ ایسے ہی ممتاز و میسر اوصاف کے باعث تمبیحات شعراقبال تخلیقی معجزے کا مرتبہ اختیار کر گئی ہیں۔ ناقدین کے ذیل کے اقتباسات علامہ کے متذکرہ رجحانات تلمیح پر صاف ہیں:

”اردو شاعری میں اقبال نے تمبیحات سے جو کام لیا ہے، وہ فنی اور تخلیقی اعتبار سے ایک ایسا کارنامہ ہے جو کہ اسے باقی شعرا سے ممتاز کرتا ہے۔۔۔ اقبال کی ذہنی تربیت اور شاعرانہ شخصیت کی نشوونما میں اسلامی تاریخ، اسلامی خیالات و افکار اور تصورات جو اہمیت رکھتے ہیں، اس کے متعلق کچھ کہنا تحصیل لا حاصل ہے۔ اسلام کے ماضی سے اسی دل بستگی کی گونج اس کی تمام تخلیقات میں سنائی دیتی ہے۔ چنانچہ جب وہ عہد حاضر کے خلاف اپنے جہاد کا اعلان کرتا ہے یا تہذیب نو کی کارگاہ شیشہ گراں کا طلسم توڑتا ہے تو اس کی بنیاد بھی یہی دل بستگی ہے۔ دوسرے لفظوں میں یوں کہیے کہ اقبال کا نظام اقدار اسلام کے نظام اقدار سے اور اقبال کی تمبیحات مسلمانوں کی مذہبی و تاریخی اور فکری زندگی

سے ماخوذ ہیں۔ دور حاضر کی تہذیب اس نظام اقدار سے بالکل مختلف بنیادوں پر قائم ہے بل کہ زیادہ صحیح بات یہ ہے کہ اقبال کی نظر میں یہ دونوں ایک دوسرے کی ضد ہیں اور ان کی باہمی آویزش خیر و شر کی آمیزش کے مترادف ہے۔“ (۱۰۰)

۲۔ شعر اقبال میں تضمینات

تضمین کا شمار صنائع لفظی میں کیا جاتا ہے۔ یہ شعری صنعت قدیم زمانے ہی سے شعرا کی توجہ کا مرکز رہی ہے اور مختلف ادبیات میں اس کی وساطت سے دل کشی اور معنویت پیدا کرنے کا رجحان ملتا ہے۔ ”تضمین“ کا لفظ ”ضمّن“ سے مشتق ہے جو ایک کثیر المعانی لفظ ہے۔ اردو میں اس کے لغوی معانی ملانا، شامل کرنا (۱۰۳)، قبول کرنا، ضامن کرنا، پناہ میں لینا (۱۰۴)، کسی کو ضامن کرنا (۱۰۵)، بیچ میں لانا، درمیان یا اندر (۱۰۶)، ضمانت دینا (۱۰۷)، جگہ دینا (۱۰۸)، شامل کرنے یا کسی شے کو دوسری چیز میں ملا دینے کا عمل (۱۰۹)، ضامن لینا، ذمہ دار ہونا (۱۱۰)، دو چند کرنا، دگنا کرنا، دہرا کرنا، تہ کرنا، زیادہ یا افزوں کرنا (۱۱۱) داخل یا چسپاں کرنا (۱۱۲) کے ہیں۔ فارسی میں اس سے پذیرفت تاوان، پائیدانی، نہادن درآوند، گفت گیری (۱۱۳) تاوان و غرامت بر عہدہ گرفتن، تاوان دادن، در پناہ خود درآوردن، چیزی را در ظرفی قرار دادن (۱۱۴) گنجاندن و چیزی در جایی نہادن (۱۱۵) کے معنی مراد لیے گئے ہیں۔ یہاں لغت نامہ دہخدا میں مندرج مختلف لغات سے اخذ شدہ تضمین کے لفظی مطالب دیکھیے:

”چیزی را بہ پائیدانی فرا کسی دادن، چیزی را بہ ضمان دادن، پذیرائیدن و تاوان دادن اور آن چیز، پذیرائیدن و ضامن گردائیدن کسی را، غرامت دادن کسی چیزی را، در پناہ و جای آوردن، در پناہ خود درآوردن، در میان چیزی نہادن، در ظرف قرار دادن، در ظرف قرار دادن چیزی را، چیزی در میان چیزی نہادن، چیزی را در میان نہادن.....“ (۱۱۶)

اسی طرح سیلمان صمیم (S.HAIM) کی فرہنگ جامع

(New Persion-English Dictionary)، ایف۔ اسٹین گاس (F. Steingass)

کی A Comprehensive Persian-English Dictionary اور معروف لغت الفراید الدریۃ

”کلام اقبال میں تمبیجات کا سلسلہ اس امر کی دلیل ہے کہ ان کی نظر جملہ مقولات و مقولات پر تھی۔ تاریخ، فلسفہ، سیاسیات و معاشیات اور قرآن حکیم سے متعلق تمبیجات سے ان کا کلام پر نظر آتا ہے۔۔۔ تمبیجات کو نئے اور دوسروں سے مختلف رنگ میں پیش کرنے کی یہ کوشش اقبال کے ہاں غیر شعوری نہیں بل کہ شعوری ہے۔۔۔ عیبی کی عیبی نفسی، موہبی کا عصاب، ابراہیم کی آتش پسندی، علی کی حیدری فکر و قوت، منصور کا نعرہ انا الحق، مجنوں کی دشت نوردی، فرہاد کی کوہ کنی، ایاز کی نیاز مندی، حسین کی جان نثاری، یہ جملہ مضامین اقبال کو جو پسند آئے ہیں اور اس نے ان کو موضوع سخن بنایا ہے تو اس کے پس پردہ وہ قوت کار فرما ہے۔ جس کے زیر اثر ان مضامین و مطالب کے ڈانڈے اقبال کے نظریات سے ملتے ہیں۔۔۔“ (۱۰۱)

”اقبال کا اپنا تمبیجاتی نظام ہے جس کے تحت فن کار اقبال کا قلم انھی تمبیجات کا انتخاب کرتا ہے جو زندگی کے مثبت پہلوؤں کو اجاگر کرتی ہیں، جن میں قنوطیت اور یاسیت کا ذرا بھی شانہ نہیں اور جو اقبال کے افکار و نظریات کی تائید بھی کرتی ہیں۔ ان تمبیجات میں سے اکثر و بیش تر وہی تمبیجات ہیں، جو ہمارے ادبی سرمایے کا ایک حصہ بن چکی ہیں اور مختلف شعرا نے اپنی اپنی استعداد کے مطابق انھیں اپنے کلام کا جز بنایا لیکن اقبال کی انفرادیت اس بات میں مضمحل ہے کہ انھوں نے تمبیجات کے مروجہ پہلوؤں کو اجاگر کرنے کے بجائے ایسے نئے پہلوؤں کو اجالا ہے کہ جن سے ان کے فلسفہ خودی اور مثبت نظریات کو استحکام ملتا ہے اور منفی عقائد و مفروضات پر شدید ضرب لگتی ہے یا دوسرے لفظوں میں یوں کہا جاسکتا ہے کہ اقبال نے تمبیجات کے ذریعے اپنے پیغام پر مبر تصدیق ثبت کی ہے اور اسے اپنے نظام فکر سے ہم آہنگ رکھا ہے۔۔۔ اقبال کے اس رویے سے ان کی تمبیجات میں تازہ معانی کا سراغ ملتا ہے اور تمبیجات سے وابستہ تصورات و نظریات میں معنوی وسعت پیدا ہوگی ہے۔۔۔“ (۱۰۲)

(Arabic-English Dictionary) میں تضمین کے درج ذیل لغوی معنی مراد لیے گئے ہیں:

"Guarantee, guaranty, security, giving security--- Indemnification, compensation--- Including onething in another---"(117)

--Tazmin---Taking as a surety or guarantee; giving security; giving satisfaction; entrusting, lending on interest; taking under protection; comprehending or including one thing in another---"(118)

"To render anyone responsible, a surety for, to include in, to insert a thing into---"(119)

شاعری کی اصطلاح میں جب کوئی شاعر اپنے یا کسی دوسرے شاعر کے کسی مشہور شعر یا مصرعے یا مصرعے کے کچھ حصے کو اپنے کلام میں داخل کرتا ہے یا کسی معروف مصرعے پر مصرعے یا بند لگاتا ہے تو اسے تضمین کرنا یا معروف صورت میں گرہ لگانا کہتے ہیں۔ گویا "اصطلاح عروض میں کسی کے مشہور مضمون یا شعر کو اپنی نظم میں داخل یا چسپاں کرنا، دوسرے کے شعر پر بند یا مصرعے لگانا" (۱۲۰) اور "کسی دوسرے شاعر کے ایک مصرعے یا ایک شعر کو اپنے کلام میں استعمال کرنا" (۱۲۱) تضمین کہلاتا ہے۔ "اس سے مراد یہ ہوتی ہے کہ شاعر اپنے کلام میں کسی اور کا کلام معروف اس طرح پیوند کر لے کہ مفہوم کی ہمواری اور سیاق کی روانی میں فرق نہ آئے بل کہ ایک دوسرے سے تقویت و تائید حاصل ہو" (۱۲۲) مختلف لغات اور فنی کتب میں تضمین کے اصطلاحی معنی اس طرح بیان ہوئے ہیں:

"التضمین (مص) هو ان ياخذ الشاعر شطراً من شعر غيره به لفظه و معناه" (۱۲۳)

"التضمين في البديع ان ياخذ الشاعر او الناثر ايةً و حديثاً او حكمةً او مثلاً او شطراً او بيتاً من شعر غيره به لفظه و معناه" (۱۲۴)

"در اصطلاح ادب (تضمین) آنتست کہ شاعر یک بیت یا مصراع از شخص دیگر در شعر خود

بیاورد، اگر آن شعر از شاعر معروفی باشد، حاجت بہ بردن نام او نیست والا باید اشارہ بہ نام گویندہ آن بہ کند....." (۱۲۵)

"سرودہ یا گفتی دیگری را میان چامہ یا نوشتی خود آوردن....." (۱۲۶)

"پذیرانیدن و ضامن گردانیدن کسے را در پناہ خود آوردن و در آوردن شعر مشہور دیگرے را در شعر خود و چیزے را در میان نہادن....." (۱۲۷)

"در اصطلاح فن بدیع آن است کہ شاعر یک مصراع یا یک یا چند بیت از شاعری دیگر را در ضمن شعر خود بیاورد....." (۱۲۸)

"گاہ شاعر در خلال ابیات یک منظومہ مصرع یا بیتی از خود یا شاعر سابق شناختہ شود، باید تضمین کنندہ نام گویندہ ای کہ بیت وے تضمین کردہ باز گو کند، مگر آن کہ تخیلی تخیل مشہور باشد۔ اُستاد مسعود سعد گوید:

چو عاجز است ز آثار معجزت خاطر چو قاصر است ز کردار نادر ت گفتار
نمودہ در ہند آثار فتح شمشیرت "چنین بماند شمشیر خسروان آثار"
سعدی فرماید:

مرا خود نباشد زبان آوری چنین گفت در مدح شہ غضری
"چو از راستی بگذری خم بود چہ مردی بود کز زنی کم بود"
خواجہ فرماید:

گر باورت نمی کند از بندہ این حدیث از گفتہ کمال دلیلی بیایوم
"گر بر کنم دل از تو و بردارم از تو مہر آن مہر بر کہ اُلمم آن دل کجا برم"
شیخ اجل اُستاد غزل سعدی، مصراع اول بیت ذیل را:

معلمت ہمہ شوقی و دلبری آموخت جفا و ناز و عتاب و ستم گری آموخت
در غزل شیوای دیگر تضمین کردہ فرماید:

معلمت ہمہ شوخی و دلبری آموخت بہ دوستیت وصیت نکرد و دلداری“ (۱۲۹)

"To insert in one's own poem, as another verses" (130)

"Inserting the verses of another in one's own poem; an ellipsis." (131)

"Introducing into poetry a hemistich or a verse or two verses, of another poet, to complete the meaning intended and for the purpose of corroborating the meaning, on the condition of notifying it as borrowed, before hand, or of its being well-known, as so that the hearer will not imagine it to be stolen..." (132)

تضمین نگاری چوں کہ دوسروں کے کلام کو مستعار لینے کا عمل ہے، لہذا تضمین کرتے ہوئے تضمین شدہ شعر کے خالق کی طرف اشارہ کرنا یا کلام معروف کا انتخاب کرنا تضمین نگار کے لیے لازمی ٹھہرتا ہے۔ حدائق البلاغۃ میں اس حوالے سے لکھا ہے:

”شاعر کلام دیگرے را چون در کلام خود ذکر کند آن را تضمین نامند و فصاحتی بجم ہر گاہ مصرعے یا ہجٹی یا زیادہ از کلام دیگرے تضمین کنند، اشارہ بہ نام آن شخص می نماید تا از شاہ سرقہ معرأ باشد و متاخرین تضمین را چنان می آرند کہ کلام غیر بخوے یا با کلام خود مریوط شود کہ یک کلام نماید و با وجود این حال دلالت بر نام غیر داشته باشد.....“ (۱۳۳)

بہ قول لطف اللہ کریمی مولف اصطلاحات ادبی:

”تضمین (در اصطلاح علم بدیع آن است کہ شاعر در ضمن اشعار خود یک مصرع یا یک بیت یا دو بیت را بر سبیل تمثیل و عاریت از شعرا دیگر بیاورد یا ذکر نام آن شاعر یا شہرتی کہ مستغنی از ذکر نام باشد بطوری کہ بوی سرقہ نہ بد.....“ (۱۳۴)

اسی طرح میر جلال الدین کزازی اپنی کتاب بدیع میں لکھتے ہیں:

”تضمین آن است کہ سخن در پارہ ای یا ہجٹی یا گاہ چند بیت از سخن وری دیگر را در سخن خویش باز آورد۔ بایستہ در تضمین آن است کہ نام آن سخن ورا آشکارا یا پوشیدہ یا شدہ باشد؛ بہ گونہ ای کہ بتواند دانست

آنچہ باز آوردہ شدہ است، از دیگری است۔ اگر سرودہ باز آوردہ آن چنان شناختہ و پرآوازہ باشد کہ نیازی بہ یاد کرد نام سراینده نہماند، آن سرودہ از گونہ دستان خواہد بود؛ و تضمین شمرده نمی تواند شد۔“ (۱۳۵)

مولوی نجم الغنی رام پوری مفتاح البلاغۃ میں شعری مثال دیتے ہوئے اس کی وضاحت یوں کرتے ہیں:

”شاعری کی اصطلاح میں تضمین اسے کہتے ہیں کہ ایک شاعر دوسرے شاعر کا پورا شعر یا مصرع اپنے کلام میں باندھے اور اس کا نام بھی لکھ دے اور اس طرح نام لے دینے سے کوئی سرقے کا گمان نہیں کرتا، جیسے نہال چندلا ہوری مولف مذہب عشق لکھتا ہے:

مسی مل کر جو اُس نے پان کھایا یہ مطلع پڑھ کے ناخ کا سنایا
مسی مالیدہ لب پر رنگ پاں ہے تماشا ہے تیر آتش دھواں ہے“ (۱۳۶)

ان تعریفات کی روشنی میں تضمین کے لغوی اور اصطلاحی معنی یہ خوبی متعین ہوتے ہیں اور معلوم ہوتا ہے کہ تضمین نگاری چراغ سے چراغ جلنے کا سائل ہے۔ اگرچہ بعض مقامات پر آیت یا حدیث، دانائی کی بات یا ضرب الامثال کے شاعری یا نثر میں نقل کرنے کو بھی تضمین قرار دیا گیا مگر اصلاً شاعری کی اصطلاح میں تضمین سے مراد یہی ہے کہ شاعر اپنے یا کسی دوسرے شاعر کے شعر یا مصرعے یا حصہ نظم کو اپنے کسی شعر یا بند یا حصہ نظم میں اس طرح بیوست و پیوند کر لے کہ تضمین شدہ مصرع یا شعر، بند یا حصہ نظم تضمین نگار کے کلام کی ذیل میں آ کر صوری و معنوی اعتبار سے دل کشی کا سبب بنے۔ تاہم اگر تضمین شدہ کلام، معروف نہ ہو تو تضمین نگار کے لیے ضروری ہے کہ وہ اصل شاعر کی طرف اشارہ کر دے تاکہ سرقے کا احتمال نہ ہو۔

تضمین کے قبی ابعاد پر روشنی ڈالتے ہوئے مختلف محققین فن نے تضمین کی اقسام بھی متعین کی ہیں۔ معروف صورتوں میں مصرعے یا اس سے کم کی تضمین تائبید، ایداع یا رفو، اور شعر یا اس سے زائد کی تضمین استعناہ یا استعانت کہلاتی ہے۔ (۱۳۷) شمس الدین محمد بن قیس الرازی نے المعجم فی معاییر اشعار العجم میں تضمین کو دو انواع میں رکھا ہے۔ ان کے مطابق تضمین کی پہلی صورت یہ ہے کہ بیت اول کے تمام معنی کو بیت دوم سے متعلق اور مختصر رکھا جائے، وہ لکھتے ہیں:

”تمام معنی بیت اول بہ بیت دوم متعلق باشد و بر آن موقوف و آن بیت را مضمن خوانند.....“ (۱۳۸)

شمس قیس رازی کا کہنا ہے کہ استادانِ صنعتِ تفسیم کی اس قسم کو معیب تر قرار دیتے ہیں اس لیے کہ ایک بیت کو دوسرے کا محتاج نہیں ہونا چاہیے۔ فارسی شاعری میں اسی وجہ سے یہ قسم پسندیدہ نہیں ٹھہرتی اور یہ زیادہ تر سوزنی جیسے شعرا کے ہاں ہزل و ظرافت اور دوسرے شعرا کی تضحیک کے لیے مستعمل رہی۔ تاہم شمس قیس رازی کے مطابق معانی ایات کا ایک دوسرے پر موقوف ہونا اتنا قبیح بھی نہیں کہ اسے معائب شعر میں شمار کیا جائے بل کہ اس جنس کو بدیع و نادر بنا کر بھی پیش کیا جاسکتا ہے، اس ضمن میں وہ مسعود سعد سلمان کی مثال دیتے ہیں:

جواد کلمی عادل دلی کہ در قسمت ز ظلم و بخل نیامد نصیب او الا
کہ جامِ بادہ بہ ساقی دبد ز دستِ تہی بہ تیغ سر بزند کلک را نکرده خطا (۱۳۹)
ان کے نزدیک تفسیم کی دوسری قسم یہ ہے کہ شاعر اپنے کلام کی رونق بڑھانے کے لیے کسی دوسرے شاعر کا کوئی مصرع یا شعر اپنے کلام کا حصہ بنا لے اور اپنے کلام میں اس کی طرف اشارہ بھی کر دے، ان کے مطابق:

”بیتی یا مصرعی از شعر دیگران در شعر خویش درج کنند و این نوع اگر در موضع خویش متمکن باشند در عذوبت و رونق ماقبل بجز اید آن را پسندیدہ دارند..... و باشد کہ شاعر تنبیہ کند در بیت خویش کہ درین شعر چیزی از گفتہ دیگران تفسیم می کشم۔ چنان کہ انوری گفتہ است:

در این مقابلہ یک بیت ازرقی بشنو نہ از طریق تحکل بہ وجہ استدلال:
”ز مژد و گیہ سبز ہر دو ہمرنگ اند ولیکن آن بہ لکین دان برند و این بہ جوال“ (۱۴۰)
جلال الدین احمد جعفری زینبی نے کنز البلاغت میں شمس قیس رازی ہی کی پیش کردہ اقسام بیان کی ہیں مگر دوسری قسم کو انھوں نے دو مزید انواع میں رکھا ہے، اول یہ کہ تفسیم کرتے ہوئے تفسیم شدہ شعر کے خالق کی طرف اشارہ کرنا ضروری ہے تاکہ سرتے کا شبہ نہ گزرے، دوم یہ کہ اگر شاعر کا کلام معروف ہے، تو نام ظاہر کرنا ضروری نہیں (۱۴۱) جب کہ مینت میر صادقی نے اپنی کتاب واژہ نامہ ہنر شاعری میں اس دوسری قسم کی دونوں صورتوں کو بالترتیب ”مصرح“ اور ”مہم“ سے تعبیر کیا ہے۔ وہ لکھتے ہیں:

”تفسیم مصرح آن است کہ شاعر نام سر ایندہ شعر تفسیم شدہ را ذکر یا بہ طریق بہ آن اشارہ کند..... و تفسیم مہم آن است کہ شعر تفسیم شدہ و نام شاعر آن، چنان معروف باشد کہ شاعر نیازی بہ اشارہ کردن بہ آن نہ یابد.....“ (۱۴۲)

تفسیم کی اقسام ہی کے سلسلے میں سید حامد نے اپنے مضمون ”اقبال کے کلام میں تفسیم اور ترکیب“ میں ”تفسیم مترجم“ یا ”تفسیم خیال“ اور ”تفسیم مکالمہ پیکر“ سے متعارف کرایا ہے (۱۴۳) اُن کا کہنا ہے کہ اگر شاعر اپنی نظم میں خود اپنے، اپنے معاصرین کے، یا اپنے پیش روؤں کے اشعار ماخوذ کرتا ہے تو اسے ”تفسیم مترجم“ یا ”تفسیم خیال“ سے عبارت کیا جا سکتا ہے۔ اس ضمن میں وہ اقبال کی بال جبریل میں شامل نظم ”گدائی“ (۱۴۴) کو بہ طور مثال پیش کرتے ہیں جو انوری کے سات ایات پر مشتمل قطع (۱۴۵) سے ماخوذ ہے۔ سید حامد نے کلام اقبال سے ”تفسیم مکالمہ پیکر“ کی صورت بھی اخذ کی ہے اور ان کے مطابق وہ تفسیم جو مکالمے کی شکل میں کی جائے ”تفسیم مکالمہ پیکر“ کہلائے گی۔ یہاں بھی وہ بال جبریل ہی کی نظم ”پیرو مرید“ (۱۴۶) کا حوالہ دیتے ہیں جس میں مکالمے کی شکل میں مولانا روم کے ۲۷ اشعار اور ایک مصرعے کو تفسیم کیا گیا ہے۔

تفسیم کی ان مذکورہ بالا قسموں یا نوعیتوں کے لیے اصنافِ سخن یا شعری ہیئتوں کی قید نہیں ہے۔ اُردو شاعری میں البتہ صنفِ غزل میں اس صنعت کا استعمال زیادہ ہے مگر اس کے ساتھ ہی ساتھ شعرا نے قصیدے، مثنوی اور قطعے کی اصناف میں بھی تفسیم کی نادرہ کاری دکھائی ہے (۱۴۷) شعری ہیئتوں کے سلسلے میں مسط کی مختلف صورتوں میں یہ صنعت مستعمل رہی بل کہ جدید معنوں میں تو تفسیم محض شعر میں گرہ لگانے سے آگے لگتی محسوس ہوتی ہے۔ ڈاکٹر سیروس شمسیا کے الفاظ میں:

”تفسیم در معنای جدید آن، این است کہ بہ ہمہ ایات شعر معروفی (معمولاً غزل) مصرع های

بجز ایند تا تبدیل بہ قالب مسط شود و آن ممکن است مربع، محس یا مسدس باشد.....“ (۱۴۸)

تفسیم کرتے ہوئے مثلث شکل میں ایک مصرع تفسیم کا ہوتا ہے جب کہ دو مصرعے اصل غزل کے ہوتے ہیں، جس پر شاعر تفسیم کرتا ہے۔ مربع شکل یا ”چار در چار میں (شاعر) ہر شعر (یعنی دو مصرعوں) پر مزید دو مصرعوں کا اضافہ کر کے ایک مربع بنا دیتا ہے، اس کی بھی ہیئت وہی مسط والی ہوتی ہے..... نمسے میں پہلے سے موجود (اپنے یا کسی اور کے) اشعار (یا اشعار غزل) پر شاعری تفسیم کا اضافہ کر کے اُس نمسے کی مخصوص مسطی ہیئت میں پیش کرتا ہے.....“ (۱۴۹) اسی طرح مسدس میں تفسیم نگار کے چار مصرعوں کے بعد تفسیم شدہ شعر رقم کیا جاتا ہے۔ یوں مسط کی مختلف صورتوں میں اس صنعت کو برتا جاتا ہے اور ان کی مناسبت سے مختلف نام وضع کیے جاتے ہیں چنانچہ ”نمسے کو ”تفسیم محس“، ”بھی کہہ سکتے ہیں، اسی طرز پر ”تفسیم

مصدق، ”تضمینِ مسجع“، ”تضمینِ مثن“، ”تضمینِ متع“، اور ”تضمینِ معشر“ بھی کہے جاسکتے ہیں.....“ (۱۵۰)

تضمین مختلف اور متنوع مقاصد کے تحت کی جاتی ہے مثلاً نذر عقیدت پیش کرنے کے لیے، اساتذہ، تلامذہ یا احباب کے فن کو سراہنے کے لیے، شہرت طلبی کے حصول کی غرض سے (۱۵۱)، کمالِ شعری کے اظہار کے لیے محض شوق کی خاطر، مطلب کے ابلاغ کی نیت سے، شرح و تفسیر کے لیے (۱۵۲)، اپنے نقطہ نظر میں دلالت پیدا کرنے کے لیے، تضمین شدہ شعر کے خالق کی عظمت کو سراہنے کے لیے (۱۵۳)، ”اپنے کلام میں وسعت، گہرائی، تنوع، رنگارنگی اور دل کشی پیدا کرنے کے لیے، کلام کے حسن و جمال اور تاثیر میں اضافے کے لیے، خشک اور پیچیدہ موضوعات کو قابل فہم بنانے کے لیے، اپنے اشعار پر مہر تصدیق ثبت کرنے کے لیے یا اپنے سلسلہ خیال کو ایک خاص نکتے یا نتیجے تک پہنچانے کے لیے“ (۱۵۴) تضمین سے استفادے کرنے کا رجحان ملتا ہے۔ تاہم ان اغراض کے حصول کے لیے تضمین نگار میں چند خصائص کا ہونا ضروری ہے جن میں سے بنیادی بات تو یہ ہے کہ اس کے لیے تضمین اور سرفقے یا تضمین کے اقتباس، ارسال الملش اور توار کے مابین تفاوت کو جاننا ضروری ہے۔ اسی طرح اسے یہ بھی معلوم ہونا چاہیے کہ وہ سرفقے سے بچنے کے لیے زیر تضمین کلام میں کس حد تک تصرف کر سکتا ہے (۱۵۵) ”اس سلسلے میں اسے عمدہ اور اعلیٰ قوتِ متخیلہ کے ساتھ ساتھ وسیع مطالعہ بھی درکار ہوتا ہے جس کی مدد سے وہ شاعری کے بحرِ زخار میں اپنے مطلب کے موتی تلاش کرتا ہے۔ اس امر کے لیے ذہانت شرطِ اول ہے۔ ایک کام یاب تضمین نگار اپنی ذہانت، خداداد تخلیقی صلاحیت، قوتِ متخیلہ، فکری گہرائی اور وسعت مطالعہ سے ایک عام اور روایتی مضمون کو عمدہ تضمین سے ترفیح بخش دیتا ہے۔ یہی وجہ ہے کہ اس کی تضمین پُر تاثیر ہوتی ہے۔ اعلیٰ پائے کا تضمین نگار ”خدا ماضی و دوع ماکدر“ کے اصول پر عمل کرتا ہے اور اپنے پیش روؤں یا معاصرین کے شعری سرمایے میں سے صرف ان اشعار کو اپنے مطلب کے اظہار کا وسیلہ بناتا ہے جو اُس کے سلیقہ نظر کی تائید کرتے ہوں۔ اس طرح تضمین نگار، تضمین شدہ شعر یا مصرعے کا ایک نیا اطلاق دریافت کرتا ہے اور یہی کام یاب تضمین کی خصوصیت ہے۔ عمدہ تضمین نگار دوسروں کے اشعار کو اس طرح اپنے کلام میں جوڑتا ہے کہ وہ اس کے کلام کا ایک لازمی حصہ بن جاتے ہیں بل کہ یہ کہنا بجا ہوگا کہ تضمین شدہ اشعار اس کے اندازِ بیان سے مماثلت رکھنے کے باعث تضمین نگار کے اپنے ہی اشعار معلوم ہوتے ہیں۔ اس کی وجہ یہ ہے کہ وہ صرف انہی اشعار کو منتخب کرتا ہے جو اس کے مزاج اور نقطہ نظر سے مطابقت رکھتے ہیں اور یہی پُر تاثیر تضمین کی خوبی ہے کہ تضمین نگار کے اشعار،

اصل شعر یا مصرعے کے ساتھ مل کر معنی میں ایک ڈال ہو جائیں۔ اعلیٰ پائے کے تضمین نگار کے سامنے ظاہری ٹیپ ٹاپ اور محض مشاقی کے اظہار کے مقاصد نہیں ہوتے بل کہ وہ اپنے کلام کی دل کشی کو برقرار رکھتے ہوئے تضمین شدہ شعر کے ذریعے اپنے مطالعے کی گہرائی و گیرائی، وسعتِ مشاہدہ، باریک بینی اور خلاقانہ صلاحیتوں کا اظہار کر کے پرانے شعروں کو نئے ابعاد بخش دیتا ہے.....“ (۱۵۶) اگر تضمین نگار ایسی خصوصیات سے عاری ہو تو بسا اوقات ناکام تضمینات (۱۵۷) سامنے آتی ہیں جو قاری کو بے مزا کرتی ہیں اور کلام کو بے مزا بنا دیتی ہیں۔

یوں دیکھا جائے تو صنائعِ لفظی میں شامل یہ صنعت اپنی غرض و غایت کے اعتبار سے ایک منظم فن ہے جسے برتنے کے لیے ریاضتِ سخن اور جودتِ فکر درکار ہے۔ چون کہ یہ دوزمانوں کی وحدت کا نام ہے اس لیے یہاں وہی فن کار با مراد ٹھہرتا ہے جو روایت کے اکتساب کے ساتھ ساتھ انفرادی جوہر بھی رکھتا ہو۔ ”تضمین نگار شعورِ ماضی یا عرفانِ گذشتہ کا اظہار کرتے ہوئے یہ سعی کرتا ہے کہ تضمین سے نہ صرف اس کے اپنے کلام کی دل کشی، معنویت اور تاثیر میں اضافہ ہو پائے بل کہ زیر تضمین شعر کے حُسن کو بھی از سر نو جلا ملے۔ اس اعتبار سے تضمین، زیر تضمین شعری توسیع بھی ہے۔ فن تضمین اس اعتبار سے بھی بے مثل ٹھہرتا ہے کہ جب کوئی شاعر اپنے معاصرین یا پیش روؤں کے یا خود اپنے اشعار و مصاربع کو اپنے کلام میں ضم کرتا ہے تو گویا دوزمانوں یا دو کیفیات کا اتصال ہوتا ہے۔ یوں پہلے سے تخلیق شدہ شعر پارے نئی حیات، تابندگی اور معنویت کے حامل ہو جاتے ہیں۔ کہا جاسکتا ہے کہ تضمین ماضی و حال یا گذشتہ و موجودہ کے فاصلوں کو مٹا دیتی ہے اور دوزمانوں کا یہ شعوری ولا شعوری ملاپ نہ صرف فرد کی نفسیاتی تسکین کرتا ہے بل کہ ارتقائے علم کی دلیل بھی ہے۔ یاد رہے کہ تضمین محض تکرار یا نقل نہیں، کلام کی تجدید نو بھی ہے۔ تضمین نگار زیر تضمین شعر کو نیا فکری پس منظر دے کر اس کے حسن و معنی میں اضافہ کرتا ہے۔ یوں فکری تسلسل کے ظہور کے ساتھ ساتھ دو مختلف زمانوں میں وقوع پذیر ہونے والی ذہنی کیفیات کا اشتراک بھی سامنے آتا ہے.....“ (۱۵۸)

بیسویں صدی میں اقبال کی تضمینیں ماضی و حال کے درمیان فکری وحدت اور اشتراکِ ذہنی کی ایک حیرت انگیز مثال ہیں۔ انھوں نے تضمین کو محض لفظی صنعت کی حد سے اُپر اٹھا کر ایک باضابطہ فن کا درجہ دیا اور اس کے ذریعے اپنے افکار و نظریاتِ عمدہ شعری پیکروں میں ڈھال کر نئی تعبیرات پیش کیں۔ ”نابغہ روزگار شاعر ہونے کے باوجود اقبال نے دیگر شعرا کے ابیات و مصاربع کو اپنے کلام میں تضمین کرنے میں جھجک محسوس نہیں کی۔ یہ بات بھی قابل تحسین ہے کہ

فارسی شاعری کے گہرے مطالعے کے باوصف انھوں نے ہر کس و ناکس کے اشعار اپنے کلام میں پیوند نہیں کیے بل کہ اپنے تنقیدی شعور سے کام لیتے ہوئے فارسی شاعری کی اقلیم میں سے صرف انھی شعروں کو تضمین کے لیے چنا جو اُن کے نظریہ شعر سے مطابقت رکھتے تھے۔ اقبال دشوار پسندی، سیماب صفتی، سوز و تحرک، ولولہ و شوق اور جرأت و ہمت کے قائل تھے چنانچہ انھوں نے ایسے ہی اوصاف کے حامل اشعار کو اپنی شاعری میں کھپایا۔ اقبال کے ہاں معروف اور غیر معروف کی قید بھی نہیں ہے، جو شعر انھیں اپنے نقطہ نظر کا موید لگتا اور شعری و فنی اعتبار سے اعلیٰ پائے کا بھی ہوتا، وہ اسے اپنی فکر سے ہم آہنگ کر کے بے نظیر شعر پارے تخلیق کرتے، ان کے ہاں بعض غیر معروف شعرا کا کلام اس بات کی تائید کرتا ہے.....

..... اقبال کے ہاں تضمین دہرا فریضہ انجام دیتی ہے۔ وہ نہ صرف اپنے کلام کی معنویت کو گہرا کرنے کے لیے دوسرے شعرا کے کلام سے استفادہ کرتے ہیں بل کہ اپنے بے مثل انداز بیان سے تضمین شدہ شعر کے حسن کو بھی بڑھا دیتے ہیں۔ یہی ایک عمدہ تضمین کی نشانی ہے کہ جہاں آڑے وقت میں تضمین نگار کسی مسئلے کے حل یا تشریح و توضیح کے لیے اپنے سابقہ یا معاصر شاعر کا احسان اٹھاتا ہے، وہاں وہ ایک لافانی شعر پارہ تخلیق کر کے اس پر احسان بھی کرتا ہے۔ اس لیے کہ اس شعر پارے سے سابقہ یا معاصر شاعر کی قسمت بھی جاگ اٹھتی ہے۔ اقبال کا کمال یہ ہے کہ وہ تضمین کو اظہار مطلب کا وسیلہ بنانے کے لیے کسی دوسرے شاعر کے شعر یا مصرعے پر اس طرح گرہ لگاتے ہیں کہ نہ صرف شعر کی نامانوسیت ختم ہو جاتی ہے بل کہ تضمین شدہ شعر یا مصرعے اُن کے اپنے کلام ہی کا حصہ معلوم ہونے لگتا ہے۔ اقبال کی ان منفرد تضمینات کے پیش نظر یہ کہنا بے جا نہ ہوگا کہ انھوں نے اپنی خداداد تخلیقی صلاحیت، ذہانت، قوتِ مخیلہ، فکری گہرائی اور وسعت مطالعہ سے کام لے کر اپنے کلام میں ترفع اور معنویت پیدا کرنے کے ساتھ ساتھ روایتی اندازِ تضمین میں بھی جدت، تازگی اور وسعت پیدا کر دی ہے۔“ (۱۵۹) اُردو مجموعوں بانگِ درا، بال جبریل، ضربِ کلیم اور ارمغانِ حجاز (اردو) میں اقبال نے اپنے اور بعض دوسرے اردو شعرا کے شعر اور مصرعے تضمین کرنے کے علاوہ معروف اور غیر معروف فارسی شاعروں کے کلام کو بہ خوبی پیوند شعر کیا ہے۔ ذیل میں علامہ کے اردو کلام کی تضمینات (جن پر مبنی آئندہ صفحات میں مندرج اشعار کلیاتِ اقبال، اردو مطبوعہ شیخ غلام علی اینڈ سنز ۱۹۷۲ء سے منقول ہیں)، اصل شعرا کے کلام اور ہر مجموعے کے کئی رجحان کے ساتھ پیش کی جاتی ہیں:

بانگِ درا کی تضمینات:

بانگِ درا میں تضمینات کی تعداد ۴۴ ہے۔ اس مجموعے میں اقبال نے رومی، سعدی، حافظ، عرفی، فیضی، نظیری، ابوطالب کلیم، غنی کاشمیری، صائب تبریزی، انیسوی شاملو، ملا عرشی، فرح اللہ شوشتری، ملک قنی، عمادی، رضی دانش، بیدل، غالب، ذوق اور امیر مینائی کے علاوہ بعض مقامات پر خود اپنے اشعار پر تضامین کی ہیں۔ بانگِ درا میں مختلف منظومات اور قطعات کے تحت جو اشعار، مصاربع یا حصہ ایات تضمین ہوئے، انھیں اصل شعرا کے کلام کے ساتھ درج کیا جاتا ہے:

اقبال کے ہاں تضمین شدہ شعر/

مصرع/حصہ بیت

اصل شعر

بچو نے از نیتان خود حکایت می کنم بشنو اے گل! از جد ایہنا شکایت می کنم (ص: ۵۱)	بشنو از نی چون حکایت می کند از جد ایہنا شکایت می کند (۱۶۰) (رومی)
دریں حسرت سرا عمر بیست افسونِ جرس دارم ز فیضِ دل طپیدن ہا خروشِ بے نفس دارم (ص: ۶۹)	دریں حیرت سرا عمر بیست افسونِ جرس دارم ز فیضِ دل طپید نہا، خروشی بے نفس دارم (۱۶۱) (بیدل)
نمیگردید کوتہ رشتہ معنی رہا کردم حکایت بُود بے پایاں، بخاموشی ادا کردم (ص: ۷۶)	تضمین شدہ شعر میں تصرف نہیں کیا گیا۔ (۱۶۲) (نظیری)
تا ز آغوشِ وداعش داغِ حیرت چیدہ است بچو شمعِ کشتہ در چشم نگہ خوابیدہ است (ص: ۷۷)	تا ز آغوشِ وداعش داغِ حیرت چیدہ است بچو شمعِ کشتہ در چشم نگہ خوابیدہ است (۱۶۳) (بیدل)
شورِ لیلیٰ گو کہ باز آرائشِ سودا کند خاکِ مجنوں را غبارِ خاطرِ صحرا کند (ص: ۷۸)	تضمین شدہ شعر میں تصرف نہیں کیا گیا۔ (۱۶۴) (بیدل)

- تاب گویائی نہیں رکھتا وہن تصویر کا
خامشی کہتے ہیں جس کو ہے سخن تصویر کا
(ص: ۷۸)
- ہر چہ در دل گذرد وقفِ زباں دارد شمع
سُختن نیست خیالے کہ نہاں دارد شمع
(ص: ۱۳۲)
- وفا آموختی از ما، بکارِ دیگران کر دی
ربودی گوہرے از ما نثارِ دیگران کر دی
(ص: ۱۵۵)
- آتی ہے ندی جبین کوہ سے گاتی ہوئی
آسمان کے طاروں کو نغمہ سکھلاتی ہوئی
(ص: ۱۵۶)
- آئے عشاق، گئے وعدہ فردا لے کر
اب انھیں ڈھونڈ چراغِ رخِ زیبا لے کر!
(ص: ۱۶۷)
- عاقبت منزلِ ما وادیِ خاموشان است
حالیا غلغلہ در گنبدِ افلاک انداز
(ص: ۱۷۷)
- سہالِ الْفَقْرِ فَخْوِیْ کا رہا شانِ امارت میں
”بآبِ ورنگِ وخالِ وخطِ چہ حاجتِ روئے زیبارا“
(ص: ۱۸۰)
- غنی روزِ سیاہِ پیرِ کنعاں را تماشا کن
کہ نورِ دیدہ اش روشن کند چشمِ زلیخا را
(ص: ۱۸۰)
- " " " (۱۶۵)
(امیر مینائی)
- " " " (۱۶۶)
(بیدل)
- " " " (۱۶۷)
(ایسی شاملو)
- آتی ہے ندی فرازِ کوہ سے گاتی ہوئی
کوثر و تسنیم کی موجوں کو شرماتی ہوئی (۱۶۸)
(اقبال)
- مجھ سا مشتاقِ جمالِ ایک نہ پاؤ گے کہیں
گر چہ ڈھونڈو گے چراغِ رخِ زیبا لے کر (۱۶۹)
(ذوق)
- تضمین شدہ شعر میں تصرف نہیں کیا گیا۔ (۱۷۰)
(حافظ)
- ز عشقِ ناتمامِ ما جمالِ یارِ مستغنی ست
بآبِ ورنگِ وخالِ وخطِ چہ حاجتِ رویِ زیبارا (۱۷۱)
(حافظ)
- غنی روزِ سیاہِ پیرِ کنعاں را تماشا کن
کہ روشن کرد نورِ دیدہ اش چشمِ زلیخا را (۱۷۲)
(غنی کاشمیری)

- در غمِ دیگر بسوز و دیگران را ہم بسوز
گفتمت روشن حدیثے، گر توانی دار گوش
(ص: ۱۸۹)
- کہہ گئے ہیں شاعری جز ویست از پیغمبری
ہاں سنا دے محفلِ ملت کو پیغامِ سروش!
(ص: ۱۸۹)
- تخمِ دیگر بکفِ آریم و بکاریم ز تو
کانچہ کشتیم ز نخلتِ نتواں کرد درو
(ص: ۲۰۹)
- مزا تو یہ ہے کہ یوں زیرِ آسماں رہیے
”ہزار گونہ سخن در دہان و لب خاموش“
(ص: ۲۱۰)
- یہی اصول ہے سرمایہ سکونِ حیات
”گدائے گوشہ نشینی تو حافظا مخروش“
(ص: ۲۱۰)
- محلِ نورِ تجلی است رائے انورِ شاہ
چو قربِ او طلبی در صفائے نیتِ کوش“
(ص: ۲۱۰)
- قوی شدیم، چہ شد؟ ناتواں شدیم، چہ شد؟
چنین شدیم، چہ شد؟ چنان شدیم، چہ شد؟
بچ گونہ دریں گلستاں قرارے نیست!
تو گر بہار شدی، ما خزاں شدیم، چہ شد؟
(ص: ۲۲۰)
- گوش کن بند، ای پسر، وز بہر دنیا غم مخور
گفتمت چون دُر حدیثی گر توانی داشت گوش (۱۷۳)
(حافظ)
- شاعری جز ویست از پیغمبری
جاہلائش کفر خوانند از خری (۱۷۴)
(روی)
- تضمین شدہ شعر میں تصرف نہیں کیا گیا۔ (۱۷۵)
(ملاعشی)
- شد آتکہ اہلِ نظر بر کنارہ می رفتند
ہزار گونہ سخن در دہان و لب خاموش (۱۷۶)
(حافظ)
- رموزِ مصلحتِ ملک خسروان دانند
گدایِ گوشہ نشینی تو حافظا مخروش (۱۷۷)
(حافظ)
- تضمین شدہ شعر میں تصرف نہیں کیا گیا۔ (۱۷۸)
(حافظ)
- تحقیق طلب (۱۷۹)

- سرکشی با ہر کہ کردی، رام او باید شدن
شعلہ ساں از ہر کجا برخاستی آنجا نشین
(ص: ۲۲۱)
- انکوں کرا دماغ کہ پرسد ز باغبان
بلبل چہ گفت و گل چہ شنید و صبا چہ کرد؟
(ص: ۲۲۲)
- ستیزہ کار رہا ہے ازل سے تا امروز
چراغِ مصطفویٰ سے شرارِ بولہہیست (۱۸۲)
(حافظ)
- اس شعر میں تصرف نہیں کیا گیا۔ (۱۸۳)
(فرح اللہ شوشتری)
- مغاں کہ دانہ انگور آب می سازند
ستارہ می شکند آفتاب می سازند
(ص: ۲۲۳)
- تو اے پروانہ! این گرمی ز شمعِ محفلے داری
چومن در آتشِ خودسوز اگر سوزِ دلے داری
(ص: ۲۲۵)
- نوا را تلخ تر می زن چو ذوقِ نغمہ کم یابی
حدی را تیز تر می خواں چو محمل را گراں بینی
(ص: ۲۳۸)
- گرت ہو است کہ با خضر ہم نشین باشی
نہاں ز چشمِ سنندر چو آبِ حیواں باش
(ص: ۲۳۹)
- شمع خود را می گدازد در میان انجمن
نور ماچوں آتشِ سنگ از نظرِ پنہاں خوش است
(ص: ۲۴۰)
- " (۱۸۰) " " (ابوطالب کلیم)
- تحقیق طلب (۱۸۱)
- دریں چمن گل بے خار کس نخید آری
چراغِ مصطفویٰ با شرارِ بولہہیست (۱۸۲)
(حافظ)
- اس شعر میں تصرف نہیں کیا گیا۔ (۱۸۳)
(فرح اللہ شوشتری)
- " (۱۸۴) " " (فیضی)
- " (۱۸۵) " " (عرفی)
- " (۱۸۶) " " (حافظ)
- تحقیق طلب (۱۸۷)

- رتم کہ خار از پاکشم، محمل نہاں شد از نظر
یک لحظہ غافل گشتم و صد سالہ را ہم دور شد
(ص: ۲۳۲)
- ہماں بہتر کہ لیلیٰ در بیاباں جلوہ گر باشد
ندارد تنگنائے شہر تابِ حسنِ صحرائی!
(ص: ۲۳۴)
- خُرماتواں یافت از اں خار کہ کشتیم
دیبا نتواں یافت از اں پشم کہ رشتیم
(ص: ۲۳۵)
- با ہر کمال اندکے آشفنگی خوش است
ہر چند عقلِ گل شدہ بے جنوں مباحش
(ص: ۲۳۶)
- شہپر زاغ و زغن در بندِ قید و صید نیست
ایں سعادتِ قسمتِ شہباز و شاہیں کردہ اند
(ص: ۲۵۳)
- مرا از شکستن چناں عار ناید
کہ از ناکساں خواستن مومیائی
(ص: ۲۵۴)
- گفت رومی ہر بنائے کہنہ کا باداں کنند
می ندانی اول آں بنیاد را ویراں کنند؟
(ص: ۲۶۳)
- "ملک ہاتھوں سے گیاملت کی آنکھیں کھل گئیں"
حق ترا چشمے عطا کردست غافل در نگر!
(ص: ۲۶۵)
- تضمین شدہ شعر میں تصرف نہیں کیا گیا۔ (۱۸۸)
(ملک قتی)
- " (۱۸۹) " " (صائب)
- " (۱۹۰) " " (سعدی)
- با ہر کمال اندکے دیوانگی خوشست
گیرم کہ عقلِ کل شدہ بے جنوں مباحش (۱۹۱)
(بیدل)
- شہپر زاغ و زغن زیبائے صید و قید نیست
کین کرامت ہمرہ شہباز و شاہیں کردہ اند (۱۹۲)
(حافظ)
- مرا از شکستن چناں عار ناید
کہ از ناکساں خواستن مومیائی (۱۹۳)
(عمادی)
- ہر بنای کہنہ کا باداں کنند
نہ کہ اول کہنہ را ویراں کنند (۱۹۴)
(رومی)
- ملک ہاتھوں سے گیاملت کی آنکھیں کھل گئیں
سُرمہ چشم دشت میں گردِ رم آہو، ہوا (۱۹۵)
(اقبال)

اے کہ نشناسی خفی را از جلی ہشیار باش
اے گرفتارِ ابوبکرؓ و علیؓ ہشیار باش!
(ص: ۲۶۶)

اثر کچھ خواب کا غنچوں میں باقی ہے تو اے بلبل
”نوا را تلخ تر می زن چو ذوق نغمہ کم یابی“
(ص: ۲۶۷)

چہ باید مرد را طبع بلندے، مشربِ نابے
دلِ گرے، نگاہِ پاکِ بینے، جانِ بیتابے!
(ص: ۲۷۲)

بیا پیدا خریدار است جانِ ناتوانے را
پس از مدت گذار افتاد بر ما کاروانے را
(ص: ۲۷۵)

بیاتا گل بیفشانیم و مے در ساغر اندازیم
فلک را سقف بشکا نیم و طرح دیگر اندازیم
(ص: ۲۷۶)

”اصلِ شہود و شاہد و مشہود ایک ہے“
غالب کا قول سچ ہے تو پھر ذکرِ غیر کیا؟
(ص: ۲۸۵)

میرزا غالب خدا بخشنے، بجا فرما گئے
”ہم نے یہ مانا کہ دلی میں رہیں، کھائیں گے کیا؟“
(ص: ۲۸۷)

دلِ حافظ بچہ ارزد بہ میث رنگیں کن
وانگہش مست و خراب از رہ بازار بیار
(ص: ۲۸۸)

بانگِ دریا کی ان تضمینات کے مطالعے سے پتا چلتا ہے کہ اس مجموعے میں اقبال کی

زیادہ تر توجہ قومی وملکی حوالے سے تضمین نگاری کی طرف رہی۔ اُن کا غالب رجحان اُمتِ مسلمہ کو
بیداری پر اکسانے کی جانب ہے اور انہوں نے اس شعری خوبی کی وساطت سے ملتِ اسلامیہ کو
پیش آنے والے مختلف فکری مسائل کی تشریح و توضیح کمالِ بلاغت سے کی ہے۔ ان تضمینوں میں
شاعر کی توجہ مکمل اشعار کو تضمین کرنے کی طرف بھی ہے اور مصرعوں کو پیوند کرنے کی طرف بھی۔
نیز تصرف کے ساتھ اشعار و مصاربع کو زیرِ تضمین لانے کی کوشش بھی نظر آتی ہے۔ وہ منظومات
جہاں اقبال نے تصرف کیے بغیر مکمل شعر کی تضمین کی ہے شاہد ہیں کہ علامہ نے فارسی اور اردو شعرا
کے کلام کا اطلاق نئی عصری صورت حال پر کر کے ایک اعتبار سے ان کی تعبیر نو کر دی ہے۔ ایسے
اشعار اقبال کی وسعتِ علمی کو بھی ظاہر کرتے ہیں اور ان سے دوسرے شعرا کی فنی ریاضتوں اور
شعری کاوشوں کو سراہنے کے مثبت رویے کا اظہار بھی ہوا ہے۔ علامہ نے ان تضمین شدہ اشعار کو
اپنے اسلوب سے ہم آہنگ کر کے کلام کے صورتی حسن کو بڑھایا ہے۔ خاص طور پر مسلمانوں کی
اتر حالت پر ان کا اطلاق انہیں مخصوص اور متعین معنوی دائروں سے نکال کر نئے مفاتیح سے ہم
کنار کر دیتا ہے۔ اس مجموعے میں بیش تر مقامات پر اقبال نے عام موضوعات پر مبنی اشعار کو بھی
اپنی فکرِ صالح کے توسط سے برتر مطالب عطا کیے ہیں اور انہیں اپنے کلام پر مہر تصدیق ثبت کرنے
اور طنز کی کاٹ تیز کرنے کے لیے بہ خوبی استعمال کیا ہے۔ بہ غور دیکھا جائے تو ان کے ہاں ہر نظم
میں تضمین کا ایک الگ اور منفرد ذراویہ اُبھرا ہے۔ بانگِ دریا میں فارسی اور اردو شعرا کے کلام کو من
وعن تضمین کرنے کے ساتھ ساتھ وہ مقامات بھی دیدنی ہیں جہاں علامہ نے زیرِ تضمین اشعار میں
تصرف کی کاوشیں کی ہیں۔ تصرف کرتے ہوئے اُن کی تضمینی مہارت نے کہیں بھی انہیں سرفے
کی حدود میں داخل نہیں ہونے دیا اور تضمین شدہ شعر پاروں کو بھی نئی ضخوتی ہے۔ تصرف کی یہ
کوششیں صرف دوسرے شعرا کی تضمین کرتے ہوئے نظر نہیں آتیں بل کہ وہ موقع کی مناسبت
سے خود اپنے کلام کو بھی بہ تصرف پیش کرتے ہیں۔ جہاں تک مصرعے یا اس سے کم کی تضمین کا تعلق
ہے، اس میں بھی اقبال نے معنی آفرینی کو مقدم سمجھا ہے۔ گویا زیرِ نظر مجموعے میں یہ باکمال شعری
خوبی مختلف اوضاع اپنی نظر آتی ہے اور اس کی ہر جھلک اس قادر الکلام شاعر کی اس فن پر
مہارت کی گواہی دیتی ہے۔ یوں یہ امر بہ خوبی واضح ہو جاتا ہے کہ اقبال نے تضمین کو محض ایک
لفظی صنعت کے طور پر نہیں برتا ہے بل کہ اسے اپنے شعری مذاق کا قابلِ قدر حصہ بنا کر اس کے
مختلف پہلو تر اشنے کی کوشش کی ہے۔

بال جبریل کی تضمینات :

غزلیات، طویل و مختصر منظومات اور دو بیتوں پر مشتمل اقبال کے دوسرے شعری مجموعے بال جبریل میں بھی تضمین کا فن اپنے عروج پر نظر آتا ہے۔ اس مجموعے میں کل ۴۲ تضمینات ملتی ہیں اور ”سب سے زیادہ اشعار اقبال کے پیرومرشد اور رفیق راہ مولانا روم کے تضمین ہوئے ہیں۔ ان کے علاوہ فردوسی، مسعود سعد سلمان، سنائی، انوری، سعدی، حافظ، قاضی، صائب اور غالب کے اشعار و مصارح پر بھی اقبال نے عمدہ تضمینات کی ہیں۔ بال جبریل میں علامہ نے ایک آدھ مقام پر خود اپنے کلام کو بھی کمال مہارت سے پیوند کیا ہے۔ یہ تضمینات اس حقیقت سے روشناس کراتی ہیں کہ اقبال نے تضمین شدہ اشعار کے ذریعے نہ صرف اپنے کلام کی معنویت میں خاطر خواہ اضافہ کیا ہے بل کہ اپنے پیش رو فارسی اور اردو شعرا کی شاعری کو بھی اپنے اعلیٰ تخیل اور جدت فکر سے نئے، انوکھے اور اچھوتے معانی پہنائے ہیں.....“ (۲۰۴)

بال جبریل کی تضمینات کچھ یوں ہیں:

اصل شعر

اگر سپہر بگرد ز حال خود تو مگرد
وگر زمانہ نسا زد تو با زمانہ بساز (۲۰۵)
(مسعود سعد سلمان)
چو علمت ہست خدمت کن چو دانایان کہ زشت آید
گرفتہ چینیایا احرام و مکی خفتہ در بطحا! (۲۰۶)
(سنائی)
از آن خورشید بر گرد جهان سرگشته می گردد
کہ بر فتر اک صاحب دولتی بند سر خود را (۲۰۷)
(صائب)
فسانے اپنی محبت کے سچ ہیں پر کچھ کچھ
بڑھا بھی دیتے ہیں ہم زینب داستاں کے لیے (۲۰۸)
(شیفتہ)

اقبال کے ہاں تضمین شدہ شعر/ مصرع/ حصہ بیت

حدیث بے خبراں ہے تو با زمانہ بساز!
زمانہ با تو نسا زد، تو با زمانہ ستیز!
(ص: ۱۶)
ندا آئی کہ آشوب قیامت سے یہ کیا کم ہے
’گرفتہ چینیایا احرام و مکی خفتہ در بطحا!
(ص: ۲۴)
عجب کیا گر مہ و پروں مرے نچیر ہو جائیں
’کہ بر فتر اک صاحب دولتی بستم سر خود را‘
(ص: ۲۵)
ذرا سی بات تھی، اندیشہ عجم نے اسے
بڑھا دیا ہے فقط زینب داستاں کے لیے
(ص: ۲۹)

خرد واقف نہیں ہے نیک و بد سے
بڑھی جاتی ہے ظالم اپنی حد سے
خدا جانے مجھے کیا ہو گیا ہے
خرد بیزار دل سے دل خرد سے!
(ص: ۸۸)

تضمین شدہ شعر میں تصرف نہیں کیا گیا۔ (۲۱۰)
فصلت کشمکش مدہ این دل بے قرار را
یک دو شکلن زیادہ کن گیسوے تابدار را
(ص: ۱۱۳)

اگر یک سر مومے برتر پریم
فروغ تجلی بسوزد پریم!
(سعدی)
(ص: ۱۲۹)

علم را بر تن زنی مارے بود!
علم را بر دل زنی یارے بود!
(ص: ۱۳۴)
(رومی)

خشک مغز و خشک تار و خشک پوست
از کجا می آید این آوازِ دوست
(ص: ۱۳۴)
(")

تضمین شدہ شعر میں تصرف نہیں کیا گیا۔ (۲۱۲)
بر سماع راست ہر کس چیر نیست!
طعمہ ہر مرغے انجیر نیست!
(ص: ۱۳۵)
(رومی)

دستِ ہر نائل بیارت کند!
سوے مادر آ کہ تجارت کند!
(ص: ۲۱۵)
(")
(رومی)

- نقشِ حق را ہم بہ امرِ حق شکن
بر زُجاجِ دوستِ سنگِ دوست زن
(" ")
- ظاہرِ نقرہ گر اسپید است و نو
دست و جامہ ہم سیہ گردد ازو!
(ص: ۱۳۶)
- مُرغِ پَرِ نارستہ چوں پڑاں شود
طعمہ ہر گربہ دڑاں شود!
(" ")
- قلب پہلو می زند با زر بشب!
انتظار روز می دارد ذہب
(" ")
- ظاہرش را پٹہ آرد چرخ
باطش آمد محیط ہفت چرخ
(ص: ۱۳۷)
- آدمی دید است، باقی پوست است
دید آں باشد کہ دید دوست است
(" ")
- ہر ہلاکِ امتِ پیشین کہ بود
زانکہ بر جندل گماں بردند عود!
(" ")
- تا دلِ صاحبِ دلے نامد بہ درد
بچِ قومی را خدا رسوا نہ کرد!
(ص: ۱۳۸)
- " " " (۲۱۶)"
(رومی)
- ظاہرِ نقرہ گر اسپیدست و نو
دست و جامہ می سیہ گردد ازو (۲۱۷)
(رومی)
- تضمین شدہ شعر میں تصرف نہیں کیا گیا۔ (۲۱۸)
(رومی)
- " " " (۲۱۹)"
(رومی)
- " " " (۲۲۰)"
(رومی)
- " " " (۲۲۱)"
(رومی)
- ہر ہلاکِ امتِ پیشین کہ بود
زانکہ جندل را گماں بردند عود (۲۲۲)
(رومی)
- تا دلِ مردِ خدا نامد بہ درد
بچِ قومی را خدا رسوا نکرد (۲۲۳)
(رومی)

- زیرکی بفروش و حیرانی بخز!
زیرکی ظن است و حیرانی نظر!
(" ")
- بندہ یک مردِ روشن دل شوی
بہ کہ بر فرقِ سرِ شاہاں روی!
(" ")
- بالِ بازاں را سوسے سلطان برد
بالِ زاغاں را بگورستان برد
(ص: ۱۳۹)
- مصلحت در دینِ ما جنگ و شکوہ
مصلحت در دینِ عیسائی غار و کوہ
(" ")
- بندہ باش و بر زمیں رو چوں سمند!
چوں جنازہ نے کہ بر گردن برند!
(" ")
- پس قیامت شو قیامت را بہ ہیں!
دیدنِ ہر چیز را شرط است این!
(ص: ۱۴۰)
- آں کہ ارزد صید را عشق است و بس
لیکن او کے گنج اندر دام کس!
(" ")
- دانہ باشی مرغکانت برچند!
غنجہ باشی کودکانت برکنند!
(" ")
- تضمین شدہ شعر میں تصرف نہیں کیا گیا۔ (۲۲۴)
(رومی)
- " " " (۲۲۵)"
(رومی)
- " " " (۲۲۶)"
(رومی)
- " " " (۲۲۷)"
(رومی)
- " " " (۲۲۸)"
(رومی)
- " " " (۲۲۹)"
(رومی)
- آنکہ ارزد صید را عشق است و بس
لیک او کی گنج اندر دام کس (۲۳۰)
(رومی)
- تضمین شدہ شعر میں تصرف نہیں کیا گیا۔ (۲۳۱)
(رومی)

دانہ پنہاں کن سراپا دام شو!
 غنچہ پنہاں کن گیاہ بام شو!
 (ص:۱۴۱)

تو یہ کہتا ہے کہ دل کی تلاش
 طالبِ دل باش و در پیکار باش!
 (" ")

تو ہی گوئی مرا دل نیز ہست
 دل فرازِ عرش باشد نے بہ پست!
 (" ")

تو دلِ خود را دلے پنداشتی!
 جست و جوی اہلِ دل بگذاشتی!
 (" ")

آں کہ بر افلاک رفتارش بود
 بر زمیں رفتن چہ دشوارش بود
 (ص:۱۴۲)

علم و حکمت زاید از نانِ حلال!
 عشق و رقت آید از نانِ حلال!
 (" ")

خلوت از اغیار باید، نے ز یار
 پویشیں بہر دے آمد، نے بہار
 (" ")

کارِ مرداں روشنی و گرمی است
 کارِ دوناں حیلہ و بے شرمی است
 (" ")

چلتا ہوں تھوڑی دور ہر اک تیز رو کے ساتھ
 پہچانتا نہیں ہوں ابھی راہبر کو میں
 (غالب)
 تضمین شدہ اشعار میں تصرف نہیں کیا گیا۔ (۲۴۱)
 (رومی)

کہ نباید خورد و بُو ہچوں خراں
 آہوانہ در ختن چہ ارغواں
 ہر کہ گاہ و بُو خورد قرباں شود
 ہر کہ نورِ حق خورد قرآں شود
 (ص:۱۴۹)

عاقبت، منزلِ ما وادیِ خاموشان است
 حالیا غلغلہ در گنبدِ افلاک انداز!
 (ص:۱۵۰)

رومتہ الکبریٰ! دگرگوں ہو گیا تیرا ضمیر
 اینکہ می بینم بہ بیداری است یارب یا بخواب!
 (ص:۱۵۱)

بگردا گردِ خود چندا تکہ بینم
 بلا انگشتی و من نگینم
 (ص:۱۵۵)

ز بہرِ دم تند و بدخو مباش
 تو باید کہ باشی، دم گو مباش
 (ص:۱۶۰)

پیشِ خورشید بر کش دیوار
 خواہی ار صحنِ خانہ نورانی
 (ص:۱۶۴)

اس مجموعے میں بھی مصرعوں اور اشعار کی تضمین کے ساتھ ساتھ تصرف کے ذریعے
 شعر یا مصرعے کو کلام کا حصہ بنانے کا رجحان ملتا ہے۔ یہاں اقبال نے منظومات کے علاوہ غزل

اور دو بیتی کی اصناف کو اس صنعت کے لیے مستعار لیا ہے۔ تضمین کرتے ہوئے انھوں نے اپنے اغراض و مقاصد اور مناسبتِ فطری کو اولیت دی ہے تاہم ہر جگہ شعری حسن ضرور مقدم نظر آتا ہے۔ نظموں کی ذیل میں نمایاں مثال نظم ”پیر و مرید“ کی ہے، جس میں ”علامہ نے مولانا روم کے ۲۷ اشعار اور ایک مصرعے کو نہایت برجستگی سے تضمین کیا ہے۔ اس نظم میں ”مرید ہندی“ اور ”پیر رومی“ کے مابین امت مسلمہ کو درپیش مختلف مسائل پر گفتگو کا اہتمام کیا گیا ہے۔ ”مرید ہندی“ عصری صورت حال کے حوالے سے سوالات کرتا ہے اور ”پیر رومی“ اپنی بصیرت کی روشنی میں ان سوالوں کے جواب دیتے ہیں۔ یہ جوابات مولانا روم کی مثنوی سے منقول ہیں۔ مکالمے کی شکل میں لکھی گئی یہ نظم ”تضمین مکالمہ پیکر“ کی بہترین مثال ہے۔ اقبال نے اس نظم میں رومی کے تضمین شدہ بعض اشعار میں تصرف کیا ہے جب کہ زیادہ تر شعر بعینہم رقم کر دیے ہیں۔ انھوں نے مولانا روم کے ان اشعار و مصارح کو کمال فن کاری کے ساتھ حصہ نظم بنایا ہے۔ ان اشعار کے مطالعے سے نہ صرف رومی اور اقبال کی ذہنی ہم آہنگی اور فکری مماثلت کا اندازہ ہوتا ہے بل کہ اقبال کی وسعت مطالعہ کا عالم دیکھ کر حیرانی بھی ہوتی ہے۔ مولانا کی ضخیم مثنوی کے پچھ کے پچھ دفتر اقبال کے زیر مطالعہ رہے۔ اگر ہم صرف نظم ”پیر و مرید“ ہی کے حوالے سے دیکھیں تو ہمیں اس حقیقت کا احساس ہو جاتا ہے کہ اقبال نے ہر دفتر میں سے شعروں کا انتخاب کیا ہے۔ اقبال کی تخلیقی جودت کا اندازہ اس امر سے بھی ہوتا ہے کہ دوسرے شاعر کے کلام کے پیوند لگانے کے باوجود ان کے ہاں پوری نظم بھر پور فکری تسلسل اور کمال درجے کی روانی لیے ہوئے ہے اور کسی مرحلے پر بھی یہ گمان نہیں گزرتا کہ اقبال نے تضمین شدہ کلام کو صنعت گری یا اظہارِ مشاطی کے لیے مستعار لیا ہے۔ مزید برآں جن شعروں میں انھوں نے تصرف کیا ہے، اس سے بھی مفہوم کی وسعت مطلوب ہے۔ اس نظم میں اقبال کے ہاں تضمین میں منفرد جوہر دکھائی دیتے ہیں جو یقینی طور پر قابل تقلید ہیں.....“ (۲۳۷) اس مجموعے کی تمام ترمیمینات سے یہ احساس ہوتا ہے کہ یہ ترمیمینات ایک وسیع المطالعہ اور عمدہ شعری ذوق کے حامل شاعر کا گراں قدر شعری سرمایہ ہیں جس نے کمال فن کاری سے اپنی اعلیٰ انتخابی صلاحیت کو برت کر تضمین نگاری کو ایک موثر فن کا درجہ بخش دیا ہے۔

ضربِ کلیم کی ترمیمینات :

اس مجموعے کا امتیاز یہ ہے کہ یہاں علامہ نے صنعتِ تضمین کو اپنے سادہ اور دو ٹوک

اسلوب کے ساتھ ملا کر منفرد نقطہ نظر کی ترسیل کی ہے۔ اس میں کل نو مقامات پر خاقانی شروانی، نظامی گنجوی، قاضی شیرازی، محمد طالب آملی اور میرزا بیدل کے اشعار اور مصرعے موثر طور پر روانی اور تسلسل کے ساتھ تضمین ہوئے ہیں۔ ایک قطعہ (زمانہ حاضر کا انسان) میں اقبال نے خود اپنے ایک مصرعے کو بھی نئے تناظر کے ساتھ پیوید کلام کیا ہے۔ ذیل میں ضربِ کلیم کی ترمیمینات اصل شعر کے اشعار و مصارح کے ساتھ پیش کی جاتی ہیں:

اصل شعر

اقبال کے ہاں ترمیمین شدہ شعر /

مصرع / حصہ بیت

بغارتِ چمنت بر بہار منت ہاست
کہ گل بدست تو از شاخ تازہ تر ماند
(محمد طالب آملی)
تضمین شدہ اشعار میں تصرف نہیں کیا گیا۔ (۲۳۹)
(خاقانی)

دل در سخنِ محمدی بند
اے پور علی ز بو علی چند
چوں دیدہ راہ ہیں نداری
قاید قرشی بہ از بخاری
(ص: ۹)

آوازہ حق اٹھتا ہے کب اور کدھر سے
دسکیں دلکم ماندہ دریں کشکش اندر!
(ص: ۲۷)

عشق نا پید و خرد مے گردش صورت ما
عقل کو تاج فرمانِ نظر کر نہ سکا
(ص: ۶۹)

غافل منشیں نہ وقتِ بازی ست
وقتِ ہنر است و کار سازی ست
(ص: ۸۷)

آن می بردش از چپ و این می کشد از راست
مسکیں دلکم ماندہ در این کشکش اندر (۲۵۰)
(قاضی آملی)

عشق نا پید و خرد می گردش صورت ما
گر چہ در کاسہ ز رعل روانے دارد (۲۵۱)
(اقبال)

غافل منشیں نہ وقتِ بازی ست
وقتِ ہنر است و سر فرازیست (۲۵۲)
(نظامی)

جائے کہ بزرگ بایدت بود
 فرزندئ من ندادت سود!
 (ص: ۸۸)

خود بوئے چنین جہاں توں برد
 کالیس بماند و بوالبشر مرد!
 (ص: ۱۲۱)

دل اگر می داشت وسعت بے نشان بود ایں چمن
 رنگ مے بیرون نشست از بسکہ مینا تنگ بود!
 (ص: ۱۲۳)

اقبال یہ ہے خارہ تراشی کا زمانہ
 ’از ہر چہ بآئینہ نمایند بہ پرہیز!
 (ص: ۱۲۸)

تضمین شدہ شعر میں تصرف نہیں کیا گیا۔ (۲۵۳)
 (نظامی)

خود گوی چنین توں بسر برد
 کالیس بماند و بوالبشر مُرد (۲۵۴)
 (خاقانی)

بی نشان بود این چمن گرو سستی میداشت دل
 رنگ مے بیرون نشست از بسکہ مینا تنگ بود (۲۵۵)
 (بیدل)

تحقیق طلب (۲۵۶)

اقبال کے اس مجموعے کی تضمینات کا انداز ”اس حقیقت کا آئینہ دار ہے کہ انھوں نے
 اظہارِ مشافی، آرائش و زیبائش یا تزئینِ کلام کے بجائے اپنے کلام میں زور اور اثر آفرینی پیدا
 کرنے کے لیے اس فن سے کما حقہ فائدہ اٹھایا ہے۔ قابلِ غور بات یہ ہے کہ اقبال نے جن
 شعروں یا مصرعوں کو تضمین کیا ہے، وہ اُن کے پیرایہ بیان کی مناسبت سے سادہ، پُرکار اور مدلل
 ہیں.....“ (۲۵۷)

ارمغانِ حجاز (اردو) کی تضمینات :

ارمغانِ حجاز میں اقبال نے صرف فارسی شعرا کے کلام پر تضمین کی ہے۔ ان
 تضمینات کی تعداد پانچ ہے۔ مضمّن شعرا میں سعدی، جامی، ہلالی، قافانی اور نسبی تھامیری شامل
 ہیں۔ اس مجموعے میں بھی اشعار اور مصرعوں کو بر محل کلام میں سمونے کے باعث کہیں بھی صنعت
 گری کا گمان نہیں گزرتا بل کہ بادی النظر میں تو تضمین شدہ شعر پارے اقبال ہی کے کلام کا حصہ
 معلوم ہوتے ہیں۔ ارمغانِ حجاز کی تضمینات اصل شعرا کے کلام کے ساتھ درج کی جاتی ہیں:

اصل شعر

اقبال کے ہاں تضمین شدہ شعر/

مصرع / حصہ بیت

وہ کلیم بے سچگی! وہ مسیح بے صلیب!
 نیست پیغمبر و لیکن در بغل دارد کتاب!
 (ص: ۸)

کون بحرِ روم کی موجوں سے ہے لپٹا ہوا
 گاہ بالد چون صنوبر، گاہ نالد چون رباب
 (ص: ۹)

اخلاصِ عمل مانگ نیاگانِ کہن سے
 ”شاہاں چہ عجب گر بنوازند گدا را!“
 (ص: ۱۶)

دلے کہ عاشق و صابر بود مگر سنگ است
 ز عشق تا بہ صبوری ہزار فرسنگ است
 (ص: ۲۴)

صدائے تیشہ کہ بر سنگ میخورد دگر است
 خبر بگیر کہ آوازِ تیشہ و جگر است
 (ص: ۴۷)

من چہ گویم وصفِ آں عالی جناب
 نیست پیغمبر و لے دارد کتاب (۲۵۸)
 (جامی)

گاہ گریم چون صراحی گاہ خندم چون قدح
 گاہ بالم چون صنوبر گاہ نالم چون رباب (۲۵۹)
 (قافانی)

گر یار کند میل! ہلالی عجبی نیست
 شاہاں چہ عجب گر بنوازند گدا را؟ (۲۶۰)
 (ہلالی)

تضمین شدہ شعر میں تصرف نہیں کیا گیا۔ (۲۶۱)
 (سعدی)

صدائے سنگ کہ بر تیشہ می خورد دگر است
 خبر بگیر کہ آوازِ تیشہ و جگر است (۲۶۲)
 (نسبی)

ارمغانِ حجاز میں دو مقامات ”ابلیس کی مجلسِ شوری“ (جامی کے مصرع دوم میں)
 اور ”ملا زادہ ضیغم لولابی کشمیری کا بیاض“ (نسبی کے مصرع اول میں) میں تصرفات کیے گئے ہیں۔
 پہلے مقام پر تصرف بر محل ہے جب کہ دوسری جگہ پر اقبال ”صدائے سنگ“ کی ترکیب کو ”صدائے
 تیشہ“ سے مبدل کر کے عمدہ معنی پیش کرنے سے قاصر رہے ہیں (۲۶۳) تاہم پورے مجموعے میں
 تضمین کو استدلالی رنگ کی پیش کش میں موثر طور پر معاون ٹھہرایا گیا ہے۔

علامہ اقبال کی ان اُردو تضمینات کا مطالعہ اس حقیقت سے روشناس کراتا ہے کہ صنائع
 لفظی میں شامل یہ صنعت، اقبال کے شعری اقلیم میں داخل ہو کر محض ایک صنعت نہیں رہی بل کہ
 منظم و مربوط فنی نظام کی شکل اختیار کر گئی ہے۔ یہاں یہ اقتباس، توارہ، اور تصرف سے میٹز کی جا

سکتی ہے اور اس فن کو برتتے ہوئے اس نابغہ روزگار تخلیق کار کے ہاں بڑی متنوع صورتیں دکھائی دیتی ہیں۔ اس سلسلے میں جہاں اقبال نے تائبید، ایداع یا رفو کی صورت سے استفادہ کیا ہے، وہاں وہ بعض نئی اشکال مثلاً ”تضمین مکالمہ پیکر“ اور ”تضمین مترجم“ یا ”تضمین خیال“ سے بھی متعارف کراتے ہیں۔ مزید یہ کہ شعرا اقبال میں مختلف اصناف سخن اور ہیئتوں میں اس فن حربے کا استعمال موثر طور پر ہوا ہے۔ اقبال کے ہاں تضمین، شکوہ کلام میں اضافے یا تزئین و آرائش سے کہیں آگے بڑھ کر ترسیل معنی کا فریضہ انجام دیتی ہے۔ پھر علامہ کے موضوعات چوں کہ اعلیٰ و ارفع اور دوسرے شعرا سے خاصے مختلف تھے، لہذا دوسروں کے مصرعوں یا شعروں کو تضمین کرتے ہوئے یہاں ہر موقع پر جدت کا احساس ہوتا ہے اور اقبال کی بلند پایہ شعری اغراض، زیر تضمین شعر پارے کو زیریں سطح سے اٹھا کر اس درجے تک پہنچا دیتی ہیں کہ پڑھنے والا حیرت میں مبتلا ہو جاتا ہے۔

اقبال کے اردو کلام کے ہر مجموعے میں تضمین جداگانہ طرز احساس رکھتی ہے اور اس امر کا احساس ہوتا ہے کہ انھوں نے ابتدا سے آخر تک اس فن میں دل چسپی لی۔ اس فن سے اقبال کی موانست اس بات سے بھی عیاں ہے کہ انھوں نے اردو اور فارسی زبان کے مختلف معروف اور غیر معروف شعرا کے کلام کو موقع کی مناسبت سے اپنے کلام کا حصہ بنایا۔ اردو شعرا میں شیفتہ، ذوق، غالب اور امیر مینائی کا کلام تضمین ہوا ہے جب کہ فارسی شاعروں میں فردوسی، مسعود سعد سلمان، سنائی، انوری، خاقانی، نظامی، رومی، سعدی، حافظ، جامی، ہلالی، قاسمی، فیضی، نظیری، محمد طالب آملی، کلیم کاشانی، غنی کاشمیری، صائب، بیدل، غالب، انیسٹی شاملو، ملا عیسیٰ، رضی دانش، فرح اللہ شوشتری، ملک فقی، عمادی اور نسبتی تھانیسری کے اشعار و مصاربع اقبال کے کلام کا حصہ بن کر عمدہ معنی پیدا کرتے ہیں۔

اردو کلام میں اقبال کی توجہ زیادہ تر ملکی و قومی مسائل کی طرف تھی، چنانچہ یہاں تضمین کا انداز زیادہ تر توضیحی و تشریحی ہے۔ خاص طور پر بانگ درا میں مختلف فکری و نظری نکات کو اس فن شاعری کی وساطت سے بھرپور طور پر پیش کیا گیا ہے۔ بال جبیل کی مختلف اصناف شعر میں تضمین وسعت معنوی کے ساتھ ساتھ واردات قلبی کے اظہار کا موثر وسیلہ بن گئی ہے۔ ضرب کلیم کے دو ٹوک انداز کو بھی اس شعری حربے نے دل کشی عطا کی ہے اور ارد مغان حجاز (اردو) میں اپنے انداز نظر کو مدلل بناتے ہوئے تضمین کی کرشمہ کاریاں دکھائی گئی ہیں۔ یاد

رہے کہ اقبال نے اپنے پورے کلام میں جس فنی پختگی کے ساتھ تضمین کا استعمال کیا ہے، اُس سے نہ صرف علامہ کی اس فن پر مہارت کا اندازہ ہوتا ہے بل کہ ان تضمینوں سے ان کے محبوب فارسی شعرا کا سراغ بھی ملتا ہے۔ اسی طرح بعض معروف شعرا کے غیر معروف اور غیر معروف شعرا کے معروف اشعار اور مصرعوں تک رسائی ہو پاتی ہے اور مختلف سبکوں سے تعلق رکھنے والے شعرا سے کلام اقبال کے مقابلے اور موازنے کی راہ بھی ہموار ہوتی ہے۔ سب سے بڑھ کر یہ کہا جاسکتا ہے کہ اقبال نے تضمین کے حربے سے مختلف زمانوں اور کیفیتوں کا اتصال ایسے موثر طور پر کیا ہے کہ دو مختلف ذہنی دنیاؤں میں سفر کرنے والے شعرا کی فکر ایک نئے شعری منظر نامے میں کمال رعنائی کے ساتھ ظہور پذیر ہو کر نئے معنی کا حصول کرتی نظر آتی ہے، بلاشبہ یہ فیضانِ اقبال ہے۔

کلام اقبال کے شعری مطالعے سے ظاہر ہے کہ علامہ اقبال نے صنائع بدائع لفظی کو محض اظہارِ مشاقی اور مہارتِ فنی کے لیے استعمال نہیں کیا اور نہ ہی اس سلسلے میں ان کے ہاں لفظی شعبہ بازی کا رجحان ملتا ہے۔ اس کے برعکس انھوں نے ان محسنات لفظی سے آہنگ و نغمگی اور روانی و موزونیت کا حصول ممکن بنایا ہے۔ اقبال صناعات لفظی کو ایسی بے تکلفی و بے ساختگی سے اپنی شاعری میں سموتے ہیں کہ پڑھنے والے کی توجہ آراہش و زیبائش شعر کے بجائے معانی پر مرکوز رہتی ہے اور غور و تفحص کرنے ہی پر معلوم ہوتا ہے کہ انھوں نے کس مہارت سے لفظی صنعتوں کی وساطت سے اصوات و الفاظ کا جادو جگایا ہے۔ اقبال، عام شعر کی طرح قاری کو لفظوں کے گورکھ دھندے میں نہیں الجھاتے بل کہ صنائع لفظی کے استمداد سے کلام کے صوتی آہنگ کو ابھارتے اور شعر کی رونق و عذوبت بڑھاتے نظر آتے ہیں۔ بعض اوقات ان کے ہاں یہ صنعتیں رمزیت اور خیال افروزی کا سبب بھی بنی ہیں اور وہ محسنات لفظی سے ایسے تلازمات و مناسبات بھی تشکیل دیتے ہیں جن سے شعر میں ایجاز و بلاغت کے عناصر کا پیدا ہونا یقینی ہے۔ میری دانست میں علامہ کے کلام میں صنائع بدائع لفظی پر تحقیقی نظر ڈالی جائے تو ان کے ہاں ان محسنات کو چار صورتوں یا نوعیتوں میں بیان کیا جاسکتا ہے۔ پہلی صورت فنی ریاضت اور اظہارِ مشاقی سے عبارت ہے، دوسری شعر پارے میں ترنم و نغمگی کا موجب بنی ہے، تیسری تاثیرِ شعری کی صورت میں نمود کرتی ہے جب کہ چوتھی صورت ان کی شاعری میں ایجاز و بلاغت کے اوصاف ابھارتی ہے۔ اقبال کے ہاں صنائع لفظی کے سلسلے میں ان چاروں صورتوں کا فرداً فرداً جائزہ پیش کیا جاتا ہے۔

(۱) فنی ریاضت اور اظہارِ مشاقی:

یہ درست ہے کہ اقبال معنی آفرینی کو مقدم رکھتے ہیں تاہم بعض لفظی صنعتوں سے ان کی فنی ریاضت اور اظہارِ مشاقی کا اندازہ بھی ہوتا ہے۔ دل چسپ بات یہ ہے کہ ایسے مقامات پر بھی شعوری کاوشوں کے باوصف علامہ اپنے بنیادی تصورات و نظریات کا ابلاغ موثر طور پر کرتے ہیں۔ دراصل وہ اس امر سے بخوبی آگاہ معلوم ہوتے ہیں کہ شاعرانہ الفاظ و کلمات اور صنائع لفظی کے تناسب استعمال ہی سے شعر پارے کی معنویت دوچند ہوتی ہے۔ چنانچہ ان کے ہاں صنعتِ قلب، صنعتِ لزوم، مالا یلزم، صنعتِ فوقانیہ یا فوق النقطا، صنعتِ تحتانیہ یا تحت النقطا، اور

۳۔ دیگر صنائع بدائع لفظی و معنوی۔ شعر اقبال میں

(۱) صنائع بدائع لفظی:

صنائع بدائع لفظی یا تحسین لفظی سے مراد یہ ہے کہ شاعر اپنے کلام میں لفظوں سے متعلق خوبیوں کو مجتمع کر کے شعر پارے کی زینت و زیبائی میں اضافہ کرے۔ چون کہ اس صنعت گری سے شاعر کا مقصود معنی آفرینی کے بجائے شعر کی خارجی خوب صورتی و چونچند کرنا ہوتا ہے لہذا وہ محسنات لفظیہ کو ایسی سلیقہ مندی اور موزونیت سے لاتا ہے کہ کلام میں شعریت، تاثیر اور موسیقیت پیدا ہو جاتی ہے۔ شعر مصنوع سے کسی شاعر کی قدرت و مہارت کا اندازہ بھی ہوتا ہے اس لیے کہ بعض اوقات وہ ایک ہی شعر میں ایک سے زائد صنعتوں کو سمو کر قاری کو متحیر کر دیتا ہے۔ یوں بھی ہوتا ہے کہ تخلیق کار ایسی صناعات لفظی کو پسوند شعر کرتا ہے جن کی وساطت سے تکرار حریفی و لفظی کے نتیجے میں کلام میں ترنم و نغمگی کا وصف ابھرتا ہے اور شعر پارہ سرتا سر جمالیاتی حُسن کا حامل ہو جاتا ہے۔ معروف محققین فنِ مہمنت میر صادقی اور میر جلال الدین کڑازی کے ذیل کے اقتباسات علمِ بدیع کی اس پہلی صورت کے دائرہ کار کا بہ خوبی احاطہ کرتے ہیں:

”صنائع لفظی بدیع: آن دست از صنایع است کہ بہ زیبایی و آراہش کلام از نظر کلمات می پردازد یا بہ عبارت دیگر ہم آہنگی و تناسب صداہای موجود در کلمات، نوعی موسیقی در کلام بہ وجود می آورد کہ باعث زیبایی و قوت تاثیر آن می شود۔ در این دست از صنایع، کار شاعر انتخاب کلمات معین است، از این روہر نوع تغییر در کلمات (حتی با حفظ معنی) باعث از بین رفتن آراہش کلام می شود.....“ (۲۶۴)

”آرایہ برونی، آن است کہ از پیکرہ و ریخت واثرہ برآید؛ بہ گونه ای کہ اگر معنا بر جای ماند و ریخت و پیکرہ واثرہ دیگرگون شد، آرایہ از میان برود..... آرایہ ہای برونی بیشتر پیکرہ سخن راز یا بہ زیوری گردانند؛ و ضیای درونی و باقی آوایی آہنگین را در آن می پروردند و گسترند.....“ (۲۶۵)

صنعتِ عاطلہ جیسی محنت و ریاضت پر مبنی لفظی صنعتوں سے اس قبیل کی کدو کاوش کا بھرپور سراغ ملتا ہے۔ اقبال کی فنی پختگی اس اعتبار سے بھی قابلِ تعریف ہے کہ اُن کے کلام میں صنائع سے محفوظ ہوتے ہوئے بھی قاری کی توجہ اُن مفید مطلب نکات کی جانب مبذول رہتی ہے، جو شاعر کی غایتِ اولیٰ ہیں۔ یہی ایک اعلیٰ پائے کے شاعر کا وصفِ خاص ہے کہ قدرے غور و خوض ہی سے اُس کی ماہرانہ استعدادِ فنی کرشمہ کاری کا احساس ہو پاتا ہے۔

صنعتِ قلب یا مقلوب جسے ”باشگونی“ (۲۶۶) اور ”تجنیسِ قلب“ (۲۶۷) بھی کہتے ہیں، وہ صنعت ہے جس کے تحت شاعر اپنے کلام میں اس قبیل کے دو لفظ لاتا ہے کہ ایک لفظ کے حروف کی ترتیب اُلٹنے سے دوسرے لفظ کا حصول ہو جاتا ہے۔ مقلوبِ کل، مقلوبِ بعض، مقلوبِ مستوی، مقلوبِ سنج، مقلوبِ مکرر، مقلوبِ مزدوج اور مقلوبِ مردّد (۲۶۸) اس کی متنوع صورتیں ہیں۔ شعر اقبال میں مقلوبِ کل اور مقلوبِ بعض کی جھلکیاں تو نمایاں طور پر ملتی ہیں۔ اقبال، مقلوبِ کل کے تحت شعر میں ایسے دو الفاظ لانے کا اہتمام کرتے ہیں جن میں سے ایک لفظ کے تمام حروف کی ترتیب بالکل اُلٹ جانے سے دوسرا لفظ بن جاتا ہے، جیسے:

تو نے یہ کیا غضب کیا! مجھ کو بھی فاش کر دیا میں ہی تو ایک راز تھا سینہ کائنات میں!
(ب، ج، ۵)

جب کہ مقلوبِ بعض کے تحت وہ ایک لفظ کی ترتیب بالکل بدلنے کے بجائے اس کے بعض حروف کی تبدیلی سے دوسرا لفظ بنا ڈالتے ہیں:

عشق کے دام میں پھنس کر یہ رہا ہوتا ہے برق گرتی ہے تو یہ نخل ہرا ہوتا ہے
(ب، د، ۶۲)

صنعتِ لزوم مالا یلزم جسے صنعتِ ”التزام“، ”تصمین“، ”تشدید“ یا ”اعنات“ (۲۶۹) اور ”تصبیق“ (۲۷۰) سے بھی موسوم کیا جاتا ہے، وہ محض شعری ہے جس کی وساطت سے شاعر اپنے شعر میں کسی ایسے امر کو لازم کر لیتا ہے جس کی پابندی ضروری نہ ہو۔ اقبال اس صنعت کو زیادہ تر اپنے کلام میں تو صمیمی رنگ پیدا کرنے کے لیے مستعار لیتے ہیں اور اس کے استعمال سے شعر کے ایک مصرعے میں کسی امر کی جانب اشارہ کر کے بعد کے مصرعوں میں اُس کے لیے تین تین چار چار مثالیں لے آتے ہیں۔ یوں وہ اس صنعت سے دو گنا فائدہ اٹھاتے ہیں یعنی اس شعری ریاضت کے نتیجے میں اُن کا کلام نہ صرف حُسن و زیبائی کا حامل ہو جاتا ہے بل کہ اس میں

وضاحتی رنگ بھی درآتا ہے جو پیغامِ آفرینی اور ترسیلِ مطلب کے تقاضوں کو بھرپور طور پر پورا کرتا ہے، مثلاً نظم ”شمع اور شاعر“ کا یہ ٹکڑا اس صنعت کے استعمال کی عمدہ مثال ہے:

آشنا اپنی حقیقت سے ہوا ہے دہقاں! ذرا دانہ تو کھتی بھی تو، باراں بھی تو، حاصل بھی تو
آہ! کس کی جستجو آوارہ رکھتی ہے تجھے راہ تو، رہرو بھی تو، رہبر بھی تو، منزل بھی تو
کانپتا ہے دل ترا اندیخہ طُوقاں سے کیا ناخدا تو، بحر تو، کشتی بھی تو، ساحل بھی تو
دیکھ آ کر کوچہ چاک گریباں میں کبھی! قیس تو، کیلا بھی تو، صحرا بھی تو، محمل بھی تو
وائے نادانی! کہ تو محتاجِ ساقی ہو گیا مے بھی تو، مینا بھی تو، ساقی بھی تو، محفل بھی تو
(ب، د، ۱۹۲)

صنعتِ فوقانیہ یا فوق النقط کے تحت جو التزام کے اعتبار سے صنعتِ لزوم مالا یلزم ہی کی ایک صورت ہے، شاعر شعوری طور پر مصرعے یا شعر میں ایسے الفاظ لے کر آتا ہے، جن کے تمام نقاط حروف کے اوپر آئیں۔ اقبال اس حسنِ افروز صنعت کو بھی بڑی مشاطی سے اپنے مصارح کا حصہ بناتے ہیں بل کہ بعض اوقات تو مکمل شعروں میں بھی اس صنعت کا اہتمام ملتا ہے، جیسے:

ڈرتے ڈرتے دمِ سحر سے تارے کہنے لگے قمر سے
(ب، د، ۱۱۹)

خدائی اہتمامِ خشک و تر ہے خداوندِ خدائی دردِ سر ہے
(ب، ج، ۸۸)

عشق کی گرمی سے ہے معرکہ کائنات! علم مقامِ صفات، عشق تماشائے ذات!
(ض، ک، ۲۱)

آزاد کی رگ سخت ہے مانند رگِ سنگ محکوم کی رگ نرم ہے مانند رگِ تاک
(ج، ح، ۴۰)

جب کہ فوق النقط الفاظ پر مبنی مصرعوں کی تعداد تو اچھی خاصی ہے، مثلاً:

ع آتی ہے عدی فرازِ کوہ سے گاتی ہوئی (ب، د، ۲۳)

ع واے وہ رہرو کہ ہے منتظرِ راحلہ! (ب، ج، ۷۲)

ع اگر ہو صلح تو رعنا غزالِ تاتاری! (ض، ک، ۱۷۱)

ع اے ترے سوزِ نفس سے کارِ عالم اُستوار (ج، ح، ۹)

صنعتِ تَحْتَانِيَّة یا تحت النقط کے ذریعے شاعر اپنے کلام میں ایسے لفظ لے کر آتا ہے، جن کے تمام نقاطِ حروف کے نیچے آتے ہیں۔ اقبال اس صنعت کا التزام کمال بے ساختگی سے کرتے ہیں۔ ان کے ہاں مکمل شعر کی صورت میں صنعتِ تَحْتَانِيَّة کا انداز ملاحظہ ہو:

یہی آدم ہے سلطان بحر و بر کا کہوں کیا ماجرا اس بے بصر کا
(ب، ج، ۸۸)

تاہم متفرق مصرعوں میں اس صنعت کی نمود کثرت سے ہوئی ہے، مثلاً:

ع جس کے دم سے دئی ولا ہور ہم پہلو ہوئے (ب، د، ۲۷۸)

ع اُسی کے بیاباں، اُسی کے بیول (ب، ج، ۱۲۶)

ع محمدِ عربی سے ہے عالمِ عربی! (ض، ک، ۶۲)

ع ہے جہاد اس دور میں مردِ مسلمان پر حرام! (ح، ۷)

صنعتِ عاقلہ یا صنعتِ مہملہ وغیر منقوط (۲۷۱) میں بھی التزامی صورت پائی جاتی ہے۔ اس کے تحت شاعر کلام میں ایسے الفاظ موزوں کرتا ہے جن کے تمام حروف غیر منقوط ہوتے ہیں۔ علامہ کے کلام میں ایسے مصرعے بھی موجود ہیں، مثلاً:

ع اُٹھی اوّل اوّل گھٹا کالی کالی (ب، د، ۵۷)

ع کہاں سے آئے صدا لآِ اِلٰه اِلَّا اللّٰه! (ب، ج، ۳۶)

ع اَلْحُكْمُ لِلّٰه! اَلْمُلْكُ لِلّٰه! (ض، ک، ۱۶۶)

شعرِ اقبال میں متذکرہ صنعتوں کا ایک دل کش پہلو وہ ہے جس کے تحت علامہ دو مختلف صنعتوں کی آمیزش سے شعر کا صوری حسن دو بالا کر دیتے ہیں یعنی صنعتِ فو قانیہ اور تَحْتَانِيَّة کو ملا دیتے ہیں تو کہیں صنعتِ فو قانیہ اور صنعتِ عاقلہ کے امتزاج سے لفظی حُسن کو بڑھاتے ہیں۔ دونوں حوالوں سے شعر بالترتیب ملاحظہ ہوں:

جو عالمِ ایجاد میں ہے صاحبِ ایجاد ہر دور میں کرتا ہے طواف اُس کا زمانہ!
(ض، ک، ۱۶۸)

کہن ہنگامہ ہائے آرزو سرد کہ ہے مردِ مسلمان کا لہو سرد
(ح، ۳۱)

(ب) ترنم و نغمگی:

اقبال نے اپنے کلام میں محسناتِ لفظی کو برتتے ہوئے ترنم اور نغمگی کے اوصاف بھی پیدا کیے ہیں۔ وہ موسیقیِ شعر کے لیے الفاظ و اصوات کی فن کارانہ نمود کے قائل ہیں اور اس مقصد کے لیے انھوں نے صنایعِ لفظی میں شامل بعض صنعتوں یعنی صنعتِ تَرَفِیق، صنعتِ مَسْمُوط یا صنعتِ سَجج، صنعتِ تَرَصِیح، صنعتِ ذوقِ فِیتین اور صنعتِ تکرار سے استفادہ کر کے اپنی شاعری میں بڑھتی بڑھتی و بے ساختگی اور شعریت و روانی کے عناصر بہ خوبی اجاگر کیے ہیں۔ یہ صنعتیں اُن کے کلام میں اس قدر جا بیت پیدا کر دیتی ہیں کہ پڑھنے والے پر علامہ کی گراں قدر فکریات روشن تر ہوتی چلی جاتی ہیں۔ اس زاویے سے دیکھا جائے تو شعرِ اقبال کا دل پذیر آہنگ اکثر و بیش تر ان صنعتوں کا رہن منت بھی محسوس ہوتا ہے۔ یہ محسنات جہاں کہیں بھی ان کی شاعری میں اپنی جھلک دکھاتی ہیں، وہاں موسیقیت کی لے بڑھ جاتی ہے اور شعر دل میں اُترتے چلے جاتے ہیں۔ اس پر طرہ یہ کہ کلامِ اقبال میں ان صنعتوں کو برتتے ہوئے کسی موقع پر شعوری کاوش کا احساس تک نہیں ہوتا بل کہ بادی النظر میں تو ان کی شناخت بھی نہیں ہو پاتی۔

175

صنعتِ تَرَفِیق، وہ صنعتِ شعری ہے جس کے تحت شاعر اپنے شعر کے دونوں مصرعوں کو یا مسلسل اشعار کے چار مصرعوں کو یوں موزوں کرتا ہے کہ کسی بھی مصرعے کو اول، دوم، سوم یا چہارم کرنے سے معنی میں فرق نہیں آتا۔ اقبال کمال درجے کی مہارتِ فنی سے اس صنعت کو ترسیلِ معنی کے لیے مستعار لیتے ہیں اور اس کی وساطت سے فطری سادگی اور بھرپور موسیقیت کے ساتھ اپنے مواقع کو قاری کے قلب و ذہن پر طاری کر دیتے ہیں۔ انھوں نے ایک شعر میں بھی یہ خوبی پیدا کی ہے اور مسلسل اشعار میں بھی اس صنعت کی ندرت ثابت کی ہے، مثلاً چند شعر دیکھیے:

ندرتِ فکر و عمل کیا شے ہے؟ ذوقِ انقلاب! ندرتِ فکر و عمل کیا شے ہے؟ مِلّت کا شباب!
(ب، ج، ۱۵۰)

آدم کو ثبات کی طلب ہے دستورِ حیات کی طلب ہے
(ض، ک، ۱۸)

کیا چرخِ کج رو، کیا مہر، کیا ماہ سب راہرو ہیں واماندہ راہ!
(ض، ک، ۱۶۶)

کلام اقبال میں صنعتِ مسقط یا صنعتِ بچ موسیقی و نغمگی کے حصول میں معاون ٹھہری ہے۔ ”بچ“، جس کی جمع ”اسجاع“ (۲۷۲) ہے اور جسے انگریزی میں "Leonine Rhyme" کے مترادف بھی خیال کیا جاتا ہے (۲۷۳)، کا لفظی مطلب خوش آہنگ طیور کی آواز ہے۔ یہ وہ صنعتِ لفظی ہے جس کے ذریعے شاعر اپنے شعر میں ترنم اور نغمگی کے عناصر پیدا کرنے کے لیے سوائے قافیے کے تین تین بار یا اس سے زیادہ مرتبہ بچ یعنی ہم وزن فقرے لے کر آتا ہے۔ جس شعر میں یہ خوبی پائی جائے اسے ”شعرِ بچ“ (۲۷۴) کہتے ہیں اور گاہے گاہے بچ سے کلام کو مزین کرنا ”بچج“ بھی کہلاتا ہے (۲۷۵)، محققین فن اس کی تین قسمیں، بچ متوازی یا بچ ہمسان (۲۷۶)، بچ متوازی یا بچ همسوی (۲۷۷) اور بچ متوازن یا بچ همسنگ (۲۷۸) بتاتے ہیں۔ بچ متوازی یا ہمسان کے تحت شاعر ایک ہی وزن کے دو ٹکڑے لاتا ہے، بچ متوازی یا همسوی کے تحت دو مختلف وزن کے اور بچ متوازی یا همسان کے تحت ایسے فقرے لاتا ہے جو وزن میں تو مختلف ہوں مگر شکلًا مختلف نہ ہوں۔ اس تمام کاری گری سے شاعر کا مقصود اپنی قادر الکلامی کا اظہار کرنے کے ساتھ ساتھ شعر پارے کو ترنم و نغمگی سے ہم کنار کرنا بھی ٹھہرتا ہے۔ اقبال مترنم لے کے حصول کے لیے اس لفظی خوبی کو نہ صرف بڑی مشاقی سے برتتے ہیں بل کہ اپنے انتخاب کردہ شیریں و مترنم حروف و اصوات سے اسے مزید دل کشی و رعنائی عطا کر دیتے ہیں مثلاً بانگِ درا سے ایک بے مثل شعر پارہ ملاحظہ ہو:

نہ سلیقہ مجھ میں کلیم کا، نہ قرینہ تجھ میں خلیل کا میں ہلاکِ جادوئے سامری، تو قتیلِ شیوہ آ زری
میں نوائے سوختہ درگلو، تو پریدہ رنگ، رمیدہ بُو میں حکایتِ غمِ آرزو، تو حدیثِ ماتمِ دلبری
مرا عیشِ غم، مرا شہدِ سم، مری بود، ہم نفسِ عدم ترا دلِ حرم، گرو عجم، ترا دیں خریدہ کافرئی!
دمِ زندگی رمِ زندگی، غمِ زندگی سمِ زندگی غمِ رم نہ کر سمِ غم نہ کھا کہ یہی ہے شانِ قلندری!
تری خاک میں ہے اگر شر تو خیالِ فقر و غنا نہ کر کہ جہاں میں نانِ شعیب پر ہے مدارِ توتِ حیدری!
" "

کرم اے شہِ عرب و عجم کہ کھڑے ہیں منتظرِ کرم وہ گدا کہ تو نے عطا کیا ہے جنھیں دماغِ سکندری
(ب، د، ۲۵۲، ۲۵۳)

صنعتِ ترصیح جسے انگریزی میں "Homeoptoton" کے متوازی سمجھا جاتا ہے (۲۷۹)، وہ لفظی خوبی ہے جس کے تحت شاعر ایک مصرعِ موزوں کر کے اس کے مقابل دوسرا

مصرع اس طرح لاتا ہے کہ پہلے مصرعے کا پہلا لفظ، دوسرے مصرعے کے پہلے لفظ کا اور پہلے مصرعے کا دوسرا لفظ، دوسرے مصرعے کے دوسرے لفظ کا ہم قافیہ ہو۔ اسی طرز پر پہلے مصرعے کے اور الفاظ بھی ترتیب وار دوسرے مصرعے کے ہم قافیہ ہو سکتے ہیں۔ لغوی اعتبار سے ”ترصیح“ چون کہ جو اہر کے جڑنے سے عبارت ہے لہذا اسی مناسبت سے جس کلام میں یہ خصوصیت پائی جائے اسے ”مرصع“ بھی کہتے ہیں۔ (۲۸۰) مرصع کاری ہی کے پیش نظر اس صنعت کو ”گوہر نشانی“ سے بھی موسوم کیا گیا ہے (۲۸۱) صنعتِ ترصیح، اس قدر مترنم صنعتِ شعری ہے کہ بعض دفعہ یہ نامکمل ہونے کے باوجود ترنم پیدا کرنے پر قدرت رکھتی ہے اور شاعر محض ایک ہی مصرعے میں ہم قافیہ الفاظ لاکر موسیقیت اور نغمگی (Melody) پیدا کر دیتا ہے۔ صنعتِ ترصیح کی پر تکلف شکلِ صنعتِ تجنیس کی آمیزش سے ترتیب پاتی ہے جسے ”ترصیح مع التجنیس“ (۲۸۲) یا ”ہمسانی“ اور ”ہمگونی“ (۲۸۳) کا نام دیا جاتا ہے اور اس میں شاعر ایک مصرعِ موزوں کرنے کے بعد دوسرا مصرع اس کے مقابلے میں اس طرح لاتا ہے کہ پہلے مصرعے کا پہلا لفظ دوسرے مصرعے کے پہلے لفظ کا قافیہ ہوتا ہے اور پہلے مصرعے کا دوسرا لفظ دوسرے مصرعے کے دوسرے لفظ کا قافیہ ہوتا ہے۔ اسی طرح مزید پہلے مصرعے کے اور لفظ بھی ترتیب وار دوسرے مصرعے کے الفاظ کے ہم قافیہ ہوتے ہیں۔ علامہ نے صنعتِ ترصیح جیسی عمدہ اور موسیقیت سے بھرپور صنعتِ شعری سے اکثر و بیش تر ارض کلام کو فزوں تر کیا ہے جہاں تو اقبال کے مترنم شعر پاروں میں بندشِ الفاظ گلوں کے جڑنے سے کم نہیں اور زیادہ تر مقامات پر انہوں نے ایک مرصع سازی کی طرح کمال درجے کی روانی دکھائی ہے، جیسے:

گفتارِ سیاست میں وطن اور ہی کچھ ہے ارشادِ نبوت میں وطن اور ہی کچھ ہے
(ب، د، ۱۶۰)

گری آرزو و فراق! شورشِ ہاے و ہُو فراق! موج کی جستجو فراق! قطرے کی آبرو فراق!
(ب، ج، ۱۱۴)

صوفی کی طریقت میں فقط مستیِ احوال ملاً کی شریعت میں فقط مستیِ گفتار
(ض، ک، ۳۹)

خبر، عقل و خرد کی ناتوانی نظر، دل کی حیاتِ جاودانی
(ج، ا، ۱۸)

صنعتِ ذوقانیین یا ذوقانی (۲۸۴) و ذوقانیین (۲۸۵) جسے ”قافیہ دوگانہ“ (۲۸۶) بھی کہتے ہیں، ایسی صنعت لفظی ہے جس کے تحت شاعر ایک شعر میں دو یا دو سے زائد قوافی کا اہتمام کرتا ہے اور کوشش یہی ہوتی ہے کہ دونوں قافیوں کے درمیان فاصلہ بہت کم ہوتا کہ خاطر خواہ غنائیت پیدا ہو سکے۔ اپنی التزامی نوعیت کے باعث کبھی کبھار یہ صنعت لزوم مالا یلزم ہی کی فرغ معلوم ہوتی ہے۔ ذوقانیین کی وہ صورت جس میں شاعر ہر شعر میں دو قافیے اس طرح لاتا ہے کہ ان میں سے کسی ایک پر بھی شعر ختم کرنے سے شعر کا وزن اور قافیہ صحیح رہتا ہے، ”تشریح“ یا ”توشیح و توام“ (۲۸۷) کہلاتی ہے۔ اسی کی ایک شکل ”ذوقانیین مع الحاجب“ بھی ہے جس کے تحت شاعر دو قافیوں کے مابین ردیف کا التزام کر کے روانی اور موسیقیت کو دوچند کر دیتا ہے۔ اقبال اس بے مثل صنعت کی وساطت سے دو یا زائد قوافی کو لا کر اپنے کلام کی آرائش ظاہری اور معنویت داخلی میں بھرپور اضافہ کرتے ہیں اور جہاں کہیں انھیں صنعتِ ذوقانیین کو برتنے کا موقع ملا ہے، وہاں برجستگی و بے ساختگی اُن کے پیش نظر رہی ہے، جیسے:

سونے والوں کو جگا دے شعر کے اعجاز سے خرمِ باطل جلا دے شعلہ آواز سے
(ب، د، ۵۳)

تری نظر کو رہی دید میں بھی حسرت دید خنک دلے کہ تپید و دمے نیاسائید
(۸۱، ۱۰)

اک دانشِ نورانی، اک دانشِ برہانی ہے دانشِ برہانی، حیرت کی فراوانی!
(ب، ج، ۱۹)

خودی کی جلوتوں میں مصطفائی خودی کی خلوتوں میں کبریائی
(۸۳، ۱۰)

موسیقی شعر میں صنعتِ تکرار بھی خصوصی اہمیت کی حامل ہے۔ اسے ”صنعتِ تکریر“ (۲۸۸) بھی کہا جاتا ہے۔ تکرار یا تکریر یہ ہے کہ شعر میں کسی ایک لفظ یا دو لفظوں یا چند الفاظ کو اپنے کلام میں تاکید یا مدح کے لیے بار بار موزوں کیا جائے۔ انگریزی میں اسے ”Discope“ کہا گیا ہے (۲۸۹) بعض اوقات شاعر محض ایک ہی حرف کی تکرار سے بھی نغمگی کا عنصر پیدا کر لیتا ہے۔ اس وصف کو میر جلال الدین کزازی نے اپنی کتاب بدیع میں ”صفت ہماوانی“ (۲۹۰) اور لطف اللہ کرمی نے ادبی اصطلاحات میں ”صفتِ معلیٰ“ سے موسوم کرتے ہوئے انگریزی

میں ”Alliteration“ کے مترادف قرار دیا ہے۔ (۲۹۱) صاحب بحر الفصاحت نے صنعتِ تکرار کی سات اقسام تکریر مطلق (شعر یا مصرعے کے اول، آخر یا حشو میں لفظ کا مکرر لانا)، تکریر مثنوی (شعر کے ہر مصرعے میں علاحدہ علاحدہ دو الفاظ کا مکرر لانا)، تکریر مشبہ (شعر کے پہلے مصرعے میں دو لفظ لا کر اُن کی مناسبت ہی سے مصرع ثانی میں دوسرے دو متعلقہ الفاظ لانا)، تکریر متانف یا مجدد (شعر میں دو لفظ اس طرح مکرر آئیں کہ پہلے لفظ کے بعد دوسرا وہی لفظ لانے سے معنی کی تجدید ہو جائے اور یوں معنی میں نئی کیفیت پیدا ہو سکے)، تکریر مع الوسائط (دو مکرر لفظوں کے مابین کوئی اور لفظ بہ طور واسطہ واقع ہونا)، تکریر مومکد (شعر میں دوسرا مکرر لفظ پہلے لفظ کے معنی کی تاکید کرے) اور تکریر حشو (شعر میں ظرافت و دل لگی کے لیے بعض الفاظ کی تکرار بہ اعتبار معنی کے کرنا) کے ذریعے اس محسنہ شعری کے گونا گوں ابعاد دکھائے ہیں (۲۹۲) شعر اقبال میں اس شیریں و عذب صنعت سے استفادے کا رجحان نمایاں طور پر ملتا ہے۔ علامہ نے اپنے منفرد آہنگ کی بنت و تعمیر میں اس خوبی کو کلیدی اہمیت دے کر اپنے کلام کی آرائش و زیبائش میں اضافہ کیا ہے۔ یہ اقبال کے کمال شعری کی دلیل بھی ہے کہ منذ کراہ ساتوں صورتیں ان کے کلام میں ہر جگہ نہایت بے ساختگی کے ساتھ موسیقی شعر کا موجب بن گئی ہیں، جیسے:

177

۱۔ تکریر مطلق:

ڈرتے ڈرتے دمِ سحر سے تارے کہنے لگے قمر سے
(ب، د، ۱۱۹)

۲۔ تکریر مثنوی:

اٹھی اوّل اوّل گھٹا کالی کالی کوئی حورِ چوٹی کو کھولے کھڑی تھی
(ب، د، ۵۷)

۳۔ تکریر مشبہ:

پھول ہیں صحرا میں یا پریاں قطار اندر قطار اودے اودے، نیلے نیلے، پیلے پیلے پیر بہن
(ب، ج، ۳۰)

۴۔ تکریر متانف یا مجدد:

یہ راز ہم سے چھپایا ہے میرِ واعظ نے کہ خود حرم ہے چراغِ حرم کا پروانہ
(ا، ح، ۴۱)

۵۔ تکریر مع الوسائط:

خضر بھی بے دست و پا، الیاس بھی بے دست و پا میرے طوفاں یم بہ یم، دریا بہ دریا، جُو بہ جُو!
(ب ج، ۱۴۴)

۶۔ تکریر مؤکد:

ڈھونڈ رہا ہے فرنگِ عیشِ جہاں کا دوام واے تمٹاے خام! واے تمٹاے خام!
(۶۲، ")

۷۔ تکریر چشم:

میں کھلتا ہوں دلِ یزداں میں کانٹے کی طرح تو فقط! اللہ هُو، اللہ هُو، اللہ هُو!
(۱۴۴، ")

(ج) تاثیر شعری:

اقبال نے اکثر و بیش تر صنائعِ لفظی کے استعمال میں فنی مشاقی کا ثبوت دیتے ہوئے اپنے کلام میں تاثیر شعری پیدا کر دی ہے۔ ان کے ہاں بعض لفظی صنعتیں تو ایسی ہیں جنہیں برتنے سے اُن کے شعر پاروں میں اعلیٰ درجے کی اثر انگیزی پیدا ہوئی ہے۔ ایسے اشعار بہت بے ساختہ ہیں اور کہیں بھی یہ محسوس نہیں ہوتا کہ اس نادر روزگار شاعر نے شعوری کاوشوں سے دل میں اترنے کی کوشش کی ہے۔ اقبال نے اپنے منفرد پیغام کی ترسیل و تفہیم کے لیے مسناتِ شعر کو اس طرح استعمال کیا ہے کہ یہ بہت سے مقامات پر تاثیر پیدا کر گئے ہیں اور پڑھنے والوں کے اذہان و قلوب پر قوی اور پابندہ نقوش ثبت کرنے پر قادر ہیں۔ علامہ نے تاثیر شعری کے حصول کی خاطر جن صنائعِ خوبیوں سے استفادہ کیا ہے، اُن میں صنعتِ تجنیس، صنعتِ اشتقاق، صنعتِ شہد اشتقاق، صنعتِ رد العجز علی المصدر، صنعتِ مجاز، صنعتِ قطار البعیر اور صنعتِ تنسیق الصفات شامل ہیں۔

صنعتِ تجنیس کو ”ہمگونی“، (۲۹۳) یا ”جناس“ (۲۹۴) بھی کہتے ہیں۔ اس سے مراد یہ ہے کہ کلام میں دو لفظ تلفظ میں مشابہ ہوں مگر معانی میں مغایرت رکھتے ہوں۔ اسے انگریزی میں "pun" کے مترادف بھی خیال کیا جاتا ہے، اس لیے کہ جناس اور pun دونوں میں لفظ کلیدی کردار ادا کرتا ہے، دونوں کی تعریف یک ساں ہیں اور سنجیدہ و مزاحیہ ادب میں ایک ہی انداز میں مستعمل ہیں اور دونوں ہی کو مختلف انواع میں تقسیم کیا جاسکتا ہے (۲۹۵) ایسے کلمات جو شعر میں بہ

طور تجنیس لائے جائیں، انہیں ”ارکانِ تجنیس“ یا ”ارکانِ جناس“ کہتے ہیں (۲۹۶) یہ درست ہے کہ تجنیس ایک درجے پر کلام میں تکلف و تصنع پیدا کرتی ہے مگر یاد رہے کہ اس کے استمداد سے تاثیر شعری میں اضافہ بھی ہو سکتا ہے۔ بعض اوقات اس سے آہنگِ شعر کو بھی بڑھایا جاتا ہے اور اپنی اصوات اور نغمگی کے اعتبار سے اس صنعت کے حامل اشعار ضرب الامثال کی حیثیت اختیار کرنے کی صلاحیت بھی رکھتے ہیں۔ اقبال نے تجنیسات کے ذریعے اپنے کلام میں بڑی اثر انگیزی پیدا کی ہے۔ یہ صنعت چوں کہ ایک نوع کا ایہام رکھتی ہے لہذا کلام اقبال میں اس کی وساطت سے پیغام آفرینی کا فریضہ احسن طور پر انجام پایا ہے۔ اس صنعتِ شعری سے اقبال کی دل چسپی اس قدر ہے کہ اس کی بیش تر اقسام اُن کے ہاں بڑی روانی اور بے ساختگی سے برتی گئی ہیں اور کسی موقع پر بھی صنعتِ گری کا شائبہ تک نہیں ہوتا۔

صنعتِ تجنیس تام، تجنیس کی وہ صورت ہے جس کے تحت شاعر اپنے کلام میں دو ایسے الفاظ لاتا ہے جو انواعِ حروف، تعدادِ حروف، ترتیبِ حروف یا حرکات و سکنات میں ایک دوسرے سے متفق ہوں مگر بہ اعتبار معنی مختلف ہوں۔ اس کی مزید دو شکلیں تجنیس تام مماثل اور تجنیس تام مستونی ہیں۔ اول الذکر میں دونوں لفظ ایک ہی نوع سے ہوتے ہیں جب کہ ثانی الذکر میں اشعار میں موزوں کیے گئے دونوں لفظ نوع کے اعتبار سے مختلف ہوتے ہیں یعنی ایک لفظ اسم ہو تو دوسرا فعل، ایک اسم ہو تو دوسرا حرف، ایک فعل ہو تو دوسرا لفظ حرف ہو۔ اقبال کے ہاں دونوں صورتوں کی روانی ملاحظہ ہو:

تجنیس تام مماثل:

زندگی انساں کی اک دم کے سوا کچھ بھی نہیں! دم ہوا کی موج ہے، رم کے سوا کچھ بھی نہیں!
(ب د، ۱۳۵)

تجنیس تام مستونی:

حسنِ بے پروا کو اپنی بے نقابی کے لیے ہوں اگر شہروں سے بن پیارے تو شہر لچھے کہ بن؟ اپنے من میں ڈوب کر پا جا سراغِ زندگی تو اگر میرا نہیں بنتا نہ بن، اپنا تو بن!
(ب ج، ۳۱)

تجنیس مرکب، کو ”جناسِ آ معنی“ (۲۹۷) بھی کہتے ہیں، یہ وہ قسم ہے جس میں دو متجانس الفاظ میں سے ایک لفظ مفرد اور دوسرا مرکب ہو یعنی وہ دو کلموں کی ترکیب سے تشکیل

پائے۔ اس کی دو مزید اشکال ”جناس مقرون“ (لکھنے اور بولنے میں دو ایک جیسے لفظ لانا) اور ”جناس مفروق“ (دو ایسے لفظ لانا جو بولنے میں ایک اور لکھنے میں مختلف ہوں) ہیں۔ اقبال، ایک ہی شعر میں ایک لفظ کو بہ طور مفرد اور مرکب لاتے ہوئے لکھتے ہیں:

خدا کے عاشق تو ہیں ہزاروں، بنوں میں پھرتے ہیں مارے مارے
میں اس کا بندہ بنوں گا جس کو خدا کے بندوں سے پیار ہوگا
(ب، د، ۱۴۱)

تجنیس مرفوعہ یا جناس مرفوعہ میں تجنيس مرکب کے برعکس تجنيس کا ایک لفظ مفرد اور دوسرا لفظ کسی دوسرے کلمے کے ایک جز سے مرکب ہوتا ہے، مثلاً اقبال لکھتے ہیں:

ہم بندِ شب و روز میں جکڑے ہوئے بندے تُو خالقِ اعصار و نگارندہ آفات
(ب، ج، ۱۰۶)

تجنيس محرف جسے ”تجنيس ناقص“ بھی کہہ لیا جاتا ہے (۲۹۸) کے تحت شاعر دو ایسے لفظ لاتا ہے جو کُلّی طور پر تو مشابہ ہوتے ہیں مگر حرکات و سکنات یا اعراب کے اعتبار سے مختلف ہوتے ہیں۔ علامہ تاثیر شاعری کے لیے یہ تجنيسی حربہ بھی بخوبی آزماتے ہیں، مثلاً:

گر دِ صلیب، گر دِ قمر حلقہ زن ہوئی شکرِ حصارِ درنہ میں محصور ہو گیا
(ب، د، ۲۱۶)

تجنيسات کے ضمن میں اقبال کے ہاں سب سے زیادہ صنعتِ تجنيس ناقص و زائد مستعمل ملتی ہے، جس میں شاعر دو متجانس الفاظ یوں لاتا ہے کہ ان میں سے ایک کا دوسرے سے ایک حرف کم یا زیادہ ہو، جیسے اقبال لکھتے ہیں:

چشمہ کوہ کو دی شورشِ قلزم میں نے اور پرندوں کو کیا محوِ ترنم میں نے
(ب، د، ۲۸)

ہمارا نزم رو قاصدِ پیامِ زندگی لایا خبر دیتی تھیں جن کو بجلیاں وہ بے خبر نکلے!
(۲۷۲، ۲۷۳)

فطرت نے مجھے بخشے ہیں جو ہر ملکوتی! خاکی ہوں مگر خاک سے رکھتا نہیں پیوند!
(ب، ج، ۲۰، ۲۱)

نہ ہو نومید، نومیدی زوالِ علم و عرفان ہے اُمید مردِ مومن ہے خدا کے رازدانوں میں!
(۱۲۰، ۱۲۱)

نوا کو کرتا ہے موجِ نفس سے زہر آلود وہ نے نواز کہ جس کا ضمیر پاک نہیں!
(ض، ک، ۱۳۱)

تجنيسِ مذیل کو بعض محققین ”تجنيسِ زاید“ بھی کہتے ہیں (۲۹۹) اور اس میں شاعر دو لفظ متجانس ایسے لاتا ہے جن میں سے ایک لفظ کے آخر میں دو حروف زائد ہوتے ہیں۔ اقبال، اثر آفرینی کے لیے اس صنعت کا استعمال بھی حسن و خوبی سے کرتے ہیں، مثلاً:

فدا کرتا رہا دل کو حسینوں کی اداؤں پر مگر دیکھی نہ اس آئینے میں اپنی ادا تو نے
(ب، د، ۷۲)

لا دیں ہو تو ہے زہرِ ہلاہل سے بھی بڑھ کر ہو دیں کی حفاظت میں تو ہر زہر کا تریاک!
(ض، ک، ۲۹)

اقبال، تجنيس مضارع جیسی معروف قسم کو برتتے ہوئے قاعدے کے مطابق الفاظ متجانس میں صرف ایک قریب الحرج یا متحد الحرج حرف کو مختلف لاتے ہیں، مثلاً:

زندگی انساں کی اک دم کے سوا کچھ بھی نہیں! دم ہوا کی موج ہے، رم کے سوا کچھ بھی نہیں!
(ب، د، ۱۳۵)

زمستانی ہوا میں گرچہ تھی شمشیر کی تیزی نہ چھوٹے مجھ سے لندن میں بھی آدابِ سخن خیزی!
(ب، ج، ۴۰)

بعینہ تجنيس لاحق کو بھی جس میں دو متجانس الفاظ میں ایک ایسے حرف کو مختلف لایا جاتا ہے جو قریب الحرج یا متحد الحرج نہیں ہوتا، علامہ بڑی کاری گری سے پیوندِ شعر کر لیتے ہیں، جیسے:

رلاتی ہے مجھے راتوں کو خاموشی ستاروں کی نرالا عشق ہے میرا، نرالے میرے نالے ہیں
(ب، د، ۱۰۱)

کافرِ ہندی ہوں میں، دیکھ مرادوق و شوق دل میں صلوة و درود، لب پہ صلوة و درود
(ب، ج، ۹۶)

شعر اقبال میں ”تجنيس قلب“ سے دو الفاظ متجانس کے حروف کی ترتیب میں اختلاف کرتے ہوئے بھی دل نشیں مرصع کاری ہوئی ہے اور کسی موقع پر تاثر دہیما نہیں ہونے پاتا، جو یقیناً لائقِ ستائش ہے:

عشق کے دام میں پھنس کر یہ رہا ہوتا ہے برق گرتی ہے تو یہ نخل ہرا ہوتا ہے
(ب، د، ۶۲)

تلخیِ دوراں کے نقشے کھینچ کر لوائیں گے یا تخیل کی نئی دنیا ہمیں دکھلائیں گے
(۸۹، ۸۹)

تجنیسِ خطی یا جناسِ خط جسے مضارع و مشاکلہ (۳۰۰) یا تجنیسِ مَصْف (۳۰۱) بھی کہتے ہیں، وہ صنعتِ لفظی ہے جس کے تحت کلام میں دو ایسے متجانس الفاظ کو لایا جاتا ہے جو خط میں مشابہ مگر نطق میں مختلف ہوں۔ یعنی اگر حروف منقوٹہ پر نقطے نہ ڈالے جائیں تو دو الفاظ ایک جیسے نظر آئیں۔ اقبال اس صنعت کا اہتمام بڑی روانی کے ساتھ کرتے ہیں اور یہ غور دیکھنے پر ہی علم ہو پاتا ہے کہ وہ لفظی صنعت گری سے کام لے رہے ہیں۔ شعر اقبال میں تجنیسِ خطی کی تعداد خاصی ہے، جیسے:

اونچے گردوں سے ذرا دنیا کی بستی دیکھ لے! اپنی رفعت سے ہمارے گھر کی پستی دیکھ لے!
(ب، د، ۱۸۱)

کہیں اس کی طاقت سے کہسار چور کہیں اس کے پھندے میں جبریل و حور!
(ب، ج، ۱۲۶)

قوموں کی روش سے مجھے ہوتا ہے یہ معلوم بے سود نہیں روس کی یہ گرمی گفتار!
(ض، ک، ۱۳۶)

شعر میں دو متجانس الفاظ کا مکرر لانا ”تجنیسِ مکرر“ یا ”جناسِ مکرر“ کہلاتا ہے۔ اسے ”جناسِ دوگانہ“ (۳۰۲) یا ”تجنیسِ مرد و مؤرد و ج“ (۳۰۳) سے بھی تعبیر کیا جاتا ہے۔ اقبال کے ذیل کے دو شعروں میں تجنیسِ مضارع کی تکرار کے سبب سے کسی قدر تجنیسِ مکرر پیدا ہو جاتی ہے:

زندگی انساں کی اک دم کے سوا کچھ بھی نہیں! دم ہوا کی موج ہے، رم کے سوا کچھ بھی نہیں!
گل، تپسم کہہ رہا تھا زندگانی کو، مگر شمع بولی، گریہ غم کے سوا کچھ بھی نہیں!
(ب، د، ۱۳۵)

تجنیساتِ اقبال کے سلسلے میں لائقِ اعتنا امر یہ ہے کہ علامہ نے اس قبیل کی ہر صورت کو برتتے ہوئے سلاست، روانی اور شعریت کو مقدم رکھا ہے۔ ان کے ہاں کسی جگہ بھی آورد کا احساس نہیں ہونے پاتا بلکہ ایسے محسنات پر مبنی شعر پارے بے ساختگی و برجستگی کے اعتبار سے بڑے جان دار ہیں اور شعریاتِ اقبال کی تشکیل میں ان کا اہم حصہ ہے۔

تاثرِ شعری کے سلسلے میں اقبال نے صنعتِ اشتقاق اور صنعتِ شبہ اشتقاق سے بھی جدت و تازگی پیدا کی ہے۔ صنعتِ اشتقاق کو ”انقباض“ (۳۰۴) اور ”ہم ریشگی“ (۳۰۵) سے بھی موسوم کیا جاتا ہے۔ اس سے مراد یہ ہے کہ شاعر کلام میں ایک ہی مادے یا مصدر سے مشتق ایسے الفاظ لاتا ہے جو معنوی لحاظ سے متفق ہوں جب کہ صنعتِ شبہ اشتقاق کے تحت دو ایسے الفاظ کلام میں موزوں کیے جاتے ہیں جو بہ ظاہر ایک ہی مادے سے مشتق ہوں مگر ذرا تاثر کے بعد معلوم ہو جائے کہ دونوں ایک اصل سے نہیں ہیں۔ اقبال نے ان دونوں صنعتوں سے اپنے کلام کی اثر انگیزی میں کمال درجے کی شان پیدا کی ہے۔ ان کی وساطت سے ترسیلِ مطلب کا فریضہ بھی احسن طور پر انجام پایا ہے اور اپنی فطری روانی کے باعث ایسے اشعار حافظے کا حصہ بننے کی بھرپور صلاحیت رکھتے ہیں۔ صنعتِ اشتقاق کے ضمن میں ذیل کے اشعار قابلِ مطالعہ ہیں:

غرض میں کیا کہوں تجھ سے کہ وہ صحرائیں کیا تھے جہاں گیر و جہاں دار و جہان بان و جہاں آرا
(ب، د، ۱۸۰)

ہو اگر خود نگر و خود گر و خود گیر خودی یہ بھی ممکن ہے کہ تو موت سے بھی مر نہ سکے!
(ض، ک، ۳۱)

جب کہ صنعتِ شبہ اشتقاق پر مبنی شعر دیکھیے:

من کی دنیا؟ من کی دنیا سوز و مستی جذب و شوق تن کی دنیا؟ تن کی دنیا سُد و سودا مکر و فن
(ب، ج، ۳۱)

اقبال، صنعتِ رد العجز علی الصدر، رد العجز علی العروض، رد العجز علی الابدان اور رد العجز علی الجھو جیسی حسابی صنعتوں کو بھی تاثرِ شعری کے لیے بڑی تیز روی سے برتتے ہیں۔ عروضیوں کے نزدیک شعر کے مصرع اول کا پہلا جز ”صدر“ یا ”مطابق“ اور ”مصدر“ (۳۰۶) اور آخری حصہ ”عروض“ کہلاتا ہے۔ اسی طرح مصرع ثانی کے جز و اول کو ”ابتدا“ اور جز و آخر کو ”ضرب“ یا ”عجز“ کہتے ہیں جب کہ دونوں مصرعوں کے وسطی حصہ کو ”حشو“ یا ”آگنہ“ (۳۰۷) سے تعبیر کیا جاتا ہے۔ چنانچہ صنعتِ رد العجز علی الصدر میں شاعر مصرع ثانی کے عجز یعنی آخر میں آنے والے لفظ کو صدر یعنی اول مصرعے کے پہلے حصے میں بھی لے کر آتا ہے۔ اس صنعت کو ”بُسرِی“ (۳۰۸) بھی کہتے ہیں اور محققین نے اس کی پیچھے سے سولہ تک صورتیں بتائی ہیں۔ اقبال کے ہاں متذکرہ شکل خاصی نمایاں تعداد میں ملتی ہے، جیسے:

مہینے وصل کے گھڑیوں کی صورت اڑتے جاتے ہیں مگر گھڑیاں جدائی کی گزرتی ہیں مہینوں میں
(ب، د، ۱۰۳)

رائی زورِ خودی سے پرہت پرہت ضعفِ خودی سے رائی!
(ب، ج، ۵۳)

’تن بہ تقدیر‘ ہے آج ان کے عمل کا انداز تھی نہاں جن کے ارادوں میں خدا کی تقدیر
(ض، ک، ۱۶)

رد العجز علی العروض میں شاعر اہتمام کرتا ہے کہ مصرع ثانی کے بحر یعنی جزو آخر میں جو
لفظ لائے وہی مصرع اول کے جزو آخر یعنی عروض میں رقم کیا جائے۔ یہ صنعت بھی شعر اقبال میں
خاصی مستعمل ہے، مثلاً:

گلجہ افلاس میں، دولت کے کاشانے میں موت!! دشتِ دور میں شہر میں، گلشن میں، ویرانے میں موت
(ب، د، ۲۳۰)

رکے جب تو سل چیر دیتی ہے یہ! پہاڑوں کے دل چیر دیتی ہے یہ!
(ب، ج، ۱۲۳)

مہر و مہ و انجم کا محاسب ہے قلندر! ایام کا مرکب نہیں، راکب ہے قلندر!
(ض، ک، ۴۱)

رد العجز علی الابداء کے تحت علامہ بڑی فن کاری سے مصرع ثانی کے آخری حصے یعنی بحر
میں آنے والے لفظ کو اسی مصرعے کی ابتدا میں بھی لے آتے ہیں جس سے اُن کے بیان میں
شدت پیدا ہو جاتی ہے اور شعر پارہ بھر پور قوت سے قاری کو متاثر کرتا ہے، مثلاً:

یہ آئیے نو، جیل سے نازل ہوئی مجھ پر گیتا میں ہے قرآن تو قرآن میں گیتا
(ب، د، ۲۸۹)

خدا جانے مجھے کیا ہو گیا ہے خرد بیزار دل سے دل خرد سے!
(ب، ج، ۸۸)

رد العجز علی الحشو میں شاعر بحر میں آنے والے لفظ کو حشو میں بھی لے آتا ہے۔ اقبال
کے ہاں یہ صورت بھی اکثر مقامات پر نظر آتی ہے، مثلاً لکھتے ہیں:

محموم کو پیروں کی کرامات کا سودا ہے بندہ آزاد خود اک زندہ کرامات!
(ض، ک، ۷۸)

کافر ہے مسلمان، تو نہ شاہی، نہ فقیری مومن ہے تو کرتا ہے فقیری میں بھی شاہی!
(ب، ج، ۳۵)

عشق کے مضرب سے نعمتِ تارِ حیات! عشق سے نورِ حیات، عشق سے نارِ حیات
(۹۵، ۱)

صنعت رد العجز علی الصدر ہی کے قبیل کی ایک محسنہ شعری صنعتِ محاذ ہے جس میں
مصرع اول کا لفظ مصرع ثانی کا پہلا لفظ، مصرع ثانی کا لفظ آخر مصرع ثالث کا لفظ اول اور مصرع
ثالث کا آخری لفظ مصرع چہارم کا لفظ اول ہوتا ہے، اسی طرح یہ سلسلہ آگے بھی بڑھ سکتا ہے۔ شعر
اقبال میں اس صنعت کی مثال مطبوعہ اردو کلام میں تو نہیں ملتی البتہ اسی کی طرح کی ایک اور لفظی
خوبی ”صنعت قطار البحر“ ضرور یہاں نظر آتی ہے۔ اس کے تحت شاعر صنعتِ محاذ ہی کی طرح
شعر کہتا ہے مگر اس میں دو مصرعوں سے زیادہ کی شرط نہیں۔ اقبال اپنے کلام میں تاثیر اور شدت
ابھارنے کے لیے بڑے رواں اسلوب میں صنعتِ قطار البحر کو برتتے چلے جاتے ہیں، جیسے:

ٹپکتی ہے آنکھوں سے بن بن کے آنسو وہ آنسو کہ ہو جن کی تلخی گوارا
(ب، د، ۵۸)

عقل و دل و نگاہ کا مرشدِ اولیں ہے عشق عشق نہ ہو تو شرع و دیں بتلہ تصورات!
(ب، ج، ۱۱۲)

کب کھلا تجھ پر یہ راز؟ انکار سے پہلے کہ بعد؟ بعد! اے تیری تجلی سے کمالاتِ وجود!
(ض، ک، ۴۷)

تاثر شعری ہی کے حصول میں اقبال نے صنعتِ تنسیق الصفات یا ”صنعتِ شمار“
(۳۰۹) کو بھی معاون ٹھہرایا ہے۔ وہ صفاتِ متنوع کا اظہار ایک ہی شعری مقام پر یوں کرتے ہیں
کہ نہ صرف کلام پُر زور اور مدلل ہو جاتا ہے بل کہ اُن کی پیش کردہ معنوی جہتیں زیادہ موثر طور پر
سامنے آتی ہیں۔ اس صنعت کے تحت شاعر کسی شخص یا کسی چیز کا تذکرہ متواتر اور مسلسل صفات سے
اس طرح کرتا ہے کہ یہ اوصاف قاری کے ذہن پر پوری طرح نقش ہو جاتے ہیں، جیسے اقبال لکھتے
ہیں:

تجھے آبا سے اپنے کوئی نسبت ہونہیں سکتی کہ تو گفتار، وہ کردار، تو ثابت، وہ سیارا
(ب، د، ۱۸۰)

اٹھا میں مدرسہ و خانقاہ سے غمناک نہ زندگی، نہ محبت، نہ معرفت، نہ نگاہ!
(ب، ج، ۲۶)

اک نکتہ مرے پاس ہے شمشیر کی مانند بڑندہ و صیقل زدہ و روشن و براق
(ض، ک، ۲۴)

قہاری و غفاری و قدوسی و جبروت یہ چار عناصر ہوں تو بنتا ہے مسلمان!
(۶۰، ")

معلوم کا دل مردہ و افسردہ و نومید آزاد کا دل زندہ و پُرسوز و طرب ناک
(ح، ۲۰)

(د) بلاغت و ایجاز:

صانع لفظی میں شامل بعض صنعتیں ایسی بھی ہیں جو شعر اقبال میں ایجاز و بلاغت کے اوصاف پیدا کرنے کی بھرپور صلاحیت رکھتی ہیں۔ ان صنعتوں میں صنعت تلمیح، صنعت تضمین، صنعت سیاقہ الاعداد اور صنعت ملمع کا شمار کیا جاسکتا ہے۔ خصوصاً تلمیح اور تضمین تو اقبال کے کلام میں ایجاز و بلاغت شعری پر مبنی بے مثال صنعتیں ہیں جو بالآخر اعلیٰ درجے کی خیال افروزی پر منتج ہوئی ہیں۔ یہ دونوں شعری صنعتیں فکر و نظر اقبال کی تفہیم کے سلسلے میں بے حد اہم ہیں اور محض صنعتوں سے کہیں آگے بڑھ کر فنون شعری میں داخل ہو گئی ہیں۔ اقبال کے پیش نظر چون کہ ایک وسیع تر نظام فکر کی ترسیل تھی جو وہ بڑے بلیغ انداز میں کرنے کے خواہاں تھے لہذا انھوں نے تلمیحات و تضمینات (جن کا تفصیلی تذکرہ گذشتہ اوراق میں ہو چکا) کے ساتھ ساتھ صنعت سیاقہ الاعداد اور صنعت ملمع کی وساطت سے یہ فریضہ یوں انجام دیا ہے کہ اس کی نظیر اردو اور فارسی کی کلاسیکی شعری روایت میں بھی اس طور پر ملنا محال ہے۔

صنعت سیاقہ الاعداد یا ”نام شمار“ (۳۱۰) کے تحت شاعر اپنے کلام میں اعداد کا ترتیب سے یا بے ترتیب تذکرہ کرتا ہے اور عموماً اس کا مقصد مبالغے کا حصول ہوتا ہے۔ اقبال اپنے موقف کو بڑھا چڑھا کر پیش کرنے کے لیے تو اس شعری خوبی سے استفادہ کرتے ہی ہیں مگر وہ اس کے

طفیل شعر پارے کو ایجاز و بلاغت کا مرقع بنا دینے پر بھی ایک ساں طور پر قادر نظر آتے ہیں۔ بسا اوقات وہ اس صنعت کی وساطت سے موازنہ و مقابلہ کی فضا بھی موثر طور پر تخلیق کرتے ہیں اور یوں بھی ہوا ہے کہ تلمیحی رنگ کی آمیزش سے اس صنعت کی بلاغت میں اضافہ ہو جاتا ہے۔ ان متنوع زاویوں کے ضمن میں اشعار ملاحظہ ہوں:

یہ حکم تھا کہ گلشنِ گن کی بہار دیکھ ایک آنکھ لے کے خواب پریشاں ہزار دیکھ
(ب، د، ۴۵)

کھویا گیا جو مطلب ہفتاد و دو ملت میں سمجھے گا نہ تُو جب تک بے رنگ نہ ہو ادراک!
(ب، ج، ۴۱)

حسن ازل کی ہے نمود، چاک ہے پردہ وجود دل کے لیے ہزار سون، ایک نگاہ کا زیاں!
(۱۱۱، ")

یہ ایک سجدہ جسے تُو گراں سمجھتا ہے ہزار سجدے سے دیتا ہے آدمی کو نجات!
(ض، ک، ۳۷)

بنایا ایک ہی ابلیس آگ سے تو نے بنائے خاک سے اُس نے دو صد ہزار ابلیس!
(۱۴۳، ")

نگاہ ایک تجلی سے ہے اگر محروم دو صد ہزار تجلی تلافی مافات
(ح، ۲۶)

صنعت ملمع کو ”صنعت تلمیح“ (۳۱۱) یا ”ذولسانین“ و ”ذولغنین“ (۳۱۲) اور ”دو زبانی“ (۳۱۳) بھی کہتے ہیں۔ لغوی اعتبار سے اس کے معنی ”درخشاں“ اور ”گوناگون“ کے یا اُس جانور کے ہیں جس کے بدن پر اُس کے اصلی رنگ کے برخلاف دھبے ہوں (۳۱۴) جب کہ اصطلاحاً اس سے مراد وہ شعری خوبی ہے جس کے تحت شاعر اپنے کلام میں ایک سے زائد زبانیں جمع کرتا ہے۔ انگریزی میں اسے "Macronic verse" کے مماثل قرار دیا جاسکتا ہے کیوں کہ اس میں بھی دو یا دو سے زیادہ زبانوں (خصوصاً جدید زبانوں) کے ملاپ سے شعر پارے کی تکمیل ہوتی ہے لیکن زیادہ تر اسے "Commic Effect" کے لیے مستعار لیا جاتا ہے۔ اردو میں اس صنعت کو سمونے کا رجحان ایک شعر میں بھی نظر آتا ہے اور مسلسل اشعار میں بھی اس سے استفادہ کیا جاتا رہا ہے۔ ایسی صورت جس میں صرف ایک شعر میں دو زبانیں یک جا کر دی جاتی ہیں

”مطلع مکشوف“ (۳۱۵) کہلاتی ہے۔ اقبال کے ہاں زیادہ تر یہی صورت ملتی ہے۔ ان کے اشعار مطلع بڑی جدت و انفرادیت کے حامل ہیں اور بلاغت ان کا امتیازی وصف ہے۔ وہ اکثر اوقات شعر میں ایسی مہارت سے دوسری زبان کا پیوند لگاتے ہیں کہ دونوں زبانیں یک جان ہو جاتی ہیں۔ دیکھیے ذیل کے اشعار سے علامہ کی بلاغت شعری اور قادر الکلامی کا برملا اظہار کس طرح ہو پایا ہے:

مومیائی کی گدائی سے تو بہتر ہے شکست موری بے پر! حاجتے پیش سلیمانے مبر
(ب، د، ۲۶۵)

علم کا ’موجود‘ اور، فقر کا ’موجود‘ اور اَشْهَدُ اَنْ لَّا اِلَهَ اَشْهَدُ اَنْ لَّا اِلَهَ اَشْهَدُ اَنْ لَّا اِلَهَ
(ب، ج، ۷۷)

دنیا ہے روایاتی، عقبی ہے مناجاتی در باز دو عالم را این است شہنشاہی!
(ض، ک، ۱۷۴)

ہے یہ مشک آمیز انبیوں ہم غلاموں کے لیے ساحر انگلیس! ما را خواجه دیگر تراش!
(ج، ح، ۲۲)

کلام اقبال میں صنائع بدائع لفظی کی متذکرہ چاروں صورتیں ان کے منفرد پیغام کی افادیت میں اضافہ کرتی ہیں۔ یہ حقیقت ہے کہ اقبال خواہ فنی ریاضت و اظہارِ مشق کی اغراض پیش نظر رکھیں یا ترنم و نغمگی کے لیے ان وسائل شعر کو اپنائیں یا پھر تاثیر شعری اور ایجاز و بلاغت کے حصول کے لیے ان سے استفادہ کریں، ہر صورت میں اپنی فکریات کا ابلاغ اور ترسیل ہی ان کی غایت اولیٰ ٹھہرتا ہے۔ یہ محسنات شعری مصنوع ہونے کے باوجود اقبال کی بے مثال معنویت کی تشکیل میں برابر کی حصہ دار ہیں۔ روانی، بے ساختگی اور برجستگی ان کا خاصہ ہے اور اسی سبب سے یہ شعرا اقبال میں انفرادیت پیدا کرتی ہیں۔ علامہ کے ہاں یہ صنائع خوبیاں اس لیے بھی لائق مطالعہ ہیں کہ انھوں نے ماقبل کے شعرا کے برعکس انھیں محض شعری برتری کے اظہار کا وسیلہ نہیں بنایا بلکہ ہر مقام پر ’آورد‘ سے کہیں زیادہ ’آمد‘ ہی کا احساس ہوتا ہے۔ اور یہ ان کے کمال شعری کی قوی دلیل ہے۔

۲. صنائع بدائع معنوی:

صنائع معنوی یا تحسین معنوی سے مراد وہ محسنات ہیں جن کے تحت شاعر تحسین و تزئین

کلام کو لفظ کے بجائے معنی کے ساتھ مربوط کرتا ہے۔ وہ معنی کی تبعیت کے پیش نظر شاعری میں ایسی لفظیات برنتا ہے کہ معانی میں حسن و خوبی اور تاثیر پیدا ہو جاتی ہے۔ محققین علم بدیع نے محسنات معنویہ کی تعریف متعین کرتے ہوئے لکھا ہے کہ:

”..... صنائع معنوی بدیع، صنائع است کہ برای آرایش کلام بہ کاری رود، بعضی از طریق تداعی

ہائی کہ در ذہن خوانندہ ایجاد می کند بہ عمق و لطف سخن می افزاید و عواطف و تخیل خوانندہ را برمی

آگیزد۔ در این گونه آرایش های کلام، اگر کلمات (باحظ معنی) ہم تغییر بیابند، از لطف کلام کاستہ نمی

شود.....“ (۳۱۶)

”صناعات معنوی (آرایہ های درونی)“ ”آرایہ درونی“ یا ”صناعت معنوی“ آرایہ ای است کے از معنادر واژه برآورد ویر آن استوار شدہ باشد؛ بہ گونہ ای کہ اگر ریخت واژہ دیگر گون شود و معنا بر جای بماند، آرایہ از میان نرود.....“ (۳۱۷)

سید عابد علی عابد صنائع معنوی کی غرض و غایت بیان کرتے ہوئے یوں روشنی ڈالتے ہیں:

”صنائع معنوی استعمال کرنے کی ترغیب دلانا تخلیقی عمل کی گرمی رفتار کو روکنے کا بہانہ ہے۔ مقصد یہ

ہے کہ فن کار جلدی نہ کرے اور الفاظ کی اس خاص ترتیب کی جستجو کرتا رہے جو مفہوم مطلوب کی تمام

دلائلوں کو ادا کر سکتی ہے۔ مختلف صنائع معنوی کی تعریفوں پر غور کرنے سے معلوم ہوگا کہ ان کے محل

استعمال سے مفہوم کے ابلاغ و اظہار میں بڑی مدد ملتی ہے..... جو فن کار اپنے عمل تخلیق میں کاوش اور

محنت سے کام لے گا اس پر یہ نکتہ خود بہ خود روشن ہوگا کہ صنائع معنوی کے استعمال کی غایت کیا ہے۔

جب فن کار شعوری طور پر صنعتیں استعمال کرے گا تو لازماً الفاظ کے استعمال میں محتاط ہوگا اور صرف

ایسے الفاظ استعمال کرے گا جو صوتی یا لفظی و معنوی اعتبار سے مربوط ہوں۔ ایسا فن کار اپنے کلمات

کی دلائلوں پر غور کرنے کے بعد مفہوم کے ابلاغ و اظہار کے لیے انھیں اس طرح استعمال کرے گا

کہ تمام صوتی اور معنوی تلازمے قائم رہیں۔“ (۳۱۸)

اقبال، صنائع معنوی کے استعمال کی اس غرض و غایت سے بہ خوبی آگاہ ہیں اور ان

کے کلام میں صنائع بدیع معنوی کو سموتے ہوئے معجز آثار محاسن پیدا ہوئے ہیں۔ وہ الفاظ کا چناؤ

کرتے ہوئے معنی کو ہر اعتبار سے مقدم رکھتے ہیں۔ اسی سبب سے ان کے ہاں اعلیٰ ترین خیالات

و افکار کا موثر طور پر ابلاغ ہوا ہے۔ یہ علامہ کا امتیاز خاص ہے کہ وہ محسنات معنوی کو برتتے ہوئے

اپنے نظریہ نظر کی ترسیل بڑے بلیغ اسلوب میں کرتے ہیں۔ معلوم ہوتا ہے کہ اقبال نے معنوی بدیہی صنعتوں سے پانچ نمایاں خصائص کا بڑی سہولت سے حصول کیا ہے۔ اول یہ کہ ان کی وساطت سے کلام میں ایہامی یا ذومعنی رنگ ابھرا ہے، دوم یہ کہ یہ محسنات شعر پاروں میں زور اور دلالت پیدا کرتے ہیں، سوم، مبالغہ و استعجاب کے عناصر دل نشین پیرایے میں جلوہ افروز ہوئے ہیں، چہارم یہ کہ مقائسہ و موازنہ کی خصوصیات کے توسط سے پیغامِ رسانی کا فریضہ احسن طور پر انجام پایا ہے اور پنجم، اثر آفرینی کی خصوصیت ہے جو انھی بے مثال صنائعِ معنوی کا حتمی نتیجہ ہے۔ ذیل میں شعرِ اقبال میں محسناتِ معنوی کی خصوصیات پر روشنی ڈالی جاتی ہے:

(ل) ذو معنویت یا ایہامی صورت:

اقبال نے اپنے کلام میں ذو معنویت پیدا کرنے یا اشعار کے ایہامی پہلوؤں کو ابھارنے کے لیے صنعتِ تدبیر، صنعتِ ایہام، صنعتِ تضاد، ایہامِ تناسب، تاکید المدح بما یشبه الذم، تاکید الذم بما یشبه المدح، صنعتِ محتمل الضدین یا صنعتِ توجیہ، صنعتِ استتباع اور صنعتِ ادماج جیسی معنوی صنعتوں سے استفادہ کیا ہے۔ شعرِ اقبال کا مطالعہ کرتے ہوئے اس قبیل کی صنعتوں کی کتنی سلجھاتے ہوئے قاری نہ صرف بھرپور حظ اٹھاتا ہے بلکہ تمام تر معنوی دلائل اور قرینے اُس پر روشن تر ہوتے چلے جاتے ہیں۔

صنعتِ تدبیر وہ معنوی صنعت ہے جس کے ذریعے شاعر کلام کو یوں آراستہ کرتا ہے کہ اس سے کوئی مطلب بہ طریقِ کنایہ ادا ہو یا ایہام کے رنگوں میں بیان ہو جائے۔ مصنف بحر الفصاحت نے اسے صنعتِ طباق یا تضاد ہی کی ایک قسم قرار دیا ہے (۳۱۹) اقبال اپنی شاعری کے ایہامی پہلو کو تقویت دینے کے لیے اس صنعت سے استفادہ خاص کرتے ہیں، مثلاً ذیل کے اشعار میں کیفیاتِ فراق کا اظہار کرتے ہوئے یا پھر اسلام کے بے حدود و ثغور تصورِ ملت کو پیش کرتے ہوئے تدبیر کی صنعت سے کام لے کر کلام کے کنائی اسلوب کو گہرا کیا گیا ہے:

زرد رخصت کی گھڑی عارضِ گلگوں ہو جائے
ککش حسنِ غمِ ہجر سے افزوں ہو جائے
(ب، ۸۶)

تیرے حرم کا ضمیر اسود و احمر سے پاک
نگ ہے تیرے لیے سُرخ و سپید و کبود
(ض، ۱۱۲)

صنعتِ ایہام کو ”توریہ“ (۳۲۰)، ”تخیل“ (۳۲۱) اور ”توہیم“ (۳۲۲) بھی کہا جاتا ہے اور انگریزی میں یہ ”Amphiboly“ کے عین مطابق قیاس کی جاتی ہے (۳۲۳) اس کے لفظی معنی وہم میں ڈالنے یا چھپانے کے ہیں۔ اصطلاحاً اس سے مراد ہے کہ شاعر کلام میں ایسا لفظ لاتا ہے جس کے دو معنی ہوں، ایک قریب کے اور دوسرے بعید کے۔ خوبی اس کی یہ ہے کہ اس لفظ سے پڑھنے والے کا گمان قریب کے معنوں کی طرف جائے مگر شاعر کی مراد معنی بعید ہوں۔ نجم الغنی نے اس کی دو اقسام ”ایہامِ مجرد“ (معنی قریب کے کچھ مناسبات کلام میں مذکور نہ ہوں) اور ”ایہامِ مرشحہ“ (معنی قریب کے کچھ مناسبات مذکور ہوں) بتائی ہیں (۳۲۴)۔ علامہ اس صنعت سے موثر طور پر ذومعنویت پیدا کرتے ہیں، جیسے:

موجِ غم پر رقص کرتا ہے حبابِ زندگی
ہے ’الم‘ کا سورہ بھی جزو کتابِ زندگی
(ب، ۱۵۵)

صبحِ غربت میں اور چمکا ٹوٹا ہوا شام کا ستارہ
(ب، ۱۰۳)

کوئی پوچھے حکیمِ یورپ سے ہند و یونان ہیں جس کے حلقہ گوش!
(ض، ۹۲)

ایہام ہی کے سلسلے میں ”ایہامِ تضاد“ اور ”ایہامِ تناسب“ بڑی خیال انگیز صنعتیں ہیں۔ ایہامِ تضاد سے مراد یہ ہے کہ کلام میں دو ایسے معنی جمع کیے جائیں جن میں آپس میں تو تضاد یا تقابل نہ ہو لیکن جن الفاظ کے ساتھ اُن کو تعبیر کیا جائے، اُن کے حقیقی معنوں کے اعتبار سے اُن میں تضاد ضرور ہو۔ اقبال بڑی مشافی کے ساتھ ایک لفظ کے حقیقی معنی دوسرے کے مجازی معنوں کے ساتھ یوں جمع کر دیتے ہیں کہ اُن کے مجازی معنوں کو حقیقی کے ساتھ تضاد ہوتا ہے یا پھر دونوں کے مجازی معنوں کو یوں جمع کرتے ہیں کہ اُن کے معنی حقیقی میں تضاد ہوتا ہے، مثلاً لکھتے ہیں:

ہم کو جمعیتِ خاطر یہ پریشانی تھی
ورنہ، اُمّت ترے محبوب کی دیوانی تھی؟
(ب، ۱۶۳)

خزاں میں مجھ کو رلاتی ہے یادِ فصلِ بہار
خوشی ہو عید کی کیونکر کہ سوگوار ہوں میں!
(ب، ۲۱۳)

مثل ایوانِ سحر مرقدِ فروزاں ہو ترا! نور سے معمور یہ خاکی شبستاں ہو ترا!
(۲۳۶،"ب)

جب کہ صنعتِ ایہام تناسب کے ضمن میں اقبال نے اس شعری خوبی کے فنی تقاضوں کو ملحوظ رکھتے ہوئے کلام میں دو لفظ ایسے استعمال کیے ہیں جن کے قریب و بعید کے دونوں معنوں یا معنی مطلوب و مقصود اور معنی غیر مطلوب و مقصود میں ایک گونہ مناسبت ہوتی ہے۔ اس طریقے سے اُن کے ہاں ترسیلِ مطلب میں بڑی خوش سیلیگی کا اظہار ہوا ہے، جیسے:

نالے بلبل کے سنوں، اور ہمہ تن گوش رہوں ہم نوا! میں بھی کوئی گل ہوں کہ خاموش رہوں؟
(ب، د، ۱۶۳)

گریہ سماں میں، کہ میرے دل میں ہے طوفانِ اشک شبنم افشاں تو، کہ بزمِ گل میں ہو چرچا ترا
(۱۸۴،"ب)

آ ملیں گے سینہ چاکانِ چمن سے سینہ چاک بزمِ گل کی ہم نفس بادِ صبا ہو جائے گی!
(۱۹۴،"ب)

اقبال نے تاکید المدح بمایشبہ الذم اور تاکید الذم بمایشبہ المدح کے استعمال سے بھی اپنے کلام کے ذومعنوی ابعاد نکھارے ہیں یعنی ان کے ہاں مذکور پہلی صنعت کے تحت تعریف کی تاکید ایسے لفظوں سے کی جاتی ہے جو جہو یا ذم سے مشابہت رکھتے ہیں۔ پہلی نظر ڈالنے پر یہی محسوس ہوتا ہے کہ وہ مذمت کر رہے ہیں مگر یہ غور دیکھیں تو تعریف مقصود ہوتی ہے۔ دوسری معنوی صنعت کی رو سے علامہ جہو یا مذمت کی تاکید ایسے الفاظ سے کرتے ہیں جو مدح سے خاصی مشابہت رکھتے ہیں۔ ذیل میں دونوں حوالوں سے شعر درج کیے جاتے ہیں:

تاکید المدح بمایشبہ الذم:

مانا کہ تیری دید کے قابل نہیں ہوں میں تو میرا شوق دیکھ، مرا انتظار دیکھ
(ب، د، ۹۸)

تاکید الذم بمایشبہ المدح:

مثل انجمِ افقِ قوم پہ روشن بھی ہوئے بتِ ہندی کی محبت میں برہمن بھی ہوئے
" " " " " " " "

ان کو تہذیب نے ہر بند سے آزاد کیا لا کے کعبے سے صنم خانے میں آباد کیا
(ب، د، ۲۰۴)

صنعتِ توجیہ یا "متحمل الضدین" (۳۲۵) جسے بعض اوقات "ذی جہین" (۳۲۶) اور "ذوالوجہین" (۳۲۷) بھی کہہ لیا جاتا ہے، بنیادی طور پر وہ صنعت ہے جس کو برتتے ہوئے شاعر کلام میں ایسے الفاظ لاتا ہے جن کے معانی میں دو مختلف وجوہ کا شائبہ ہوتا ہے اور دونوں وجوہات آپس میں تضاد کا تعلق رکھتی ہیں تاہم ایک کو دوسری پر فوقیت نہیں ہوتی یعنی کلام کے دونوں معنی مراد لیے جاسکتے ہیں۔ علامہ اس صنعت میں بڑی ندرت کا اظہار کرتے ہیں۔ خصوصاً ظریفانہ کلام میں یہ شعری خوبی بڑا لطف دیتی ہے، جیسے:

لڑکیاں پڑھ رہی ہیں انگریزی ڈھونڈ لی قوم نے فلاح کی راہ
روشِ مغربی ہے مد نظر وضعِ مشرق کو جانتے ہیں گناہ
یہ ڈراما دکھائے گا کیا سین؟ پردہ اٹھنے کی منتظر ہے نگاہ
(ب، د، ۲۸۳)

صنعتِ استنباع یا "صنعت المدح الموحجہ" (۳۲۸) یا "ستائشِ دورویہ" (۳۲۹) بھی ایہامی و ذومعنی شعری خوبی ہے۔ اس کے تحت شاعر اپنے کلام میں کسی مظہر یا شخص کی مدح اس طرح سے کرتا ہے کہ ایک مدح سے ضمنی طور پر دوسری مدح پیدا ہو جاتی ہے۔ اقبال نے اس معنوی صنعت سے اپنے شعر پاروں کو گہرائی عطا کی ہے اور یہ محض شعری ان کے ہاں اس روانی سے پیوند ہوئی ہے کہ پہلی نظر ڈالنے پر اس کا گمان ہی نہیں ہو پاتا البتہ غور کرنے پر علامہ کی فنی چستی کی داد دینا پڑتی ہے، مثلاً لکھتے ہیں:

کیوں مسلمانوں میں ہے دولتِ دنیا نایاب تیری قدرت تو ہے وہ جس کی نہ حد ہے نہ حساب
تو جو چاہے تو اٹھے سینہ صحرا سے حساب رہرو دشت ہو سیلی زدہ موجِ سراب
(ب، د، ۱۶۷)

کعبہ اربابِ فن! سطوتِ دینِ مبین تجھ سے حرم مرتبتِ اُنڈلیسوں کی زمیں
ہے تیرے گردوں اگر حسن میں تیری نظیر قلبِ مسلمان میں ہے اور نہیں ہے کہیں!
آہ وہ مردانِ حق! وہ عربی شہسوار حاملِ خلقِ عظیم، صاحبِ صدق و یقین
جن کی حکومت سے ہے فاش یہ رمزِ غریب سلطنتِ اہلِ دل فقر ہے، شاہی نہیں!

جن کی نگاہوں نے کی تربیت شرق و غرب ظلمت یورپ میں تھی جن کی خرد راہ میں
جن کے لبو کی طفیل آج بھی ہیں اندلسی خوش دل و گرم اختلاط، سادہ و روشن جبیں
آج بھی اس دیس میں عام ہے چشم غزال اور نگاہوں کے تیر آج بھی ہیں دل نشیں
(ب ج، ۹۸، ۹۹)

اسی ضمن میں صنعتِ ادماج یا ”ذوالمعینین“ (۳۳۰) ایسی صنعت ہے جس سے
شاعر اپنے کلام سے دو معنوں کا حصول کرتا ہے تاہم دوسرے معنی کی تصریح نہیں ہوتی۔ اس کے
لیے ”استنباع“ کی طرح محض مدح ہی ضروری نہیں ہے اور ”ایہام“ کی طرح ایک لفظ کے دو
معنی پیش کرنے کے بجائے پورے کلام کے دو معنوں کی طرف توجہ ہوتی ہے، جن کا متضاد ہونا
ضروری نہیں ہے۔ اقبال نے اس شعری خوبی سے بھی پہلو داری کا وصف ابھارا ہے، مثلاً
بالِ جبویل کے آغاز میں درج بھر تری ہری کے خیال سے ماخوذ شعر دیکھیے جسے سوالیہ انداز
میں پڑھنے سے ایک دوسرے معنی سمجھ میں آتے ہیں جن کی بظاہر تصریح نہیں ہوئی:

پھول کی پتی سے کٹ سکتا ہے ہیرے کا جگر! مردِ نادان پر کلامِ نرم و نازک بے اثر!
(ب ج، ۳)

(ب) زور اور دلالت:

شعر اقبال کا مقصود چوں کہ اصلاح احوال تھا لہذا وہ وسائلِ شعری سے استمداد لیتے
ہوئے پر زور اور مدلل صنعتوں کو مقدم رکھتے ہیں۔ ان کے ہاں صنعتِ جمع، صنعتِ مزاج، صنعتِ
قول بالموجب، صنعتِ مذہب کلامی اور صنعتِ ایراد المثل وہ صنائعِ معنوی ہیں جن سے کلام کے
زور اور دلالت میں بجا طور پر اضافہ ہوا ہے۔ اقبال کی شاعری میں ان صنعتوں کی دل پذیری لائق
داد ہے۔ بعض اوقات تو خاصے تذبذب و تفریق سے ہی معلوم ہو پاتا ہے کہ شاعر نے کسی صنعت کو سمویا
ہے وگرنہ زیادہ تر اشعار میں بڑی بے ساختگی سے پر زور اور مدلل رنگ ابھرا ہے۔ حیرت انگیز امر یہ
ہے کہ اقبال کسی بھی مقام پر صوتی آہنگ کی دل نشینی میں کمی نہیں آنے دیتے، جسے ایک عمدہ شعر
پارے کا جزو لازم قرار دیا جاسکتا ہے۔

صنعتِ جمع، وہ صنعت ہے جس کے تحت شاعر کئی امور کو کسی ایک ہی حکم کے تابع لا کر
زور اور دلالت پیدا کر دیتا ہے۔ اقبال کے کلام میں یہ انداز نمایاں ہے اور وہ جاہ جاپنے موقف پر

زور دینے کے لیے اس بلیغ صنعتِ شعری سے استفادہ کرتے ہیں۔ اس صنعت سے ان کی شاعری
میں جامعیت کا وصف بھی پیدا ہو گیا ہے:

بندہ و صاحب و محتاج و غنی ہوئے! تیری سرکار میں پہنچے تو سبھی ایک ہوئے!
(ب د، ۱۶۵)

زمین و آسمان و کرسی و عرش خودی کی زد میں ہے ساری خدائی
(ب ج، ۸۳)

قہاری و غفاری و قدوسی و جبروت یہ چار عناصر ہوں تو بنتا ہے مسلمان!
(ض ک، ۶۰)

خود گیری و خودداری و گلبانگِ انا الحق آزاد ہو سالک تو ہیں یہ اس کے مقامات
(ح ا، ۳۸)

صنعتِ مزاج، ”مزاجت“ (۳۳۱) یا ”صنعتِ دورویہ“ (۳۳۲) بھی کہتے ہیں۔ یہ
وہ صنعتِ معنوی ہے جس کے تحت شاعر شرط و جزا میں دو معنی ایسے پیش کرتا ہے کہ جو امر پہلے معنی پر
مترتب ہوتا ہو، وہی دوسرے پر بھی ہو۔ چوں کہ لغت میں ”مزاجت“ دو چیزوں کو ملانے کے عمل کو کہتے
ہیں، اس لیے یہاں شاعر شعوری طور پر اس طرح کے معنی پیش کرنے کی کاوش کرتا نظر آتا ہے۔
اقبال نے اس صنعت کا اس روانی سے التزام کیا ہے کہ کلام زیادہ مدلل ہو گیا ہے، لکھتے ہیں:

واعظ! کمالِ ترک سے ملتی ہے یاں مراد دنیا جو چھوڑ دی ہے تو عقبیٰ بھی چھوڑ دے
(ب د، ۱۰۷)

پانی پانی کر گئی مجھ کو قلندر کی یہ بات تو جھکا جب غیر کے آگے نہ من تیرا، نہ تن!
(ب ج، ۳۱)

صنعتِ قول بالموجب سے مراد یہ ہے کہ اگر کسی کے کلام میں کوئی لفظ واقع ہو تو اس
لفظ کے معنی کو خلاف مراد اس کہنے والے کے محمول کریں۔ اقبال نے اپنی شاعری میں شدت پیدا
کرنے کے لیے اس خصوصیت کو بھی بڑا محل موزوں کیا ہے، لکھتے ہیں:

شور ہے ہو گئے دنیا سے مسلمان نابود ہم یہ کہتے ہیں کہ تھے بھی کہیں مسلم موجود!
وضع میں تم ہونصاری، تو تمدن میں ہنود یہ مسلمان ہیں! جنھیں دیکھ کے شرمائیں یہود!

(ب د، ۲۰۳)

صنعتِ مذہبِ کلامی تو خاص طور پر شاعری میں زور اور دلالت پیدا کرنے کا باعث بنتی ہے۔ اقبال نے اسی لیے اس کی وساطت سے اپنے کلام کو دلائل و براہین کا خزینہ بنا دیا ہے اور بعض اہم نتائج کا استخراج بھی موثر طور پر کیا ہے۔ ”بعض عالموں نے مذہبِ کلامی کو علیحدہ صنعت شمار نہیں کیا۔ اُن کے خیال میں اصل صنعت کا نام ”صنعتِ احتجاج بہ دلیل“ ہے یعنی دلیل سے کلام کو مدلل کرنا۔ احتجاج بہ دلیل کی دو قسمیں ہیں۔ ایک مذہبِ کلامی اور دوسری مذہبِ فقہی۔ جو کلام علمائے متکلمین کے کلام کی مانند دلیل و برہان پر مشتمل ہو، وہ مذہبِ کلامی ہے اور جو کلام علمائے فقہ کے کلام کی مانند تمثیل پر مشتمل ہو، وہ مذہبِ فقہی.....“ (۳۳۳)

اقبال نے اس صنعت کا خاصا استعمال کیا ہے اور بعض اوقات تو وہ اس کو اپنا کر پوری پوری نظمیں لکھ ڈالتے ہیں۔ چند اشعار سے اس محسنہ معنوی کا رنگ ملاحظہ کیجیے:

دہر میں عیشِ دوام آئیں کی پابندی سے ہے موج کو آزادیاں سامانِ شیون ہو گئیں
(ب، د، ۱۸۷)

ہر اک مقام سے آگے گزر گیا مہ نو کمال کس کو میسر ہوا ہے بے تگ و دو
(ب، ج، ۷۴)

عشق و مستی نے کیا ضبطِ نفس مجھ پہ حرام کہ گرہ غنچے کی کھلتی نہیں بے موج نسیم!
(ض، ک، ۳۰)

محروم رہا دولتِ دریا سے وہ غواص کرتا نہیں جو صحبتِ ساحل سے کنار
(ا، ج، ۱۶)

صنعتِ ایرادِ المثل یا ”ارسال المثل“ (۳۳۴) یا ”دستانزنی“ (۳۳۵) بھی ایک اعتبار سے صنعتِ مذہبِ کلامی ہی کی طرح مدلل مزاج رکھتی ہے اور شاعر اس کے تحت اپنے کلام میں کسی ضربِ المثل کو موزونیت کے ساتھ لاتا ہے۔ علامہ کے ہاں یہ صنعت بھی بڑی رواں، بے ساختہ اور بر محل ہے۔ انداز دیکھیے:

زور چلتا نہیں غریبوں کا پیش آیا لکھا نصیبوں کا
آدمی سے کوئی بھلا نہ کرے اس سے پالا پڑے، خدا نہ کرے!
(ب، د، ۳۳)

فراقِ حور میں ہو غم سے ہمکنار نہ تو پری کو شیشہُ الفاظ میں اُتار نہ تُو
(۱۲۵، ۱۲۵)

الہی سحر ہے پیرانِ خرقہ پوش میں کیا! کہ اک نظر سے جوانوں کو رام کرتے ہیں
(۱۳۹، ۱۳۹)

(ج) مبالغہ و استعجاب:

کلامِ اقبال میں صنائعِ معنوی کے موزوں اور بر محل استعمال کے باعث مبالغہ و استعجاب کے عناصر بھی بڑے فطری انداز میں نمود کر گئے ہیں۔ ایسی مبالغہ آمیز صنعتوں میں صنعتِ تجرید، تجاہلِ عارفانہ یا تجاہلِ عارف، صنعتِ رجوع، صنعتِ حسنِ تغلیل، صنعتِ تعجب، صنعتِ مبالغہ اور صنعتِ تصلیف شامل ہیں۔ علامہ کے ہاں تجرید لازمہ شعر ہے اور ایک اعتبار سے یہ انھی صنائعِ معنوی کا اعجاز ہے کہ وہ اپنے کلام میں پوری قوت کے ساتھ استعجابیہ رنگ و آہنگ کی تشکیل میں کام یاب رہے ہیں۔ بلند مرتبہ فکری شاعری ویسے بھی جب تجرید آمیز پیرایے میں ڈھلتی ہے تو حد درجہ متاثر کن ہو جاتی ہے۔ اسی لیے اکثر مقامات پر یہ استعجابیہ رنگ و آہنگ کلامِ اقبال کو شعری و فکری جدت و جودت سے ہم کنار کر گیا ہے۔

صنعتِ تجرید سے مراد کلام میں ایک ذی صفت شے سے ایک اور اسی طرح کی ذی صفت شے حاصل کرنا ہے اور اس سے شاعر کی غرض ہی مبالغہ کا حصول ہے۔ جلال الدین ہامی نے اپنی کتاب فنونِ بلاغت و صناعاتِ ادبی میں اسے ”خطابِ النفس“ کے مترادف قیاس کیا ہے (۳۳۶) اس صنعت کے تحت شاعر، شعر کو جامع الصفات بنا ڈالتا ہے اور مقصود اس سے سرتاسر حیرت اور مبالغے کے ذریعے اپنے مطالب کی پیش کش قرار پاتا ہے۔ دیکھیے اقبال کس طرح ایک کے بعد دوسری صفت بیان کر کے پہلی صفت میں مبالغے کی لے تیز تر کر دیتے ہیں:

محبت کے شر سے دل سراپا نور ہوتا ہے ذرا سے بیچ سے پیدا ریاضِ طور ہوتا ہے
(ب، د، ۷۴)

عشق دمِ جبریل، عشق دلِ مصطفیٰ عشق خدا کا رسول، عشق خدا کا کلام!
عشق کی مستی سے ہے پیکرِ گل تابناک عشق ہے صہبائے خام، عشق ہے کاسِ انکرام
عشق فقیرِ حرم، عشق امیرِ جنود عشق ہے ابنِ السبیل، اس کے ہزاروں مقام
(ب، ج، ۹۴، ۹۵)

صنعت تجاہلِ عارفانہ یا ”تجاہلِ العارف“ (۳۳۷)، ”نادانِ نمائی“ (۳۳۸) یا Rhetoric Question (۳۳۹) جسے قرآن کریم میں مستعمل ہونے کے سبب سے تقدس کے پیش نظر ”سوق المعلوم مساق غیرہ“ بھی کہا گیا ہے (۳۴۰)، وہ صنعت ہے جس کے ذریعے شاعر کسی چیز کے متعلق جان بوجھ کر غفلت یا بے خبری برتتا ہے اور اس سے اس کی غرض مبالغے کی افراط ظاہر کرنا ہوتا ہے۔ اقبال نے اس صنعتِ معنوی کو بھی ما قبل کے کلاسیکی شعرا کے مقابلے میں کمال درجے کی فنی مہارت کے ساتھ اختیار کیا ہے۔ خصوصاً ان کے تشبیہی نظام کی تشکیل میں صنعتِ تجاہلِ عارفانہ کا بہت اہم حصہ ہے، مثلاً لکھتے ہیں:

جگنو کی روشنی ہے کاشانہ چمن میں یا شمع جل رہی ہے پھولوں کی انجمن میں؟
آیا ہے آسمان سے اڑ کر کوئی ستارہ یا جان پڑ گئی ہے مہتاب کی کرن میں؟
یا شب کی سلطنت میں دن کا سفیر آیا؟ غربت میں آ کے چکا، گنما تھا وطن میں؟
تلمہ کوئی گرا ہے مہتاب کی قبا کا؟ ذرہ ہے یا نمایاں سورج کے پیر بن میں؟
(ب، د، ۸۲)

میں کہاں ہوں تو کہاں ہے؟ یہ مکالمہ کلام کا ہے؟ یہ جہاں مرا جہاں ہے کہ تری کرشمہ سازی؟
(ب، ج، ۱۷)

اہرام کی عظمت سے گلوں سار ہیں افلاک کس ہاتھ نے کھینچی ابدیت کی یہ تصویر؟
(ض، ک، ۱۱۶)

خبر نہیں کیا ہے نام اس کا، خدا فریبی کہ خود فریبی؟ عمل سے فارغ ہوا مسلمان بنا کے تقدیر کا بہانہ
(ح، ۲۵)

صنعت رجوع یا ”بازگشت“ (۳۴۱) میں شاعر اپنے شعر پارے میں ایک شے کی کوئی صفت بیان کرنے کے بعد اس کا اعلان کر کے از دیامدح کی خاطر کسی دوسری بہتر صفت کی طرف رجوع کرتا ہے اور اس سے اس کا مقصود رنگِ مبالغے کو شوخ کرنا ہوتا ہے۔ علامہ کے مبالغہ آمیز شعری پیرایے زیادہ تر اسی صنعت کی کرشمہ کاریوں پر مبنی ہیں اور بازگشت کی صنعت ہے بھی اس قدر لطیف کہ قاری بھر پور طور پر حوا اٹھاتا چلا جاتا ہے، مثلاً:

تو خاک کی مٹھی ہے، اجزا کی حرارت سے برہم ہو، پریشاں ہو، وسعت میں بیاباں ہو
(ب، د، ۲۸۰)

تخیلات کی دنیا غریب ہے لیکن غریب تر ہے حیات و مہمات کی دنیا!
(ض، ک، ۳۳)

صنعتِ حسن تعلیل یا ”بہانگی نیک“ (۳۴۲) کے تحت شاعر ایک ایسی چیز کو دوسری کے لیے علت یا وجہ ٹھہراتا ہے جو حقیقت میں اس کا سبب نہیں ہوتی مگر اُسے باور کرنے میں لطف آتا ہے۔ شاعرانہ مبالغے کی پیش کش میں اس صنعت کا خاصا اہم کردار ہے اور یہ براہِ راست کلام کی دل نشینی اور معنی آفرینی پر اثر انداز ہوتی ہے۔ علامہ اس صنعت کی کاری گری سے کما حقہ، آگاہ ہیں اور اسے بڑے فریضے سے برتتے ہیں، جیسے:

محبت کے لیے دل ڈھونڈ کوئی ٹوٹنے والا یہ وہ مے ہے جسے رکھتے ہیں نازک آئینوں میں
(ب، د، ۱۰۴)

جمیل تر ہیں گل و لالہ فیض سے اس کے نگاہِ شاعرِ رنگیں نوا میں ہے جادو!
(ب، ج، ۱۳)

عالم سوز و ساز میں وصل سے بڑھ کے ہے فراق وصل میں مرگ آرزو! ہجر میں لذتِ طلب!
(ب، د، ۱۱۴)

اقبال، صنعتِ تعجب کے ذریعے بھی اپنی شاعری میں استعجابیہ رنگ کو قوی تر کر دیتے ہیں۔ اس صنعت کو شعر میں سموتے ہوئے شاعر کسی امر پر تعجب و تحیر کا اظہار کرتا ہے اور بڑی خوش سلیقگی سے قاری یا سامع تک اپنی بات پہنچانا چاہتا ہے۔ علامہ کے شعری اوراق میں حیرت کے ایسے عناصر جاہ بجا بکھرے ہوئے ہیں جو درحقیقت اُن کی جولانی فکر کے عکاس ہیں، مثلاً:

چمکنے والے مسافر! عجب یہ بستی ہے جو اوج ایک کا ہے دوسرے کی پستی ہے
(ب، د، ۱۱۷)

دو عالم سے کرتی ہے بیگانہ دل کو عجب چیز ہے لذتِ آشنائی!
(ب، ج، ۱۰۵)

دل کیا ہے؟ اس کی مستی و قوت کہاں سے ہے؟ کیوں اس کی اک نگاہ اُلٹی ہے تخت کے؟
(ض، ک، ۱۱۵)

تمام عارف و عامی خودی سے بیگانہ! کوئی بتائے یہ مسجد ہے یا کہ نئے خانہ!
(ح، ۲۱)

صنعتِ مبالغہ یا ”مقبولہ“ (۳۴۳) یا ”مبالغہ مقبول“ (۳۴۴) جسے انگریزی میں کسی قدر "Amplificaton" کے مترادف بھی قرار دیا جاسکتا ہے (۳۴۵)، وہ صنعت ہے جس کے ذریعے کلام میں کسی امر کو ایسی شدت سے بیان کیا جاتا ہے کہ اُس حد تک اُس کا پہنچنا ناممکن یا بعد از قیاس ہو۔ محققین علم بدیع اس کے تین درجات ”تبلغ“ (مبالغہ عقل و عادت دونوں کے نزدیک ممکن ہو)، ”اغراق“ (مبالغہ عقل کے لحاظ سے ممکن اور عادت کے اعتبار سے ناممکن ہو) اور ”غلو“ (عقل و عادت دونوں سطحوں پر مبالغہ ناممکن ہو) بتاتے ہیں۔ اقبال نے اپنے کلام میں زیادہ تر خوش گوار مبالغے کا اظہار کیا ہے اور اُن کے ہاں خلاف عقل اور خلاف عادت مبالغہ آمیزی یعنی غلو پڑنی شعری بیانات کم ہی ملتے ہیں۔ وجہ یہی ہے کہ وہ اپنے شعر کو معینا نہیں بنانا چاہتے تھے بل کہ ان کے پیش نظر ہر لحظہ شعریت کے ساتھ ساتھ ترسیلِ مطلب کا فریضہ رہتا تھا۔ چنانچہ وہ اگر کہیں مبالغے کی بڑھی ہوئی صورت یعنی غلو کا اظہار کرتے بھی ہیں تو اس کے لیے شعر میں ایسی شرط لگادیتے ہیں یا کوئی ایسا امر واجب کردیتے ہیں جس سے وہ اغراق کے درجے پر آجاتا ہے۔ مبالغہ اقبال کی شاعری کا لازمی عنصر ہے اور اُن کا نظریہ زیبست اس شعری صنعت کی وساطت سے زیادہ نکھر کر سامنے آتا ہے۔ یوں بھی علامہ جن آفاقی تصورات کی پیش کش کرنا چاہتے تھے، اُن کی بُت کاری مبالغے کی رنگ آمیزی کے بغیر ممکن ہی نہ تھی۔ تاہم یہ ضرور ہے کہ یہاں ہر کہیں فکر و فلسفہ، شعری بیان پر حاوی ہے۔ خودی کو کر بلند اتنا کہ ہر تقدیر سے پہلے خدا بندے سے خود پوچھے، بتا تیری رضا کیا ہے!

(ب ج، ۵۵)

محبت مجھے اُن جوانوں سے ہے ستاروں پہ جو ڈالتے ہیں کمند!

(۱۵۴، ")

خودی میں ڈوبنے والوں کے عزم و ہمت نے اس آج سے کیے بحرِ بیکراں پیدا!

(ض ک، ۱۰۱)

خورشید کرے کسبِ ضیا تیرے شر سے! ظاہر تری تقدیر ہو سیمائے قمر سے!

(۱۲۲، ")

صنعتِ تصلیف بھی مبالغہ و تعجب کی تشکیل میں معاونت کرتی ہے۔ اس صنعت کی وساطت سے شاعر جبہ جاتفاخر کا اظہار کرتا اور زیادہ تر اپنے حق میں شخص، علمی اور شعری اعتبار سے شہتی بگھارتا دکھائی دیتا ہے۔ علامہ نے اپنی شاعری میں مبالغے اور تعلیمی پڑنی اس صنعت کا استعمال خاصا کیا ہے مگر یہاں اُن کی جدت و انفرادیت قابلِ ستائش ہے اور اس صنعت کی وساطت سے

ان کے ذوقِ تعلیمی کی نمود بڑے سحرانگیز پیرایے میں ہوئی ہے:

کہیں ذکر رہتا ہے اقبال تیرا فسوں تھا کوئی تیری گفتار کیا تھی
(ب د، ۹۹)

زیارت گاہِ اہل عزم و ہمت ہے لحد میری کہ خاکِ راہ کو میں نے بتایا رازِ الوندی!
(ب ج، ۱۴)

ترا گناہ ہے اقبال مجلسِ آرائی اگرچہ تو ہے مثالِ زمانہ کم پیوند!
جو کوکنار کے خوگر تھے اُن غریبوں کو تری نوانے دیا ذوقِ جذبہ ہائے بلند!
(ض ک، ۱۲)

مری نوائے غم آلود ہے متاعِ عزیز جہاں میں عام نہیں دولتِ دلِ ناشاد
گلہ ہے مجھ کو زمانے کی کورِ ذوقی سے سمجھتا ہے مری محنت کو محنتِ فرہاد
(ح ۱، ۴۶)

(د) تقابل و موازنہ:

شعرِ اقبال میں بعض اوقات صنائعِ معنوی نے تقابل و موازنے کی فضا بھی موثر طور پر ترتیب دی ہے۔ اس ضمن میں اقبال صنعتِ طباق یا تضاد، صنعتِ تفریق، صنعتِ تقسیم، صنعتِ جمع و تفریق اور صنعتِ جمع و تقسیم سے کام لے کر کلام میں اس قدر جا ذہبت اور تاثیر پیدا کر دیتے ہیں کہ بات دل میں اُترتی چلی جاتی ہے۔ خصوصاً صنعتِ تضاد یا طباق کا اقبال نے کثرت سے استعمال کیا ہے اور ان کے ہاں معنی آفرینی میں اس شعری خوبی کا نہایت اہم حصہ ہے۔ وہ اس امر سے بہ خوبی آگاہ ہیں کہ مقائسے اور موازنے کے ذریعے کلام میں استدلالی رنگ ابھارا جاسکتا ہے اور یوں بعض اہم تصورات و نظریات کی ترسیل قدرے سہل ہو جاتی ہے۔ چنانچہ وہ متذکرہ معنوی صنعتوں کی وساطت سے ان مقاصد کا حصول عمدگی سے کرتے نظر آتے ہیں۔

صنعتِ طباق یا تضاد جسے ”تطبیق“، ”مکافو“، ”تقابل ضدین“ (۳۴۷)، ”متضاد“ (۳۴۸)، ”مطابقت“ (۳۴۹) اور ”ناسازی“ (۳۵۰) سے بھی تعبیر کیا جاتا ہے اور جو انگریزی میں ”Antithesis“ کہلاتی ہے (۳۵۱)، بنیادی طور پر وہ صنعت ہے جس کے تحت شاعر اپنے کلام میں دو ایسے الفاظ لاتا ہے جن کے معنوں میں ضد یا مقابلے کی کیفیت پائی جاتی ہے۔

اسے دو اقسام، ایجابی اور سلبی میں تقسیم کیا جاتا ہے۔ تضاد ایجابی میں متضاد الفاظ کے ہم راہ حرفِ نفی کا التزام نہیں کیا جاتا جب کہ تضاد سلبی میں حرفِ نفی کے اہتمام کے بجائے ایک ہی مصدر سے مشتق دو ایسے الفاظ لائے جاتے ہیں جن میں سے ایک مثبت اور دوسرا منفی ہوتا ہے۔ علامہ کلام میں تضاد و تخالف کی نزاکتوں سے بہ خوبی آگاہ تھے، لہذا وہ بڑے دل پذیر انداز میں اور کسی قدر تواتر کے ساتھ اس صنعت پر اپنی چابک دستی کا ثبوت دیتے ہیں۔ انھوں نے طباق کی دونوں صورتوں یعنی طباق ایجابی اور طباق سلبی کو اپنی شاعری میں سمو کر حیرت انگیز نتائج کا حصول کیا ہے۔ اس ضمن میں ان کے ہاں طباق ایجابی کو برتنے کا رجحان زیادہ ہے اور بعض اوقات ایک ہی نظم میں اس قسم پر مبنی کئی شعر مل جاتے ہیں۔ علامہ نے اس صنعت معنوی سے استفادہ کرتے ہوئے فطری بے ساختگی کو بھی مقدم رکھا ہے جس کے باعث کلام میں کہیں بھی محض صنعت کو ٹھونسنے کا شائبہ تک نہیں ہوتا۔ انھوں نے صنعت تضاد یا طباق کی وساطت سے نہ صرف اپنے بنیادی تصورات کی تقابلی انداز میں توضیح کر دی ہے بل کہ بعض اہم امور مثلاً زمانے کا تغیر و تبدل، کیفیات ظاہریہ و باطنیہ میں تفاوت، افراط و تفریط اور قدیم اور جدید تہذیب کے فرق کو ظاہر کرنے کے لیے بھی اس صنعت شعری سے فائدہ اٹھایا ہے۔ حتیٰ کہ اقبال کے محبوب اور مرکزی تصورات کی تشکیل بھی اس صنعت کے استمداد سے زیادہ عمدگی سے ہو پائی ہے۔ بعض اوقات وہ اپنی منظومات کے عناوین تک تضاد کی صورت میں قائم کر دیتے ہیں۔ اسی طرح بعض مقامات پر پوری پوری نظموں میں اس صنعت کی نادرہ کاری ملتی ہے۔ اقبال کے تخلیق کردہ بعض شعری کردار بھی تضاد و تقابل ہی کے نتیجے میں نمایاں ہوئے ہیں۔ شعر اقبال میں یہ صنعت نہ صرف سنجیدہ شاعری میں مستعمل ہے بل کہ اُن کے ظریفانہ کلام میں بھی اس محسنہ شعری کی قوت اور کاریگری کا بھرپور احساس ہوتا ہے۔ علامہ کی بعض شعری تراکیب کا حسن صنعت تضاد میں ڈھل کر زیادہ نکھرتا ہے مثلاً اس سلسلے میں ”وصال و فراق“، ”عقل و عشق“، ”دش و فردا“، ”فقر و شہنشی“، ”نار اور نور“، ”ظلمت و ضیا“ اور ”تدبیر و تقدیر“ وغیرہ اُن کی کلیدی تراکیب ہیں۔ اقبال کے ہاں طباق ایجابی اور طباق سلبی کا انداز ذیل کے اشعار سے بہ خوبی مترشح ہے:

طباق ایجابی:

کثرت میں ہو گیا ہے وحدت کا راز مخفی جگنو میں جو چمک ہے، وہ پھول میں مہک ہے
(ب، د، ۸۵)

عشق کی اک حسرت نے طے کر دیا قصہ تمام اس زمین و آسماں کو بیکراں سمجھا تھا میں
(ب، ج، ۱۸)
جس نے سورج کی شعاعوں کو گرفتار کیا زندگی کی شب تاریک سحر کر نہ سکا!
(ض، ک، ۶۹)
آزاد کی رگ سخت ہے مانند رگ سنگ محکوم کی رگ نرم ہے مانند رگ تاک
(ح، ج، ۴۰)

طباق سلبی:

گلزارِ ہست و بود نہ بیگانہ وار دیکھ ہے دیکھنے کی چیز اسے بار بار دیکھ
(ب، د، ۹۸)
حقائقِ ابدی پر اساس ہے اس کی یہ زندگی ہے، نہیں ہے طلسمِ افلاطون!
(ض، ک، ۴۹)
نگاہ وہ نہیں جو سُرخ و زرد پہچانے نگاہ وہ ہے کہ محتاج مہر و ماہ نہیں!
(، ۱۷۷)
روشن تو وہ ہوتی ہے، جہاں میں نہیں ہوتی جس آنکھ کے پردوں میں نہیں ہے نگہ پاک!
(ح، ج، ۲۸)

190

صنعت تفریق کے تحت شاعر ایک ہی نوع کی دو چیزوں میں فرق ظاہر کرتا ہے اور اس سے اُس کا مقصود بالعموم ان کے مابین پائے جانے والے تفاوت کی نشان دہی کرنا ہوتا ہے۔ اقبال نے اس صنعت کو مقابله و موازنہ کی تشکیل کے لیے مستعار لیا ہے اور خاص طور پر وہ اپنے نمایندہ تصورات و نظریات کی تفہیم کرانے میں بھی اسے عمدگی سے معاون ٹھہراتے ہیں، مثلاً:

تجھے آبا سے اپنے کوئی نسبت ہو نہیں سکتی کہ تو گفتار، وہ کردار، تو ثابت، وہ سیارا
(ب، د، ۱۸۰)
بہت دیکھے ہیں میں نے مشرق و مغرب کے میخانے یہاں ساقی نہیں پیدا، وہاں بے ذوق ہے صہبا!
(ب، ج، ۲۳)

تری نگاہ میں ہے معجزات کی دنیا مری نگاہ میں ہے حادثات کی دنیا
(ض، ک، ۳۳)

مکھوم کا دل مردہ و افسردہ و نومید آزاد کا دل زندہ و پُرسوز و طرب ناک
(ا، ج، ۴۰)

اسی طرح صنعتِ تقسیم کے تحت شاعر چند چیزوں کا ذکر کر کے ہر ایک کو اُن کے
منسوبات پر تعین کی قید سے تقسیم کرتا ہے یا صفات کو تعین کے ساتھ ترتیب دیتا ہے۔ اقبال اس
شعری خوبی سے بھی موازنے کی دل چسپ صورت حال تشکیل دیتے نظر آتے ہیں، جیسے:

پروانے کو چراغ ہے بلبل کو پھول بس صدیق کے لیے ہے خدا کا رسول بس!
(ب، د، ۲۲۵)

کر بلبل و طاؤس کی تقلید سے توبہ بلبل فقط آواز ہے، طاؤس فقط رنگ!
(ب، ج، ۷۶)

تیری نگاہِ ناز سے دونوں مراد پا گئے عقل، غیب و جستجو! عشق، حضور و اضطراب!
(۱۱۴، ۱)

صنعتِ جمع و تفریق اور صنعتِ جمع و تقسیم بھی اسی قبیل کی صنعتیں ہیں جو کلام میں تقابلی
فضا ترتیب دیتی ہیں۔ صنعتِ جمع و تفریق یا ”صنعتِ جمع مع التفریق“ (۳۵۲) میں شاعر اپنے
شعر میں دو یا زائد امور کو ایک ہی حکم کے تحت جمع کرتا ہے اور پھر ان میں کوئی فرق ظاہر کرتا ہے۔
گویا ایک ہی شعری مقام پر صنعتِ جمع اور تفریق یک جان ہو جاتی ہیں یعنی صنعتِ جمع و تقسیم یا
”جمع مع تقسیم“ (۳۵۳) میں بہت سی چیزوں کو شعر میں ایک ہی حکم کے تحت جمع کر کے اور پھر ان
میں سے ہر ایک کو کسی اور چیز کے ساتھ منسوب کر کے اُن کے مناسبات پر تقسیم کیا جاتا ہے۔ شعر
اقبال سے ہر دو حوالوں سے موازنہ و مقابلہ کی مثالیں بالترتیب ملاحظہ کیجیے:

یہ سحر جو کبھی فردا ہے کبھی ہے امروز نہیں معلوم کہ ہوتی ہے کہاں سے پیدا
وہ سحر جس سے لرزتا ہے شبستانِ وجود ہوتی ہے بندۂ مؤمن کی اذال سے پیدا
(ض، ک، ۱۴)

یہ ہیں سب ایک ہی سالک کی جستجو کے مقام وہ جس کی شان میں آیا ہے علم الاسما!
مقام ذکر کمالاتِ رومی و عطار مقام فکر مقالاتِ بو علی سینا!
مقام فکر ہے پیمائشِ زمان و مکان مقام ذکر ہے سبحانِ ربّی الاعلیٰ
(۲۳، ۱)

(۵) اثر آفرینی:

صنائِعِ معنوی میں صنعتِ مراعاة النظر، صنعتِ لف و نشر، صنعتِ اعتراض یا حشو،
صنعتِ سوال و جواب، صنعتِ تشابہ الاطراف، صنعتِ اطراء، صنعتِ عکس، صنعتِ مشاکلہ اور
صنعتِ ترجمۃ اللفظ وہ صنعتیں ہیں جو کلامِ اقبال میں اثر آفرینی کا سبب بنی ہیں۔ انھیں برتنے سے
اقبال کے ہاں اس قدر تاثیر پیدا ہو گئی ہے کہ پڑھنے والا ہر بار نئے لطف سے ہم کنار ہوتا ہے۔ یہ
درست ہے کہ متذکرہ معنوی صناعات کی پیش کش تخلیق کار سے خاصی کد و کاوش کا اقتضا کرتی ہے
لیکن اس کے باوجود علامہ کا امتیاز یہ ہے کہ انھوں نے اپنے کلام میں روانی، بے ساختگی اور برجستگی
کو اس حد تک برقرار رکھا ہے کہ شعوری کاوش کا گمان تو ایک طرف کہیں ذرہ برابر جھول بھی محسوس
نہیں ہوتا۔ یہ صنعتیں شعرِ اقبال میں ہر مقام پر اثر انگیزی کا ایک بڑا محرک بنی ہیں۔

صنعتِ مراعاة النظر، جسے ناقدین فن نے ”تناسب“، ”اتلاف“، ”تلفیق“، ”توفیق“،
(۳۵۴) ”تناسب“ (۳۵۵)، ”رعایتِ نظر“ (۳۵۶)، ”ہم بستگی“ (۳۵۷) اور ”مواخات“
(۳۵۸) سے بھی تعبیر کیا ہے۔ بنیادی طور پر وہ معنوی شعری خوبی ہے جس میں شاعر اپنے کلام میں
ایسے الفاظ لانے کا اہتمام کرتا ہے جن کے درمیان تضاد کے علاوہ کوئی اور نسبت یا تعلق ہو۔ علامہ نے
اس صنعت کا بہت زیادہ استعمال کیا ہے۔ وہ اس صنعت کے ذریعے اپنی شاعری میں خیالِ افروزی کا
وصف پیدا کرتے ہیں۔ اگرچہ اسے پیوندِ شعر کرتے ہوئے شعوری کاوش نہایت اہم کردار ادا کرتی ہے
تاہم اقبال کی شاعری میں ہر جگہ آمد ہی کا احساس نمایاں ہے۔ ان کے کلام کے مراعاة النظری پہلو کی
موقوفیت کا اندازہ ذیل کے اشعار سے ہوتا ہے:

واں بھی جل مرتا ہے سوزِ شمع پر پروانہ کیا؟ اُس چمن میں بھی گل و بلبل کا ہے افسانہ کیا؟
” ” ” ” ” ” ” ”

کیا وہاں بجلی بھی ہے، دھتقال بھی ہے، خرمن بھی ہے؟ قافلے والے بھی ہیں، اندیشہ رهن بھی ہے؟
(ب، د، ۳۹)

اُٹھا نہ شیشہ گرانِ فرنگ کے احساں سفالی ہند سے مینا و جام پیدا کر!
(ب، ج، ۱۴۷)

ترا بحر پر سکوں ہے! یہ سکوں ہے یا فسوں ہے؟ نہ نہنگ ہے، نہ طوفاں، نہ خرابی کنارہ!
(ضک، ۳۶)

وہ پرانے چاک جن کو عقل سی سکتی نہیں عشق سیتا ہے انھیں بے سوزن و تارِ رفو
(اح، ۳۷)

اثر آفرینی ہی کے سلسلے میں اقبال، صنعت لف و نشر کا بڑی روانی سے استعمال کرتے ہیں اور اس ضمن میں بھی وہ تاثیر معنوی کو افضلیت دیتے ہیں۔ لغت میں ”لف“ کے معنی لپیٹنا اور ”نشر“ کے معنی پھیلا کر کے ہیں۔ اصطلاحاً ”لف“ سے مراد چند چیزوں کا کلام میں ایک جگہ ذکر کرنا ہے اور ”نشر“ کے معنی یہ ہیں کہ ان چیزوں کے مناسبات کو بغیر تعیین کے بیان کیا جائے۔ اگر چیزوں کے مناسبات کا ذکر ان اشیا کی ترتیب کے مطابق ہو جن کا ذکر لف میں کیا گیا ہے تو، اسے ”لف و نشر مرتب“ کہتے ہیں اور اگر ان مناسبات کے ذکر میں ترتیب ملحوظ نہ رکھی جائے تو اس قسم کو ”لف و نشر غیر مرتب“ کہتے ہیں۔ اقبال نے ان دونوں صورتوں کا اہتمام کیا ہے:

لف و نشر مرتب:

ترے آزاد بندوں کی نہ یہ دنیا، نہ وہ دنیا یہاں مرنے کی پابندی، وہاں جینے کی پابندی!
(بج، ۱۴)

نہ سلیقہ مجھ میں کلیم کا، نہ قرینہ تجھ میں خلیل کا میں ہلاکِ جادوئے سامری، تو قبتیل شیوہ آزری
(بج، ۲۵۲)

لف و نشر غیر مرتب:

نہ فلسفی سے نہ ملّا سے ہے غرض مجھ کو یہ دل کی موت! وہ اندیشہ و نظر کا فساد!
(بج، ۷۰)

وہی نگاہ کے ناخوب و خوب سے محرم وہی ہے دل کے حلال و حرام سے آگاہ
(ضک، ۷۰)

صنعت اعتراض یا حشو، جسے ”اعتراض الکلام قبل التمام“ (۳۵۹) اور ”اعتراض الکلام“ (۳۶۰) بھی کہتے ہیں، ایسی صنعت معنوی ہے جس کے تحت شاعر اپنے کلام میں ایک لفظ یا ایک سے زائد الفاظ ایسے لاتا ہے کہ شاعری ان کے بغیر بھی کٹی طور پر فائدہ دیتی ہو۔ اس کی تین صورتیں ”حشو قبیح“، (کلام میں ایسے الفاظ بڑھانا کہ ادائے معنی میں خوبی کے بجائے خامی پیدا

ہو)، ”حشو اوسط“ (ایسے الفاظ بڑھانا کہ جن سے نہ خوبی پیدا ہو اور نہ ہی خلل) اور ”حشو علیح“ (اشعار میں وہ الفاظ زائد لانا کہ جن کے در آنے سے سر تا سر خوبی پیدا ہو) ہیں، جن میں سے ”حشو علیح“، یعنی تیسری صورت ہی اصل شعری خصوصیت ہے جسے ”حشو لوزنج“، یا ”حشو لوزینہ“ سے بھی تعبیر کیا جاتا ہے (۳۶۱) اقبال نے بھی حشو علیح سے اپنی فکری جودت اور فی کمال کا اظہار کیا ہے، جیسے:

جرات آموز مری تابِ سخن ہے مجھ کو شکوہ اللہ سے ’خاکم بدہن‘ ہے مجھ کو
(بج، ۱۶۳)

تمدن آفریں، خلاق آئینِ جہاں داری وہ صحرائے عرب، یعنی شتر بانوں کا گہوارا
(۱۸۰، ب)

میں بھی حاضر تھا وہاں ضبطِ سخن کر نہ سکا حق سے جب حضرت ملّا کو ملا حکم بہشت!
عرض کی میں نے الٰہی مری تقصیر معاف خوش نہ آئیں گے اسے حور و شراب و لب کشت!
(بج، ۱۱۷)

صنعت سوال و جواب یعنی اشعار میں سوال و جواب کا لانا بھی ایک پُر تاثیر شعری خوبی ہے۔ اسے ”مراجعة“ (۳۶۲)، ”مراجعة“ (۳۶۳) یا ”پرسش و پاسخ“ (۳۶۴) سے بھی موسوم کیا جاتا ہے۔ یہ صنعت ایک مصرعے مکمل شعر یا دو اور دو سے زائد اشعار کی شکل میں ہو سکتی ہے۔ علامہ کے ہاں تاثیر شعری سے بھرپور یہ فنی خوبی اُن کی دل کش اور پُر اثر مکالماتی منظومات میں عمدگی سے نمود کرتی ہے جو ان کے ہاں ڈرامائیت کی تشکیل میں اہم کردار ادا کرتی ہیں مثلاً:

عقل نے ایک دن یہ دل سے کہا بھولے بھٹکے کی رہنما ہوں میں
" "

بوند اک خون کی ہے تُو لیکن غیرتِ لعلِ بے بہا ہوں میں
" "

دل نے سُن کر کہا یہ سب سچ ہے پر مجھے بھی تو دیکھ، کیا ہوں میں
رازِ ہستی کو تُو سمجھتی ہے اور آنکھوں سے دیکھتا ہوں میں
(بج، ۴۱، ۴۲)

تاثیر کلام ہی کے ضمن میں اقبال نے صنعت تشابہ الاطراف سے بھی کام لیا ہے، جس

کے تحت کلام کو ایسی شے کے ساتھ تمام کیا جاتا ہے جو ابتدا کے ساتھ مناسبت رکھتی ہو۔ یہ خصوصیت شعر اقبال میں صنعتِ گری سے ہٹ کر بھی موجود ہے اور تقریباً ہر اچھا شاعر دونوں مصرعوں کی مطابقت کا خیال رکھتا بھی ہے، مثلاً اقبال لکھتے ہیں:

تھا سراپا رُوح تو، بزمِ سخن پیکر ترا
زیبِ محفل بھی رہا، محفل سے پنہاں بھی رہا
(ب، د، ۲۶)

صنعتِ اطراد کے تحت شاعر اپنے ممدوح کا یا کسی قابلِ مذمت شخصیت کا ذکر کرتے ہوئے اُس کے باپ دادا کا نام بالترتیب یا پھر بغیر کسی ترتیب سے لاتا ہے تاکہ اپنے مطمح نظر کو قاری کے ذہن پر پوری تاثیر کے ساتھ راسخ کر سکے۔ علامہ صنعتِ تلخیص کے ساتھ صنعتِ اطراد کا امتزاج کر کے حیرت انگیز تاثیر پیدا کر دیتے ہیں، جیسے:

بُت شکن اُٹھ گئے، باقی جو رہے بُت گر ہیں
تھا براہیمِ پدر، اور پسر آزر ہیں
(ب، د، ۲۰۰)

صنعتِ عکس، کو ”صنعتِ تبدیل“ (۳۶۵)، ”طرز“ (۳۶۶) یا ”مقلوبِ مستوی“ (۳۶۷) بھی کہتے ہیں۔ اس میں کلام کے بعض اجزا کو مقدم اور موخر کر کے، پھر موخر کو مقدم اور مقدم کو موخر لایا جاتا ہے۔ شعر اقبال میں انداز دیکھیے:

دُنیا کے بت کدوں میں پہلا وہ گھر خدا کا
ہم اُس کے پاسباں ہیں، وہ پاسباں ہمارا
(ب، د، ۱۵۹)

پند اس کو تکرار کی نُو نہیں
کہ تو میں نہیں اور میں تو نہیں
(ب، ج، ۱۲۶)

جھپٹنا، پلٹنا، پلٹ کر جھپٹنا لہو گرم رکھنے کا ہے اک بہانہ!
(ب، د، ۱۶۵)

صنعتِ مشاکلہ یا ”مشاکلت“ (۳۶۸) میں شاعر دو چیزوں کا ذکر کرتا ہے اور ان دونوں کو ایک جگہ مذکور ہونے کی مناسبت سے ایک ہی لفظ سے تعبیر کر دیتا ہے:

رعبِ فغفورى هو دنيا میں، کہ شانِ قیصری
ٹل نہیں سکتی غنیم موت کی یورش کبھی
(ب، د، ۱۵۰)

مرا دل، مری رزم گاہِ حیات! گمانوں کے لشکر، یقیں کا ثبات!
(ب، ج، ۱۲۵)

اقبال نے صنعتِ ترجمۃ اللفظ کو اپنے کلام میں بلاغت و علمیت پیدا کرنے کے ساتھ ساتھ تاثیرِ شعری کے لیے بھی مستعار لیا ہے۔ اس صنعتِ معنوی کے ذریعے شاعری میں ایک لفظ کے بعد دوسرا لفظ ایسا لایا جاتا ہے جو اُس کا ترجمہ ہو اور اس سلسلے میں یہ قطعاً لازمی نہیں کہ دونوں لفظ آپس میں مربوط ہوں، مثلاً علامہ کے چند شعر دیکھیے:

شجر ہے فرقہ آرائی، تعصب ہے ثمر اس کا
یہ وہ پھل ہے کہ جنت سے نکلواتا ہے آدم کو
(ب، د، ۷۴)

شبنم کی طرح پھولوں پر رو، اور چمن سے چل
اس باغ میں قیام کا سودا بھی چھوڑ دے
(ب، د، ۱۰۸)

اندھیری رات میں کرتا ہے وہ سُرد آغاز
صدا کو اپنی سمجھتا ہے غیر کی آواز
(ب، د، ۱۳۱)

تو اے مسافرِ شب خود چراغِ بن اپنا
کر اپنی رات کو داغِ جگر سے نورانی
(ب، ج، ۱۴۶)

گویا صنائعِ لفظی کی طرح صنائعِ معنوی بدیع کے سلسلے میں بھی علامہ نے فنی مہارت اور تخلیقی ذہانت کا مکمل ثبوت دیا ہے۔ انھوں نے ان معنوی صنعتوں سے ذومعنویت اور ایہام، زور اور دلالت، مبالغہ و استعجاب، تقابل اور موازنہ اور اثر آفرینی و اثر انگیزی کے خصائص جس عمدگی سے ابھارے ہیں، وہ اُن کے کمالِ شعری کی قوی دلیل ہے۔ اقبال کے ہاں صنائعِ خوبیاں زیادہ تر معانی کی تمام تر دالتوں کو واضح اور روشن کرنے کے لیے برتی گئی ہیں۔ اُن کے اس قبیل کے شعری تجربات سے اندازہ ہوتا ہے کہ زیادہ تر مقامات پر صنائعِ بدائع زیور کلام ہونے کے باوصف اُس وقت زیادہ موثر اور کارگر ہو گئے ہیں جب انھیں معنی آفرینی اور تاثیرِ شعری کے لیے مستعار لیا گیا ہے۔ یوں بھی اگر اقبال جیسا پیغامِ بر اور فلسفی شاعر محسناتِ لفظی و معنوی کو یہ طور وسیلہ شعر اپناتا ہے تو ان سے اس کا مطلوب محض لفظی موٹکا فیاں ہرگز نہیں ہو سکتیں بل کہ یقینی طور پر ان کا مقصود جدتِ فکر پر مبنی اعلیٰ نظریات و تصورات کا ابلاغ ہی ٹھہرے گا۔ چنانچہ اوراقِ شعر اقبال میں اسی حقیقت کا عملی اطلاق اپنی تمام تر جولانیوں کے ساتھ نمود کرتا ہے۔ جو یقیناً شاعرانہ صنعتِ گری

میں اجتہادانہ پہلو سے عبارت ہے۔ اسی سبب سے بدیع لفظی ہوں یا معنوی، اقبال دونوں کو جزو کلام بناتے ہوئے کہیں بھی ٹھوکر نہیں کھاتے۔ چونکہ وہ الفاظ و معانی کی مطابقت تام کا خیال رکھتے ہیں، اس لیے بھی ان کے ہاں یہ صنعتیں زیادہ دل پذیر ہیں اور آرائش و زیبائش کلام سے آگے بڑھ کر پڑھنے والے کو بے مثل مطالب و مفاہیم کا اسیر کر لیتی ہیں۔ یقیناً یہ کہنے میں باک نہیں کہ کلام اقبال میں یہ لفظی و معنوی صنعتیں خیال افروزی اور تخیل انگیزی کے اوصاف پیدا کرنے میں ممتاز ٹھہری ہیں۔

حوالے اور حواشی :

- (۱) عابد علی عابد، سید: البدیع، لاہور: سنگ میل پبلی کیشنز، ۲۰۰۱ء، ص ۵۵، ۵۶، ۵۷۔
- (۲) دیکھیے: (i) محمد خزاعلی و حسن سادات ناصری: بدیع و فافیہ، تہران: موسسہ مطبوعاتی امیر کبیر، طبع اول ۱۳۳۴ھ، ص ۱۱۔
- (ii) نذیر احمد: اقبال کے صنائع بدائع، لاہور: آئینہ ادب چوک مینار انارکلی، طبع اول ۱۹۶۶ء، ص ۲۴۔
- (۳) تفصیل کے لیے ملاحظہ کیجیے: البدیع، ص ۸۹۴۔۶۲۔
- (۴) سید علی رضا نقوی (مؤلف) فرہنگ جامع (فارسی بہ انگلیسی و اردو)، اسلام آباد: رابریزی فرہنگی جمہوری اسلامی ایران و نیشنل بک فاؤنڈیشن، طبع اول ۱۳۷۲ھ، ص ۱۳۹۔
- (۵) حسن اللغات (فارسی - اردو)، لاہور: اورینٹل بک سوسائٹی، ص ۱۰۴۔
- (۶) حمیم، سلیمان (مؤلف): فرہنگ جامع (فارسی - انگلیسی)، تہران: کتاب فروشی یہود ابرو خیم، ۱۳۳۱ھ، ج ۱، ص ۸۱۰۔
- (۷) جمیل جالبی، ڈاکٹر (مرتب): قومی انگریزی اردو لغت، اسلام آباد: مقتدرہ قومی زبان، طبع پنجم، ۲۰۰۲ء، ص ۱۶۹۶۔
- (۸) لطف اللہ کریمی (مؤلف) اصطلاحات ادبی (انگلیسی - فارسی)، تہران: مجمع علمی و فرہنگی مجد، طبع اول ۱۳۷۲ھ، ص ۱۱۶۔
- (۹) ایضاً۔

- (۱۰) ایضاً، ص ۱۱۶، ۱۱۷۔
- (۱۱) نصر اللہ نقوی: ہنجار گفتار، بہ حوالہ البدیع از سید عابد علی عابد، ص ۳۶۔
- (۱۲) جلال الدین ہمائی: فنون بلاغت و صناعات ادبی، تہران: انتشارات توس، طبع سوم ۱۳۶۴ء، ج ۱، ص ۳۸۔
- (۱۳) مہمنت میر صادقی: واژه نامہ هنر شاعری، تہران: کتاب مہناز، طبع دوم ۱۳۷۶ء، ص ۳۸۔
- (۱۴) عبدالحسین سعیدیان (مؤلف) دانش نامہ ادبیات، تہران: انتشارات ابن سینا، طبع اول ۱۳۵۳ء، ص ۲۵۔
- (۱۵) شمس الدین فقیر: حدائق البلاغۃ (مع ترجمہ)، کان پور: مطبع نامی نشی نول کشور، نومبر ۱۸۸۷ء، ص ۵۹۔
- (۱۶) اصغر علی روجی، مولانا: دبیر عجم، لاہور: مطبع گیلانی، طبع دوم ۱۹۳۶ء، ص ۲۸۲۔
- (۱۷) نجم الغنی رام پوری، مولوی: بحر الفصاحت، لاہور: مقبول اکیڈمی، ج ۲، ص ۸۹۲۔
- (۱۸) محمد سجاد مرزا بیگ دہلوی: تسہیل البلاغت، دہلی: محبوب المطابع برقی پریس، ۱۳۳۹ھ، ص ۱۶۷۔
- (۱۹) زینبی، سید جلال الدین احمد جعفری: کنز البلاغت بہ کوشش عبدالواسع جعفری، الہ آباد: مطبع انوار احمد، ص ۱۸۶۔
- (۲۰) محمد عبید اللہ الاسعدی: تسہیل البلاغۃ، لاہور: المکتبہ الاثریہ، طبع دوم، ص ۱۷۲۔
- (۲۱) منصف خاں سحاب، نگارستان، لاہور: دارالتذکیر، ۱۹۹۸ء، ص ۱۷۲۔
- (۲۲) عابد علی عابد، سید: شعر اقبال، لاہور: بزم اقبال، ۱۹۹۳ء، ص ۳۳۷۔
- (۲۳) کزازی، میر جلال الدین: بدیع (زیباشناسی سخن پارسی)، تہران: کتاب ماد، طبع چہارم ۱۳۸۱ء، ص ۲۸، ۲۷۔
- (۲۴) عابد علی عابد، سید: شعر اقبال، ص ۳۳۷، ۳۳۸۔
- (۲۵) کزازی، میر جلال الدین: بدیع (زیباشناسی سخن پارسی)، ص ۱۱۰۔
- (۲۶) حال آں کہ یہ درست نہیں کیوں کہ تلمیح سے مراد ’افزودن نمک بہ طعام‘ ہے، یہ طور سند دیکھیے: واژه نامہ هنر شاعری از مہمنت میر صادقی، ص ۸۳۔

- (۲۷) فرهنگ عمید، تهران: کتاب خانہ محمد حسن علی ۱۳۲۳ھ، ص ۱۷۱۔
- (۲۸) فرهنگ آندراج، تهران: موسسہ انتشارات امیر کبیر ۱۹۸۴ء، ج ۲، ص ۱۱۸۶۔
- (۲۹) فیروز اللغات فارسی از مولوی فیروز الدین، لاہور: فیروز سنز ۱۹۵۲ء، ص ۲۶۱۔
- (۳۰) فرهنگ تلمیحات شعرِ معاصر از محمد حسین محمدی، تهران: نشر میترا، طبع اول ۱۳۷۲ء، ص ۷۔
- (۳۱) فنون بلاغت و صناعات ادبی از جلال الدین ہامی، تهران: انتشارات توس، طبع سوم ۱۳۶۴ء، ج ۲، ص ۳۲۸۔
- (۳۲) فرهنگ جامع (فارسی-انگلیسی) از سلیمان جمیم، ج ۱، ص ۴۷۳۔
- (۳۳) فرهنگ تلمیحات از سیروس شمیسا، تهران: انتشارات فردوس، طبع چہارم ۱۳۷۳ء، ص ۵۔
- (۳۴) لغت نامہ دہخدا از علی اکبر دہخدا از زیر نظر دکتر محمد معین، تهران: ۱۳۳۳ء، شمارہ مسلسل ۱۰۲، شمارہ حرف، ۷: ص ۹۱۵۔
- (۳۵) لطف اللہ کربکی: اصطلاحات ادبی (انگلیسی-فارسی)، ص ۲۶، ۲۵۔
- (۳۶) مینت میرصادقی: واژه نامہ ہنر شاعری، ص ۸۳۔
- (۳۷) فقیر، شمس الدین: حدائق البلاغۃ (ترجمہ) امام بخش صہبائی، لکھنؤ: مطبع نول کشور، ۱۸۴۳ء، ص ۱۰۲۔
- (۳۸) محمد عبید اللہ الاسعدی: تسہیل البلاغۃ، ص ۲۰۴، ۲۰۵۔
- (۳۹) فرهنگ صبا، ایران: انتشارات صبا، سال ۷۲، ص ۲۹۷۔
- (۴۰) فیروز اللغات فارسی، ص ۲۶۱۔
- (۴۱) دانش نامہ ادب فارسی (۲)، ایران: آسیای مرکزی ۱۳۷۵ء، ج ۱، ص ۳۰۰۔
- (۴۲) نجم الغنی رام پوری، مولوی: بحر الفصاحت، لاہور: مقبول اکیڈمی ۱۹۸۹ء، ج ۲، ص ۱۱۱۳۔
- (۴۳) شمس قیس رازی: المعجم فی معاییر اشعار العجم بہ کوشش سیروس شمیسا، تهران: انتشارات فردوس، چاپ خانہ راین، طبع اول ۱۳۷۳ء، ص ۳۲۵، ۳۲۶۔
- (۴۴) محمد حسین محمدی: فرهنگ تلمیحات شعرِ معاصر، ص ۸۔
- (۴۵) کزازی، میرجلال الدین: بدیع (زیباشناسی سخن پارسی)، ص ۱۱۰۔

- (46) Cuddon, J.A: *The Penguin Dictionary of Literary Terms and Literary theory*, London: Penguin Books, 4th Ed. 1999, page:27.
- (47) Lutufullah Karimi: *A Contrastive Analysis of English- Persian Literary Terms*, page:24.
- (48) Chris Baldick: *The concise Oxford Dictionary of Literary Criticism*, New York: Oxford University Press 1990, page:6.
- (۴۹) فرهنگ بزرگ (مؤلف) حسن انوری، ج ۱، ص ۴۱۹۔
- (۵۰) فرهنگ جامع (فارسی-انگلیسی) از سلیمان جمیم، یک جلدی، ص ۴۲۔
- (۵۱) فیروز اللغات فارسی، ص ۵۴۔
- (۵۲) فرهنگ فارسی معین، ج ۱، ص ۲۷۷۔
- (۵۳) فرهنگ عمید، ص ۱۴۷۔
- (۵۴) دانش نامہ ادب فارسی، ج ۱، ص ۱۱۴۔
- (۵۵) دیکھیے: (i) اشارات اقبال از عبدالرحمن طارق، لاہور: کتاب منزل، طبع دوم ۱۹۵۱ء (ii) تلمیحات و اشارات (مضمون) فضل الہی عارف مشمولہ متاع اقبال، لاہور: شیخ غلام علی اینڈ سنز، طبع اول ۱۹۷۷ء، ص ۲۲۷۔
- (۵۶) سید عبداللہ، ڈاکٹر: مسائل اقبال، لاہور: مغربی پاکستان اُردو اکیڈمی، طبع اول ۱۹۷۷ء، ص ۱۵۔
- (۵۷) صوفی تبسم: علامہ اقبال۔ صوفی تبسم کی نظر میں (مرتبہ) ڈاکٹر ثار احمد فاروقی، لاہور: اقبال اکادمی پاکستان ۱۹۸۳ء، ص ۸۵، ۸۶۔
- (۵۸) محمد انور صابری: کلام اقبال اور تلمیحات (مضمون) مشمولہ اقبال شناسی اور ایجویشن کالج میگزین (مرتبہ) دلشاد کلا نجوی، لاہور: بزم اقبال، طبع اول ۱۹۹۲ء، ص ۲۲، ۲۱۔
- (۵۹) نذیر نیازی، سید: اقبال کے حضور۔ نشستیں اور گفتگوئیں، کراچی: اقبال اکیڈمی ۱۹۳۸ء، جزو اول، ص ۶۰، ۶۱۔
- (۶۰) مکتوب بہ نام اکبر الہ آبادی مشمولہ کلیات مکاتیب اقبال (مرتبہ) سید مظفر حسین برنی، لاہور: ترتیب پبلشرز، سن، ج ۱، ص ۳۲۰۔

(۶۱) مکتوب بہ نام مولانا گرامی، ایضاً، ص ۳۴۹۔

(۶۲) مکتوب بہ نام شیخ نور محمد، ایضاً، ج ۲، ص ۱۵۶۔

(۶۳) مکتوب بہ نام ڈاکٹر نکلسن، ایضاً، ص ۱۶۹۔

(۶۴) تفصیل کے لیے دیکھیے:

(i) اقبال اور قرآن از ڈاکٹر غلام مصطفیٰ خان، لاہور: اقبال اکادمی پاکستان ۱۹۸۸ء۔

(ii) اقبال اور قرآن (مرتبہ) عارف بٹالوی، کراچی: کتاب لمیٹڈ ۱۹۵۰ء۔

(۶۵) ملاحظہ کیجیے:

(i) تلمیحاتِ اقبال۔ قرآن کریم سے (مضمون) مشمولہ اقبال اور قرآن از پرویز، لاہور:

ادارہ طلوع اسلام ۱۹۷۵ء، ص ۳۴۔

(ii) کلامِ اقبال میں تلمیحاتِ قرآنی (مضمون) عبداللہ فاروقی مشمولہ اقبال شناسی کے

زاویے (مرتبہ) ڈاکٹر سلیم اختر، لاہور: بزمِ اقبال ۱۹۸۵ء، ص ۲۳۶۔

(iii) اقبال اور قرآنی تلمیحات (مضمون) انعام الحق کوثر مشمولہ اقبال شناسی اور ادبامے

بلوچستان کی تخلیقات، لاہور، بزمِ اقبال ۱۹۹۰ء، ص ۹۹۔

(۶۶) کلامِ اقبال میں فرعون سے متعلق تلمیحات بہت کم ہیں، البتہ حضرت موسیٰ سے متعلق تلمیحوں کی

دیگر نوعیتیں ضرور بار بار رقم ہوئی ہیں۔

(۶۷) تلمیحاتِ اقبال (مضمون) از عاشق حسین بٹالوی مشمولہ منشوراتِ اقبال (مرتبہ) لاہور:

بزمِ اقبال، طبع دوم ۱۹۸۸ء، ص ۱۲۸۔

(۶۸) تلمیحاتِ انبیاء کے کرام تصانیفِ اقبال میں (مضمون) مشمولہ تقدیرِ امم اور اقبال از ڈاکٹر محمد

ریاض، لاہور: سنگ میل پبلی کیشنز، ۱۹۸۳ء، ص ۲۷۱، ۲۷۲۔

(۶۹) سیروس شمیس، ڈاکٹر: فرہنگ تلمیحات، تہران: انتشارات فردوس، طبع چہارم ۱۳۷۳ء،

۲۴۷۔

(۷۰) کلامِ اقبال میں اس نوع کے اشاروں اور تلمیحوں کی تفصیل کے لیے دیکھیے: مطالعہ

تلمیحات و اشاراتِ اقبال از ڈاکٹر اکبر حسین قریشی، لاہور: اقبال اکادمی پاکستان، طبع

دوم ۱۹۸۶ء۔

(۷۱) یہاں قرآنی آیات کے تراجم کے سلسلے میں مولانا اشرف علی تھانوی کے ترجمہ قرآن سے

استفادہ کیا گیا ہے، دیکھیے: القرآن الحکیم مع ترجمہ و تفسیر بیان القرآن (اختصار شدہ)،

لاہور: پاک کمپنی، بمبئی ۱۹۹۴ء۔

(۷۲) احادیث کی ان تلمیحوں کے اشارات کے لیے ذیل کی کتب کو پیش نظر رکھا گیا ہے:

(i) اکبر حسین قریشی، ڈاکٹر: مطالعہ تلمیحات و اشاراتِ اقبال، لاہور: اقبال اکادمی

پاکستان، طبع دوم ۱۹۸۶ء۔

(ii) فضل الہی عارف: متناہ اقبال، لاہور: شیخ غلام علی اینڈ سنز، طبع اول ۱۹۷۷ء۔

(۷۳) مکتوب بہ نام خواجہ حسن نظامی مشمولہ کلیاتِ مکتبِ اقبال، (مرتبہ) مظفر حسین برنی، ج ۱،

ص ۳۳۹، ۳۴۰۔

(۷۴) تفصیل کے لیے دیکھیے مضمون ”علامہ اقبال کی شاعری میں روح القدس کی اصطلاح“ مشمولہ

علامہ اقبال اور مسیحی اصطلاحات، لاہور: مسیحی اشاعت خانہ، طبع سوم ۱۹۸۹ء،

ص ۱۶۸۔

(۷۵) فرہنگ تلمیحات، ص ۵۶۶۔

(۷۶) عابد علی عابد، سید: تلمیحاتِ اقبال، لاہور: بزمِ اقبال، طبع دوم ۱۹۸۵ء، ص ۶۷۔

(۷۷) ایضاً، ص ۳۱۔

(۷۸) ملاحظہ کیجیے: تلمیحاتِ اقبال از سید عابد علی عابد، ص ۱۵۲۔ یاد رہے کہ ڈاکٹر اکبر حسین قریشی

نے اپنی کتاب میں *Encyclopaedia of Religion and Ethics* کا حوالہ دیتے ہوئے

باب کے قتل کا سہ ۱۸۵۲ء قرار دیا ہے۔ دیکھیے: مطالعہ تلمیحات و اشاراتِ اقبال، ص

۴۴۵۔

(۷۹) تلمیحاتِ اقبال: ص ۴۲۱

(۸۰) بحوالہ مطالعہ تلمیحات و اشاراتِ اقبال، ص ۲۱۱، ۲۱۲۔

(۸۱) تفصیل کے لیے دیکھیے: اقبال کے محبوب صوفیا از اعجاز الحق قدوسی، لاہور: اقبال

اکادمی پاکستان، طبع اول جنوری ۱۹۷۶ء۔

(۸۲) دیکھیے: اقبال کے شعری ماخذ مثنوی رومی میں از سید وزیر الحسن عابدی، لاہور: مجلس

ترقی ادب، ۱۹۷۷ء۔

(۸۳) ملاحظہ ہو: اقبال کے کلام میں صوفیائے کرام کی تلمیحات (مضمون) جمیل نقوی مشمولہ تفسیر اقبال، سری نگر (کشمیر)؛ گلشن پبلشرز ۱۹۸۲ء، ص ۱۲۴۔

(۸۴) ڈاکٹر اکبر حسین قریشی نے مطالعہ تلمیحات و اشارات اقبال میں ان اشارات کی تفصیل فراہم کی ہے۔

(۸۵) ایضاً، ص ۵۵۴، ۵۵۵۔

(۸۶) ڈاکٹر اکبر حسین قریشی نے لغت نامہ دہخدا کی روشنی میں لکھا ہے کہ علامہ کو اس ضمن میں سہو ہوا ہے۔ غرناطہ کی وادیوں میں جس شاعر نے خون کے آنسو بہائے اور ”الثامہ“ کے زیر عنوان مرثیہ لکھا وہ ابو محمد عبد المجید ابن عبد القہری، ابن عبدون تھے جب کہ ابن بدرون (عبد الملک بن عبد اللہ لہری) تو اس غیر فانی مرثیے کے شارح تھے۔ گویا غرناطہ کے مرثیے میں اشارہ شارح کی طرف ہے اور ہونا چاہیے شاعر کی طرف..... دیکھیے: مطالعہ تلمیحات و اشارات اقبال، ص ۳۲۴۔

(۸۷) کتاب مذکور، ص ۴۳۶، ۴۳۷۔

(۸۸) آب حیات کے حوالے سے متضاد ادبی روایات ملتی ہیں، ایک کے مطابق خضر، الیاس اور اسکندر نے آب زلال کے لیے سفر کیا۔ خضر و الیاس نے تو کوہ ظلمات میں مجمع البحرین کے کنارے واقع چشمے سے آب زندگانی پیا مگر جب اسکندر پینے لگا تو چشمہ غائب ہو گیا (فرہنگ تلمیحات، ص ۲۴۹) جب کہ دوسری روایت کے تحت اسکندر ذوالقرنین کو حکما نے درازی عمر کا راز آب حیات میں بتایا۔ وہ بہ مشکل وہاں پہنچا مگر اس پانی کو پینے کے نتیجے میں لوگوں کو موت کے لیے تڑپتے دیکھ کر وہ پانی پے بغیر واپس آ گیا۔ (اردو تلمیحات و اصطلاحات از عبدالقدوس ڈبائی قرشی، لاہور: مکتبہ عالیہ، طبع اول ۱۹۹۱ء، ص ۱۵۳)۔

(۸۹) محمد ریاض، ڈاکٹر: خضر اور روایات خضری، کلام اقبال میں (مضمون) مشمولہ تقدیرِ امم اور اقبال، لاہور: سنگ میل پبلی کیشنز، ۱۹۸۳ء، ص ۱۹۳۔

(۹۰) محمد ریاض، ڈاکٹر: تلمیحات فرہاد کلام اقبال میں (مضمون) مشمولہ آفاق اقبال، لاہور: گلوب پبلشرز، طبع اول ۱۹۸۷ء، ص ۱۷۱، ۱۷۲، ۱۷۳۔

(۹۱) ایضاً، ص ۱۷۴، ۱۷۵۔

(۹۲) ایضاً، ص ۱۷۹۔

(۹۳) اقبال نے پروفیسر آرنلڈ کی طرف اشارہ کیا ہے۔

(۹۴) اشارہ: نواب حمید اللہ خان

(۹۵) اشارہ: میاں فضل حسین بیرسٹریٹ لا

(۹۶) اشارہ: مسوینی

(۹۷) مطالعہ تلمیحات و اشارات اقبال، ص ۵۶۸، ۵۶۹۔

(۹۸) دیکھیے: اقبال اور عاشقانِ سول (مضمون) ڈاکٹر محمد ریاض مشمولہ تقدیرِ امم اور اقبال، ص ۲۰۴۔

(۹۹) دیکھیے: تلمیحات اقبال __ مفکرینِ مغرب سے (مضمون) ممتاز حسن مشمولہ علامہ اقبال __ ممتاز حسن کی نظر میں (مرتبہ) ڈاکٹر محمد معز الدین، لاہور: اقبال اکادمی پاکستان، طبع اول ۱۹۸۱ء، ص ۷۷۔

(۱۰۰) آفتاب احمد، ڈاکٹر: اقبال کی تلمیحات (مضمون) مشمولہ فکرِ اقبال کے منور گوشے (مرتبہ) ڈاکٹر سلیم اختر، لاہور: سنگ میل پبلی کیشنز، طبع اول ۱۹۷۷ء۔

(۱۰۱) افتخار حسین شاہ، سید: کلام اقبال میں تلمیحات (مضمون) مشمولہ اقبال اور بیرونی شبلی لاہور: سنگ میل پبلی کیشنز، ۱۹۷۷ء، ص ۱۵۴-۱۵۷۔

(۱۰۲) صادق علی، ڈاکٹر سید: اقبال کی شعری زبان __ ایک مطالعہ، نئی دہلی: اے ون آفیسٹ پرنٹرز، طبع اول ۱۹۹۴ء، ص ۷۰۔

(۱۰۳) سید احمد دہلوی (مولف): فرہنگ آصفیہ، لاہور: مکتبہ حسن سہیل لمیٹڈ، طبع اول ۱۹۰۸ء، ج ۱، ص ۶۱۰۔

(۱۰۴) خویشتگی، محمد عبداللہ خان (مولف): فرہنگ عامرہ، کراچی: ٹائمز پریس صدر، طبع چہارم ۱۹۵۷ء، ص ۱۵۴۔

(۱۰۵) نور الحسن نیر کا کوروی (مولف): نور اللغات، لاہور: جزل پبلشنگ ہاؤس، مارچ ۱۹۵۹ء، ج ۲، ص ۲۶۰۔

- (۱۰۶) فضل الہی عارف (مؤلف) فرهنگ کاروان، لاہور: مکتبہ کارواں، مارچ ۱۹۶۲ء، ص ۲۱۲
- (۱۰۷) بدخشانی، مرزا مقبول بیگ (مؤلف): اردو لغت، اسلام آباد: مرکزی اردو بورڈ، طبع اول جولائی ۱۹۶۹ء، ص ۱۱۳۔
- (۱۰۸) عبدالحق و ابوالیث صدیقی (مؤلفین) اردو لغت (تاریخی اصول پر) کراچی: اردو ڈکشنری بورڈ، ۱۹۸۳ء، ج ۵، ص ۲۶۹۔
- (۱۰۹) نسیم امر وہوی (مؤلف): فرهنگ اقبال، لاہور: اظہار سنز اردو بازار، طبع اول ۱۹۸۴ء، ص ۲۰۲۔
- (۱۱۰) عبدالمجید، خواجہ (مؤلف): جامع اللغات، لاہور: اردو سائنس بورڈ، طبع اول مارچ ۱۹۸۹ء، ص ۶۲۸۔
- (۱۱۱) نشتر جالندھری (مؤلف): قائد اللغات، لاہور: حامد اینڈ کمپنی، طبع دوم، س ۱، ص ۳۵۷۔
- (۱۱۲) محمد منیر لکھنوی (مؤلف): سعید اللغات (سعیدی ڈکشنری)، کراچی: ایجوکیشنل پریس، س ۱، ص ۳۲۵۔
- (۱۱۳) ابو القاسم پرتو (مؤلف) فرهنگ واژه یاب، ایران: انتشارات اساطیر، چاپ اول ۱۳۷۳ھ، ج ۱، ص ۲۳۱۔
- (۱۱۴) محمد ہشتی (مؤلف) فرهنگ صبا، ص ۲۸۲۔
- (۱۱۵) مینت میر صادقی: واژه نامه هنر شاعری، ص ۷۶۔
- (۱۱۶) علی اکبر ہتخدا: لغت نامه دهخدا زیر نظر دکتر محمد معین، شماره مسلسل ۱۰۲، شماره حرف (ت): ۷، ج ۱۵۔
- (۱۱۷) سلیمان جمیم: فرهنگ جامع (فارسی-انگلیسی) ج ۱، ص ۲۳۶۔
- (118) F. Steingass: *A comprehensive Persian-English Dictionary*, London: Routledge and Kegan Paul Limited, 5th Ed 1963, page 306.
- (119) الفراید الدریدة (Arabic-English Dictionary) Beirut: Catholic Press 1964, page 421.
- (۱۲۰) سید احمد دہلوی: فرهنگ آصفیہ، ج ۱، ص ۶۱۰۔

- (۱۲۱) نذیر احمد: اقبال کے صنائع بدائع، ص ۹۱۔
- (۱۲۲) ناظر حسن زیدی، ڈاکٹر سعید: تضمین کے روپ (مضمون) مشمولہ رسالہ صحیفہ، لاہور: جنوری ۱۹۶۵ء، شماره ۳۰، ص ۹۔
- (۱۲۳) المنجد (عربی-عربی)، بیروت: المطبعة الکاثولیکیہ، ۱۹۵۶ء، ص ۴۵۵۔
- (۱۲۴) المعجم الوسیط، قاہرہ: مجمع اللغة العربیہ، طبع دوم ۱۳۹۲ھ، ج ۱، ص ۵۴۴۔
- (۱۲۵) حسن عمید: فرهنگ عمید، ص ۲۰۱۔
- (۱۲۶) فرهنگ واژه یاب، ج ۱، ص ۴۳۱۔
- (۱۲۷) غیاث الدین رام پوری: غیاث اللغات، تہران: موسسہ انتشارات امیر کبیر، ۱۹۸۴ء، ص ۲۱۱۔
- (۱۲۸) مینت میر صادقی: واژه نامه هنر شاعری، ص ۷۶۔
- (۱۲۹) محمد خزائی و حسن سادات ناصری: بدیع و قافیہ، ص ۶۳-۶۴۔
- (۱۳۰) فرهنگ جامع از جمیم، ج ۱، ص ۴۳۶۔
- (131) F. Steingass, page: 306.
- (132) E.W. Lane: *Arabic- English Lexicon*, Lahore: Islamic Book Centre, 1978, vol:5, page:1081.
- (۱۳۳) فقیر، بخش الدین: حدائق البلاغۃ (مع ترجمہ)، ص ۲۱۹۔
- (۱۳۴) اصطلاحات ادبی (انگلیسی-فارسی)، ص ۱۰۹۔
- (۱۳۵) بدیع (زیباشناسی سخن پارسی)، ص ۱۱۴۔
- (۱۳۶) مفتاح البلاغت، لاہور: کارپردازان پیسہ اخبار، ۱۹۴۱ء، ص ۲۰۷۔
- (۱۳۷) دیکھیے راقمہ کی کتاب: تضمینات اقبال، لاہور: فلکشن ہاؤس، نومبر ۲۰۰۲ء، ص ۲۰۔
- (۱۳۸) المعجم فی معاییر اشعار العجم بہ کوشش سیروس شمیسہ، ص ۲۶۰۔
- (۱۳۹) ایضاً۔
- (۱۴۰) ایضاً، ص ۶۶۲۔
- (۱۴۱) کنز البلاغت، بہ کوشش عبدالواسع جعفری، ص ۶۶۲ تا ۶۶۳۔
- (۱۴۲) واژه نامه هنر شاعری، ص ۷۶، ۷۷۔

- (۱۴۳) مضمون مشمولہ اقبال کا فن (مرتبہ) گوپی چند نارنگ، دہلی: ایجوکیشنل پبلسٹنگ ہاؤس ۱۹۸۳ء، ص ۷۸۔
- (۱۴۴) بال جبریل مشمولہ کلیات اقبال (اردو) لاہور: شیخ غلام علی اینڈ سنز، ۱۹۷۲ء، ص ۱۱۶-۱۱۷۔
- (۱۴۵) انوری: دیوان انوری بہ کوشش سعید نفیسی، ایران: چاپ خانہ پیروز ۱۳۳۷ھ، ص ۳۳۹۔
- (۱۴۶) بال جبریل: ص ۱۳۵۔
- (۱۴۷) ان ہیئتوں اور اصناف میں اردو شعرا کے اندازِ نظمیں کے لیے ملاحظہ کیجیے راقمہ کی کتاب تضمینات اقبال، ص ۳۸ تا ۴۷۔
- (۱۴۸) سیروس شمیسا، ڈاکٹر: انواع ادبی، تہران: انتشارات باغ آئینہ، چاپ اول ۱۳۷۰ء، ص ۳۴۰۔
- (۱۴۹) شمیم احمد: اصناف سخن اور شعری ہیئتیں، بھوپال: انڈیا بک امپوریم، طبع اول ۱۹۸۱ء، ص ۱۸۸۔
- (۱۵۰) ایضاً، ص ۱۸۹۔
- (۱۵۱) جیسا کہ غالب کے اشعار کو بہت سے شعرائے نظمیں کیا۔
- (۱۵۲) اس ضمن میں مرزا عزیز بیگ سہارن پوری کی کتاب روح کلام غالب المعروف بہ تفسیر کلام غالب مطبوعہ نظامی پریس بدایون ۱۹۳۵ء کا نام لیا جاسکتا ہے۔
- (۱۵۳) اقبال کے ہاں یہ رجحان ملتا ہے مثلاً انھوں نے عربی، خاقانی اور بیدل کے اشعار انھیں خراجِ تحسین پیش کرتے ہوئے نظمیں کیے ہیں۔
- (۱۵۴) تضمینات اقبال: ص ۳۱۔
- (۱۵۵) تفصیل کے لیے دیکھیے تضمینات اقبال، ص ۵۳ تا ۵۴۔
- (۱۵۶) ایضاً، ص ۵۳، ۵۴۔
- (۱۵۷) حامد حسن قادری نے اپنے مضمون ”کلام غالب کی نظمیں“ میں چند ناکام تقصیموں کی نشان دہی کی ہے۔ دیکھیے: نقد و نظر کراچی: اردو اکیڈمی سندھ ۱۹۸۶ء، ص ۳۰۰، ۳۰۱۔
- (۱۵۸) تضمینات اقبال، ص ۶۹۔
- (۱۵۹) ایضاً، ص ۷۱، ۷۲۔

- (۱۶۰) مثنوی معنوی بہ کوشش نیکلسون، تہران: مطبع بریل درلیدن از بلاد ہلاند، ۱۹۳۸ء، دفتر ۱، ج ۱، ص ۳، ۱۔
- (۱۶۱) کلیات بیدل بہ کوشش حسین آہی بہ تصحیح خال محمد خستہ و غلیل الخلیلی، تہران: ناشر مرغی ۱۳۶۶ھ، طبع اول، ص ۹۱۱۔
- (۱۶۲) دیوان نظیری بہ کوشش مظاہر مصفا، تہران: کتاب خانہ های امیر کبیر وزوار ۱۳۴۰ھ، ص ۲۸۵۔
- (۱۶۳) کلیات بیدل، ص ۲۱۴۔
- (۱۶۴) ایضاً، ص ۵۸۲۔
- (۱۶۵) غیرت بہارستان (مرتبہ) خالد بینائی، لاہور: ادارہ فروغ اردو، ص ۱۳۹۔
- (۱۶۶) کلیات بیدل، ص ۷۸۵۔
- (۱۶۷) بہ حوالہ قند پارسی (انتخاب) از عبدالغفور نساج، لکھنؤ: مطبع نامی نول کشور ۱۸۷۲ء، ص ۱۱، نیز ملاحظہ کیجیے بہترین اشعار (انتخاب) از آقای پڑمان، تہران: کتاب خانہ و مطبعہ بروخیم ۱۳۱۳ھ، ص ۷۸۶، اور آتش کدہ آذر از لطف اللہ بیگ آزر بہ کوشش حسن سادات ناصری، تہران: موسسہ مطبوعاتی امیر کبیر، طبع اول ۱۳۳۶ھ، ص ۴۵۔
- (۱۶۸) بانگ درا، مشمولہ کلیات اقبال (اردو)، شیخ غلام علی اینڈ سنز، ۱۹۷۲ء، ص ۲۳۔
- (۱۶۹) کلیات ذوق (مرتبہ) تنویر احمد علوی، لاہور: مجلس ترقی ادب، ۱۹۶۷ء، ج ۱، ص ۲۲۴۔
- (۱۷۰) دیوان حافظ بہ کوشش محمد قزوینی و قاسم غنی، تہران: بہ سرمایہ کتاب خانہ زوار، ص ۱۷۹۔
- (۱۷۱) دیوان حافظ، ص ۳۔
- (۱۷۲) دیوان غنی کاشمیری: بہ تصحیح واہتمام کیسری داس سیٹھ سپرنٹنڈنٹ، لکھنؤ: مثنوی نول کشور پریس، ص ۷۱، ۷۲۔
- (۱۷۳) دیوان حافظ، ص ۱۹۴۔
- (۱۷۴) بہ حوالہ گلدستہ خرد از محمد ضیا الدین احمد ضیا، بمبئی: مطبعہ ترقی واقع بھنڈی بازار، ص ۳۴۔
- نوٹ: رومی کا شعر مثنوی معنوی نیز نیکلسون میں موجود نہیں۔

- (۱۷۵) بہ حوالہ کلمات الشعراء (تذکرہ) محمد افضل سرخوش، لاہور: شیخ مبارک علی تاجر کتب ۱۹۴۲ء، ص ۷۲۔
- (۱۷۶) دیوان حافظ، ص ۱۹۱۔
- (۱۷۷) ایضاً، ص ۱۹۲۔
- (۱۷۸) ایضاً۔
- (۱۷۹) تذکرہ غوثیہ از غوث غلام علی شاہ قلندر قادری (مرتبہ) گل حسن شاہ قادری، لاہور، گنج شکر اکیڈمی، س ن، ص ۱۰۰۔
- (۱۸۰) کلیات کلیم کاشانی بہ تصحیح و مقدمہ ح۔ پرتو بیضائی، تہران: کتاب فروشی خیام، چاپ خانہ رشدیہ ۱۳۳۶ھ، ش، ص ۲۹۲۔
- (۱۸۱) یہ شعر دستیاب نہ ہو سکا۔
- (۱۸۲) دیوان حافظ، ص ۴۵۔
- (۱۸۳) قند پارسی، ص ۸۲۔
- (۱۸۴) فیض: کلیات فیضی (مرتبہ) اے۔ ڈی ارشد، لاہور: ادارہ تحقیقات دانش گاہ پنجاب، س ن، ص ۵۱۴۔
- (۱۸۵) عربی: قصائد عرفی، لاہور: شیخ گلزار محمد پرنٹرز ۱۹۴۴ء، ص ۹۶۔
- (۱۸۶) دیوان حافظ، ص ۱۸۵۔
- (۱۸۷) رضی دانش کا یہ شعر نہ مل سکا۔
- (۱۸۸) بہ حوالہ بہترین اشعار از آقای پڑمان، ص ۶۰۶۔
- (۱۸۹) کلیات صائب تبریزی ^{بہ تصحیح} شیخ و مقدمہ امیری فیروز کوہی، ایران: انتشارات کتاب فروشی خیام ۱۳۷۳ھ، ش، ص ۷۷۔
- (۱۹۰) کلیات سعدی بہ اہتمام محمد علی فروغی، تہران: کتاب فروشی و چاپ خانہ برویم ۱۳۲۰ھ، ص ۶۳۔
- (۱۹۱) کلیات بیدل، ص ۴۵۔
- (۱۹۲) دیوان حافظ بہ کوشش رحمت اللہ رحمد، لاہور: شیخ غلام علی اینڈ سنز، س ن، ص ۱۷۰۔

- نوٹ: یہ شعر دیوان حافظ بہ کوشش محمد قزوینی وقاسم غنی میں موجود نہیں۔
- (۱۹۳) بہترین اشعار از آقای پڑمان، ص ۲۶۹۔
- (۱۹۴) روی: مثنوی معنوی بہ کوشش نیکلسون، دفتر ۴، ج ۲، ص ۴۱۶، س ۸۔
- (۱۹۵) باقیات اقبال (مرتبین) عبدالواحد معینی و محمد عبداللہ قریشی، لاہور: آئینہ ادب، طبع سوم ۱۹۷۸ء، ص ۳۶۴۔
- (۱۹۶) شبلی نعمانی: شعر العجم، لاہور: کتب خانہ انجمن حمایت اسلام، س ن، ج ۵، ص ۲۲۴۔
- (۱۹۷) قصائد عرفی، ص ۹۶۔
- (۱۹۸) دیوان نظیری، ص ۳۳۵۔
- (۱۹۹) ایضاً، ص ۲۷۔
- (۲۰۰) دیوان حافظ بہ کوشش محمد قزوینی وقاسم غنی، ص ۲۵۸۔
- (۲۰۱) دیوان غالب (مرتبہ) حامد علی خان، لاہور: پنجاب یونیورسٹی ۱۹۶۹ء، ص ۸۰۔
- (۲۰۲) ایضاً، ص ۱۸۔
- (۲۰۳) دیوان حافظ بہ کوشش محمد قزوینی وقاسم غنی، ص ۱۶۸۔
- (۲۰۴) تضمینات اقبال، ص ۱۰۱، ۱۰۲۔
- (۲۰۵) دیوان مسعود سعد سلمان بہ کوشش رشید یاسمی، ایران: موسسہ چاپ و انتشارات پیروز، ۱۳۳۹ھ، ش، ص ۲۹۴۔
- (۲۰۶) دیوان حکیم سنائی غزنوی بہ کوشش مظاہر مصفا، ایران: موسسہ مطبوعاتی امیر کبیر ۱۳۳۶ھ، ش، ص ۲۸۔
- (۲۰۷) کلیات صائب، ص ۱۰۱۔
- (۲۰۸) کلیات شیفتہ (مرتبہ) کلب علی خان فائق، لاہور: مجلس ترقی ادب ۱۹۶۵ء، طبع اول، ص ۱۵۸۔
- (۲۰۹) کلیات ذوق (مرتبہ) تنویر احمد علوی، ج ۱، ص ۴۰۱۔
- (۲۱۰) زبور عجم مشمولہ کلیات اقبال (فارسی)، لاہور: شیخ غلام علی اینڈ سنز، طبع ششم ۱۹۹۰ء، ص ۵۱۔

(۲۱۱) بوستان سعدی بہ کوشش غلام حسین یوسفی، ایران: چاپ خانہ سبحان، طبع چہارم ۱۳۷۲ھ-ش، ص ۳۶۔

(۲۱۲) مثنوی معنوی بہ کوشش نیکسون، دفتر ۱، ج ۱، ص ۲۱۲، س ۱۰۔

(۲۱۳) یہ شعر مثنوی معنوی نیکسون میں موجود نہیں۔

(۲۱۴) مثنوی معنوی بہ حوالہ سابقہ، دفتر ۱، ج ۱، ص ۱۷۰، س ۱۱۔

(۲۱۵) ایضاً، دفتر ۲، ج ۱، ص ۲۶۵، س ۶۔

(۲۱۶) ایضاً، دفتر ۱، ج ۱، ص ۲۴۲، س ۱۳۔

(۲۱۷) // دفتر ۱، ج ۱، ص ۲۹، س ۳۔

(۲۱۸) // دفتر ۱، ج ۱، ص ۳۷، س ۵۔

(۲۱۹) // دفتر ۱، ج ۱، ص ۲۰۲، س ۱۹۔

(۲۲۰) // دفتر ۲، ج ۲، ص ۵۰۲، س ۳۔

(۲۲۱) // دفتر ۱، ج ۱، ص ۸۷، س ۵۔

(۲۲۲) // دفتر ۲، ج ۲، ص ۳۷۸، س ۱۵۔

(۲۲۳) // دفتر ۲، ج ۱، ص ۲۲۱، س ۱۱۔

(۲۲۴) // دفتر ۲، ج ۲، ص ۳۶۱، س ۸۔

(۲۲۵) // دفتر ۳، ج ۳، ص ۳۷، س ۶۔

(۲۲۶) // دفتر ۶، ج ۳، ص ۳۵۵، س ۲۲۔

(۲۲۷) // دفتر ۶، ج ۳، ص ۳۰۰، س ۴۔

(۲۲۸) // دفتر ۶، ج ۳، ص ۲۸۹، س ۱۶۔

(۲۲۹) // دفتر ۶، ج ۳، ص ۳۱۶، س ۶۔

(۲۳۰) // دفتر ۵، ج ۳، ص ۴۷، س ۱۸۔

(۲۳۱) // دفتر ۱، ج ۱، ص ۱۱۱، س ۲۰۔

(۲۳۲) // دفتر ۱، ج ۱، ص ۱۱۱، س ۲۱۔

(۲۳۳) // دفتر ۳، ج ۲، ص ۷۰، س ۲۔

(۲۳۴) // دفتر ۳، ج ۲، ص ۱۲۸، س ۱۰۔

(۲۳۵) // دفتر ۵، ج ۳، ص ۵۶، س ۱۱۔

(۲۳۶) // دفتر ۲، ج ۱، ص ۳۲۷، س ۱۴۔

(۲۳۷) // دفتر ۱، ج ۱، ص ۱۰۱، س ۱۰۔

(۲۳۸) // دفتر ۲، ج ۱، ص ۲۴۸، س ۷۔

(۲۳۹) // دفتر ۲، ج ۱، ص ۲۱، س ۱۰۔

(۲۴۰) دیوان غالب (اردو) مرتبہ حامد علی خان، ص ۸۱۔

(۲۴۱) مثنوی معنوی بہ حوالہ سابقہ، دفتر ۵، ج ۳، ص ۱۵۸-۱۵۹، س ۱۹، ۲۰۔

(۲۴۲) دیوان حافظ بہ کوشش محمد قزوینی وقاسم نئی، ص ۱۷۹۔

(۲۴۳) دیوان انوری بہ کوشش سعید نفیسی، ایران: چاپ خانہ پیروز ۱۳۳۷ھ-ش، ص ۱۷۔

(۲۴۴) اقبال نے شعر کے انتساب کی نشان دہی نہیں کی مگر لکھا ہے کہ غالباً نصیر الدین طوسی کی شرح

اشارات میں نقل ہوا ہے۔ تاہم راقمہ کو شعر نہ مل سکا۔

(۲۴۵) بہ حوالہ اقبال اور فارسی شعر از ڈاکٹر محمد ریاض، لاہور: مجلس ترقی ادب، طبع اول ۱۹۷۷ء

ص ۵۷۔

(۲۴۶) اقبال نے یہ شعر قاآنی سے منسوب کیا ہے جب کہ کلیات قاآنی شیرازی بہ کوشش محمد جعفر

محبوطہ تہران، موسسہ مطبوعاتی امیر کبیر ۱۳۳۶ھ میں یہ موجود نہیں۔

(۲۴۷) تضمینات اقبال، ص ۱۰۷ اور ۱۱۱-۱۱۲۔

(۲۴۸) کلیات طالب آملی بہ کوشش طاہری شہاب، تہران: انتشارات کتاب خانہ سنائی

۱۳۴۶ھ-ش، ص ۲۶۷۔

(۲۴۹) تحفة العراقرین از خاقانی بہ کوشش یحییٰ قریب، تہران: چاپ خانہ سپہر ۱۳۳۳ھ، طبع اول، ص

۶۵، ۶۶۔

(۲۵۰) دیوان قاآنی شیرازی، ص ۲۳۰۔

(۲۵۱) زبور عجم، ص ۹۱۔

(۲۵۲) کلیات نظامی گنجوی، ایران: انتشارات امیر کبیر چاپ بانک بازرگانی ۱۳۴۴ھ،

نوٹ: مثنوی کے اسی نسخے کے دیباچے میں بھی اسے عبدالرحمن جامی کا قرار دیا گیا ہے تاہم دیوان کامل جامی بہ کوشش ہاشم رضی، موسسہ چاپ و انتشارات پیروز ۱۳۳۱ھ۔ ش میں یہ شعر موجود نہیں۔

(۲۶۰) دیوان ہلالی چغتائی بہ کوشش سعید نفیسی، ایران: انتشارات کتاب خانہ سنائی ۱۳۶۸ھ، طبع دوم، ص ۲۔

(۲۶۱) کلیات غزلیات سعدی بہ کوشش خلیل خطیب رہبر، تہران: چاپ خانہ آفتاب، ۱۳۷۳ھ۔ ش، ص ۲، طبع ہفتم، ج ۱، ص ۱۱۰۔

(۲۶۲) بہ حوالہ خوبطہ جواہر از مرزا مظہر جانجاناں، کان پور: مطبع مصطفائی ۱۱۹۵ھ، ص ۱۵۸۔

(۲۶۳) تفصیل کے لیے دیکھیے: تضمینات اقبال، ص ۱۳۰-۱۳۱۔

(۲۶۴) میننت میرصادقی: واژہ نامہ ہنر شاعری، ص ۳۸، ۳۹۔

(۲۶۵) کزازی، میرجلال الدین: بیدیع (زیبا شناسی سخن پارسی)، ص ۴۲۔

(۲۶۶) ایضاً، ص ۶۵۔

(۲۶۷) نجم الغنی رام پوری: بحر الفصاحت، ج ۲، ص ۹۳۱۔

(۲۶۸) وطواط، رشید الدین: حدائق السحر فی دقائق الشعر، ص ۱۶۔

(۲۶۹) نجم الغنی رام پوری: بحر الفصاحت، ج ۲، ص ۹۷۱۔

(۲۷۰) لطف اللہ کربکی: اصطلاحات ادبی (انگلیسی۔ فارسی)، ص ۱۰۰۔

(۲۷۱) نجم الغنی رام پوری: بحر الفصاحت، ج ۲، ص ۹۷۷۔

(۲۷۲) جلال الدین ہمائی: فنون بلاغت و صناعات ادبی، ج ۱، ص ۴۱۔

(۲۷۳) لطف اللہ کربکی: اصطلاحات ادبی، ص ۸۳۔

(۲۷۴) جلال الدین ہمائی: فنون بلاغت و صناعات ادبی، ج ۱، ص ۴۳۔

(۲۷۵) ایضاً، ص ۴۲۔

(۲۷۶) میرجلال الدین کزازی: بیدیع، ص ۴۳۔

(۲۷۷) ایضاً۔

(۲۷۸) ایضاً، ص ۴۲۔

(۲۷۹) میننت میرصادقی: واژہ نامہ ہنر شاعری، ص ۶۳۔

(۲۸۰) ایضاً۔

(۲۸۱) میرجلال الدین کزازی: بیدیع، ص ۴۴۔

(۲۸۲) میننت میرصادقی: واژہ نامہ ہنر شاعری، ص ۶۴۔

(۲۸۳) میرجلال الدین کزازی: بیدیع، ص ۶۲۔

(۲۸۴) احمد غریب نواز: مفتح البلاغت، لاہور: ملک ہاؤس کنپٹ روڈ، س ۱، ص ۱۰۶۔

(۲۸۵) وطواط، رشید الدین: حدائق السحر فی دقائق الشعر، ص ۵۷۔

(۲۸۶) میرجلال الدین کزازی: بیدیع، ص ۷۹۔

(۲۸۷) ہمائی: فنون بلاغت و صناعات ادبی، ج ۱، ص ۷۹۔

(۲۸۸) نجم الغنی: بحر الفصاحت، ج ۲، ص ۹۲۳۔

(۲۸۹) لطف اللہ کربکی: اصطلاحات ادبی، ص ۵۴۔

(۲۹۰) کزازی: بیدیع، ص ۸۴۔

(۲۹۱) لطف اللہ کربکی: اصطلاحات ادبی، ص ۲۳، ۲۴۔

(۲۹۲) نجم الغنی: بحر الفصاحت، ج ۲، ص ۹۲۳ تا ۹۲۵۔

(۲۹۳) میرجلال الدین کزازی: بیدیع، ص ۴۸۔

(۲۹۴) شمس الدین فقیر: حدائق البلاغة (ترجمہ) امام بخش صہبائی، ص ۹۰۔

- (۲۹۵) لطف اللہ کربکی: اصطلاحاتِ ادبی، ص ۱۰۲، ۱۰۵۔
 (۲۹۶) میمنت میرصادقی: واژه نامہ ہنر شاعری، ص ۵۲۔
 (۲۹۷) میرجلال الدین کزازی: بدیع، ص ۵۳۔
 (۲۹۸) میمنت میرصادقی: واژه نامہ ہنر شاعری، ص ۵۲۔
 (۲۹۹) ایضاً۔
 (۳۰۰) رشید الدین وطواط: حدائق السحر فی دقائق الشعر، ص ۱۰۔
 (۳۰۱) میمنت میرصادقی: واژه نامہ ہنر شاعری، ص ۵۳۔
 (۳۰۲) میرجلال الدین کزازی: بدیع، ص ۵۷۔
 (۳۰۳) رشید الدین وطواط: حدائق السحر فی دقائق الشعر، ص ۹۔
 (۳۰۴) ایضاً، ص ۱۲۔
 (۳۰۵) میرجلال الدین کزازی: بدیع، ص ۶۳۔
 (۳۰۶) رشید الدین وطواط: حدائق السحر فی دقائق الشعر، ص ۱۸۔
 (۳۰۷) میرجلال الدین کزازی: بدیع، ص ۷۰۔
 (۳۰۸) ایضاً، ص ۶۹۔
 (۳۰۹) میرجلال الدین کزازی: بدیع، ص ۹۶۔
 (۳۱۰) ایضاً، ص ۹۷۔
 (۳۱۱) احمد غریب نواز: مفتاح البلاغت، ص ۱۱۳۔
 (۳۱۲) نجم الغنی: بحر الفصاحت، ج ۲، ص ۹۸۶۔
 (۳۱۳) میرجلال الدین کزازی: بدیع، ص ۹۱۔
 (۳۱۴) لطف اللہ کربکی: اصطلاحاتِ ادبی، ص ۸۶۔
 (۳۱۵) نجم الغنی: بحر الفصاحت، ج ۲، ص ۹۸۶۔
 (۳۱۶) میمنت میرصادقی: واژه نامہ ہنر شاعری، ص ۳۹۔
 (۳۱۷) میرجلال الدین کزازی: بدیع، ص ۹۶۔
 (۳۱۸) عابد علی عابد: شعورِ اقبال، ص ۳۳۷۔
 (۳۱۹) نجم الغنی: بحر الفصاحت، ج ۲، ص ۱۰۲۱۔

- (۳۲۰) شمس الدین فقیر: حدائق البلاغة (ترجمہ) امام بخش صہبائی، ص ۷۳۔
 (۳۲۱) وطواط، رشید الدین: حدائق السحر فی دقائق الشعر، ص ۳۹۔
 (۳۲۲) ہائی: فنونِ بلاغت و صناعاتِ ادبی، ج ۲، ص ۲۶۹۔
 (۳۲۳) لطف اللہ کربکی: اصطلاحاتِ ادبی، ص ۲۹۔
 (۳۲۴) نجم الغنی: بحر الفصاحت، ج ۲، ص ۱۰۲۵۔
 (۳۲۵) ایضاً، ج ۲، ص ۸۶۔
 (۳۲۶) محمد قلندر علی خاں: بہار بلاغت، حصار: ۱۹۲۳ء، ص ۹۲۔
 (۳۲۷) وطواط، رشید الدین: حدائق السحر فی دقائق الشعر، ص ۳۶۔
 (۳۲۸) نجم الغنی: بحر الفصاحت، ج ۲، ص ۱۰۹۳۔
 (۳۲۹) کزازی: بدیع، ص ۱۲۸۔
 (۳۳۰) دہی پرشاد: معیار البلاغت، ص ۵۱۔
 (۳۳۱) محمد قلندر علی خاں: بہار بلاغت، ص ۷۲۔
 (۳۳۲) کزازی: بدیع، ص ۱۲۵۔
 (۳۳۳) نذیر احمد: اقبال کے صنائع بدائع، ص ۱۵۹۔
 (۳۳۴) نجم الغنی: بحر الفصاحت، ج ۲، ص ۱۱۱۰۔
 (۳۳۵) کزازی: بدیع، ص ۱۱۲۔
 (۳۳۶) جلال الدین ہائی: فنونِ بلاغت و صناعاتِ ادبی، ج ۲، ص ۲۹۸۔
 (۳۳۷) شمس الدین فقیر: حدائق البلاغة (ترجمہ) امام بخش صہبائی، ص ۸۷۔
 (۳۳۸) کزازی: بدیع، ص ۱۰۹۔
 (۳۳۹) بہو اللہ کربکی: اصطلاحاتِ ادبی، ص ۱۱۲۔
 (۳۴۰) بہو اللہ شمس الدین فقیر: حدائق البلاغة (ترجمہ) امام بخش صہبائی، ص ۸۷۔
 (۳۴۱) کزازی: بدیع، ص ۱۲۷۔
 (۳۴۲) ایضاً، ص ۱۶۳۔
 (۳۴۳) شمس الدین فقیر: حدائق البلاغة (ترجمہ) امام بخش صہبائی، ص ۷۸۔
 (۳۴۴) دہی پرشاد: معیار البلاغت، ص ۲۸۔

- (۳۲۵) دیکھیے: لطف اللہ کرمی: اصطلاحات ادبی، ص ۳۰۔
- (۳۲۶) شمس الدین فقیر: (ترجمہ) حدائق البلاغۃ، ص ۶۵۔
- (۳۲۷) ذبی پرشاد: معیار البلاغت، ص ۴۴۔
- (۳۲۸) محمد قلندر علی خان: بہارِ بلاغت، ص ۶۹۔
- (۳۲۹) محمد سجاد مرزا بیگ: تسہیل البلاغت، ص ۱۶۷۔
- (۳۵۰) کزازی: بدیع، ص ۱۰۵۔
- (۳۵۱) بہوالہ لطف اللہ کرمی: اصطلاحات ادبی، ص ۳۳۔
- (۳۵۲) ذبی پرشاد: معیار البلاغت، ص ۴۷۔
- (۳۵۳) ایضاً۔
- (۳۵۴) نجم الغنی: بحر الفصاحت، ج ۲، ص ۱۰۲۸۔
- (۳۵۵) وطواط: حدائق السحر فی دقائق الشعر، ص ۳۴۔
- (۳۵۶) محمد قلندر علی خان: بہارِ بلاغت، ص ۷۲۔
- (۳۵۷) کزازی: بدیع، ص ۱۰۳۔
- (۳۵۸) جلال الدین ہائی: فنونِ بلاغت و صناعاتِ ادبی، ج ۲، ص ۲۵۹۔
- (۳۵۹) وطواط: حدائق السحر فی دقائق الشعر، ص ۵۲۔
- (۳۶۰) محمد قلندر علی خان: بہارِ بلاغت، ص ۹۵۔
- (۳۶۱) ہائی: فنونِ بلاغت و صناعاتِ ادبی، ج ۲، ص ۳۳۲۔
- (۳۶۲) ذبی پرشاد: معیار البلاغت، ص ۵۳۔
- (۳۶۳) محمد سجاد مرزا بیگ: تسہیل البلاغت، ص ۱۸۰۔
- (۳۶۴) کزازی: بدیع، ص ۱۵۴۔
- (۳۶۵) شمس الدین فقیر: (ترجمہ) حدائق البلاغۃ، ص ۷۲۔
- (۳۶۶) ذبی پرشاد: معیار البلاغت، ص ۶۶۔
- (۳۶۷) محمد قلندر علی خان: بہارِ بلاغت، ص ۷۵۔
- (۳۶۸) ہائی: فنونِ بلاغت و صناعاتِ ادبی، ج ۲، ص ۳۰۲۔

کتابیات

القرآن الحکیم مع ترجمہ و تفسیر بیان القرآن (اختصار شدہ) از مولانا اشرف علی تھانوی، لاہور: پاک کمپنی، مئی ۱۹۹۴ء۔

اردو کتب

- احمد غریب نواز: مفتاح البلاغت، لاہور: ملک ہاؤس گنٹ روڈ، س ن۔
- اعجاز الحق قدوسی: اقبال کے محبوب صوفیاء، لاہور: اقبال اکادمی پاکستان، طبع اول ۱۹۷۶ء۔
- افتخار حسین شاہ، سید: اقبال اور پیرویِ شبلی لاہور: سنگ میل پبلی کیشنز، ۱۹۷۷ء۔
- اکبر حسین قریشی، ڈاکٹر: مطالعہ تلمیحات و اشاراتِ اقبال، لاہور: اقبال اکادمی پاکستان، طبع دوم ۱۹۸۶ء۔
- ۲۰۴
- امیر بینائی: غیرت بہارستان (مرتبہ) خالد بینائی، لاہور: ادارہ فروغِ اردو، س ن۔
- انعام الحق کوثر (مرتب): اقبال شناسی اور ادبائے بلوچستان کی تخلیقات، لاہور، بزمِ اقبال، ۱۹۹۰ء۔
- بصیرہ عزیزین: تضمیناتِ اقبال، لاہور: فکشن ہاؤس، ۲۰۰۲ء۔
- پرویز، غلام احمد: اقبال اور قرآن، لاہور: ادارہ طلوعِ اسلام، ۱۹۷۵ء۔
- جمیل نقوی: تفسیر اقبال، سری نگر (کشمیر): گلشن پبلشرز، ۱۹۸۲ء۔
- حامد حسن قادری: نقد و نظر کراچی: اردو اکیڈمی سندھ، ۱۹۸۶ء۔
- خلیفہ عبدالکیم: تشبیہاتِ رومی، لاہور: ادارہ ثقافتِ اسلامیہ، طبع چہارم ۱۹۹۹ء۔
- دلشاد گلانچوی (مرتب): اقبال شناسی اور ایجوکیشن کالج میگزین، لاہور: بزمِ اقبال، طبع اول ۱۹۹۲ء۔
- ذوق، شیخ محمد ابراہیم: کلیات ذوق، ج ۱ (مرتبہ) تنویر احمد علوی، لاہور: مجلس ترقی ادب، ۱۹۶۷ء۔

- زینبی، جلال الدین احمد جعفری: کنز البلاغت، یہ کوشش عبدالوسع جعفری، الہ آباد: مطبع انوار احمد، س ن۔
 سحر بدایونی، دینی پرشاد: معیار البلاغت، لکھنؤ: مطبع نامی مثنی نول کشور، ۱۸۸۵ء۔
 سعد اللہ کلیم، ڈاکٹر: اقبال کے مشبہ بہ و مستعار منہ، لاہور: اقبال اکادمی پاکستان، طبع اول ۱۹۸۵ء۔
 سلیم اختر، ڈاکٹر: اقبال شناسی کے زاویے، لاہور: بزم اقبال، ۱۹۸۵ء۔
 فکرو اقبال کے منور گوشے (مرتبہ) لاہور: سنگ میل پبلی کیشنز، طبع اول ۱۹۷۷ء۔
 سید عبداللہ، ڈاکٹر: مسائل اقبال، لاہور: مغربی پاکستان اُردو اکیڈمی، طبع اول ۱۹۷۴ء۔
 شبلی نعمانی: شعر العجم، ج ۵، لاہور: کتب خانہ انجمن حمایت اسلام، س ن۔
 نکلیل الرحمن: مقالات عالمی اقبال سیمینار، ج ۱، حیدرآباد: اقبال اکیڈمی، ۱۹۸۶ء۔
 شمیم احمد: اصناف سخن اور شعری ہیئتیں، جھوپال: انڈیا بک امپوریم، طبع اول ۱۹۸۱ء۔
 شیخ عطاء اللہ (مرتبہ): اقبال نامہ (حصہ اول)، لاہور: شیخ محمد اشرف پرنٹرز، س ن۔
 شیفٹہ، غلام مصطفیٰ خان: کلیات شیفٹہ (مرتبہ) کلب علی خان فائق، لاہور: مجلس ترقی ادب، طبع اول ۱۹۶۵ء۔
 صادق علی، ڈاکٹر سیّد: اقبال کی شعری زبان — ایک مطالعہ، نئی دہلی: اے ون آف فیٹ پرنٹرز، طبع اول ۱۹۹۲ء۔
 صہبائی، مولوی امام بخش دہلوی: ترجمہ حدائق البلاغۃ لکھنؤ: مطبع مثنی نول کشور ۱۸۳۲ء۔
 عابد علی عابد، سید: البدیع، لاہور: سنگ میل پبلی کیشنز، ۲۰۰۱ء۔
 البیان، لاہور: مجلس ترقی ادب، طبع اول ۱۹۸۹ء۔
 تلمیحات اقبال، لاہور: بزم اقبال، طبع دوم ۱۹۸۵ء۔
 شعر اقبال، لاہور: بزم اقبال، ۱۹۹۳ء۔
 عارف بٹالوی (مرتبہ): اقبال اور قرآن، کراچی: کتاب لمیٹڈ، ۱۹۵۰ء۔
 عبدالرحمن طارق: اشارات اقبال، لاہور: کتاب منزل، طبع دوم ۱۹۵۱ء۔
 عبدالقدوس ڈبائیوی قریشی: اُردو تلمیحات و اصطلاحات، لاہور: مکتبہ عالیہ، طبع اول ۱۹۹۱ء۔
 عبدالواحد معینی و محمد عبداللہ قریشی (مرتبین): باقیات اقبال، لاہور: آئینہ ادب، طبع سوم ۱۹۷۸ء۔
 عبید الرحمن ہاشمی، قاضی: شعریات اقبال، لاہور: سفینہ ادب، ۱۹۸۶ء۔

- عزیز بیگ سہارن پوری، مرزا نوح کلام غالب المعروف بہ تفسیر کلام غالب، بدایون:
 نظامی پریس، ۱۹۳۵ء۔
 غالب، اسد اللہ خاں: دیوان غالب (مرتبہ) حامد علی خان، لاہور: پنجاب یونیورسٹی، ۱۹۶۹ء۔
 غلام مصطفیٰ خان، ڈاکٹر: اقبال اور قرآن، لاہور: اقبال اکادمی پاکستان، ۱۹۸۸ء۔
 فضل الہی عارف: متنازع اقبال، لاہور: شیخ غلام علی اینڈ سنز، طبع اول ۱۹۷۷ء۔
 کیفی، پنڈت برجموہن دتاتریہ: منشورات، لاہور: شیخ مبارک علی، طبع چہارم ۱۹۵۰ء۔
 گونپی چند نارنگ (مرتبہ): اقبال — جامعہ کے مصنفین کی نظر میں، نئی دہلی: مکتبہ جامعہ لمیٹڈ، طبع اول ۱۹۷۹ء۔
 اقبال کافن، دہلی: ایجوکیشنل پبلیشنگ ہاؤس، ۱۹۸۳ء۔
 محمد اقبال، ڈاکٹر علامہ: کلیات اقبال (اردو) لاہور: شیخ غلام علی اینڈ سنز، ۱۹۷۷ء۔
 محمد یاض، ڈاکٹر: آفاق اقبال، لاہور: گلوب پبلیشرز، طبع اول ۱۹۸۷ء۔
 اقبال اور فارسی شعرا، لاہور: مجلس ترقی ادب، طبع اول ۱۹۷۷ء۔
 تقدیر امم اور اقبال، لاہور: سنگ میل پبلی کیشنز، ۱۹۸۳ء۔
 محمد سجاد مرزا بیگ دہلوی: تسہیل البلاغت، دہلی: محبوب المطابع برقی پریس، ۱۹۲۱ء۔
 علم بیان، لاہور: دو آہ پریس، س ن۔
 محمد عبید اللہ الاسعدی: تسہیل البلاغۃ، لاہور: المکتبۃ الاشرافیہ، طبع دوم، س ن۔
 محمد قلندر علی خان: بہار بلاغت، حصار، م ن، ۱۹۲۲ء۔
 محمد معز الدین، ڈاکٹر (مرتبہ): علامہ اقبال — ممتاز حسن کی نظر میں، لاہور: اقبال اکادمی پاکستان، طبع اول ۱۹۸۱ء۔
 مظفر حسین برنی، سید (مرتبہ): کلیات مکاتیب اقبال، ج ۲، لاہور: ترتیب پبلیشرز، س ن۔
 منصف خاں سحاب، نگارستان، لاہور: دارالتذکیر، ۱۹۹۸ء۔
 نثار احمد قریشی، ڈاکٹر (مرتبہ): علامہ اقبال — صوفی تبسم کی نظر میں، لاہور: اقبال اکادمی پاکستان، ۱۹۸۳ء۔
 نجم الغنی رام پوری: بحر الفصاحت، ج ۱، لاہور: مقبول اکیڈمی، ۱۹۸۹ء۔
 مفتاح البلاغت، لاہور: کارپردازان پبلیشرز، ۱۹۲۱ء۔

نذیر احمد: اقبال کے صنائع بدائع، لاہور: آئینہ ادب، طبع اول ۱۹۶۶ء۔

تشبیہات اقبال، لاہور: اقبال اکیڈمی پاکستان، طبع اول ۱۹۷۷ء۔

نذیر نیازی، سید: اقبال کے حضور۔ نشستیں اور گفتگوئیں، ج ۱، کراچی: اقبال اکیڈمی، ۱۹۳۸ء۔

نذیر یوسف، ڈاکٹر: علامہ اقبال اور مسیحی اصطلاحات، لاہور: مسیحی اشاعت خانہ، طبع سوم

۱۹۸۹ء۔

وزیر الحسن عابدی، سید: اقبال کے شعری ماخذ مثنوی رومی میں، لاہور: مجلس ترقی ادب،

۱۹۷۷ء۔

وقار عظیم، سید: اقبال، شاعر اور فلسفی لاہور: ادارہ تصنیفات، ۱۹۶۷ء۔

یوسف حسین خان، ڈاکٹر: روح اقبال، لاہور: القمر انٹرنیٹرز، ۱۹۹۶ء۔

غالب اور اقبال کی متحرک جمالیات، لاہور: نگارشات، طبع اول ۱۹۸۶ء۔

منشورات اقبال، لاہور: مطبوعہ بزم اقبال، طبع دوم ۱۹۸۸ء۔

فارسی کتب

اصغر علی روجی: دبیر عجم، لاہور: مطبع گیلانی، ۱۹۳۶ء۔

انوری: دیوان انوری بہ کوشش سعید نفیسی، ایران: چاپ خانہ بیروز، ۱۳۳۷ھ۔ش۔

بیدل: کلیات بیدل بہ کوشش حسین آہی بہ تصحیح خال محمد خستہ و خلیل الخلیلی، تہران: ناشر مراغی، طبع اول

۱۳۶۶ھ۔ش۔

پژمان، آقا (مرتب): بہترین اشعار (انتخاب)، تہران: کتاب خانہ و مطبوعہ بروخیم، ۱۳۱۳ھ۔ش۔

جامی: دیوان کامل جامی بہ کوشش ہاشم رضی، موسسہ چاپ و انتشارات بیروز، ۱۳۳۱ھ۔ش۔

حافظ شیرازی: دیوان حافظ، بہ کوشش رحمت اللہ رحمد، لاہور: شیخ غلام علی اینڈ سنز، س ن۔

دیوان حافظ بہ کوشش محمد فروغی و قاسم غنی، تہران: بہ سرمایہ کتابخانہ زوار، چاپ سینا،

۱۳۲۰ھ۔ش۔

خاقانی شروانی: تحفۃ العراقین بہ کوشش یحییٰ قریب، تہران: چاپ خانہ سپہر، طبع اول ۱۳۳۳ھ۔ش۔

سرخوش، محمد افضل: کلمات الشعرا (تذکرہ)، لاہور: شیخ مبارک علی تاجر کتب، ۱۹۲۲ء۔

سعدی شیرازی: بوستان سعدی بہ کوشش غلام حسین یوسفی، ایران: چاپ خانہ سحاب، طبع چہارم ۱۳۷۲ھ۔ش۔

کلیات سعدی باہتمام محمد علی فروغی، تہران: کتاب فروشی و چاپ خانہ بروخیم، ۱۳۲۰ھ۔ش۔

کلیات غزلیات سعدی، ج ۱، بہ کوشش خلیل خطیب رہبر، تہران: چاپ خانہ آفتاب،

طبع ہفتم ۱۳۷۳ھ۔ش۔

سنائی غزنوی: دیوان حکیم سنائی غزنوی بہ کوشش مظاہر مصفا، ایران: موسسہ مطبوعاتی امیر کبیر،

۱۳۳۶ھ۔ش۔

سیروس شمیس، دکترا: انواع ادبی، تہران: انتشارات باغ آئینہ، طبع اول ۱۳۷۰ھ۔ش۔

بیان، تہران: انتشارات فروغی، طبع ششم ۱۳۷۶ھ۔ش۔

شمس قیس رازی: المعجم فی معایر اشعار العجم، بہ کوشش سیروس شمیس، تہران: انتشارات

فردوس، طبع اول ۱۳۷۳ھ۔ش۔

صائب تبریزی: کلیات صائب تبریزی بہ تصحیح و مقدمہ امیری فیروز کوہی، ایران: انتشارات کتاب فروشی

خیام، ۱۳۷۳ھ۔ش۔

عرفی شیرازی: قصائد عرفی، لاہور: شیخ گلزار محمد پرنٹرز، ۱۹۲۴ء۔

غنی کاشمیری: دیوان غنی کاشمیری: بہ کوشش کیسری داس سیٹھ سپرنٹنڈنٹ، لکھنؤ: منشی نول کشور

پریس، س ن۔

غوث غلام علی شاہ قلندر قادری: تذکرہ غوثیہ (مرتبہ) گل حسن شاہ قادری، لاہور، گنج شکر اکیڈمی، س ن۔

فقیر، شمس الدین: حدائق البلاغۃ (مع ترجمہ) امام بخش صہبائی، کان پور: مطبع نامی منشی نول کشور،

۱۸۸۷ء۔

فیضی: کلیات فیضی (مرتبہ) اے۔ ڈی ارشد، لاہور: ادارہ تحقیقات دانش گاہ پنجاب، س ن۔

قاآنی شیرازی: کلیات قاآنی شیرازی بہ کوشش محمد جعفر محبوب مطبوعہ تہران موسسہ مطبوعاتی امیر کبیر،

۱۳۳۶ھ۔ش۔

کزازی، جلال الدین: بدیع (زیباشناسی سخن پارسی)، تہران: کتاب ماد، طبع چہارم ۱۳۸۱ھ۔ش۔

بیان، (زیباشناسی سخن پارسی) تہران: کتاب ماد وابستہ بہ نشر مرکز، طبع ششم ۱۳۸۱ھ۔ش۔

کلیم کاشانی: کلیات کلیم کاشانی بہ تصحیح و مقدمہ ح۔ پرو بیضائی، تہران: کتاب فروشی خیام، چاپ

خانہ رشدیہ، ۱۳۳۶ھ۔ش۔

لطف اللہ بیگ آزر: آتشکده آذر، به کوشش حسن سادات ناصری، تهران: موسسه مطبوعاتی امیر کبیر، طبع اول ۱۳۳۶ھ-ش۔

لطف اللہ کریمی (مؤلف): اصطلاحات ادبی (انگلیسی-فارسی)، تهران: مجمع علمی و فرهنگی مجد، طبع اول ۱۳۷۲ھ-ش۔

محمد اقبال، ڈاکٹر علامہ: کلیات اقبال (فارسی)، لاہور: شیخ غلام علی ایڈسنز، طبع ششم ۱۹۹۰ء۔

محمد خزائی و حسن سادات ناصری: بدیع و قافیہ، تهران: موسسه مطبوعاتی امیر کبیر، طبع اول ۱۳۳۲ھ-ش۔

محمد ضیا الدین احمد ضیا (مرتب): گلدستہ خرد (انتخاب)، بمبئی: مطبعہ ترقی واقع بھنڈی بازار، سن۔

محمد طالب آملی: کلیات طالب آملی به کوشش طاہری شہاب، تهران: انتشارات کتاب خانہ سنائی، ۱۳۳۶ھ-ش۔

مسعود سعد سلمان: دیوان مسعود سعد سلمان به کوشش رشید یاسمی ایران: موسسه چاپ و انتشارات بیروز، ۱۳۳۹ھ-ش۔

مظہر جانجاناں، مرزا: خریطہ جواہر، کان پور: مطبع مصطفائی، ۱۱۹۵ھ۔

مولانا روم: مثنوی معنوی، لکھنؤ: مطبع تیج کاروارث، لکھنؤ پریس، ۱۸۶۶ء۔

مثنوی معنوی، دفتر ۱ تا ۶، به کوشش نیکسون، تهران: مطبع بریل درلیدن از بلاد بلآند،

۱۹۳۸ء۔

مہمنت میرصادقی: واژه نامہ هنر شاعری، تهران: کتاب مہناز، طبع دوم ۱۳۷۶ھ-ش۔

نسخ، عبدالغفور (مرتب): قندپارسی (انتخاب)، لکھنؤ: مطبع نامی نول کشور، ۱۸۷۲ء۔

نظامی گنجوی: کلیات نظامی گنجوی، ایران: انتشارات امیر کبیر چاپ بانک بازگانی، ۱۳۲۲ھ-ش۔

نظیری نیشاپوری: دیوان نظیری به کوشش مظاہر مصفا، تهران: کتاب خانہ های امیر کبیر وزوار، ۱۳۲۰ھ-ش۔

وطواط، رشید الدین: حدایق السحر فی دقایق الشعر به کوشش عباس اقبال، ایران: کتاب خانہ طہوری و سنائی، ۱۳۶۲ھ-ش۔

ہلالی چغتائی: دیوان ہلالی چغتائی به کوشش سعید نفیسی، ایران: انتشارات کتاب خانہ سنائی، طبع اول ۱۳۶۸ھ-ش۔

ہمائی، جلال الدین: فنون بلاغت و صناعات ادبی، ج ۱، ۲، تهران: انتشارات توس، طبع سوم

۱۳۶۲ھ-ش۔

لغات اور فرہنگیں

اُردو:

جہیل جالبی، ڈاکٹر (مرتب): قومی انگریزی اُردو لغت، اسلام آباد: مقتدرہ قومی زبان، طبع پنجم ۲۰۰۲ء۔

سید احمد دہلوی (مؤلف): فرہنگ آصفیہ، ج ۲، لاہور: اُردو سائنس بورڈ، طبع سوم ۱۹۹۵ء۔

عبداللہ حق و ابواللیث صدیقی (مؤلفین): اُردو لغت تاریخی اصول پر، ج ۱، ۵، ۷، ۱۵، ۱۷، کراچی: اُردو ڈکشنری بورڈ، سنین بالترتیب ۱۹۷۷ء، ۱۹۸۳ء، ۱۹۹۳ء، ۲۰۰۰ء۔

عبدالحمید خواجہ (مؤلف): جامع اللغات لاہور: اُردو سائنس بورڈ، طبع اول مارچ ۱۹۸۹ء۔

فضل الہی عارف (مؤلف): فرہنگ کاروان لاہور: مکتبہ کاروان، مارچ ۱۹۶۲ء۔

محمد عبداللہ خان خوشیگی (مؤلف): فرہنگ عامرہ، کراچی: ٹائمز پریس، طبع چہارم ۱۹۵۷ء۔

محمد منیر لکھنوی (مؤلف): سعید اللغات (سعیدی ڈکشنری)، کراچی: ایجوکیشنل پریس، سن۔

مقبول بیگ بدخشانی، مرزا (مؤلف): اُردو لغت، اسلام آباد: مرکزی اُردو بورڈ، طبع اول ۱۹۶۹ء۔

نسیم امر و ہوی (مؤلف): فرہنگ اقبال لاہور: اظہار سنز اُردو بازار، طبع اول ۱۹۸۲ء۔

نشر جالندھری (مؤلف): قائد اللغات لاہور: حامد اینڈ کمپنی، طبع دوم، سن۔

نور الحسن نیر کاکوری (مؤلف): نور اللغات، ج ۲، لاہور: جنرل پبلشنگ ہاؤس، مارچ ۱۹۵۹ء۔

فارسی:

ابوالقاسم پرتو: فرہنگ و اژہ یاب، ج ۱، ج ۳، تهران: انتشارات اساطیر، طبع اول ۱۳۷۳ھ-ش۔

تصدق حسین رضوی، مولوی سید (مؤلف): لغات کشوری لکھنؤ: مطبع نامی نول کشور، طبع ۱۹۵۲ء۔

حسن انوشہ (مؤلف): فرہنگ نامہ ادبی فارسی ج ۱، ۲ (دانش نامہ ادب فارسی)، تهران: سازمان چاپ و انتشارات، طبع اول ۱۳۷۵-۱۳۷۶ھ-ش۔

حسن عمید (مؤلف): فرہنگ عمید، (یک جلدی) تهران: کتاب فروشی محمد حسن علمی، ۱۳۳۳ھ-ش۔

فرہنگ عمید، ج ۱، تهران: موسسه انتشارات امیر کبیر، طبع دوم، ۱۳۶۵ھ-ش۔

حسین سلیمان (مؤلف): فرہنگ بزرگ (انگلیسی-فارسی)، ج ۱، تهران: کتاب فروشی یہوداہ بروخیم،

۱۳۱۹ھ-ش۔

فرہنگ جامع (انگلیسی-فارسی)، یک جلدی، تہران: فرہنگ معاصر، ۱۳۶۲ھ-ش۔
سیاوش صلح جو (مؤلف): فرہنگ کمانگیر (انگلیسی-فارسی)، تہران: انتشارات کمانگیر، طبع اول
۱۳۷۲ھ-ش۔

سیروس شمیسا، دکتر: فرہنگ تلمیحات، تہران: انتشارات فردوس، طبع چہارم ۱۳۷۳ھ-ش۔
عباس آریانپور کاشانی (مؤلف): فرہنگ کامل جدید (انگلیسی-فارسی) ج ۵، تہران: موسسہ
چاپ و انتشارات امیرکبیر، ۱۹۶۵ء۔

عبدالحسین سعیدیان (مؤلف): دانش نامہ ادبیات، تہران: انتشارات ابن سینا، طبع اول ۱۳۵۳ھ-ش
علی اکبر دستخدا (مؤلف): لغت نامہ دہخدا، زیر نظر محمد معین و سید جعفر شہیدی، شمارہ مسلسل
۱۰، ۸۵، ۱۰۲، ۱۸۰، ۱۹۵، تہران: دانش گاہ تہران: سنین بالترتیب ۱۳۳۰ھ-ش،
۱۳۳۳ھ-ش، ۱۳۵۱ھ-ش، ۱۳۵۲ھ-ش۔

علی اکبر نفیسی (مؤلف): فرہنگ نفیسی، ج ۲، تہران: کتاب فروشی خیام، ۱۳۳۳ھ-ش۔
علی رضا نقوی، سید (مؤلف): فرہنگ جامع (فارسی بہ انگلیسی و اردو)، اسلام آباد: رازی فرہنگی
سفارت جمہوری اسلامی ایران و نیشنل بک فاؤنڈیشن پاکستان، طبع اول ۱۳۷۲ھ-ش۔
غیاث الدین رام پوری: غیاث اللغات بہ کوشش منصور ثروت، تہران: موسسہ انتشارات امیرکبیر، طبع
دوم ۱۹۸۴ء۔

فیروز الدین، مولوی: فیروز اللغات فارسی، لاہور: فیروز سنز، ۱۹۵۲ء۔

محمد ہشتی (مؤلف): فرہنگ صبا، ایران: انتشارات صبا، سال ۷۲۔

محمد پادشاہ (مؤلف): فرہنگ آفند راج بہ کوشش محمد میر سیاقی، ج ۱، ۲، ۵، ۶، تہران: کتاب خانہ خیام
مطبوعہ ۱۳۳۵، ۱۳۳۶ھ-ش۔

محمد حسین محمدی: فرہنگ تلمیحات شعور معاصر، تہران: نشر میتر، طبع اول ۱۳۷۴ھ-ش۔

محمد رضا جعفری (مؤلف): فرہنگ نشر نو، تہران: نشر تنویر، طبع سوم ۱۳۷۷ھ-ش۔

محمد معین، دکتر (مؤلف): فرہنگ فارسی معین، ج ۳، تہران: موسسہ انتشارات امیر
کبیر ۱۳۵۳ھ-ش، ۱۳۸۲ھ-ش۔

مرقظی حسین فاضل لکھنوی، سید (مؤلف): نسیم اللغات، لاہور: شیخ غلام علی اینڈ سنز، طبع نہم ۱۹۸۹ء۔

منصور ثروت: فرہنگ کنایات، تہران: موسسہ انتشارات امیرکبیر، طبع اول ۱۳۶۲ھ-ش۔

حسن اللغات (فارسی-اردو)، لاہور: اورینٹل بک سوسائٹی، سن۔

عربی:

الفراید الدریة (عربی-انگلیزی)، بیروت: دارالمشرق، طبع دوم ۱۹۸۶ء۔

المعجم الوسیط (عربی-عربی)، بیروت: احیاء القرآن العربی، جزو اول، طبع دوم ۱۹۷۲ء۔

المعجم الوسیط، ج ۱، قاہرہ: مجمع اللغة العربیہ، طبع دوم ۱۳۹۲ھ۔

المنجد (عربی-عربی)، بیروت: المطبعة الکاتولیکیہ، ۱۹۵۶ء۔

ENGLISH: (Dictionaries-Dictionaries of Literary Terms)

Boyle, John Andrew: *Practical Dictionary of The Persian Language*, London: Luzac
& Company Limited, 1949.

Chris Baldick: *The Concise Oxford Dictionary of Literary Terms*, New York: Oxford
University Press, 1990.

Cuddon, J.A.: *The Penguin Dictionary of Literary Terms & Literary Theory*, London:
Penguin Books, 4th Edition 1999.

Hornby, A.S.: *Oxford Advanced Learner's Dictionary of Current English*, New York:
Oxford University Press, 6th Ed 2002.

Lane, E.W.: *Arabic- English Lexicon*, vol:5, Lahore: Islamic Book Centre, 1978.

Palmer, E.H.: *A Concise Dictionary of Persian Language*, London: Routledge &
Kegan Paul Limited, 1949.

Phillot, D.C.: *English-Persian Dictionary*, Calcutta: The Baptist Mission Press 1914.

Steingass, F.: *Persian-English Dictionary*, London: Routledge & Kegan Paul Limited,
5th Ed. 1963.

Arabic-English Dictionary, Beirut; Catholic press 1964.

Longman Dictionary of Contemporary English, India: Thomson Press, 2nd Ed 2000.

رسائل

صحیفہ، لاہور: شمارہ ۳۰، جنوری ۱۹۶۵ء۔

